

TRIVANDRUM SANSKRIT SERIES.

NO. XVIII.

नारायणीयं

नारायणभट्टप्रणीतम् ।

THE

NĀRĀYAṆĪYA

OF

NĀRĀYAṆA BHATṬA

WITH THE COMMENTARY, BHAKTAPRIYĀ

OF

DESAṆGALA VĀRYA

EDITED BY

Ī. GAṆAPATI SASTRĪ

Curator of the Department for the publication of Sanskrit Manuscripts,

TRIVANDRUM

PUBLISHED UNDER THE AUTHORITY OF THE GOVERNMENT OF
HIS HIGHNESS THE MAJAPAJAN OF TRAVANCORE.

TRIVANDRUM.

PRINTED AT THE TRAVANCORE GOVERNMENT PRESS.

191

(All Rights Reserved.)

श्री.

एकस्मिन् रूपार्थे हि प्रकरविशदं अर्णवर्णं परस्मिन्
कण्ठे हारं विधिचाग्रहति नखनयोः सौजन्यार्णवत्वे ।
वक्षः किञ्चित्कपाराकृति कनकप्रयादौ हि किञ्चिदभिन्न
कृतिं वासत्र लंबोदरजनकमहो तन्महो वागशामः॥

TRIVANDRUM SANSKRIT SERIES.

NO XVIII

THE

NÂRÂYANÎYA

OF

NÂRÂYANA BHATTA

WITH THE COMMENTARY, BHAKTAPRIYÂ

OF

DESAMANGALA VARYA

EDITED BY

T. GAᅇAPATI SÂSTRÎ

Curator of the Department for the publication of Sanskrit Manuscripts,

TRIVANDRUM.

PUBLISHED UNDER THE AUTHORITY OF THE GOVERNMENT OF
HIS HIGHNESS THE MAHARAJAH OF TRAVANCORE.

TRIVANDRUM.

PRINTED AT THE TRAVANCORE GOVERNMENT PRESS.

1912.

(All Rights Reserved.)

अनन्तशयनसंस्कृतग्रन्थावलिः ।

ग्रन्थाङ्कः १८.

नारायणीयं

नारायणभट्टप्रणीतं

देशमङ्गलवार्यकृतया भक्तप्रियाख्यव्याख्यया समेतं

संस्कृतग्रन्थप्रकाशनकार्याध्यक्षेण

त. गणपतिशास्त्रिणा

संशोधितम् ।

तच्च

अनन्तशयने

महामहिमश्रीमूलकरामवर्मकुलशेखरमहाराजशासनेन

राजकीयमुद्रणयन्त्रालये

मुद्रयित्वा प्रकाशितम् ।

कोळम्बाब्दाः १०८७, क्रैस्ताब्दाः १९१२.

PREFACE.

This *stotra*, *Nārāyaṇīya*, so called because of the deity *Nārāyaṇa* whom it extols as well as because it is composed by *Nārāyaṇa*, summarises, in order, the whole story of *Srīmad-Bhāgavata*. It consists of 100 *Dasakās* (decades) of more or less 10 *slokās* each, and contains, on the whole, 1036 *slokās*. This is not only an excellent *stotra*, in itself, being an effusion of devotional sentiment, but also a *Kāvya*, on account of its wealth of poetic merits. It is regarded in *Kerala* as much a work of devotion as *Srīmad-Bhāgavata*, and the pious people make it their duty to recite it daily with the utmost faith and reverence. It was thought advisable to publish a commentary also for the elucidation of certain concise and abstruse portions. Hence the gloss of *Desamangala Vārya* is added to this. It is now issued in Devanagari characters to secure wider circulation. The present edition of the text is based on five manuscripts, and the commentary, on three manuscripts, all obtained from the Palace Library.

The author of the work, *Nārāyaṇa Bhatta* was the son of a Brahmin of *Kerala*, named *Mātridatta*. He was born in Mapputtur Ellam, in the village of Perumanam, near the temple of *Tirunāva*, on the northern bank of the river, *Nīla*, in North Malabar. He studied *Vyākaraṇa* and other subjects under one *Arhyuta Pishurodi*. Tradition has it that he was once attacked with rheumatism, and to get himself freed from this dire disease he propitiated his favourite deity, *Srīkrishna* of *Ġuruvāyūr* composing in His honor a *Dasaka* of this work each day and that he was completely cured of the disease. In course of time, his fame as a poet and an author grew high, and the excellence of his works was recognized by all *Devanārāyaṇa*, King of *Ambalapuzha*, entertained him at his court and honoured him by his munificent patron-

age. It was at his instance that he composed his masterpiece *Prakriyāsarvasva*, a voluminous *Vyākaraṇa* work, which is said to have elicited unstinted praise from the great *Bhottoji Dikshita*. The following works are now known to have been written by the author:—

1. Nārāyaṇīya.
2. Mānameyōdaya
3. Prakriyāsarvasva
4. Dhātukāvya
5. Ashtamīchampakāvya
6. Kailāsasailavarnanā.
7. Kounteyāśhtaka.
8. Ahalyāsāpamoksha
9. Commentary of the sloka 'पुष्पोद्भेद....' in *Amaruka*
10. Sūrpanakhâpialâpa
11. Râmakathâ
12. Dûtavâkyaprabandha.
13. Nâlâyanīcharita
14. Nṛigamokshaprabandha.
15. Râjasūyaprabandha
16. Subhadrâharanaprabandha.
17. Svâhāsudhâkara
18. Kotiyavīṭaha
19. Sangitaketuṣṅgârâlilâcharita

It is traditionally known that the *Kalidina* on which the composition of *Nārāyaṇīya* was completed is indicated by the last word "आयुरारोग्यसौख्यम्" in the book. This is about 1590 A.D., and the date of the author is therefore conclusively fixed in the latter half of the 16th century A.D.

निवेदना ।

C.1

इदं स्तोत्रं नारायणविषयत्वाद् नारायणरचितत्वाच्च नारायणीयम् इत्याख्यायते । इहानुपूर्व्येण श्रीभागवतगताः कथाः सर्वाः संक्षिप्ताः । अत्र शतं श्लोकदशकानि वर्तन्ते । तत्रैकमेकोनम्, अन्यानि निरग्राणि साग्राणि च । श्लोकाश्चात्राहत्य १०३६ भवन्ति । इदं न केवलं भक्तिरसपरिपोषशालितया स्तोत्ररत्नं, किन्तु काव्यगुणपुष्कलतया काव्यरत्नमपि भवति । श्रीभागवतस्यैवैतस्य पारायणमभ्युदयकामाः केरलेषु शिष्टा भक्तिपूर्वमाद्रियन्ते । इदं प्रौढत्वाद् बहुत्र व्याख्यासापेक्षम् । अतो देशमङ्गलचार्यकृतया ललितया व्याख्यया समेतं कृत्वा संशोध्य चेदमिदानीं देवनागरलिपिभिः प्रचारबाहुल्याय मुद्रितम् । संशोधनाधारतया मूलस्य ५, व्याख्यायाः ३ आदर्शा राजकीयग्रन्थशालात उपलब्धाः ।

अस्य कविर्नारायणभट्टः केरलेषु निलानद्या उत्तरतीरवर्तिनि तिरुनावाक्षेत्रासन्ने पेरुमन्रामे मेण्पुत्तूरनाममठे मातृदत्ताभिधानस्य विप्रश्रेष्ठस्य पुत्रः । अयम् अच्युतपिषारोटिसकाशाद् व्याकरणादिविद्या अधीतवान् । कदाचिदेष वातरोगाभिभूतो गुरुवायुपुरेश्वरं श्रीकृष्णमस्य स्तोत्ररत्नस्य प्रत्यहभैकैकदशकनिर्माणसपर्यया परितोष्य कल्यो बभूव । अथ लोकोत्तरेण कवित्वेन, पाण्डित्येन, चारित्र्येण, ग्रन्थनिर्माणेन च प्रथमानोऽयम् अम्बलप्पुलपुराधिपेन, राज्ञा देवनारायणेन सविशेषमुपलालितस्तदास्थानभूषणतां प्रतिपेदे । देवनारायणस्यैव चोदनयानेन प्रक्रियासर्वस्वं नाम विपुलललितो व्याकरणग्रन्थः प्रणीतः; यं श्रीभट्टोजिदीक्षितः श्लाघितवानिति प्रथास्ति । एतत्प्रणीता ग्रन्थास्तावदेते —

- | | |
|------------------------|--|
| १ नारायणीयम् । | ९ 'पुष्पोद्भेदम्' इत्यमरुकश्लोक-
व्याख्यानम् । |
| २ मानमेयोदयः । | |
| ३ प्रक्रियासर्वस्वम् । | १० शूर्पणखाप्रलापः । |
| ४ धातुकाव्यम् । | ११ रामकथा । |
| ५ अष्टमीचम्पुकाव्यम् । | १२ दूतवाक्यप्रबन्धः । |
| ६ कैलासशैलवर्णना । | १३ नालायनीचरितम् । |
| ७ कौन्तेयाष्टकम् । | १४ नृगमोक्षप्रबन्धः । |
| ८ अहल्याशापमोक्षः । | १५ राजसूयप्रबन्धः । |

१६ सुभद्राहरणप्रबन्धः ।

१८ कोटियविरहः ।

१७ खाहासुधाकरम् ।

१९ सङ्गीतकेतुशृङ्गारलीलाचरितम् ।

नारायणीयस्यान्तिमपद्ये 'आयुरारोग्यसौख्यम्' इति पदेन तत्समाप्तिक-
लिदिनसंख्या सूच्यत इति शिष्टोपदेशपरम्परा । सा च संख्या १७१२२१०
इत्येवंरूपा १९९०-तमः क्रैस्ताब्दो भवतीति स एव महाकवेर्नारायणभट्टस्य
जीवितसमयो निश्चितः ।

अनन्तशयनम् .

त. गणपतिशास्त्री.

विषयानुक्रमः ।

प्रथमस्कन्धपरिच्छेदः.

- १ दशके भगवन्महिमानुवर्णनम्.
- २ ,, भगवद्रूपवर्णन, भगवद्भक्त्युत्पत्त्यादिवर्णन च.
- ३ ,, भक्तस्वरूपवर्णन, भक्तिप्रार्थना च.

अथ द्वितीयस्कन्धपरिच्छेदः.

- ४ ,, अष्टाङ्गयोगवर्णन, योगसिद्धिवर्णनं च.
- ५ ,, विराट्पुरुषोत्पत्तिप्रकारवर्णनम्.
- ६ ,, विराड्देहस्य जगदात्मत्ववर्णनम्.
- ७ ,, हिरण्यगर्भोत्पत्तिवर्णन, हिरण्यगर्भतपश्चरणवर्णन, वैकुण्ठवर्णन, भगवत्स्वरूपसाक्षात्कारवर्णन, भगवदनुग्रहवर्णन च.

अथ तृतीयस्कन्धपरिच्छेदः.

- ८ ,, प्रलयवर्णनं, जगत्सृष्टिप्रकारवर्णन च.
- ९ ,, जगत्सृष्टिप्रकारवर्णनम्.
- १० ,, सृष्टिभेदवर्णनम्.
- ११ ,, सनकादीनां वैकुण्ठप्रवेशवर्णनं, जयविजयशापवर्णन, हिरण्यकशिपुहिरण्याक्षोत्पत्तिवर्णनं च.
- १२ ,, वराहावतारवर्णनं, भृशुद्धरणवर्णनं च.

- १३ दशके हिरण्याक्षयुद्धवर्णनं, हिरण्याक्षवधवर्णनं, यज्ञवराहस्तुति
वर्णनं च.
१४ ” } कपिलोपाख्यानम्.
१५ ” }

अथ चतुर्थस्कन्धपरिच्छेदः.

- १६ ” नरनारायणचरितवर्णनं, दक्षयागवर्णनं च
१७ ” ध्रुवचरितवर्णनम्.
१८ ” पृथुचरितवर्णनम्.
१९ ” दक्षोत्पत्तिप्रसङ्गवर्णनं, दक्षोत्पत्तिवर्णनं च.

अथ पञ्चमस्कन्धपरिच्छेदः.

- २० ” ऋषभयोगिचरितवर्णनम्.
२१ ” जम्बूद्वीपादिषु भगवदुपासनाप्रकारवर्णनम्.

अथ षष्ठस्कन्धपरिच्छेदः.

- २२ ” अजामिलोपाख्यानम्.
२३ ” चित्रकेतूपाख्यानं, मरुदुत्पत्तिवर्णनं च.

अथ सप्तमस्कन्धपरिच्छेदः.

- २४ ” प्रह्लादचरिते नृसिंहाविर्भावप्रसङ्गवर्णनम्.
२५ ” प्रह्लादचरितवर्णनम्.

अथाष्टमस्कन्धपरिच्छेदः.

- २६ दशके गजेन्द्रमोक्षवर्णनम् .
 २७ ,, अमृतमथने देवासुराणामशक्तौ भगवत्कृतमथनवर्णनम् .
 २८ ,, अमृतमथनवर्णनम् .
 २९ ,, देवानाममृतोपलब्धिप्रकारवर्णनं, मोहिनीदर्शनेन शिवस्य
 धैर्यच्युतिवर्णनं च .
 ३० ,, वामनचरिते महाबलेरातिशयवर्णनम् .
 ३१ ,, वामनचरितवर्णनम् .
 ३२ ,, मत्स्यावतारवर्णनम् .

अथ नवमस्कन्धपरिच्छेदः.

- ३३ ,, अम्बरीपचरितवर्णनम् .
 ३४ ,, श्रीरामचरिते पम्पासरसि हनुमन्ममागमवर्णनम् .
 ३५ ,, श्रीरामचरितवर्णनम् .
 ३६ ,, दत्तात्रेयपरशुरामयोर्वतारवर्णनं, परशुरामचरितवर्णनं च .

अथ दशमस्कन्धपरिच्छेदः

- ३७ ,, कृष्णावतारप्रसङ्गवर्णनम् .
 ३८ ,, कृष्णावतारवर्णनम् , कृष्णस्य गोकुलनयनवर्णनं च .
 ३९ ,, योगमायानयनादिवर्णनम् .
 ४० ,, वार्षिककरदानाय नन्दस्य मथुराप्रवेशवर्णनं, पूतनामोक्ष-
 वर्णनं च .
 ४१ ,, पूतनाशरीरदाहवर्णनं, बालकलालनेन यशोदादीनां निरति-
 शयानन्दवर्णनं च .
 ४२ ,, शकटासुरवधवर्णनम् .

- ४३ दशके तृणावर्तवधवर्णनम् .
 ४४ ,, कृष्णस्य जातकर्मनामकरणवर्णनम् .
 ४५ ,, कृष्णस्य बालक्रीडावर्णनम् .
 ४६ ,, विश्वरूपप्रदर्शनवर्णनम् .
 ४७ ,, कृष्णस्याल्लखलबन्धनवर्णनम्
 ४८ ,, यमलार्जुनभञ्जनवर्णनम् .
 ४९ ,, वृन्दावनगमनवर्णनम् .
 ५० ,, वत्सासुरवधवर्णनं, वकासुरवधवर्णनं च .
 ५१ ,, अघासुरवधवर्णनम् .
 ५२ ,, ब्रह्मकृतवत्सापहारवर्णनं, भगवन्मायया ब्रह्मणो मोहवर्णनं च
 ५३ ,, धेनुकासुरवधवर्णनम् .
 ५४ ,, कालियमर्दने विपजलेन मृताना गवामुज्जीवनवर्णनम् .
 ५५ ,, कालियमर्दने कालियशिरसि भगवन्नर्तनवर्णनम् .
 ५६ ,, कालियमर्दने कालियस्य भगवदनुग्रहवर्णनं, भगवतो दवान-
 लपानवर्णनं च .
 ५७ ,, प्रलम्बासुरवधवर्णनम् .
 ५८ ,, गोगोपानां दावाग्निमोक्षवर्णनम् . ऋतुवर्णनं च .
 ५९ ,, वेणुगानवर्णनम् .
 ६० ,, गोपीवस्त्रापहारवर्णनम् .
 ६१ ,, यज्वपत्न्युद्धरणवर्णनम् .
 ६२ ,, इन्द्रयागविधातवर्णनम् .
 ६३ ,, गोवर्धनोद्धरणवर्णनम् .
 ६४ ,, गोविन्दपट्टाभिषेकवर्णनं, वरुणलोकाद्दसुदेवानयनवर्णनं च .
 ६५ ,, रासक्रीडायां गोपीनां भगवत्समीपगमनवर्णनम् .
 ६६ ,, रासक्रीडायां गोपीनां भगवत्कृतधर्मोपदेशवर्णनं, यमुनापुलिने
 भगवता सह विहारवर्णनं च .
 ६७ ,, रासक्रीडायां गोपीनां मद्रापनोदाय भगवतस्तिरोधानवर्णनं,
 कृष्णान्वेषणवर्णनं, भगवदाविर्भाववर्णनं च .

- ६८ दशके रासक्रीडायां गोपीनां भगवत्समागमादानन्दपारवश्यवर्णनं,
प्रणयकोपवर्णनं, भगवत्कृतसान्त्वनवर्णनं च.
- ६९ ,, रासक्रीडायां कमनीयरूपधारिणा भगवता सह गोपीनां वृत्त-
गीतादिविलासवर्णनम् .
- ७० ,, सुदर्शनाख्यविद्याधरस्य शापमोक्षवर्णनं, शङ्खचूडवधवर्णनं,
वृषभासुरवधवर्णनं च.
- ७१ ,, केशिवधवर्णनं, व्योमासुरवधवर्णनं च.
- ७२ ,, अक्रूरस्य गोकुलयात्रावर्णनं, वृन्दावनप्राप्तिवर्णनं, भगवत्स-
मागमवर्णनं, भगवत्कृतसत्कारादिवर्णनं च.
- ७३ ,, भगवतो मथुराप्रस्थानवर्णनं, यमुनाजले अक्रूरस्य भगवत्स्व-
रूपसाक्षात्कारादिवर्णनं च.
- ७४ ,, भगवतो मथुरापुरीप्रवेशवर्णनं, रजकनिग्रहवायकमालाकारानुग्र-
हवर्णनं, कुब्जानुग्रहवर्णनं धनुश्शालाया धनुर्भङ्गादिवर्णनं च.
- ७५ ,, कुवलयापीडवधवर्णनं, भगवतो मल्लरङ्गप्रवेशवर्णनं, मल्लयुद्ध-
वर्णनं, मल्लवधादिवर्णनं, कंसवधवर्णनं च.
- ७६ ,, उद्धवदूत्यवर्णनम् .
- ७७ ,, सैरन्ध्रचाम् उपश्लोकोत्पत्तिवर्णनं, जरासन्धादियुद्धवर्णनं, सुसु-
कुन्दानुग्रहवर्णनं च.
- ७८ ,, द्वारकावासवर्णनं, रुक्मिणीपरिणये भगवतः कुण्डिनप्राप्तिवर्णनं च.
- ७९ ,, रुक्मिणीपरिणयवर्णनम् .
- ८० ,, स्थमन्तकापाख्यानम् .
- ८१ ,, मुभद्राहरणवर्णनं, कृष्णस्य महिष्यन्तरपरिग्रहवर्णनं, नरका-
सुरवधादिवर्णनं च.
- ८२ ,, उषापरिणयवर्णनं, बाणासुरयुद्धवर्णनं च
- ८३ ,, पौण्ड्रकवधवर्णनं, काशिपुरीदाहवर्णनं, बलभद्रप्रतापवर्णनं च.
- ८४ ,, समन्तपञ्चकयात्रावर्णनम् .
- ८५ ,, जरासन्धवधवर्णनं, युधिष्ठिरराजसूयवर्णनं च.
- ८६ ,, साल्वादिवधवर्णनं. भारतयुद्धोपक्रमवर्णनं, भारतयुद्धवर्णनं च.

- ८७ दशके कुचेलोपाख्यानम् .
 ८८ ,, अर्जुनगर्वापनयनवर्णनम् .
 ८९ ,, वृकासुरवधवर्णन, मूर्तित्रितये भगवतः श्रैष्ठ्यवर्णनं च .
 ९० ,, आगमादीनां भगवत्येव परमतात्पर्यनिरूपणम् .

अथ एकादशस्कन्धपरिच्छेदः.

- ९१ ,, भक्तेरेव निःश्रेयसावाप्तिहेतुत्ववर्णन, भक्तिस्वरूपतत्कार्यवर्णनं च .
 ९२ ,, कर्ममिश्रभक्तिस्वरूपवर्णनम् .
 ९३ ,, पञ्चविंशतेर्गुरुभ्यः शिक्षणीयस्य वर्णनम् .
 ९४ ,, तत्त्वज्ञानोत्पत्तिप्रकारवर्णनं, बन्धमोक्षस्वरूपवर्णनम्, अभक्तनि-
 न्दापूर्वक भक्तिप्रार्थनावर्णनं च .
 ९५ ,, भक्त्या विशुद्धचित्तस्यैव भगवत्स्वरूपध्यानयोग्यतावर्णनम् .
 ९६ ,, भगवद्विभूतिवर्णनं, कर्मज्ञानभक्तिमार्गाधिकारिवर्णनं, चित्तोप-
 शमप्रार्थनावर्णनं च .
 ९७ ,, उत्तमभक्तिप्रार्थनावर्णनम् .

अथ द्वादशस्कन्धपरिच्छेदः.

- ९७ ,, मार्कण्डेयस्य प्रलयप्रदर्शनवर्णनं, परमेश्वरप्रसादवर्णनं च .
 ९८ ,, सत्यज्ञानादिस्वरूपाद् ब्रह्मणो जगदुत्पत्त्यादिनिरूपणम् .
 ९९ ,, भगवन्महिमानुवर्णनम् .
 १०० ,, केशादिपादवर्णनम् .

॥ श्रीः ॥

श्रीनारायणभट्टकृत

नारायणीयं

देशमङ्गलवार्यकृतया भक्तप्रियाख्यया व्याख्यया संवलितम् ।

गजानन गिरां देवीं व्यास कंसहनं गुह्यम् ।

भूतेशमीशमाशासितार्थदान् प्रणमाम्यहम् ॥

श्रीमद्भागवतार्थसङ्ग्रहमयं नारायणीयाह्वयं

स्तोत्रं बृथमनर्थमुज्ज्वलतरं ध्वस्तान्धकारोदयम् ।

यत् कण्ठेषु सतामनुत्तमगुणं प्रत्यग्रमुद्रासते

तस्येयं कियते यथामतिं मया व्याख्या हि भक्तप्रिया ॥

कीर्तनं भगवत्कीर्तनं मत्कृतावानुपज्ञिकम् ।

इत्येव प्रयते नास्मद्व्याख्यातृत्वप्रसिद्धये ॥

इह खलु समधिगतनिखिलनिगमार्थसतत्त्वतया, शाब्दपरब्रह्मपारावारपारीणतया, परमभागवत्ततया च सकलैसद्ब्रह्मदयमहितयशाः श्रीनारायणकविः परमकारुणिकतया भक्तानुग्रहाय श्रीभागवतार्थानुमारि नारायणीयामिधं स्तोत्ररत्नं चि कीर्तुः प्रथमं प्रथमश्लोकेन प्रारिप्सितस्य स्तोत्रस्याधिगनेन परिसमाप्तिप्रचयगमनाम् श्रोतृजनसैकलसमीहितसिद्धये च स्तोत्रप्रतिपाद्यजगत्सर्गविसर्गादिदशलक्षणलीला निदानभूतपरतत्त्वानुस्मरणरूपं मङ्गलमाचरति —

सान्द्रानन्दावबोधोदात्मकमनुपमितं कालदेशावधिभ्यां

निर्मुक्तं नित्यमुक्तं निगमशतसहस्रेण निर्भास्यमानम् ।

१. 'णतोऽस्य' ख. पाठः.
५. 'निखिल' ख. पाठः.

२. 'कृद्' ख. पाठः.

३. 'धानं स्तो' ख. पाठ

अस्पष्टं दृष्टमात्रे पुनरुरुषुषार्थात्मकं ब्रह्म तत्त्वं

तत्तावद् भाति साक्षाद् गुरुपवनपुरे हन्त भाग्यं जनानाम् ॥ १ ॥

सान्द्रेति । ब्रह्म गुरुपवनपुरे साक्षाद् भातीति सम्बन्धः । ब्रह्म सर्वाश्रय सर्वा-
नुस्यूतं शुद्धचैतन्यम् । गुरुपवनपुरे गुरुपवनपुरमिति प्रसिद्धे क्षेत्रे । साक्षाद् भाति
भक्तानुग्रहायातिस्वच्छतरशुद्धसत्त्वमयमूर्तिं सद् आच्छादितनिजसच्चिदानन्दरूप
प्रतिमामिषेण सकलजनचाक्षुषज्ञानगोचरीभवतीत्यर्थः । ननु किं सकल निष्कलं वा
ब्रह्म साक्षाद् भातीत्युच्यत इत्याशङ्क्यामाह — तत्तावदिति । तावच्छब्दोऽवधा-
रणे । यद् उक्तविशेषणविशिष्ट निष्कलं ब्रह्म, तदेवेत्यर्थः । शुद्धसत्त्वस्य च नि-
ष्कलब्रह्मानन्यत्व 'निष्कम्प' (श्लो. ४) इत्यत्रोपपादयिष्यते । अथवा तावच्छब्दः
क्रमार्थः । तद् ब्रह्म तावत् क्रमानुरोधेन साक्षाच्चाक्षुपतया मानसतया स्वप्रका-
शसंविद्रूपेण च भातीत्यर्थः । अयं चाशयः— श्रीगुरुपवनपुराधीशं चक्षुषा साक्षा-
त्कृत्य श्रवणकीर्तनादिलक्षणया भक्त्या भजता झटिति सज्जातया प्रेमलक्षणया
भक्त्या निखिलकल्मषनाशे सति निर्मलचेतस्तयाविलम्बितमेव साधनचतुष्टयसम्प-
त्तेरधिकारित्वे जाते राकललोकगुरोः श्रीहरेरेव प्रभाषेणाहमखण्डं ब्रह्मास्मीति चित्त-
वृत्तिरुदेति । सा च ब्रह्मविषया सती ब्रह्मगताज्ञानबाधनद्वारा तत्कार्यभूतं शरीरा-
दिप्रपञ्चं, तदन्तर्भूतामखण्डाकारां चित्तवृत्तिमपि बाधते । तदाः दर्पणाद्यभावे बिम्ब-
प्रतिबिम्बैक्यवत् प्रत्यगभिन्न सच्चिदानन्दं ब्रह्म स्वप्रकाशसविद्रूपेणावतिष्ठत इति ।
एवमनायासेनैव परमपुरुषार्थलब्धिः सुकृतपरिपाकैकमूलेत्याह — हन्त भाग्यं जना-
नामिति । जनानां भाग्यं पुरुषार्थलब्धिसामग्र्यानुमीयत इत्यर्थः । जनानामित्य-
विशेषोक्त्या सर्वेषामपि भगवद्भजनाधिकार इति द्योत्यते । हन्तेति हर्षे । जनानां
भाग्ये सति हर्षाविर्भावोऽस्य शुक्रनारदादिभगवदधिकारिपुरुषाणामिव परमकारुणि-
कतया परार्थघटनकुतुकित्वं द्योतयति । ननु किमर्थमिदमुच्यते 'ब्रह्म भाति, हन्त
भाग्यं जनानामिति । न तावत् स्वप्रतिपत्त्यर्थ, वाक्यप्रयोगवैयर्थ्यात् । न परं बोध-
यितुं, 'भजध्वषि'त्यादितदुपपादकवाक्यशेषाश्रवणादिति चेद्, मैवम् । यथा
केनचिच्छाक्षणिकेन 'निधिगर्भेयं भूमिः, हन्त भाग्यवन्तो यूयम्' इत्युक्ते श्रोतार-

स्तदर्थिभिर्निधिग्रहणं कर्तव्यमित्यनेनोक्तमित्यध्याहृत्य वाक्यशेषं कल्पयन्ति, तद्व-
दत्रापि वाक्यशेषोऽध्याहर्तव्यः । एवञ्च कथञ्चिद् बहुजन्मार्जितसुकृतपरिपाकवशेन
लब्धमनुष्यजन्मानो यूय भक्तियोगपुरःसरं भक्तानुग्रहायाज्ञाकृतसत्त्वविग्रहं श्रीगुरु-
वायुपुरनाथं परं ब्रह्म संसेव्य परमपुरुषार्थमनुभवतेत्युपदेशरहस्यमेवैतदित्यवगन्त-
व्यम् । ननु भाग्यमिति कर्मफलमुच्यते । तज्जन्यत्वे परमपुरुषार्थस्यानित्यत्वप्रस-
ङ्ग इति चेद्, न, अधिकारित्वसम्पादनेनोपक्षीणत्वात् कर्मफलानाम् । तदुक्तम्
'एषां नित्यादीनां बुद्धिशुद्धिः परं प्रयोजनम्' इति । ब्रह्मणः स्वरूपलक्षणमाह —
सान्द्रानन्दावबोधात्मकं तत्त्वमिति । आनन्दः सुखम्, अवबोधो ज्ञानं, सान्द्रौ
घनीभूतौ आनन्दावबोधावात्मा स्वरूपं यस्य तत् तथोक्तम् । आनन्दरय सान्द्रत्वं
नाम स्रक्चन्दनाद्युपाध्यनवच्छिन्नत्वम् । अवबोधार्थं च घटादिविषयानवच्छिन्न-
त्वम् । यदुक्तमभियुक्तैः —

‘यस्मिन् यस्मिन्नरित लोके बोधरतत्तदुपेक्षणे ।

यद् बोधमात्रं तद् ब्रह्मेत्येवं वेदान्तनिश्चयाद् ॥’

इति । तत्त्वं परमार्थं सत्, सर्वस्याप्यात्मत्वेन प्रसिद्धत्वात् । कस्यापि हि न
नाहमस्मीति प्रतीतिरुदेति । एवञ्चाहं प्रत्यय एव प्रत्यगात्मत्वेन ब्रह्मणः
सिद्धत्वान्न तत्सत्त्वे विप्रतिपत्तिरिति भावः । आभ्यां विशेषणाभ्यां सच्चि-
दानन्द ब्रह्मेति स्वरूपलक्षणमुक्तं, यथा प्रकृष्टप्रकाशश्चन्द्रमा इति । नन्वेवं-
लक्षणमपि ब्रह्म नानुभवपदवीमवतरति । अत ईदृशं तदिति सदृष्टान्तं प्रद-
श्यतामित्याशङ्क्याह — अनुपमितमिति । सजातीयस्य विजातीयस्य वान्यस्या-
भावाद् ब्रह्मणः केनाप्युपमानमशक्यमिति भावः । अनेन च ब्रह्मणोऽद्वितीयत्वम-
प्यर्थादुक्तम् । ननु जीवेश्वरयोर्जीवानां तदुपाधीनां च भेदे जाग्रति कथमद्वितीय-
त्वं ब्रह्मण इति चेद्, मैवं, भेदप्रपञ्चस्य ब्रह्मण्यनाद्यविद्याकल्पितत्वेन स्रग्भुज-
ङ्गवन्मिथ्यात्वात् । तेन तावन्न सद्वितीयत्वम् । अविद्या चेन्द्रजालविद्येव स्वाश्रयमै-
न्द्रजालिकमविमोहयन्ती ब्रह्माश्रिता काचिदशेषप्रपञ्चनिर्माणशक्तिः । शक्तिशक्ति-
मतोरभेद इति ब्रह्माद्वैतत्वसिद्धिः । ननु जीवेश्वरौ भिन्नौ विरुद्धधर्मत्वाद् दहनतु-
हिनवदिति भेदानुमानमस्तीति चेद्, न, एकत्वश्रुतिस्मृतिबाधितविषयत्वादस्यानु-
मानस्य । नन्वीश्वरस्य जीवैकत्वे संसारित्वं स्याद्, जीवानां चेश्वरत्वे संसारोभाव-

१. 'व्यार्थं क' ख. पाठः. २ 'त्वे च पु' क. पाठः ३. 'स्य घ' क. पाठः. ४. 'त
के' ख. पाठः. ५. 'राप्र' ख. पाठः.

प्रसङ्ग इति चेद्, न, विद्याविद्ययोर्भेदादुभयोपपत्तेः । तथाहि विद्या नाम विक्षेप-
शक्तिप्रधानेश्वरोपाधिः, ययेश्वरः सृष्ट्यादि करोति । अविद्या नामावरणशक्तिप्रधाना
जीवोपाधिः, ययेश्वरः सन्नपि जीवस्तत्कृतोपाधिभेदेन संसारी भवति । अतो जीव-
ेश्वरयोरेकत्वेऽप्यविद्यया संसारो विद्यया च तदभावो नानुपपन्नः । अनादित्वान्नि-
र्गुणत्वाच्चेष्टेश्वरस्य जरामरणादिसांसारिकधर्माश्च न भवन्ति, यथा स्वप्नादुत्थितस्य
स्वप्नाः कर्तृत्वभोक्तृत्वादय इत्यलमतिप्रसङ्गेन । ननु कर्तृत्वभोक्तृत्वादिरात्मनः
स्वाभाविको धर्म इति न कदाचिदपि तेन वियोगः स्यादित्याशङ्क्याह — काल-
देशावधिभ्यां निमुक्तमिति । कालतो योऽवधिर्देशतश्च, ताभ्यां निर्मुक्तं, विरहित-
मित्यर्थः । ततश्च व्योमवदमूर्तस्य कूटस्थस्य ब्रह्मणः क्रियादिसंयोगानुपपत्तेर्न कर्तृ-
त्वभोक्तृत्वे इत्यर्थः । नित्यत्व च ब्रह्मणः कार्यप्रपञ्चस्योत्पत्तेः प्राक् पश्चादपि विद्य-
मानत्वम् । विभुत्व च यथा मृत्युवर्णादीर्घटकुण्डलादिषूपदानकारणत्वेनानुगमः,
तद्वत् सर्वोपादानस्य ब्रह्मणोऽपि सर्वत्र शरीरादौ कारणत्वेनानुस्यूतत्वात् सर्वव्या-
प्तत्वम् । अतोऽनेन जगत्कारण ब्रह्मेति अथावलक्ष्यभावि तटस्थलक्षणमप्यर्थादुक्तं
वेदितव्यम् । एवं लक्षणद्वयसिद्धस्य वस्तुनः प्रमाणोपक्षायामाह — निगमेति ।
निगमा उपनिषदः, तीसां शतसहस्रमिति बहुत्वाभिप्रायम् । बहुभिरुपनिषद्वाक्यै-
रित्यर्थः । अस्पष्टं यथा भवति तथा निर्भास्यमानमिति, उपक्रमोपसंहारादिभिर्लि-
ङ्गैस्तात्पर्येणै लक्षणया प्रतिपाद्यमानमित्यर्थः । यद्वा दृष्टमात्रेऽस्पष्टमिति सम्बन्धः ।
वाक्यार्थज्ञाने सत्यपि विपरीतान्यथाभावनादि दिव्योर्भवत् सहसा न निवर्तते ।
अतः श्रवणमननादिना तन्निवृत्तावेव ब्रह्मज्ञानमनुभवपर्यवसायवतिष्ठत इति
भावः । नन्वेवंभूतब्रह्मदर्शने सति किं फलं, तत्राह — पुनरुरुपुरुषार्थात्मकमिति ।
पुनः ब्रह्मज्ञानानन्तरमित्यर्थः । उरुः पुरुषार्थो मोक्षः । तस्य चोत्त्वं दुःखानुषङ्गा-
भावात् कालवेशानवच्छेदाच्च परिपूर्णत्वम्, इतरपुरुषार्थानां कर्मजन्यतया तदभा-
वार्त् । पुरुषार्थात्मकमिति । ब्रह्मज्ञानसमनन्तरमेव ब्रह्म पुरुषार्थरूपेणावतिष्ठत
इत्यर्थः । एव ब्रह्मभूतस्य न पुनरावृत्तिरित्यभिप्रायेण ब्रह्म विशिनष्टि — नित्यमु-
क्तमिति । नित्यमेव मुक्त मायातत्कार्योपरागरहितम् । परमार्थतोऽद्वितीयस्यावि-

१ 'या त' क. पाठः २ 'क्तमिति वि' क. पाठः. ३ 'ति या' ख. पाठ. ४. 'तेषां श' ख पाठः. ५. 'ण प्र' क पाठः. ६ 'हादिव' क. पाठः. ७. 'ने किं' क. पाठः.
८. 'द' ब्र' ख. पाठ.

घातत्कल्पितशरीरादिसम्बन्धस्यासम्भावनीयत्वादिति भावः । एवञ्च मुक्तावस्थाया अजन्यत्वान्न पुनरावृत्तिरिति भावः । एवं सान्द्रानन्दावबोधात्मकं तत्त्वमिति पद-
द्वयेन सच्चिदानन्दं ब्रह्मेति स्वरूपलक्षणमुक्तम् । अनुपमितपदेन तस्याद्वितीयत्व-
मुक्तम् । कालदेशावधिभ्यां निर्मुक्तमिति ब्रह्मणो जीवैक्येऽपि कर्तृत्वादिजीवधर्मा-
सम्भव उक्तः । अर्थात् तटस्थलक्षणमप्युक्तम् । निगमशतसहस्रेण निर्भास्यमान-
मित्युपनिषदां प्रामाण्यं चोक्तम् । एवम्भूत ब्रह्म गुरुपवनपुरे साक्षाद् भातीत्यतिप्र-
याससाध्यस्य ब्रह्मदर्शनस्य सकलजनसुसम्पाद्यत्वमुक्तम् । हन्त भाग्यं जनानामिति
ब्रह्मदर्शनाधिकारस्य सुकृतैकमूलत्वं चोक्तम् । दृष्टमात्रे अस्पष्टमिति ब्रह्मानन्दानु-
भवस्य श्रवणादिसाध्यत्वमुक्तम् । पुनरुरुपुरुषार्थात्मकमिति ससारदुःखोच्छेदो
ब्रह्मानन्दावासिश्चेति ब्रह्मदर्शनस्य फलद्वितयं दर्शितम् । नित्यमुक्तमिति ब्रह्म प्राप्त-
स्य 'अनावृत्तिः शब्दाद्' (ब्र. सू. ४. ४. २२) इति न्यायेनापुनरावृत्तिश्च दर्शिता ।
एव ब्रह्मण उपास्यत्वोक्तेः 'ब्रह्म भाति, परं धीमही'त्यादिपदानां तात्पर्यैक्यादप्य-
नेन श्लोकेन श्रीभागवतप्रथमश्लोकार्थ एव प्रदर्शितः । अत्र च स्तोत्रे ब्रह्म प्रतिपा-
द्यत्वेन विषयः, तत्राप्तिः प्रयोजनं, भाग्यवन्तोऽधिकारिण इत्यपि सूचितम् ॥ १ ॥

एवं तावन्मङ्गलाचरणपरेण प्रथमश्लोकेनार्थात् प्रतिपादिते अपि विषयप्र-
योजने श्रोतृजनमुखप्रतिबोधनाय मुखतः प्रतिपादयति—

एवं *दुर्लभ्यवस्तुन्यपि सुलभतया हस्तलब्धे यदन्यत्
तन्वा वाचा धिया वा भजति वत जनः क्षुद्रतैव स्फुटेयम् ।
एते तावद् वयं तु स्थिरतरमनसा विश्वपीडापहत्यै
निश्शेषात्मानमेनं गुरुपवनपुराधीशमेवाश्रयामः ॥ २ ॥

एवमिति । अत्रैविशिष्टेन वस्तुशब्देन परमार्थसद्ब्रह्मोच्यते, मिथ्यार्थे
विशिष्टस्यैव प्रयोगदर्शनात् । तद् दुर्लभ्य दुःखेन ज्ञातुं प्राप्तुं वा शक्यं, साध-
नचतुष्टयसम्पन्नैर्गुरूपसत्तिद्वारा श्रवणमननादिभिरेवावगन्तुं शक्यत्वात्, तस्मिन् ।
एवम् उक्तेन प्रकारेण सुलभतया अनायासेन । हस्तलब्ध इत्यनेन तज्ज्ञानप्रा-

१. 'ता । ब्रह्म भा' ख. पाठः २. 'ते वि' क. पाठः. ३. 'त्र वि' क. पाठः.

* दुःशब्दस्य लभ्यशब्देन समासः.

प्त्योः सौकर्यं द्योत्यते । दुर्लभ्यवस्तुन्येवं सुलभतया हस्तलब्धे सत्यपि अन्यद् देवतान्तरं विषयादिकं वा तन्वा वाचा धिया वा भजति जन इति यत्, तद् बत कष्टम् । इय क्षुद्रता असारतैव, अविवेकितैवेति यावत् । स्फुटा सर्वसम्भते-त्यर्थः । विवेकिनो विशेषमाह— एत इति । वयमित्यात्मनि बहुवचनम् । एत इति स्वस्य भगवद्भजनसंरम्भं दर्शयति । यद्वा एते वयमिति श्रोतारोऽपि गृह्यन्ते । एते वयं तावत् तु तथा क्षुद्रतां न कुर्मः, किन्तु स्थिरतरेण एतद्भजनमेव श्रेय इति निश्चितेन मनसा गुरुपवनपुराधीश परं ब्रह्मैव आश्रयामः सेवामहे । अत्र ये सकामास्तान् प्रति फलं दर्शयति— विश्वेति । विश्वपीडानामाध्यात्मिकादीना सर्वपीडानाम्, अपहृत्यै नाशाय । अथवा विश्वपीडापहृतिर्भोक्षः, तस्यैव सकल-पीडानिवृत्तिरूपत्वात् । अनेन च येऽकामनयैः सेवन्ते, त उक्तमाधिकारिणः, ये तु फलकामनया सेवन्ते, ते मध्यमाधिकारिणः, ये तु भेददृष्ट्यान्यद् देवतान्तर सकामाः सेवन्ते, तेऽधमाधिकारिण इति स्तोत्रेऽधिकारिभेदोऽपि प्रदर्शितः । विश्व-पीडापहृत्यै इति प्रयोजनमुक्तम् । निश्शेषात्मानामिति भगवद्विशेषणेन विषयो निर्दिश्यते । निश्शेषाणां चराचराणाम् आत्मा कारणम्, अथवा निश्शेषश्चराचर-प्रपञ्च आत्मा स्वरूप यस्य स तथा सर्वात्मा, यद्वा निश्शेषाणामात्मा अन्तर्यामी, यदिवा निश्शेषाणां ब्रह्मविष्णुगिरीशादीनाम् आत्मा स्वरूपभूतः, तं सर्वदेवमय-मित्यर्थः । अत्र क्रियारूपा साधनभक्तिरपि विषयत्वेन निर्दिश्यते— तन्वा वाचा धिया वेति । तदुक्तं—

“भक्तिर्हि द्विविधा प्रोक्ता साध्यसाधनभेदतः ।

साध्या ब्रह्मैतुकी प्रीतिः क्रिया स्यात् साधनात्मिका ॥

सा पुनर्नवधा प्रोक्ता पुराणे साधनात्मिका ।”

इति । अत्र वाचेति कीर्तनमुच्यते, तन्वेत्यर्चनवन्दननमस्काराः, धियेति श्रवण-स्मरणदास्यसख्यात्मनिवेदनानीति । अथवा दुर्लभ्य वस्तु मनुष्यजन्म तस्मिन् । एवं ब्राह्मण्यविद्यापटुकरणत्वाद्याश्रयतया हस्तलब्ध इति कैङ्कर्यादिराहित्य द्योत-यति । एव सत्यपि अन्यद् अन्यशरीरेष्वपि सुलभं विषयादि जनो भजति

बत । वयं त्वित्यादि समानम् । एवञ्च स्तोत्रे अधिकारिविषयप्रयोजनानि दर्शितानि । अत्र च 'धर्मः प्रोज्झितकैतवोऽत्र'='तन्वा वाचा धिया वा भजति', 'वास्तवं वस्तु'='दुर्लभ्यवस्तुनि', 'किं वा परैः'='अन्यत् तन्वा वाचा धिया वा भजति बत', 'तापत्रयोन्मूलनं'='विश्वपीडापहत्यै', 'सद्यो हृद्यवरुध्यते'='स्थिरतरमनसा', 'ईश्वरः'='निश्शेषात्मानमि'त्यादिपदानामर्थसाम्यादस्य श्रीभागवतद्वितीयश्लोकार्थता च द्रष्टव्या । अयं चापरोऽर्थः सहृदयहृदयमनुरञ्जयति—दुर्लभ्यं वस्तु श्रीभागवतं पुराणम् । तस्मिन्नेवं ब्रह्मनारदव्यासपरम्परया सुलभतया हस्तलब्धे सत्यपि जनोऽन्यत् पुराण काव्यादि वा भजतीति यत्, सेयं क्षुद्रता स्फुटैव । एते तावद् वयं तु तन्वा परिमितया श्रीभागवतार्थसङ्क्षेपणरूपया वाचा एन श्रीभागवतप्रधानप्रतिपाद्य गुरुपवनपुराधीशमेवाश्रयामः गुरुपवनपुराधीशस्तोत्ररूपेण श्रीभागवतार्थं सङ्क्षिपाम इति भावः । किं भागवतार्थकदेशं, नेत्याह—निश्शेषात्मानमिति । निश्शेषो दशलक्षणलीलालक्षणद्वादशस्कन्धारूप आत्मा यस्य । अवान्तरप्रयोजनमाह—विश्वेति । विश्वेपां स्त्रीशूद्रादीनामपि पीडापहत्यै मोक्षाय । स्तोत्रपठने हि स्त्रीशूद्रादीनामप्यधिकारः । स्थिरतरमनसेति मनसः सारोद्धारस्थिरीकरणेनास्य स्तोत्रस्य सारसङ्ग्रहरूपत्वं व्यज्यते । तन्वा वाचेति साधिकसहस्रसङ्ख्यापरिमितपद्यात्मकत्वं, धियेति भगवत्स्मरणवाचिना तदनुग्रहलब्धमाधुर्यादिगुणयुक्तत्वं च व्यज्यते । एवञ्चैवंविधं स्तोत्रं रचयाम इति चिकीर्षितप्रतिज्ञापि कृता । अस्मिन् पक्षे 'दुर्लभ्यवस्तुनि'='निगमकल्पतरुः फलं भागवतं रसं', 'सुलभतया हस्तलब्धे'='शुकमुखाद् भुवि गलित', 'जनोऽन्यद् भजतीति यत् सा क्षुद्रतैव'='पिबत भागवतम्', 'एते वयं'='रसिका भावुका' इत्यादिपदानां त्रिम्बप्रतिबिम्बवदर्थसादृश्यप्रतीतिः श्रीभागवततृतीयश्लोकार्थोऽप्यनेन परामृष्ट इति द्रष्टव्यम् । श्लोकद्वयार्थस्यैकेनोपादानमपि अस्य सङ्ग्रहरूपत्वं द्योतयति । इदं च स्तोत्रं भक्तियोगपरतया सर्वैरादरेण पठनीयमित्यैष्यनेनैव सूचितं, भक्तियोगप्राधान्यस्याप्यनेनैव सूच्यमानत्वात् । तथाहि—दुर्लभ्यं वस्तु भक्तियोगाख्यं, तस्मिन् हस्तलब्धे सत्यप्यन्यद् ज्ञानं कर्म वा भजतीति यत्, सा क्षुद्रतैव । अन्यदहनीयम् । एवं भगवत्कृपापात्रीभूतश्रीनारायणकविवाक्यस्यानेकार्थगम्भीरमहिम्नो माहिमेति

दिङ्मात्रं प्रदर्शितामिति । *ननु भक्तियोगपरतया भक्तैरादरणीयामिदमित्युक्तम् । अथ केयं भक्तिर्नाम । उच्यते । उपायपूर्वकं भगवति मनसः स्थिरीकरणं भक्तिः । स च भक्तिरसो विहिताविहितकर्मज्ञानमिश्रादिभेदेन बहुधा । पुनरपि शृङ्गाराद्युपायभेदान्नवधेति बोप्पदेवः । अन्ये त्वेवं भक्तावपि वाच्यमिति वदन्तो भक्तेररसतामाचक्षते । तथाहि — भक्तिर्न रसः, रसलक्षणाभावाद् ,

“विभावैरनुभावैश्च सात्त्विकैर्व्यभिचारिभिः ।

आनीयमानः स्वादुत्वं स्थायी भावो रसः स्मृतः ॥”

इति हि रसलक्षणम् । यथा शृङ्गारादिरसे रत्यादिः स्थायी भावः । नायिकानायकचन्द्रमन्दानिलादयो विभावाः । कटाक्षवीक्षणादयोऽनुभावाः । स्तम्भस्वेदादयः सात्त्विकाः । निर्वेदग्लान्यादयो व्यभिचारिणः । एवविधविभावादिसंयोगाभावात् भक्ती रसतामापद्यत इति, मैवम्, अत्रापि रससामग्रीसद्भावात् । केनाप्युपायेन श्रीकृष्णे मनोनिवेशः स्थायी भावः । ‘तस्मात् केनाप्युपायेन मनः कृष्णे निवेशयेद्’ (स्क. ७. अ. १. श्लो. ३१.) इति श्रीभागवतवचनाद् । तत्रोपायो नवधा । तदुक्तं बोप्पदेवेन ‘भक्तिरसस्यैव हास्यशृङ्गारकरुणरौद्रभयानकवीभत्सशान्ताद्भुतवीररूपेणानुभवाद्’ इति, ‘व्यासादिभिः कविभिर्वर्णितस्य विष्णोर्विष्णुभक्तानां वा चरित्रस्य नवरसात्मकस्य श्रवणादिना जनितश्चमत्कारो भक्तिरस’ इति च । अत एते भगवति प्रयुज्यमाना भक्तिरसतामापद्यन्ते । गोविन्दो गोप्यश्चालम्बनविभावाः । चन्द्रमन्दानिलचरित्रश्रवणादय उद्दीपनविभावाः । कटाक्षवीक्षणस्तम्भस्वेदादयोऽनुभावाः । निर्वेदग्लानिशङ्काधृत्त्यादयो यथायोगं व्यभिचारिणः । एवं सामग्रीसद्भावेऽपि भक्तेर्बहिष्करणं स्वयं भक्तिरसास्वादबहिरङ्गतामात्रशरणम् । नच वाच्यमसर्वविषयत्वाद् भक्ते रसपदव्यनारोह इति । तथाच श्रोत्रियब्रह्मचार्याद्यविषयतया शृङ्गारादीनामप्यरसतापातादिति सिद्धं भक्ते रसत्वम् । एवंविधभक्त्यनुभवाद् भक्ता अपि नवविधाः ।

“गोप्यः कामाद् भयात् कंसो द्वेषाच्चैद्यादयो नृपाः ।

सम्बन्धाद् वृष्णयः खेहाद् यूयं भक्त्या वयं विभो ॥”

(स्क. ७. अ. १. श्लो. ३०.)

१. ‘णश्च । ए’ क. पाठ. २. ‘भा’ ग. पाठः. ३. ‘न्दातपच्च’ क. पाठः. ४. ‘णश्च’ पाठः. ५. ‘भा’ ग. पाठ.

* ‘ननु’ इत्यारभ्य ‘सुगमम्’ इत्यन्तं तृतीयश्लोकव्याख्यानमध्ये ‘उपरिस्थमुपादीयते’ इत्येतदन्तं व्यतिक्रिसं मुद्रितपुस्तके ।

इति भागवतोक्तेः । एवम्भूतैर्भक्तैरुपास्यं विष्णुरूपमपि पञ्चविधं पुरुषब्रह्मगिरिश-
विष्णुनिर्गुणभेदात् । तत्र शुद्धसत्त्वमयं विष्णुरूपमेवोपास्यतमिति बोप्पदेवः ।
उपासनक्रमं तु वक्ष्यामः । एतत् सर्वं द्वितीयश्लोकसूचितमुपरि चानुसन्दधतां
सुगमम् ॥ २ ॥

एव विषयप्रयोजनप्रदर्शनेन श्रोतृनभिमुखीकृत्य तेषामुपासनासिद्धये भगवद्रूप
वर्णयन् भगवन्तं स्तौति —

सत्त्वं यत्तत् पराभ्यामपरिकलनतो निर्मलं तेन तावद्
भूतैर्भूतेन्द्रियैस्ते वपुरिति बहुशः श्रूयते व्यासवाक्यम् ।
तत् स्वच्छत्वाद् यदच्छादितपरमुखचिद्भूमिर्भासरूपं
तस्मिन् धन्या रमन्ते श्रुतिमतिपधुरे मुग्रहे विग्रहे ते ॥ ३ ॥

सत्त्वमिति । तत् प्रसिद्धम् । पराभ्या रजस्तमोभ्याम् । परिकलनम् इतरेतरमे-
लन, तदभावोऽपरिकलन, तेन । निर्मल शुद्ध सत्त्वं यत्, तेन तावादिति तेनैवो-
पादानकारणेन । भूतैर्महदादिक्रमेणोत्पन्नैः । भूतेन्द्रियैः पञ्चभूतैरेकादशेन्द्रियैः । ए-
तच्च प्राणादीनामप्युपलक्षणम् । हे भूमन्निति सिंहावलोकितन्यायेनोपरिस्थमुपादीयते ।
एतैः स्वच्छया विराचिते तत्र वपुर्लीलाशरीरमित्यस्मिन्नर्थे प्रमाणतया व्यासस्य
'मुनीनामप्यहं व्यास' इति तवात्मत्वेनाभिमतस्य वाक्यम् । बहुशो वारंवार पुराणेषु
श्रूयत इत्यर्थः । वाक्य च -- 'जगृहे पौरुष रूपम्', 'विशुद्धं सत्त्वमूर्जितम्', 'सत्त्वं
विशुद्धं क्षेमाय', 'नारायणरूपात्मकम्', 'श्रेयामि तत्र स्वलु सत्त्वतनोर्नृणां स्युः'
इत्यादि । तद् बहुशः श्रुतं वपुः । स्वच्छत्वात् स्फटिकवदतिनिर्मलतया । अच्छादि-
ता अनुपहिता या परमुखचित् चिदानन्दैकरमं ब्रह्म, मा प्रतिविम्बतः प्रविष्टा गर्भे
यस्य, तदच्छादितपरमुखचिद्भूमिं, अत एव निर्मासरूपं च । वपुर्विशेषणमे-
तत् । अयं भावः — शुद्धसत्त्वमयस्य वपुषोऽतिस्वच्छतया तत्प्रविष्टया परानन्द-
चिदा तन्निर्भास्यांशस्य जाड्यस्य तिरस्कृतत्वात् परमुखचिदेकतामापन्नमिति ।
तदुक्तममृततरङ्गिण्यां — त्वद्वपुरतिस्वच्छतया स्वस्मिन् प्रतिफलता चिदानन्दैक-

रसेन ब्रह्मणा तिरस्कृतजाड्यं चिदानन्दैकरसमेव भवतीति । स्वच्छत्वादच्छादित-
परसुखचिद्दर्भनिर्भासरूपं तद्रूपुर्यदिति सम्बन्धः । तस्मिन्निति 'स वा अयं ब्रह्म
महद्विमृग्यम्', 'कृष्णस्तु भगवान् स्वयम्' इत्यादिभिः परचिदभेदेन प्रतिपादिते
वपुषीत्यर्थः । धन्याः अभ्युपगतभक्तिमार्गतयेतरमार्गोक्तबहुसाधनपरिश्रमरहितोः ।
रमन्ते प्रेमलक्षणां भक्तिं कुर्वन्तीत्यर्थः । अत्र हेतुमाह — श्रुतिमतिमधुर इति ।
माधुर्ययुक्तत्वाच्छ्रवणस्मरणादिषु सकलेन्द्रियाह्लादक इत्यर्थः । अत एव सुग्रहे
सुखप्राप्ते विग्रहे मूर्त्तौ ॥ ३ ॥

एवं भगवतः शुद्धसत्त्वमयीं मूर्तिमुपपाद्य तस्या निष्कलब्रह्माभेदमुपपादयति—

निष्कम्पे नित्यपूर्णे निरवधिपरमानन्दपीयूषरूपे

निर्लीनानेकमुक्तावलिमुभगतमे निर्मलब्रह्मसिन्धौ ।

कल्लोलोल्लासतुल्यं खलु विमलतरं सत्त्वमाहुस्तदात्मा

कस्मान्नो निष्कलस्त्वं सकल इति वचस्त्वत्कलास्वेव भूमन्! ॥ ४ ॥

निष्कम्प इति । तत्र ब्रह्मणः सिन्धुसाम्यमापादयति चतुर्भिर्विशेषणैः । निष्कम्पे
निर्विकारे, अन्यत्र अक्षोभ्ये गम्भीरे इत्यर्थः । नित्यपूर्णे अखण्डे, अन्यत्र वर्षासु
प्रभूतनानोन्नदीजलौघे सति ग्रीष्मे तस्मिन्नसति चैकरूपे । निरवधिः कालतो देशत
उपाधितश्चापरिच्छिन्नः परमानन्द एव पीयूषं मुक्तरास्वादनीयत्वात्, तद्रूपे । अन्यत्र
निरवधिः परमानन्दः स्रक्चन्दनवनितादिसुखातिशायि सुख यस्मात्, तस्य पीयू-
षस्य रूपं प्रकाश उत्पत्तिर्यस्मात्, स तथा । निर्लीनानामपुनरावृत्तिं गतानामने-
केषां मुक्तानां ब्रह्मसायुज्यं प्राप्तानामावलिः समूहः, तेन सुभगतमे अतिमनोहरे ।
अन्येषामपि मुमुक्षाजनक इति भावः । अन्यत्र मुक्तावलिभिः मुक्तारत्ननिकरैः
सुभगतमे शोभिते । निर्मलब्रह्मसिन्धाविति । ब्रह्मणो निर्मलत्वं मायातत्कार्योपरागरा-
हित्यम् । सिन्धौ त्वनाविलत्वम् । एवम्भूते ब्रह्मसिन्धौ यः कल्लोलोल्लासः कल्लोला-
नां तरङ्गाणामुल्लासस्तेर्न तुल्यम् । विमलतरं शुद्ध सत्त्वमित्यर्थः । अयमभिप्रायः—

१ 'र्थ' । अ' ख पाठः. २ 'ता धन्या र' ख. पाठः. ३ 'त्र सिन्धौ अ' क पाठः.
४ 'नाज' ख. पाठ ५ 'त इत्यर्थ' । नि' क पाठ ६. 'स्तत्तु' क पाठ ७ 'य.
।' ख पाठ

यथा तरङ्गाणां कल्लोलादिशब्दवाच्यत्वव्यतिरेकेण सिन्धोर्भेदं नोपलभामहे, एवं शुद्धसत्त्वस्यापि ब्रह्मणोऽभेद इति । अत्र प्रमाणमाह — आहुरिति । आचार्या इति शेषः । ते ह्याहुः — अथवा चिदानन्दजलनिधेरेकोऽभिनवस्तरङ्ग एव सत्त्वम् इत्यादि । नन्वेवं शुद्धसत्त्वस्य ब्रह्मानन्यत्वे भगवन्मूर्तेः किमायातं, तत्राह — तदात्मैति । तत् सत्त्वमेवात्मा श्रीमूर्तिर्यस्य सः । त्व कस्मान्नो निष्कलः निष्कलं ब्रह्मैव त्वमित्युक्तिर्युक्तिमतीत्यर्थः । नन्वेवं तर्हि सकलमूर्तिशब्दोऽनन्यगतेर्निरालम्बः स्यादित्याशङ्क्याह — सकल इति । त्वत्कलासु अंशावतारेष्वेव सकलशब्दः प्रयुज्यत इति शेषः । हे भूमन्! परिपूर्ण! त्वं तु निष्कलब्रह्मैवेत्यर्थः ॥ ४ ॥

एवं भगवन्मूर्तेः स्वरूपोत्पत्तिं विमृश्य सम्प्रति तस्या उत्पत्तिं विमृशति—

निर्व्यापारोऽपि निष्कारणमज! भजसे यत् क्रियामीक्षणाख्यां
तेनैवोदेति लीना प्रकृतिरसतिकल्पापि कल्पादिकाले ।

तस्याः संशुद्धमंशं कमपि तमतिरोधायकं सत्त्वरूपं

स त्वं धृत्वा दधासि स्वमहिमविभवाकुण्ठ! वैकुण्ठ! रूपम् ॥५॥

निर्व्यापार इति । हे अज! विष्णो! त्व निर्व्यापारो निष्क्रियः सन्नपि ईक्षणाख्यां मायाप्रेरणात्मिकां क्रिया भजसे अङ्गीकरोषि । यथा अयस्कान्तमणि-निष्क्रियोऽपि सन्निधिमन्त्रेण लोहधातुमाकर्षति, तद्वदित्यर्थः । निष्कारण निर्गतं कारण प्रयोजनं यस्मादिति क्रियाविशेषणम् । तव मायाप्रेरणे कारणमस्मदादिभिर्न ज्ञातव्यमिति भावः । एव त्वमीक्षणाख्या क्रिया भजसे इति यत्, तेनैव कारणेन लीना द्विपरार्धावसाने त्वयि लयं प्राप्ता प्रकृतिर्माया उदेति प्रकाशते । अत्र लीनोदेतिशब्दौ प्रकृतेरुत्पत्तिविनाशाभाव सूचयत इति न तस्या अनादित्वहानिः । कदोदेतीत्यत आह— कल्पादिकाल इति । कल्पानां ब्रह्मणो दिनानामादिकाले आद्यदिनारम्भकाले ब्रह्मप्रलयावसान इत्यर्थः । न तु कल्पस्यादिकाले, तदा प्रकृतिलयोदयाभावात् । मायां विशिनष्टि — असतिकल्पेति । प्रायेणासती सदसत्त्वाभ्यामनिर्वचनीयेत्यर्थः । हे वैकुण्ठ! विकुण्ठनिलय! सः मायाप्रेरकस्त्वं तस्या मायायाः तं पूर्वोक्तं सत्त्वरूपं कमप्यंशं धृत्वा उद्धृत्य रूपं लीलाविग्रहं दधासि भक्तानुग्रहाय गृह्णासि । ननु विग्रहवांश्चेत् ससारप्रसङ्ग इत्याशङ्क्याह— अतिरोधायकमिति । तत्र हेतुमाह — संशुद्धमिति । अयं भावः — शुद्धसत्त्वरूपस्य मायां-

शस्यातिस्वच्छतया चैतन्यपरिच्छेदकत्वाभावात् तन्मये लीलाविग्रहेऽहंममाभिमानासम्भवात् तन्निबन्धनस्य संसारस्यापि भगवत्यसम्भव एवेति । ननु शरीरसम्बन्धे समानेऽप्येकः ससरत्यन्यः संसारयतीति कुत एतद् वैषम्यमिति शङ्कां परिहरन् भगवन्तं सम्बोधयति — एवमहिमविभवाकुण्ठेति । स्वस्य महिमा योगैश्वर्यं, स एव विभवः शक्तिः, तेनाकुण्ठः अप्रतिहतचिच्छक्तिरित्यर्थः । अयमाशयः— जीवो मायापरतन्त्रः ससरति, ईश्वरस्तु स्वाधीनया माययाङ्गीकृतलीलाविग्रहः सन् सर्गादिलीलाः करोतीति महद्दिद वैषम्यम् ॥ ५ ॥

सम्प्रति भगवन्मूर्तेः सौन्दर्यं वर्णयति द्वाभ्यां—

तत्ते प्रत्यग्रधाराधरललितकलायावलीकेलिकारं
लावण्यस्यैकसारं सुकृतिजनदृशां पूर्णपुण्यावतारम् ।
लक्ष्मीनिश्शङ्कलीलानिलयनममृतस्यन्दसन्दोहमन्तः
सिञ्चत् सञ्चिन्तकानां वपुरनुकलये मारुतागारनाथ ! ॥ ६ ॥

तदिति । हे मारुतागारनाथ ! ते तत् शुद्धसत्त्वमयं वपुः अनुकलये स्मरामीत्यर्थः । प्रत्यग्रेति सजलजलधरवत् प्रतिनवकलायकुसुमवच्चातिमनोहरं, श्यामलमित्यर्थः । लावण्यस्यैकसारमिति लावण्यद्रव्यस्य केवलसारांशेनैव विरचितमित्यर्थः । सुकृतिजनदृशां पूर्णपुण्यावतारमिति । अत्र फलाभिसन्धिरहितानि विहितसकलकर्माणि सुकृतान्युच्यन्ते, तदनुष्ठातारः सुकृतिजनाः, तेषां दृशां पूर्णस्य निश्शेषस्य पुण्यस्यावतारः (तं), सुकृतिजनानां चक्षुरिन्द्रियैरनुभवनीयं पुण्यपूरमेव भगवन्मूर्त्याकारेण परिणतमित्यर्थः । अपिच लक्ष्म्याः प्रेमप्रतिपत्तिविस्त्रम्भाद्येकविषयतया निश्शङ्कलीलानिलयनम् । किञ्च सञ्चिन्तकानाम् उपासकानाम् अन्तः हृदये अमृतस्यन्दसन्दोहं ब्रह्मानन्दामृतद्रवझरीं सिञ्चद्, उपासकानां हृदयं ब्रह्मानन्दामृतद्रवेणाप्लाव्य सकलसन्तापं शमयतीत्यर्थः ॥ ६ ॥

कष्टा ते सृष्टिचेष्टा बहुतरभवखेदावहा जीवभाजा-
मित्येवं पूर्वमालोचितमजित ! मया नैवमद्याभिजाने ।

नो चेज्जीवाः कथं वा मधुरतरमिदं त्वद्वपुश्चिद्रसार्द्रं
नेत्रैः श्रोत्रैश्च पीत्वा परमरससुधाम्भोधिपूरे रमेरन् ॥ ७ ॥

कष्टेति । हे अजित ! मायापारतन्त्र्यरहित ! ते तव सृष्टिचेष्टा कष्टा । कुत इत्यत आह — जीवभाजां बहुतरभवखेदावहेति । अत्र जीवशब्देन लिङ्ग-शरीरमुच्यते, तद् भजन्तीति जीवभाजो जीवा एव, तेषाम् । भवखेदा जनन-मरणदुःखानि, तानावहतीति तथा । इत्येव मया मूढमतिना पूर्वमालोचितं चि-न्तितम् । तत्तु तथा नेत्याह — नैवमद्याभिजान इति । इदानीं त्वद्रूपास्वादन-व्यापृते मनसि महानुपकार एवास्माकमिति निश्चिनोमीत्यर्थः । निश्चितमाह — नो चेदिति । यदि त्वं त्वय्यनुशयितान् जीवान् तद्भोग्यं प्रपञ्च च न सृजसि, तर्हि जीवाः कथं केन प्रकारेण चिद्रसार्द्रं चिदानन्दामृतद्रवेषान्तर्बहिश्च व्याप्तं त्वद्वपु-नेत्रैः श्रोत्रैश्च पीत्वा तद्दर्शनतदुपासनतत्कथाश्रवणद्वारेण हृदये कृत्वा परमरससु-धाम्भोधिपूरे परमानन्दामृताम्भोधौ रमेरन् उन्मज्जननिमज्जनाभ्युक्षणास्वादनादि-क्रियां कुर्युरित्यर्थः ॥ ७ ॥

एवं भगवतः सौन्दर्यगुणस्य लोकोत्तरत्वमुक्त्वा फलदातृत्वस्यापि लोको-त्तरत्वं वर्णयति ---

*नम्राणां सन्निधत्ते सततमपि पुरस्तैरनभ्यर्थितान-
प्यर्थान् कामानजहं वितरति परमानन्दसान्द्रां गतिं च ।
इत्थं निश्शेषलभ्यो निरवधिकफलः पारिजातो हरे ! त्वं
क्षुद्रं तं शक्रवाटीद्गुममभिलषति व्यर्थमार्थिब्रजोऽयम् ॥ ८ ॥

नम्राणामिति । लोके हि पारिजातोऽभीष्टफलैर्द इति भगवतस्तदतिशायि-
गुणानाह — हे हरे ! त्वं पारिजातः त्वदात्मकः कल्पवृक्षः नम्राणां नमस्कारमात्रे-
णापि भजतां पुरः पुरतः सततमपि सन्निधत्ते वरदित्सया प्रादुर्भवति । अ-
न्यस्तु कल्पवृक्षः स्वयं न सन्निधत्ते, न च नमस्कारमात्रेण, न च सततं, किन्तु

१. 'ज, ते' ख. पाठः. २. 'र्यस्य' ख. पाठः. ३. 'ल ददाति भ' ख. पाठः.
४. 'स्तु स्व' ख. पाठः. ५. 'त स्व' ख. पाठः.

* ख-पुस्तके तु 'क्षारण्याद्' इत्यादिनवमश्लोकोऽष्टमत्वेन, 'नम्राणाम्' इत्याद्यष्टमश्लोको नवमत्वेन च व्याख्यायते ।

स्वकर्मभिर्देवान् प्रसाद्य स्वर्गं गतानां पुरत एव सन्निधत्ते । किञ्च, अजस्रम् इहा-
मुत्रं च तैर्भक्तैः अनभ्यर्थितान् कामान् अभीष्टान् अर्थान् पुरुषार्थान् वितरति
ददाति । अन्यस्त्वनभ्यर्थितान् न ददाति, न च सर्वान् कामान्, न चाजस्रं, किन्तु
अमुत्रैवाभ्यर्थितेषु कांश्चिदेवार्थान् ददाति । अपिच अकामनया ये सेवन्ते, तेभ्यः
परमानन्दसान्द्रां गतिं मोक्षं च ददाति । अन्यस्तु सकामेभ्योऽकामेभ्यो वा मोक्षं
न ददाति । एवं निःशेषलभ्यः सकलजीवनिवहैः प्राप्यस्त्वदात्मकः पारिजातः नि-
रवधिकफलः अपरिच्छिन्नमोक्षाख्यफलप्रदः । अन्यस्तु परिच्छिन्नफलप्रदः ।
एवं त्वदात्मके पारिजाते तिष्ठति अयमर्थिव्रजः कामिसमूहः व्यर्थं वृथैव क्षुद्रम्
असारं त मुधा पारिजातशब्दवाच्यं शक्रवाटीद्रुमम् इन्द्रोद्यानवृक्षम् अभि-
लषति बहुक्लेशेन प्राप्तुमिच्छतीत्यर्थः ॥ ८ ॥

ननु ब्रह्मरुद्रादयोऽपीश्वरत्वसाम्याद् भक्ताभीष्टफलदाः । अतस्तेऽपि सेव्या
इत्याशङ्क्य भगवतस्तेभ्यो विशेषमाह —

कारुण्यात् काममन्यं ददति खलु परे स्वात्मदस्त्वं विशेषा-
दैश्वर्यादींशतेऽन्ये जगति परंजने स्वात्मनोऽपीश्वरस्त्वम् ।
त्वय्युच्चैरारमन्ति प्रतिपदमधुरे चेतनाः स्फीतभाग्या-
स्त्वं चात्माराम एवेत्यतुलगुणगगाधार ! शौरे ! नमस्ते ॥ ९ ॥

कारुण्यादिति । परे ब्रह्मादयः । कारुण्याद् भक्तवत्सलतया । अन्यं मोक्षा-
व्यतिरिक्तं कामं वरं ददाति । त्वं विशेषाद् विशिष्टाद् ब्रह्माद्यतिशयितात् कारु-
ण्यात् स्वात्मदः स्वात्मानं स्वरूपं मोक्षमपि ददातीत्यर्थः । किञ्च, अन्ये ब्रह्मादयः
ऐश्वर्याद् जगति अस्मिन् प्रपञ्चे परजने स्वव्यतिरिक्तेषु स्थिरचरेष्वेव ईशते
निग्रहीतुमनुग्रहीतुं वा शक्ता भवन्ति । त्वं तु स्वात्मनः स्वरूपस्य ब्रह्मणोऽपीश्वरः ।
स्वात्मानमेव जीवरूपेण संसारार्णवे निक्षिप्य निग्रहीतुं, तत्समकालमेव स्वानन्दानुभ-
वपदे (सं)स्थाप्यानुग्रहीतुमपि शक्तो भवसीत्यर्थः । ननु सेवकानां स्वात्मदाने किं फल-
मित्याशङ्क्य भगवतः स्वस्यैव फलरूपतां दर्शयति — त्वयीति । त्वयि ब्रह्माणि । स्फी-

१. 'त्रापि तै' क. पाठः २. 'न न' ख. पाठः. ३. 'भ्य एव । न मोक्ष द' ख. पाठः.
४. 'रि' क. पाठः. ५. 'यि स्फी' क. पाठः.

तभाग्याः जन्मजन्मान्तरार्जितपुण्यसञ्चयेनाधिगतभक्तिज्ञानमार्गाः चेतना जीवाः
उच्चैरारमन्ति अतिशयेन मोदन्ते । त्वं चात्माराम एवं, चस्त्वर्थः, त्वं तु त्वय्येव
रमसे, तव चान्येषां च त्वमेव निरतिशयसुखभूत इत्यर्थः । इति अतो हेतोः
अतुलानां लोकोत्तराणां गुणानामाधार! आश्रयभूत! हे शौरे! श्रीकृष्ण!
ते तुभ्यं नमः नमस्करोमीत्यर्थः ॥ ९ ॥

षड्गुणाश्रयताया अप्यसाधारणतामाह —

ऐश्वर्यं शङ्करादीश्वराविनियमनं विश्वतेजोहराणां

तेजस्संहारि वीर्यं विमलमपि यशो निस्पृहैश्वोपगीतम् ।

अङ्गासङ्गा सदा श्रीरखिलविदसि न कापि ते सङ्गवार्ता

तद् वातागारवासिन्! मुरहर! भगवच्छब्दमुख्याश्रयोऽसि ॥ १० ॥

ऐश्वर्यमिति । हे वातागारवासिन् ! मुरहर ! ते तवैश्वर्यं शङ्करादीनामीश्व-
राणां विनियमनं तत्तदधिकारप्रवर्तकम् । किञ्च, तव वीर्यं विश्वेषां सर्वेषां तेजः
पराक्रम हरन्तीति विश्वतेजोहराः श्रीशङ्करादयः, तेषां तेजः प्रभावं संहर्तुं शील-
मस्येति तथा । वक्ष्यति च 'मुहुस्तावच्छक्रम्' (दश.८२.श्लो.९) इत्यादि । तव
यशोऽपि विमलं पापशोधकम् । निस्पृहैर्मुक्तैरप्युपगीतं, त्वच्चरिताकृष्टचेतस्तया
तैर्वर्णितमित्यर्थः । श्रीश्च सदा अङ्गासङ्गा तव वक्षःस्थलमाश्रित्वैवास्ते । अखिलवि-
दसीति । अखिलं स्वमात्मानं स्वभायां तत्कार्यं च वेत्तीत्यखिलविदसि त्वम् ।
अन्ये त्वां तत्त्वतो न जानन्तीति भावः । कापि विषये^३ । ते सङ्गस्य वार्तापि कथापि
न श्रूयत इत्यर्थः । तत् तस्मात्, यस्मादैश्वर्ययशःश्रीवीर्यज्ञानासङ्गतानां भगव-
च्छब्दवाच्यानां त्वय्यतिशयेन वृत्तिस्तस्मादित्यर्थः । भगवच्छब्दस्य मुख्या-
श्रयो वाच्यार्थो भवसि, अन्येषु भगवच्छब्दस्य लाक्षणिकी वृत्तिरि-
त्यर्थः ॥ १० ॥

इति भगवन्महिमानुवर्णनं प्रथमं दशकम्

एवं भगवद्गुणप्रस्तावेन ज्ञाटिति हृदयदेशसमुदितपरचिद्रसार्द्रभगवद्रूपार्द्रहृद-
यतया रोमाञ्चितशरीरस्य मौलौ बद्धाञ्जलेर्वाष्पसरुद्धवाक्प्रसरस्य कवेर्मुखतः सग-
द्गदानि कानिचित् पदानि निर्गच्छन्ति —

सूर्यस्पर्धिंकिरीटमूर्ध्वतिलकप्रोद्भासिफालान्तरं
कारुण्याकुलनेत्रमार्द्रहसितोल्लासं सुनासापुटम् ।
गण्डोद्यन्मकराभकुण्डलयुगं कण्ठोज्ज्वलत्कौस्तुभं
त्वद्रूपं वनमाल्यहारपटलश्रीवत्सदीपं भजे ॥ १ ॥

सूर्यस्पर्धाति । एकीकृतानेकादित्यबिम्बवदत्युज्ज्वलकनककिरीटयुक्तम् ।
ऊर्ध्वतिलकेति । ऊर्ध्वाग्रविन्यस्तकस्तूरीतिलक्रेल्लसितफालदेशम् । कारुण्याकुलनेत्रं
भक्तजनविषयकरुणारसार्द्रतया मुहुरुन्मीलननिमीलनव्यापृतनयननलिनयुगलम् ।
आर्द्रहसितोल्लासं प्रेमार्द्रतयात्युल्लसितमन्दस्मितयुक्तम् । सुनासापुटं सुवर्णतिलकु-
सुमवदतिसुन्दरश्रीनासिकोदरयुक्तम् । गण्डोद्यन्मकराभकुण्डलयुगं गण्डमण्डलाव-
लम्बमानमकररेखाङ्कितमणिकुण्डलयुग्मम् । कण्ठोज्ज्वलत्कौस्तुभं श्रीमत्कण्ठदेशमौ-
समानकौस्तुभरत्नम् । वनमाल्यहारपटलश्रीवत्सदीपं वनमालामुक्ताहारश्रीवत्सैः
दीपं दीपनशीलम् । त्वद्रूपं भजे सम्प्रति स्मरामीत्यर्थः ॥ १ ॥

केयूराङ्गदकङ्कणोत्तममहारत्नाङ्गुलीयाङ्कित-

श्रीमद्बाहुचतुष्कसङ्गतगदाशङ्कारिपङ्केरुहाम् ।

काञ्चित् काञ्चनकाञ्चिलाञ्छितलसत्पीताम्बरालम्बिनी-

मालम्बे विमलाम्बुजंघुतिपदां मूर्तिं तवार्तिञ्छिदम् ॥ २ ॥

केयूरेति । अंसावलम्बिकेयूराख्याभरणविशेषाणां तदधस्ताद् धृतानामङ्ग-
दानां प्रकोष्ठस्थानां कङ्कणानां शिञ्जद्वलयानां* चोत्तमैः श्रेष्ठैः प्रत्युत्तानि महान्ति

१ 'र्द्रिभूतह' क. पाठः २ 'ण' ख पाठः. ३ 'शोभमा' ख पाठः. ४. 'जे ॥'
क. पाठः.

* यस्मिन्निर्धार्यते, यश्च निर्धार्यते, यश्च निर्धारणहेतुः, एतत्त्रितयस्यासन्निधानाद्
'न निर्धारण' इति न निषेध इति व्याख्यातुराशयः.

पराध्यानि रत्नानि येषु, तैरङ्गुलीयै(श्चा)ङ्कितेनाङ्कितेन श्रीमता शोभमानेनाजानु-
लम्बिना पीवरेण बाहुचतुष्केण सङ्गतानि गृह्णितानि गदाशङ्खरिपङ्केरुहाणि यस्यां
सा तथा, ताम् । काञ्चनकाञ्चिलाञ्छितेति । काञ्चनकाञ्चया उपरिविन्यस्तया ला-
ञ्छितं सञ्जातपरभागं स्वतः समुल्लसत्पीताम्बरमालम्बितुं परिधातुं शीलमस्या इति
तथा, ताम् । विमलाम्बुजद्युतिपदां प्रतिनवारुणसरोजवद् विराजमानपदयुगलाम् ।
भक्तानां हृदि सन्निविष्टा सती तेषामाध्यात्मिकाद्यार्ति पीडां छिनत्तीत्यार्तिच्छित्,
ताम् । काञ्चिद् ब्रह्मादिभिरप्यशक्यवर्णनसौभाग्याम् । तव मूर्तिमालम्बे आश्रयामि,
ऊर्ध्वमुखीकृतोन्निद्रहृदयकमलकर्णिकायां न्यस्योपास्मह इत्यर्थः ॥ २ ॥

सम्प्रति भगवन्मूर्तेः सौभाग्य वर्णयति —

यत् त्रैलोक्यमहीयसोऽपि महितं सम्मोहनं मोहनात्
कान्तं कान्तिनिधानतोऽपि मधुरं माधुर्यधुर्यादपि ।

सौन्दर्योत्तरतोऽपि सुन्दरतरं त्वद्रूपमाश्चर्यतो-

ऽप्याश्चर्यं भुवने न कस्य कुतुकं पुष्पाति विष्णो ! विभो ! ॥ ३ ॥

यदिति । त्रैलोक्येऽस्मिन् जगति यद् महीयः अतिशयेन महत् पूजितम्
उत्कृष्टं वस्तु, तस्मादपि महितम् अत्युत्कृष्टं यत् । यच्च त्रैलोक्ये मोहनं वस्तु,
तस्मादप्यतिमोहनमाहादकम् । यच्च कान्तिनिधानतः शोभापात्रीभूताद् वस्तुनोऽपि
कान्तमतिशोभनं सकलेन्द्रियाकर्षणसिद्धौपमम् । यच्च माधुर्यधुर्याद् माधुर्यकार्यस-
मर्थाद् वस्तुनोऽपि मधुरमतिमाधुर्ययुक्तं सन्तापशान्तिकरम् । यच्च सौन्दर्येणोत्तरमु-
त्कृष्टमसुन्दरं च यद्वस्तु, तस्मादपि सुन्दरतरम् । यच्चाश्चर्यम् अद्भुतरसालम्बन-
भूतं वस्तु, तस्मादप्याश्चर्यतरं च । हे विभो ! संसारार्णवोत्तारणसमर्थ ! हे
विष्णो ! तादृशं त्वद्रूपं भुवने कस्य कुतुकं न पुष्पाति, बद्धमुक्तगुमुक्षुजनानाम-
प्यतिशयेन श्रवणस्मरणाद्यौत्सुक्यं ददात्येवेत्यर्थः ॥ ३ ॥

तत्ताहब्धधुरात्मकं तव वपुः सम्प्राप्य सम्पन्नमयी
सा देवी परमोत्सुका चिरतरं नास्ते स्वभक्तेष्वपि ।
तेनास्या बत कष्टमच्युत ! विभो ! त्वद्रूपमानोज्ञक-
प्रेमस्थैर्यमयादचापलवलाच्चापल्यवार्तोद्भूत् ॥ ४ ॥

१. 'ञ्चया ला' ख. पाठः. २. 'ति। उपरि विन्यस्तया काञ्चनमथ्या काञ्चया ला' क. पाठः.
३. 'ष्टं च' ख. पाठः. ४. 'च यत् । हे' क. पाठः.

तदिति । तदेव तादृक् तत्सदृशं यस्य तत् तत्तादृग्, अनुपममित्यर्थः । तादृशमाधुर्ययुक्त आत्मा स्वरूप यस्य तत् तव वपुः सम्प्राप्य वक्षस्यधिवास लब्ध्वा सा देवी महालक्ष्मीः स्वभक्तेष्वपि सम्पन्नमयी धनधान्यादिरूपिणी भूत्वा चिरतरं चिरकालं नास्ते चञ्चलैव भवति । अत्र हेतुमाह— परमोत्सुकेति, त्वद्रूपः-सौभाग्यातिशयेनापहतहृदयतयेतरत्र गन्तुमशक्यत्वादित्यर्थः । तेन यस्मादेवं तस्माद् हे अच्युत ! विभो ! अस्यास्तव महिष्याः त्वद्रूपमानोज्ञकप्रेमस्थैर्यमयात् त्वद्रूपस्य मानोज्ञके सौभाग्ये यत् प्रेम्णः स्थैर्यं तन्मयात् तद्रूपाद् अचापलस्य चापल्याभावस्य बलादेव चापल्यवार्ता चपलेयमिति वार्ता दुष्कीर्तिरुदभूद् उद्भूता । कष्टं बतेति खेदे । गुण एव दोषहेतुर्जात इति खेदहेतुः । किञ्च, त्वत्सौभाग्यातिशयेनोद्भूता त्वत्प्रियतमाया दुष्कीर्तिः त्वामपि स्पृशतीति मम खेद इति भावः ॥

ननु अस्याः सेवकजनसेवाकादाचित्कतया चापल्यं जात, किमत्र मया कर्तव्यमित्याशङ्का परिहरति—

लक्ष्मीस्तावकरामणीयकहृतेवेयं परेष्वस्थिरे-

त्यस्मिन्नन्यदापि प्रमाणमधुना वक्ष्यामि लक्ष्मीपते ! ।

ये त्वद्द्वन्द्वानुगुणानुकीर्तनरसासक्ता हि भक्ता जना-

स्तेष्वेषा वसति स्थिरैव दयितप्रस्तावदत्तादरा ॥ ५ ॥

लक्ष्मीरिति । इयं लक्ष्मीः तावकं त्वदीयं यद् रामणीयकं सौभाग्यं, तेन हृतै-
नापहतहृदयतयैव परेषु त्वदन्येषु स्वभक्तेष्वप्यस्थिरा चपलेत्यस्मिन्नर्थे नैतिह्यमात्रं
प्रमाणं, किन्तु अन्यत् प्रमाणमनुमानमप्यधुना वक्ष्यामि । पूर्वं लक्ष्म्या उद्भूतया चा-
पल्यवार्तया त्वत्सौभाग्यापहततयेयं परेष्वस्थिरेत्ययमर्थोऽनुमितः, तत्र च त्वया
सेवकजनसेवाकादाचित्कत्वमुपाधिः शङ्कितः, अतोऽन्यदनुमानान्तरं वक्ष्यामीत्यर्थः ।
प्रयोगश्च— लक्ष्मीस्त्वत्सौभाग्यापहततया परेष्वस्थिरा, त्वद्द्वन्द्वानुगुणानुकीर्तनरसास-
क्तेषु त्वद्भक्तेषु प्रस्तुतत्वच्चरितदत्तादरतया स्थिरवासत्वाद्, या एवं, ता एवं, यथा
वद्द्वन्द्वानुगुणानुकीर्तनरसासक्तेषु त्वद्भक्तेषु दयितप्रस्तावदत्तादरतया स्थिरवासा
गोप्यः त्वत्सौभाग्यापहतहृदयतया परेषु स्वभर्तृष्वप्यस्थिरा इति । श्लोकश्च व्या-
ख्यातप्रायः ॥ ५ ॥

१. 'ति दु' क. पाठः. २. 'त्र, ल' क. पाठः. ३. 'किन त्वदीयेन रामणी-
यकेन सौभाग्येन हृ' ख. पाठः. ४. 'मि । प्रयो' क. पाठः. ५. 'तत' क. पाठः.

एवं त्रयोदशभिः श्लोकैरध्यायत्रयोक्तमुपास्यं भगवद्रूपं वर्णितम् । सम्प्रति
सेवासाधनस्य भगवद्भक्तेरुत्पत्तिं दर्शयति --

एवम्भूतमनोज्ञतानवसुधानिष्यन्दसन्दोहनं

त्वद्रूपं परचिद्रसायनमयं चेतोहर शृण्वताम् ।

सद्यः प्रेरयते मतिं मदयते रोमाञ्चयत्यङ्गकं

व्यासिञ्चत्यपि शीतवाष्पविसरैरानन्दमूर्च्छोद्भवैः ॥ ६ ॥

एवमिति । एवम्भूता पूर्वोक्ता या मनोज्ञता सौभाग्य, सैव नवसुधानिष्यन्दः
प्रतिनवमधुद्रवः, तस्य सन्दोहनं वर्षकं परचिद्रसायनमयं परब्रह्ममयं चेतोहरं स्मर-
तां पुनःपुनः स्मारकं त्वद्रूपं शृण्वतामिति । अयमभिप्रायः — यदृच्छया त्वत्क-
थायां जातश्रद्धस्य पुंसः कथाप्रसङ्गे सति श्रोत्रद्वारा त्वद्रूपं हृदयदेशमागत्यास्य सक-
लसन्ताप शमयतीति । तत्प्रकारमाह — सद्य इति । सद्यो झटिति मतिं प्रेरयते
आकर्षति, विषयेभ्यो मतिं बलादाकृष्य स्वस्मिन् सन्निधापयति । मदयते आन-
न्दविवशतामापादयति । किञ्च, अङ्गकम् अङ्गं रोमाञ्चयति । अपिच, आनन्दमू-
र्च्छोद्भवैः त्वद्रूपानुभवानन्दस्य मूर्च्छां वृद्धिं, तत्सकाशातुद्भवो येषां तैः शीतैर्वाष्पवि-
सरैः अश्रुप्रसरैर्व्यासिञ्चति । अनेन चेश्वरे प्रेमप्रकर्षणाहेतुकेन सकलेन्द्रियाणां वृत्तिः
प्रेमलक्षणा भक्तिः, सा च त्वत्कथाश्रवणनामकीर्तनादिलक्षणया साधनभक्त्योत्पद्यते
इत्यप्युक्तं भवति ॥ ६ ॥

अनन्तरं भक्तेरुत्कर्षं वर्णयति चतुर्भिः --

एवम्भूततया हि भक्त्यभिहितो योगः स योगद्वयात्

कर्मज्ञानमयाद् भृशोत्तमतरो योगीश्वरैर्गीयते ।

सौन्दर्यैकरसात्मके त्वयि खलु प्रेमप्रकर्षात्मिका

भक्तिर्निःश्रममेव विश्वपुरुषैर्लभ्या रमावल्लभ ! ॥ ७ ॥

एवमिति । स प्रह्लादादिभिरप्यङ्गीकृतः भक्तिरित्यभिहितो योगो मोक्षोपायः
एवम्भूततया उक्तप्रकारतयेति । यः कथाश्रवणादिनायत्नेनोत्पद्यते, उत्पन्ने सति च^(१)
हृदयमानन्दयति, तादृशतयेत्यर्थः । कर्मज्ञानमयात् कर्ममयाद् ज्ञानमयाच्च योग-

१. 'क्षि। ए' क. पाठः, 'ति एवम्भूततयेति च' ख. पाठः.

द्वयाद् भृशम् अतिशयेन उत्तमतरः अत्युत्कृष्टः । अत्र प्रमाणमाह — योगीश्वरै-
रिति, व्यासनारदादिभिः पुराणेषु गीयते वर्ण्यते इत्यर्थः । किञ्च, हे रमावल्लभ! त्वयि
प्रेम्णो यः प्रकषोऽतिशयः, तदात्मिका तत्स्वरूपा भक्तिः निःश्रमम् अनायासं यथा
भवति तथा विश्वपुरुषैः सकलजनैः लभ्या खलु, नात्र सन्देह इत्यर्थः । तत्र हेतु-
माह — सौन्दर्यैकरसात्मक इति । सौन्दर्यमेकमेव रस आत्मा स्वरूपं यस्य स तथा,
तस्मिन्नित्यर्थः ॥ ७ ॥

निष्कामं नियतस्वधर्मचरणं यत् कर्मयोगाभिधं

तद् दूरेत्यफलं यदौपनिषदज्ञानोपलभ्यं पुनः ।

तत् त्वव्यक्ततया सुदुर्गमतरं चित्तस्य तस्माद् विभो!

त्वत्प्रेमात्मकभक्तिरेव सततं स्वादीयसी श्रेयसी ॥ ८ ॥

निष्काममिति । कर्मयोग इत्यभिधौ नाम यस्य, तत् कर्मयोगाभिधम् ।
निर्गतः कामः फलाभिसन्धिर्यस्मात् तन्निष्कामं, तादृशम् । नियतस्य नित्यनैमित्ति-
कादेः स्वधर्मस्यै विहितस्य चरणम् अनुष्ठानं यत्, तद् दूरेत्यफलं दूरेत्य दूरभवं
फलं यस्य, कालान्तरे फलप्रदम् । औपनिषदम् उपनिषत्प्रतिपाद्यं ब्रह्म, तस्य ज्ञानेनो-
पलभ्य मोक्षाख्यं फलं यत्, तत् पुनरव्यक्ततया करणागोचरतया चित्तस्य सुदु-
र्गमतरं कथञ्चनापि प्राप्तुमशक्यं, निरस्तसमस्तैषणाना संन्यस्तसमस्तकर्मणामेव
तत्राधिकारात् । हे विभो! कर्मज्ञानभक्तिमार्गनिष्ठानायप्यभीष्टफलप्रदानसमर्थः
तस्मात् त्वयि प्रेमात्मिका भक्तिरेव सततम् उत्पत्तौ उत्पन्नायां फलप्राप्तौ च
स्वादीयसी अतिशयेनास्वादनीया श्रेयसी ब्रह्मादिभिरपि प्रशस्यतरा चेत्यर्थः ॥ ८ ॥

अत्यायासकराणि कर्मपटलान्याचर्य निर्यन्मला

बोधे भक्तिपथेऽथवाप्युचिततामायान्ति किं तावता ।

क्लिष्टा तर्कपथे परं तव वपुर्ब्रह्माख्यमन्ये पुन-

श्चित्तार्द्रत्वमृते विचिन्त्य बहुभिः सिध्यन्ति जन्मान्तरैः ॥ ९ ॥

अतीति । अत्यायासकराणि बहुसाधनपरिश्रमपूर्वकमनुष्ठेयानि कर्मणां पट-
लानि नित्यनैमित्तिकप्रायश्चित्तोपासनारूपबहुविधकर्मसमूहान् आचर्य अनुष्ठाय

१ 'त' ख. पाठ. २ 'ते। कि' ख. पाठ ३ 'धान सज्ञा य' क पाठ ४ 'तनि-
यम्यनि' ख. पाठ. ५. 'स्य चर' ख पाठ ६. 'ल का' ख. पाठ..

निर्यन्मला निर्यन्ति निर्गच्छन्ति रागद्वेषमोहमदमात्सर्यरूपाणि मनोमलानि येषां त, तथा, तादृशाः केचिद् बोधे ज्ञानमार्गे भक्तिमार्गे वाप्युचिततामायान्ति अधिकारं प्राप्नुवन्ति । यदि सम्यग्विरक्तास्तर्हि ज्ञानयोगेऽधिकारिणः, यदि वेषद्विरक्तास्तर्हि भक्तिमार्गेऽधिकारिणो भवन्ति । तदुक्तं ' न निर्विण्णो नातिसक्तो भक्तियोगोऽस्य सिद्धिद ' इति । तावता तावन्मात्रोपयोगिना कर्मणा भक्तिमार्गप्रस्थितानामस्माकं किं प्रयोजन, न किमपीत्यर्थः । अन्ये पुनश्चिर्तार्द्रत्व रागादिराहित्यम् ऋते विना विरक्तम्मन्याः केचित् तर्कपथे वेदान्तशास्त्रे पर क्लिष्टा क्लेशैकभाजनानि भूत्वा हे विभो ! तव ब्रह्माख्यं वपुः स्वरूप विचिन्त्य वेदान्तार्थविचारोपायभूतैर्विविधैर्न्यायैर्विचार्य बहुभिरुपासनाविधिभिश्चोपास्य बहुभिर्जन्मान्तरैः सिध्यन्ति फलं साधयन्ति ॥ ९ ॥

तर्हि भक्तियोगेऽपि किमुक्तदोषाः सन्ति, नेत्याह---

त्वद्भक्तिस्तु कथारसामृतझरीनिर्मज्जनेन स्वयं

सिध्यन्ती विमलप्रबोधपदवीमक्लेशतस्तन्वती ।

सद्यः सिद्धिकरी जयत्ययि विभो ! सैवास्तु मे त्वत्पद-

प्रेमप्रौढिरसार्द्रता द्रुततरं वातालयाधीश्वर ! ॥ १० ॥

त्वदिति । त्वद्भक्तिस्तु तथा न भवतीत्यर्थः । किन्तु जयति कर्मज्ञानमयाद् योगद्वयादुत्कृष्टा भवति । उत्कर्षमेवाह — कथारसेति । त्वत्कथायां यः शृङ्गार-दिरूपो रसः, अथवा कथाश्रद्धा, स एवामृतझरी मधुद्रवः, तस्मिन् नितरां मज्जनेन स्वयं सिध्यन्तीति । अयमर्थः— त्वत्कथाः शृण्वतां पुनःपुनः शुश्रूषा जायते । ततश्च विविधविषयतृष्णापैति । ततश्चित्तशुद्धिद्वारा भक्तिः स्वयमेवोत्पद्यत इति । ननूपन्नापि भक्तिरज्ञानकृतं बन्धं न निवर्तयति, ज्ञानस्यैवाज्ञाननाशकत्वादित्याशङ्क्याह — विमलेति । अक्लेशतः क्लेशं विनैव विगतं नष्टं मलं शरीराद्यहंममाभिमानरूपमज्ञानं यस्मात् प्रबोधात् स विमलप्रबोधो ब्रह्मज्ञानं, स एव पदवी मार्ग उपायो ब्रह्मप्राप्तेः, ता तन्वती कुर्वतीति । अयमाशयः— भक्तोर्हि बन्धमोक्षाख्य-फलजनने त्वत्स्वरूपब्रह्मज्ञानमवान्तरव्यापारमात्रमिति सा भक्तिरेव भगवत्यक्लेशेनैव

ब्रह्मज्ञानमुत्पाद्याज्ञाननिवृत्तिद्वारा मोक्षमपि ददातीति^१। किञ्च, सद्यः अस्मिन् जन्म-
न्येव सिद्धिं फल करोति, न ज्ञानमार्ग इव कालान्तरे । अयि विभो ! वातालया-
धीश्वर ! मे मम त्वदेकशरणस्य सा क्लेशरहिततयातिशुभा त्वत्पदप्रेमप्रौढिरसार्द्रता
तत्र पादाम्बुजयोः प्रेम्णः प्रौढिरतिशयोऽनपायिनी प्रीतिः स एव रसः, आस्वाद-
नीयत्वात्, तेनार्द्रता विलीनहृदयता तादृशी भक्तिरेव द्रुततरमेवास्तु, मम सेवामा-
न्येऽपि मदेकशरणोऽयमिति धिया मह्यं तादृशी भक्तिमेवानुगृहाणेत्यर्थः ॥ १० ॥

इति भगवद्भूषणन भगवद्भक्त्युत्पत्त्यादिवर्णन च

द्वितीयं दशकम् ।

अथ भक्तानां स्वरूपं वर्णयति —

पठन्तो नामानि प्रमदभरसिन्धौ निपतिताः

स्मरन्तो रूपं ते वरद ! कथयन्तो गुणकथाः ।

चरन्तो ये भक्तास्त्वयि खलु रमन्ते परममू-

नहं धन्यान् मन्ये समधिगतसर्वाभिलषितान् ॥ १ ॥

पठन्त इति । ये भक्ताः त्वयि खलु त्वर्याश्वर एव रमन्ते, नान्तरान्तरा विष-
येष्वपि, तानमून् पर केवलम् अहं धन्यान् भाग्यवतो मन्ये । रमणप्रकारमाह —
पठन्त इति । ते नामानि पठन्तः उच्चैः कीर्तयन्तः, हे वरद ! भक्ताभीष्टप्रद ! कीर्त-
नद्वारा हृदि प्रविष्टं तव रूपं स्मरन्तः, अत एव प्रमदभरसिन्धौ आनन्दातिशयरूपे
समुद्रे निपतिताः तादृशानन्दानुभावैर्हर्षाश्रुरोमाञ्चादिभिश्चोपलक्षिताः, गुणकथाः
भक्तवात्सल्यादीन् गुणान् अत्यद्भुतानि चरितानि चान्योन्य कथयन्तः, गृहाद्यनपे-
क्षेया चरन्तः । एवम्भूतानां मनः पुनस्त्वत्पादारविन्दाच्चालयितुं पारमेष्ठ्यादिपद-
मप्यकिञ्चित्करमित्याह — समधिगतेति । समधिगतानि सम्प्राप्तानि सर्वाण्यभिलषि-
तान्यभीष्टानि येषां, ते तथा । त्वत्पादारविन्दस्य सकलपुरुषार्थरूपतया तत् प्राप्ताः
पुनरपरं न काङ्क्षन्तीत्यर्थः ॥ १ ॥

१. 'ति । स' क. पाठ २ 'फलद' क पाठ . ३ 'ताः । किञ्च, ते सु' क. पाठ. ४ 'दियु'
क. पाठः. ५. 'क्षतया' ख. पाठ..

ननु किमर्थं भक्तान् स्तौषि, त्वमपि नामानि पठन्, गुणकथाश्च कथयन्, मद्रूपं च स्मरन् तेषामन्यतमो भवेत्याशङ्कामहं तावत् तान् भक्ताननुकर्तुमस-
मर्थं इत्याह—

गदक्लिष्टं कष्टं तव चरणसेवारसभरे-

ऽप्यनासक्तं चित्तं भवति बत विष्णो! कुरु दयाम् ।

भवत्पादाम्भोजस्मरणरसिको नामनिवहा-

नहं गायंगायं कुहचन विवत्स्यामि विजने ॥ २ ॥

गदेति । बाह्यैर्वातादिभिरान्तरै रगादिभिश्च गदैर्व्याधिभिः क्लिष्टं सञ्जातक्लेशं मदीयं चित्तं तव चरणसेवारसभरे भवत्पादाम्बुजोपासनरूपे सुखातिशयेऽप्यनासक्तं समाधातुमशक्यं भवति, कष्टं बत खिन्नोऽस्मि । हे विष्णो! मय्यनन्यशरणे दयां कुरु । अहं तु भवत्पादाम्भोजस्मरणे रसिकः यद्यहमरोगोऽभविष्य तर्ह्यस्मरिष्यामिति सोत्कण्ठः सन् नाम्नां निवहान् समूहान् गायगायं पुनःपुनः सङ्कीर्तयन् कुहचन कुत्रापि विजने प्रदेशे विवत्स्यामि विशिष्टं वासं करिष्यामि ॥ २ ॥

कृपा ते जाता चेत् किमिव न हि लभ्यं तनुभृतां

मदीयक्लेशैर्घप्रशमनदशा नाम कियती ।

न के के लोकेऽस्मिन्ननिशमयि शोकाभिरहिता

भवद्भक्ता मुक्ताः सुखगतिमसक्ता विदधते ॥ ३ ॥

कृपेति । अयि विष्णो! ते कृपा जाता चेत्, तनुभृतां स्त्रीशूद्रादीनां गज-
मृगादिशरीरभाजामपि किमिव हि न लभ्यं, तिष्ठन्वितरे पुरुषार्थाः, त्वदैक्यं
मोक्षोऽपि तेषां सुलभ एव । एवं स्थिते मदीयाः क्लेशा विविधा आधयो व्याधयश्च
तेषामोघस्य समूहस्य प्रशमनदशा समूलोन्मूलनरूपावस्था कियती अतिलघीयसी
नाम, यथा ज्वलनज्वालावलीढतूलराशेः प्रशमनदशा, तद्वदिति भावः । नन्वेता-
दृक्कृपापात्रीभृता दुर्लभा इति चेद्, नेत्याह— न के के इति । के के जना अनिशं
सर्वदा शोकाभिरहिताः निवृत्तशरीराद्यहममाभिमानतया तन्मूलाधिव्याधिक्लेशविरहि-
ताः भवद्भक्ताः भवतीश्वरे लब्धप्रेमतया नामानि कीर्तयन्तश्चरितानि गायन्तश्च मुक्ता
जीवन्मुक्ता भूत्वास्मिन् लोकेऽसक्ताः परानुग्रहैकपराः सुखगतिम् अभीष्टसञ्चारं न

विदधते कुर्वन्ति । अथवा सुखगतिः ब्रह्मानन्दप्राप्तिः, तां न विदधते^१ । अस्मिँल्लो-
के त्वत्कृपयैव त्वद्भक्ता भूत्वा सञ्चरन्तो जना बहवः श्रूयन्ते । अयि विष्णो !
मय्यपि तादृशी कृपा कुर्विति भावः ॥ ३ ॥

के ते जना इत्यत आह—

मुनिप्रौढा रूढा जगति खलु गूढात्मगतयो

भवत्पादाम्भोजस्मरणविरुजो नारदमुखाः ।

चरन्तीश ! स्वैरं सततपरिनिर्भातपरचित्-

सदानन्दाद्वैतप्रसरपरिमग्नाः किमपरम् ॥ ४ ॥

मुनीति । श्रीनारदो मुखमादिर्येषां ते मुनिप्रौढाः मुनिश्रेष्ठाः जगति रूढाः
प्रसिद्धाः खलु । किन्तु गूढात्मगतयः गूढोऽस्मदादिभिरशक्यदर्शन आत्मा गतिश्च
येषां, ते तथा । अथवा आत्मगतिर्मनोगतिः देवैरप्यविदितनिग्रहानुग्रहाद्यभिप्रायवि-
शेषाः । अथवा आत्मनो गतिर्ज्ञानम् । भवत्पादाम्भोजस्मरणेन विरुजो विगतस-
कलपीडाः, ते खलु जगति स्वैरं चरन्ति । कथमित्यत आह—सततेति । सततं
सर्वदैव परिनिर्भातम् अनुभवपदवीमारूढं परचित्सदानन्दं सच्चिदानन्दं परं ब्रह्म,
तदेवोपाधिलयाद्वैतं, तस्य प्रसरे संप्लवे परिमग्नाः तदेकीभूताः सन्तः सञ्चरन्ति ।
हे ईश ! अतः परं किं तेषां प्रार्थनीयमवशिष्टम् । तद्वन्मामप्यनुगृहीप्सेति भावः ॥

ननु श्रीनारदादयो मत्कृपया ज्ञाननिष्ठाः सन्तो विधूतक्लेशाः स्वैरं चरन्तीति
ज्ञानमेव प्रार्थयताम् । किमज्ञानजनितक्लेशनिरसने सशयितया भक्त्येत्याशङ्कां परिहरन्
भक्तिं प्रार्थयते—

भवद्भक्तिः स्फीता भवतु मम सैव प्रशमये-

दशेषक्लेशौघं न खलु हृदि सन्देहकणिका ।

न चेद् व्यासस्योक्तिस्तव च वचनं नैगमवचो

भवेन्मिथ्या रथ्यापुरुषवचनप्रायमखिलम् ॥ ५ ॥

भवद्भक्तिरिति । मम स्फीता भवद्भक्तिर्भवतु । सैव ममाशेषक्लेशौघं प्रशमये-

१. 'त इत्यर्थः । अ' क पाठः. २. 'श्रेष्ठा.' क. पाठः. ३. 'यद्वा' क. पाठः. ४. 'त्मग'
क. पाठः. ५. 'दमा' क. पाठः. ६. 'मिति भा' क. पाठ. ७. 'शाः सञ्च' क. पाठः.

दित्यत्र प्रमाणमाह — न चेदिति । व्यासस्योक्तिः भगवद्भक्तिमाहात्म्यप्रतिपादकानि पुराणवचनानि, तव च वचनम् अर्जुनमुद्धवं च प्रति यदुक्तवानसि, नैगमवचः वेदवाक्यानि, यद्वा नैगमा वेदज्ञास्तेषां वचनम् । यदि भक्तिरशेषेच्छेदशौर्धं न प्रशमयति, तर्हेतत् सकलं प्रायेण रथ्यापुरुषवचनवन्मिथ्या अप्रमाण भवेदिति विपक्षे बाधकस्तर्कः । अवैदिकास्त्वेवं प्रलपन्ति — वेदस्मृतिपुराणवचनानि प्रमाणं न भवन्ति, वाक्यत्वाद्, रथ्यापुरुषवचनवादिति । नेदमनुमानं श्रुतिस्मृतिपुराणवचनाप्रामाण्यापादकमित्याह — न खल्विति । अयमभिप्रायः — यद्यद्वाक्यं तत्तदप्रमाणमिति इदमनुमानमपि वाक्यत्वादेवाप्रमाणमिति तैर्मुक्तो बाणस्तानेव विध्यति । किञ्च, आचार्यैर्वेदस्य प्रामाण्यं तन्मूलतया स्मृतिपुराणवचनानामपि प्रामाण्यं प्रपञ्चितम् । अतः श्रुतिपुराणवचनादीश्वरवचनाच्च सिद्धा भक्तेर्मोक्षोपायता ॥ ५ ॥

एवञ्च भक्तिरेवोक्तमार्गेण प्रार्थनीयेति वदितुं तस्या ज्ञानादुत्कर्षमाह -

भवद्भक्तिस्तावत् प्रमुखमधुरा त्वद्गुणरसात्

किमप्यारूढा चेदखिलपरितापप्रशमनी ।

पुनश्चान्ते स्वान्ते विमलपरिबोधोदयमिल-

न्महानन्दाद्वैतं दिशति किमतः प्रार्थ्यमपरम् ॥ ६ ॥

भवदिति । तावच्छब्दः क्रमार्थः । भवद्भक्तिः प्रमुखे आदौ प्रथमसन्निपाते मधुरा सुखरूपा । कुत इत्यत आह — त्वद्गुणरसादिति । तव गुणेषु श्रवणस्मरणादिषु जातश्रद्धतयाह्लादात् । ज्ञानमार्गे तु नैवं, 'यत्तदग्रे विपामिवे'ति भगवद्भचनात् । सा त्वद्गुणरसात् त्वत्कथाश्रवणश्रद्धयैव किमपि किञ्चिद् आरूढा प्रवृद्धा चेद् यथाभक्ति तत्त्वावबोधस्य विषयविरक्तेरपि सम्भवादखिलपरितापप्रशमनी अखिलस्याध्यात्मिकादेः परितापस्य प्रकर्षेण समूलं शान्तिं कर्त्री । पुनरन्ते परिणामे च स्वयं परिपोषं नीतायां सत्यां स्वान्ते हृदि । विमलपरिबोधेति । विगतं नष्टं मलं शरीराद्यहंममाभिमानरूपमज्ञानं यस्मात् परिबोधात् स विमलपरिबोधो ब्रह्मवेदं सर्वमिति ज्ञानं, तस्योदयेन मिलत् सहितं महानन्दाद्वैतं महद् ब्रह्मैवानन्दरूपं निरस्तसमस्तोपाधिकतयाद्वितीयं दिशति । भक्तिरेवानुभवपर्यन्तं ब्रह्मज्ञानं दत्त्वा

१. 'ध्या भवेन्न प्र' ख. पाठः. २. 'द्वतयै' क. पाठः. ३. 'लिन शा' क. पाठः. ४. 'तो' क. पाठः. ५. 'ष्ट श' क. पाठः.

चिदानन्दाद्वैतब्रह्मैक्यरूपं मोक्षमपि ददातीत्यर्थः । अतः अस्मान्मोक्षादपरं जीवैः किं प्रार्थ्यं, न किमपीत्यर्थः । अथवा अतः अस्या आदिमध्यावसानेऽपि सुखरूपाया भक्तेः अपरं ज्ञानादि किं प्रार्थ्यं, न प्रार्थनीयमेवेत्यर्थः ॥ ६ ॥

एवं प्रेमलक्षणां भक्तिं स्तुत्वा स्वस्य तस्यामनधिकारमनुसन्दधानस्तत्साधन-
रूपां क्रियात्मिकां भक्तिं प्रार्थयते —

विधूय क्लेशान् मे कुरु चरणयुग्मं धृतरसं
भवत्क्षेत्रप्राप्तौ करमपि च ते पूजनविधौ ।
भवन्मूर्त्यालोके नयनमथ ते पादतुलसी-
परिघ्राणे घ्राणं श्रवणमपि ते चारुचरिते ॥ ७ ॥

विधूयेति । क्लेशान् रोगान् बाह्यानाभ्यन्तरान् वा विधूय मे चरणयोर्युग्मं भवत्क्षेत्रप्राप्तौ धृतरसं सज्जातकौतुकं कुरु, अन्यथा कौतुके सत्यपि त्वत्क्षेत्रगमनप्रद-
क्षिणादेरशक्यत्वात् । करं करयुगलमपि च ते पूजनस्य विधिर्व्यापारः तस्मिन् धृतरसं कुरु । नयनद्वयमपि भवतः पूर्वोक्ताया मूर्तेरालोके दर्शने धृतरसं कुरु । अथ ते तव श्रिपादेऽर्चितायास्तुलस्याः परिघ्राणे घ्राणं घ्राणेन्द्रियं धृतरसं कुरु । श्रवणं श्रोत्रेन्द्रियमपि ते चारुणि मनोहरे चरिते स्तुतौ धृतरसं कुरु ॥ ७ ॥

अनन्तर स्मरणं प्रार्थयते —

प्रभूताधिव्याधिप्रसभचलिते मामकहृदि
त्वदीयं तद् रूपं परमरसचिद्रूपमुदियात् ।
उदञ्चद्रोमाञ्चो गलितवहुहर्षाशुनिवहो
यथा विस्मर्यासं दुरुपशमपीडापरिभवान् ॥ ८ ॥

प्रभूतेति । प्रभूतै रूढपदैः आधिभिरान्तरैर्व्याधिभिर्बाह्यैश्च प्रसभं बलात्
चलिते शरीरादियोगक्षेमैकव्यापृते मामकहृदि मदीये हृदये त्वदीयं 'सत्त्वं यत्तद्
—' (दशकं १. श्लो. ३) इत्यारभ्य त्रयोदशैभिः श्लोकैर्वर्णितं परमरसचिद्रूपं परम-
रसः परमानन्दश्चासौ चिद् ज्ञानं च, तन्मयं रूपमुदियात् । यथा तरणिमण्डलमु-

द्यत्तिभिरनिकरं दूरीकुर्वदेवोदेति, तद्वन्ममाज्ञानविजृम्भिताधिव्याधिजालं समूलमु-
न्मूलयदेव मम हृदि त्वद्रूपमुदेत्विति भावः । एवञ्चाहं भवति प्रेमातिशयलाभाद्
उदञ्चद्रोमाञ्चालङ्कृतशरीरः गलितबहुहर्पाश्रुनिवहो बाष्पजलावसिक्तसर्वाङ्गः सन्
दुरुपशमाः शमयितुमशक्या याः पीडा आध्यात्मिकाद्याः, तत्कर्तृकान् परिभवान्
उपद्रवान् यथा सम्यग् विस्मर्यासं विस्मरणं कुर्याम् । अथवा यथा विस्मर्यासं तथा
हृदि त्वद्रूपमुदियादिति सम्बन्धः ॥ ८ ॥

अपिच—

मरुद्देहाधीश ! त्वयि खलु पराञ्चोऽपि सुखिनो

भवत्स्नेही सोऽहं सुबहु परितप्ये च किमिदम् ।

अकीर्तिस्ते मा भूद् वरद ! गद्भारं प्रशमयन्

भवद्भक्तोत्तरं झटिति कुरु मां कंसदमन ! ॥ ९ ॥

मरुदिति । मरुद्देहाधीश ! हे श्रीगुरुवायुपुरनाथ ! त्वथीश्वरे पराञ्चोऽपि
विमुखा नास्तिका अपि सुखिनो दृश्यन्ते खलु, अन्ये भक्ताः सुखिन इति किमु-
च्यते । भवतीश्वरे स्नेहोऽस्यास्तीति भवत्स्नेही सोऽहं य. जेहे सत्यपि क्लेशाभि-
भूततया स्मरणादिष्वसमर्थः, सोऽहं सुबहु अधिकं परितप्ये परितापमनुभवामि च
किमिदमीश्वरेऽपि वैषम्यमिव । न च तेऽपि जन्मान्तरं भवन्त सेवितवन्तः,
अतः सुखिनो भवन्ति, कुतश्चित्तु कारणात् सम्प्रति त्वयि पराञ्चो जाता इति
शक्यं शङ्कितुं, भवत्सेवकानामप्रच्युतिप्रसिद्धिभङ्गप्रसङ्गात् । किञ्च, अहं दुःखिष्वन्त-
र्भवाणि, नात्र खेदः । तव त्वीश्वरस्यापि जीनेषु वैषम्यमस्तीति दुष्कीर्तिः स्यात् ।
ततश्च जीवानां सेवामान्द्यमपि स्यादित्येव मम खेद इत्याह अकीर्तिरिति ।
हे वरद ! कंसदमन ! इत्याभ्यां सम्बोधनाभ्यां दुष्टनिग्रहशिष्टाभीष्टदानाभ्यामेव-
श्वरस्य शरीरोपादानमिति सत्कीर्तिर्द्योत्यते । तस्यां सत्यां ते तव कुतश्चिदकीर्ति-
र्दुष्कीर्तिरपि मा भूत् । तत्रोपायमाह — गद्भारमिति । गद्भा रोगा एव भारः
सोढुमशक्यत्वात्, तं प्रशमयन् मां झटिति अकीर्तिव्याप्तेः पूर्वमेवातिशीघ्रं
भवद्भक्तानामुत्तंसमलङ्कारभूतं प्रधानं कुरु । एवं च त्वं चाहं च कृतार्थौ स्वं
इत्यर्थः ॥ ९ ॥

१. 'भगव' क. पाठ. २. 'रेऽपि भ' क पाठ. ३. 'वि' क. पाठ. ४. 'स्वः ॥'
क. पाठ.

एव स्तुतिमुखेन प्रार्थनामुखेन च भक्तेर्भक्तानां च स्वरूपं वर्णयन् प्रकरण-
मुपसहरति —

किमुक्तैर्भूयोभिस्तव हि करुणा यावदुदिया-
दहं तावद् देव ! प्रहितविविधार्तप्रलपितः ।
पुरः क्लृप्ते पादे वरद ! तव नेप्यामि दिवसान्
यथाशक्ति व्यक्तं नतिलुतिनिषेवा विरचयन् ॥ १० ॥

किमिति । भूयोभिरुक्तैर्बहुभिः प्रलापैः किं फलं, तव करुणाभावे न कि-
मपीत्यर्थः । हे देव ! भक्तानां हृद्युद्द्योतमान ! यावद् यस्मिन् काले तव हि ईश्वर-
स्यैव करुणा कृपा उदियात् प्रादुर्भवति, तावत् तावत्कालपर्यन्तम् अहं प्रहितं त्यक्तं
विविधम् उक्तप्रकारेण बहुविधम् आर्तानां प्रलपितं निरर्थकं वचनं येन स प्रहित-
विविधार्तप्रलपितः तथाभूतः सन् पुरः पुरोभागे क्लृप्ते सङ्कल्पिते अथवा प्रतिमास-
म्बन्धिनि तव श्रीपादे यथाशक्ति यावदारोग्य व्यक्तं निश्चिनोमीति यावत् । नति-
र्नमस्कारः नुतिः स्तुतिः निषेवा पूजा, ताः विरचयन् विशेषेण भक्तिश्रद्धावृत्तिस-
हितं कुर्वन् दिवसान् नेप्यामि, मम प्रलापेन केवलेन त्वत्कृपा नोदयमासौदयति ।
किञ्च, वृथा कालक्षेपः स्याद्, अतो यथाशक्ति त्वत्सेवां कुर्वन् त्वत्कृपां च प्रति-
पालयन् दिवसान् नयामीत्यर्थः । एवं पञ्चदशभिः श्लोकैः परीक्षिदाख्यानसिद्धं
भक्तेर्भक्तानां च स्वरूपं वर्णितम् ॥ १० ॥

इति भक्तस्वरूपवर्णनं भक्तिप्रार्थना च तृतीय दशकम् ।

इति नारायणीयस्तोत्रव्याख्याया

भक्तप्रियायां

प्रथमस्कन्धपरिच्छेदः ।

आदितः श्लोकसङ्ख्या ३०.

अथ द्वितीयस्कन्धपरिच्छेदः ।

त्रिगुणं द्विगुणं शुद्धसत्त्वैकगुणनिर्गुणम् ।

द्वितीयोक्तं हरे रूपमुपास्यमुपवर्ष्यते ॥

अथ द्वितीयस्कन्धाश्रयणेन भगवन्मूर्तिभेदतदुपासनतत्फलानि प्रपञ्चयिष्यन् प्रथम स्वस्य तस्मिन्नाधिकारायारोग्यं प्रार्थयते —

कलयतां मम कुरुष्व तावतीं कलयते भवदुपासनं यया ।

स्पष्टमष्टविधयोगचर्यया पुष्टयाशु तव तुष्टिमाप्नुयाम् ॥ १ ॥

कलयतामिति । मम तावती कलयताम् आरोग्यं कुरुष्व, यया यावत्या कलयतया भवदुपासनं कलयते अनुष्ठाने शक्यते । स्पष्टम् इदं निश्चितम् । यद्यहमरोगः स्यात्, तर्हि आश्रयविधस्य यमनियमाद्यष्टाङ्गस्य योगस्य चर्यया अनुष्ठानेन पुष्टया सम्पूर्णाङ्गया । सम्प्रति मदकलयतैव योगाङ्गवैकल्ये कारणमिति भावः । तव तुष्टिं प्रसादम् आप्नुयाम् लभेयम् ॥ १ ॥

इदानीं यथाशक्ति करोमीत्याह —

ब्रह्मचर्यदृढतादिभिर्मैराष्ट्रवादिनियमैश्च पाविताः ।

कुर्महे दृढममी सुखासनं पङ्कजाद्यमपि वा भवत्पराः ॥ २ ॥

ब्रह्मचर्येति । ब्रह्मचर्यस्य दृढता नाम स्त्रीणां दर्शनस्पर्शनादिवर्जनम् । आदिशब्देनाहिसामत्यास्तेयादि गृह्यते । आश्रयः स्नानम् । अत्रादिशब्देन मनःशुद्धिजपतपोहोमादि गृह्यते । एतैर्मैर्नियमैश्च पाविताः शुद्धाः सन्तः भवान् परः प्रधानो येषां ते भवत्पराः अमी वयं पङ्कजमाद्यं प्राथमिकं यस्य तत् पङ्कजाद्यं पद्मासनं स्वस्तिकासनमन्यद् वा सुखासनं यथासुखमासनं दृढं कुर्महे ॥ २ ॥

आसनदाढ्ये सति प्राणायामं कुर्म इत्याह —

तारमन्तरनुचिन्त्य सन्ततं प्राणवायुमभियम्य निर्मलाः ।

इन्द्रियाणि विषयादथापहृत्यास्महे भवदुपासनोन्मुखाः ॥ ३ ॥

तारमिति । तारं प्रणवम् अन्तः हृदि सन्ततं तैलधारावद् घण्टानादवच्छा-विच्छिन्नमनुचिन्त्य विजातीयप्रत्ययानन्तरितसजातीयप्रत्ययप्रवाहं कृत्वा प्राणवायु-

१. 'येति ॥' क. पाठः. २. 'नादि' ख. पाठः. ३. 'न्तः भवत्पराः भ' ख. पाठः. ४. 'न कु' क. पाठः.

मभियम्य पूरकरेचककुम्भकैः वार्युजयं कृत्वा निर्गतानि मलानि रागादीनि येभ्यस्ते^३
निर्मलाः । तदुक्त 'प्राणायामैर्दहेद् दोषान् धारणाभिश्च किल्विषान्' (श्रीभा. स्क.
३. अ. २८. श्लो. ११) इति । अथ अनन्तरम् इन्द्रियाणि विषयादपहृत्येति
प्रत्याहारं उक्तः । भवदुपासने धारणाद्युत्तरभूमिकायाम् उन्मुखा आरुरुक्षवः सन्त'
आस्महे पूर्वभूमिकामेवाभ्यस्यन्तो भवत्कृपा प्रतिपालयाम इत्यर्थः ॥ ३ ॥

क्रमप्राप्ता धारणामाह

अस्फुटे वपुषि ते प्रयत्नतो धारयेम धिपणां मुहुर्मुहुः ।
तेन भक्तिरसमन्तरार्द्रतासुद्वहेम भवदङ्घ्रिचिन्तकाः ॥ ४ ॥

अस्फुटेति । अस्फुटे अस्पष्टे आपाततः प्रतीते ते तव वपुषि प्रयत्नतो मु-
हुर्मुहुर्धिषणां बुद्धिं धारयेम । अत्र बुद्धेर्निद्रादोषे सति तदुद्धोधने प्रयासः प्रयत्नः ।
तथान्यविषयौलम्बने सति तच्छमनं कर्तव्यमिति मुहुर्मुहुँरित्युक्तम् । एव धारणां
कैलयाम इति यत् तेन धारणांकलनेन भक्तिरेव रसः तं तदनुभावमन्तरार्द्रता
चोद्वहेम प्राप्नुयाम । ततो वय भवदङ्घ्रिचिन्तकाः परमभागवर्ताश्च भवेमेति ॥ ४ ॥

ध्यानमाह .

विस्फुटावयवभेदसुन्दरं त्वद्वपुः सुचिरशीलनावशात् ।
अश्रमं मनसि चिन्तयामहे ध्यानयोगनिरतास्त्वदाश्रयाः ॥ ५

विस्फुटेति । विस्फुटा विशेषेण स्पष्टाः श्रीमत्पादादिकेशान्ता अवयवभेदा
यस्मिंस्तद् विस्फुटावयवभेदं तादृशं सुन्दरं स्फुटप्रतीयमानसौन्दर्यं च त्वद्वपुः
सुचिरशीलना दीर्घकाल धारणाध्यानयोरभ्यासः तद्वशाद् अश्रमम् अनायासेन
मनसि चिन्तयामहे । 'आहूत इव मे शीघ्रं दर्शनं याति चेतसि' (श्रीभा. स्क. १.

१. 'यु जित्वा' ख पाठः २. 'स्तादृशा सन्त' । त' ख पाठः ३ 'रो दर्शित ।' ख. पाठः.
४ 'यावल्म्बनेऽपि स' ख पाठ. ५ 'हुद्यौल्यते । ए' क पाठ. ६ 'कुर्यामेति' क पाठ
७ 'णानुष्ठाने' क पाठः ८ 'ता' सन्तो जन्म(भ)ोज. स्यामे' ख पाठ ९. 'घत स्प' ख
पाठः. १० 'दसु' क पाठः. ११ 'च किं तत् त्व' क पाठः.

अ. ६. श्लो. ३४) इति यथा श्रीनारदवचनं, तथेत्यर्थः । एवञ्च वयं ध्यानयोगे ध्यानरूपे त्वत्प्राप्त्युपाये निरतास्तत्परोस्त्वदाश्रयास्त्वद्भक्ता भवेमेति शेषः ॥ ५ ॥

अथ समाधिमाशास्ते —

ध्यायतां सकलमूर्तिमीदृशीमुन्मिषन्मधुरताहृतात्मनाम् ।
सान्द्रमोदरसरूपमान्तरं ब्रह्म रूपमयि ! तेऽवभासते ॥ ६ ॥

ध्यायतामिति । अयि भगवन् ! ते तव ईदृशीं सकलमूर्तिं ध्यायताम् उन्मिषन्त्या अभिव्यक्तया मधुरतया तव वपुस्सौभाग्येन हृत आत्मा मनो येषां ते उन्मिषन्मधुरताहृतात्मानः, तेषां सान्द्रमोदरसरूपं सान्द्रानन्दैकरसरूपं ते रूप स्वरूपभूतं ब्रह्म आन्तरम् अन्तरिन्द्रियग्राह्यं ज्ञातृज्ञानज्ञेयरूपेण भेदेनाभेदेन चावभासते । अनेन सविकल्पकसमाधिरुक्तः । तत्र चैवमेव भानप्रकारः । तदुक्तमाचार्येण 'तदा मृण्मयगजादिभानेऽपि मृद्भानवद् द्वैतभानेऽप्यद्वितीयं वस्तु भासते' इति ॥ ६ ॥

अथ निर्विकल्पकसमाधेः स्वरूप दर्शयति —

तत्समास्वदनरूपिणीं स्थितिं त्वत्समाधिमयि विश्वनायक ! ।
आश्रिताः पुनरतः परिच्युतावारभेमहि च धारणादिकम् ॥ ७ ॥

तदिति । तस्य तादृशस्य ब्रह्मणः समास्वदनं सम्यगनुभवः, तद्रूपिणीं स्थितिं ज्ञातृज्ञेययोरपि ज्ञानरूपेणावस्थानं त्वत्समाधि त्वद्विषयं निर्विकल्पकसमाधिमित्यर्थः । अत्र चायमेव भानप्रकारः । तदुक्तं 'तदा जलाकाराकारितलवणानवभासेन जलमात्रावभासवद्वितीयवस्तुमात्रमवभासते' इति । हे विश्वनायक ! जगन्नाथ ! तादृशं त्वत्समाधिमाश्रिता वयं पुनरतोऽस्मात् स्थानात् परिच्युतौ सत्यां अंशे सति धारणादिकं पुनश्चारभेमहीति । अयमाशयः— निर्विकल्पकसमाधेर्यविक्षेपकषायरसास्वादरूपाश्चत्वारो विघ्नाः संभवन्ति । तत्र लयो निद्रा । विक्षेपोऽन्यावलम्बनम् । कषायो विषयवासनया स्तब्धभावः । रसास्वादः सविकल्पकानन्दास्वादनम् ।

- १ 'खेद् व' क पाठ २ 'रा. सन्तस्त्व' क पाठ ३ 'धि दर्शयति' क. पाठ
४. 'तादृशाना सा' ख पाठ. ५ 'मिति अ' क. पाठ ६. 'ह्यतया ज्ञा' क. पाठ.
७. 'यभेदेन च भासते इत्यर्थः । अनेन च स' क पाठः. ८ 'वं भानप्रकार आचार्येणो-
क्तः—तदा' ख पाठः. ९. 'निर्वि' क पाठः. १० 'र उक्तः—तदा' ख पाठः.
११. 'से ज' क पाठः. १२. 'नराथार' क पाठः १३. 'ब्धी' क. पाठः.

एतैर्दोषैः परिच्युतौ सत्यां पुनरपि धारणादिकमारब्धव्यम् । यदा तु चित्तमेतैर्दो-
षैर्विरहिततयाचलं ब्रह्ममात्रमवतिष्ठते, तदा निर्विकल्पकसमाधिरित्युच्यते 'यथा
दीपो निवातस्थो नेङ्गते सोपमा स्मृता' (गी. अ. ६. श्लो. १९) इति भगवद्वचना-
दिति ॥ ७ ॥

अथ समाधिविजये जीवन्मुक्ताप्राप्तिमाह —

इत्थमभ्यसननिर्भरोल्लसत्त्वपरात्मसुखकल्पितोत्सवाः ।

मुक्तभक्तकुलमौलितां गताः सञ्चरेम शुकनारदादिवत् ॥ ८ ॥

इत्थामिति । इत्थम् उक्तप्रकारेण धारणाध्यानसमाधीनामभ्यसनेन निर्भरम्
अतिशयेन उल्लसता आविर्भूतेन त्वत्परात्मसुखेन त्वत्स्वरूपपरब्रह्मानुभवजनितेना-
नन्देन कल्पितो निर्वृत्त उत्सवो येषां तथाभूताः सन्तो वयं मुक्तानां भक्तानां च
कुलानि समूहाः, तेषां मौलितां प्रधानतां गर्ताः प्राप्ताः सन्त इति । अयं भावः—
यद्यपि ब्रह्मणि साक्षात्कृते सति अज्ञानतत्कार्यपूर्वसञ्चितकर्मसंशयविपर्ययादीनां बा-
धितत्वाद्दखिलबन्धरहिता ब्रह्मनिष्ठा भवन्ति, तथापि यावत् प्रारब्धकर्म परिसमाप्यते,
तावत् पूर्ववासनया क्रियमाणानि कर्माणि भुज्यमानानि च । यथेन्द्रजालमिदमिति
ज्ञानवन्तस्तदिन्द्रजालं पश्यन्तोऽपि परमार्थतो न पश्यन्ति, तद्वदेतेऽपि लोकव्यव-
हारं ब्रह्मज्ञानबाधितत्वादपरमार्थतया पश्यन्तः कञ्चित् कालं सञ्चरन्ति । रोह जी-
वन्मुक्तावस्थोच्यत इति तादृशावस्थापन्नाः शुकनारदादयः । हे भगवन्! वय-
मपि यदि भवत्कृपाभाजन भवेम, तर्हि तादृशाः सन्तः सञ्चरेमेत्यर्थः ॥ ८ ॥

ननु ब्रह्मज्ञानानन्तरं प्रारब्धकर्मावसाने मुक्तिरित्युक्तम् । तदनुपपन्नं, श्रीना-
रदादीनां प्रारब्धकर्मनाशोद्देहपातेऽसत्यपि देहान्तरप्राप्तिश्रवणादित्याशङ्क्य विजित-
समाधीनां तादृशां यथेष्टां गतिमाह सतभिः—

त्वत्समाधिविजये तु यः पुनर्मङ्क्षु मोक्षरसिकः क्रमेण वा ।

योगवश्यमनिलं षडाश्रयैरुन्नयत्यज ! सुषुम्णया शनैः ॥ ९ ॥

त्वदिति । हे अज! त्वयीश्वरे समाधिश्चित्तैकाग्र्य त्वत्समाधिः, तस्य वि-
जयो निवातस्थितदीपवदनायासेन दीर्घकालमवस्थानं, तस्मिन् सति यस्तु पुन-

१. 'भनेनोक्त' ख. पाठ. २. 'ता इ' क. पाठ. ३. 'सा हि जी' ख. पाठ. ४. 'शेन
दे' ख. पाठः. ५. 'ह त्वत्समाधीत्यादिस' ख. पाठः. ६. 'स्थदी' ख. पाठः.

र्मङ्क्षु ज्ञाटिति मोक्षरसिकः सद्योमुक्त्याग्रही भवति । क्रमेण वेति यस्तु क्रममुक्त्या
ग्रही वा भवतीत्यर्थः । द्विविधोऽपि स योगवश्यं प्राणायामवशीकृतम् अनिलं प्रा-
णवायुं षडाश्रयैः सुषुम्णया सुषुम्णानाडीद्वारेण उन्नयतीति, स्वपार्ष्णिना मुद्गं रांपीड्य
मूलाधारनाभिहृदुरस्तालमूलभ्रूमध्यरूपैः षड्भिराश्रयैः स्थानैः शनैः क्रमादाधिरो-
पयतीत्यर्थः ॥ ९ ॥

एतदन्तमुभयोरपि समानं, पुनर्निराग्रहस्य विशेषमाह —

लिङ्गदेहमपि सन्त्यजन्नथो लीयते त्वयि परे निराग्रहः ।

ऊर्ध्वलोककुतुकी तु मूर्धतः सार्धमेव करणैर्निरीयते ॥ १० ॥

लिङ्गेति । निराग्रहः सद्योमुक्त्याग्रही अथो अनिलं भ्रूमभ्यंगधिरोप्य मुद्ग-
तार्धं स्थित्वानन्तरं लिङ्गदेहमपि सन्त्यजन् स्थूलशरीरं सूक्ष्मशरीरं च सम्यगपुन-
रावृत्तये त्यजन् त्वयि परे ब्रह्मात्मके लीयते मूर्धनि त्रिभिश्च । यथा उज्योतिर्ज्योतिरपि
लीयते, तथा त्वत्सायुज्यं प्राप्नोतीत्यर्थः । अन्यस्य विशेषमाह — ऊर्ध्वलोककुतुकी
तु ब्रह्मादिलोकानुभवकौतुकवांश्रेद् भवति, तर्हि मूर्धतः मूर्धानं निर्भिद्य तद्द्वारेण
करणैरिन्द्रियैः सार्धमेव पञ्चप्राणमनोबुद्धिदेशेन्द्रियैः समुद्रायात्मकलिङ्गशरीरेण सह
निरीयते* निर्गच्छति । अयमाशयः — ब्रह्मरन्धान्तं स्थितायाः सुषुम्णानाड्याः सूर्य-
रश्मीनां च नित्यसम्बन्धोऽस्ति । अतो जीवस्तद्वारा ब्रह्मरन्धान्तमागत्य निर्यद्विः
सूर्यरश्मिभिः सह बहिर्निर्गच्छतीति ॥ १० ॥

अनन्तरमग्न्याद्यातिवाहिकदेवतातिक्रमणप्रकारमाह —

अग्निवासरवलक्ष्णैरुत्तरायणजुपा च दैवतैः ।

प्रापितो रविपदं भवत्परो मोदवान् ध्रुवपदान्तमीयते ॥ ११ ॥

१. 'क्षे' ख. पाठ. २ 'स्यात् ।' ख. पाठ. ३ 'स्पादित्यं' रा पाठः ४ 'नि ।
'लिङ्गदेहमपि सन्त्यजन् नि' ख. पाठः. ५ 'क्तमिच्छु अ' ख. पाठः. ६. 'उरथ भू' ख.
पाठ ७ 'ध्याधिरोपणानन्तरं स्थू' ख पाठः ८. 'त्त्वा त्व' क पाठः. 'जन् परे परब्रह्मात्मके
त्वयि ली' ख पाठ ९ 'वलोकनकौ' ख. पाठ १० 'धानं भिच्वा त' रा पाठ. ११.
'यात्मलि' क. पाठः.

* निरीयते 'ईङ् गतौ' दिवादिः

अग्निवासरेति । वलर्क्षपक्षः शुक्लपक्षः । अग्निं वासर वलर्क्षपक्षं च गच्छन्ति अधिष्ठातृत्वेन प्रामुवन्तीति तथा । उत्तरायणजुषा उत्तरायणैषण्मासान् जुषते अधितिष्ठतीति तथा । अग्न्याद्यभिमानिभिर्देवैरित्यर्थः । एतैर्देवैः रविपदं ज्योतिश्चक्रं प्रापितो जीवः भवत्परः भवानीश्वर एव परः सेव्यतया प्रधानो यस्य स तथा । मोदवान् तत्तद्देवतातुल्यभोगानुभवेन सन्तोषातिशयवान् भूत्वा ध्रुवपदान्तं ध्रुवलोकावधि ईयते प्राप्नोति । अत्र चेयं प्रक्रियौ—अग्न्यादिदेवता ह्येनं जीवमञ्जलिगतपुत्रिकावत् क्रमाद् ब्रह्मलोकं प्रापयन्ति । तत्र प्रथममग्निदेवतां स्वेच्छया शरीरमुत्सृज्य सूर्यरश्मिद्वारा निर्गच्छन्तं जीवमग्निलोकमार्गेण नीत्वा वासराभिमानिदेवताहस्तं प्रापयति । सा शुक्लपक्षाभिमानिदेवताहस्तं प्रापयति । सा चोत्तरायणषण्मासाभिमानिदेवताहस्तं प्रापयति । सा संवत्सराभिमानिदेवताहस्तं प्रापयति । सा पुनर्देवलोकमार्गेण नीत्वा वायुदेवताहस्तं प्रापयति । सा च स्वलोकमार्गेणादित्यदेवताहस्तं नयति । सा च स्वमण्डलद्वारा गच्छन्तं जीवं स्वलोकमार्गेण नीत्वा चन्द्रदेवताहस्तं नयति । सा स्वलोकमार्गेण विद्युल्लोकं प्रापयति । ततश्च ध्रुवलोकान्तं गच्छतीति ॥ ११ ॥

आस्थितोऽथ महरालये यदा शेषवक्रदहनोष्मणार्धते ।

ईयते भवदुपाश्रयस्तदा वेधसः पदमतः पुरैव वा ॥ १२ ॥

आस्थित इति । अथ ध्रुवपदप्राप्त्यनन्तरं महरालये कल्पयुषां भृग्वादीनामालयभूते महर्लोके आस्थितः सुखेन वसन् यदा यस्मिन् काले शेषवक्रदहनोष्मणा अनन्तस्य मुखात् त्रैलोक्यदाहाय निर्गतोऽग्निरूर्ध्वशिखो वर्धते, तेन च त्रैलोक्यं दह्यमानं निरीक्ष्य तस्योष्मणा चार्धते पीड्यते, तदा भवदुपाश्रयो भवन्तमीश्वरमेव शरणं गतो वेधसः पदं सत्यलोकाख्यम् ईयते प्राप्नोति । भृग्वादिभिः सह जनलोकं तपोलोकं चातीत्य ब्रह्मसभां प्रविशतीत्यर्थः । अतः पुरैव वेति

१ 'मिवासरवलर्क्षपक्षान् ग' क पाठः २. 'नतथा प्रा' क पाठ ३ 'ण जु' ख. पाठः. ४ 'दे' क ख पाठ . ५. 'या ज्ञेया अ' ख. पाठ . ६ 'अहरभि' क पाठः. ७. 'तां सन्निधाप' क पाठ ८. 'चन्द्रदेवता च स्व' क पाठ ९ 'नय' क. पाठ.. १० 'ये मह' क. पाठ ११ 'तस्तत्र सुखेन निव' क पाठ . १२ 'दा शे' क. पाठः १३ 'प्राप्त. सन् वे' क पाठ १४ 'गत्वा तदपर्यपि क्रमेण गच्छतीत्यर्थ. ।' क पाठ

शेषवक्रदहनोष्मप्राप्तेः प्रागेव वा यथेच्छं तत्र गन्तुं शक्यमेव । अयमत्राभि-
प्रायः— यद्ययं त्वरितं त्वत्पदं जिगमिषुर्भवति, तर्हि विद्युल्लोकावधि गतैमेनं
ब्रह्माज्ञया यः कश्चिदभेयवपुर्ब्रह्मलोकादागत्यं विद्युल्लोकमार्गेण शक्रप्रजापतिलोकमा-
र्गेण च नीत्वा विरजानदी तारयित्वा ब्रह्मलोकं प्रापयति । तदा चायं दिव्यशरीरो
भवतीति ॥ १२ ॥

अथ ब्रह्मलोक प्राप्तानां गतिद्वैविध्यमाह —

तत्र वा तव पदेऽथवा वसन् प्राकृतप्रलय एति मुक्तताम् ।

स्वेच्छया खलु पुरापि मुच्यते संविभिद्य जगदण्डमोजसा ॥ १३ ॥

तत्रेति । एवं सत्यलोकं प्राप्तोऽयं तत्र ब्रह्मलोके वा अथवा तव पदे
विष्णुलोके वा वसन्निति । अत्रायमाशयः - - सत्यलोकान्तर्भाग एव ब्रह्मविष्णु-
गिरिशानां लोका इति त्रयो लोकाः सन्ति । तत्र ब्रह्मविष्णुशिवानामुपासकास्त-
त्तल्लोकं प्राप्य तत्तत्समानान् भोगाननुभवन्ति च । प्राकृतप्रलये सति मुक्ततामेति
प्राकृतानां प्रकृतिकार्याणां महदहङ्कारतन्मात्रपञ्चकादीनां स्वस्वकारणेषु प्रकृष्टो
लयो हि प्राकृतप्रलयः, तस्मिन् सति ब्रह्मणा सह मुक्तो ब्रह्ममात्रमवतिष्ठते ।
अथवा स्वेच्छयेति । इदमत्राकृतं— यद्ययं भुज्यमानेषु ब्रह्मादिभोगेषु मध्ये
विरक्तिमापद्यते, तर्हि महाप्रलयात् प्रागेव विमुच्यते मुक्तो भवति । कथंमित्य-
त्राह— जगदण्डं ब्रह्माण्डम् ओजसां सविभिद्य स्वस्य योगबलेनैव ब्रह्माण्डकटाहं
निर्भिद्य तद्द्वारेत्यर्थः ॥ १३ ॥

ब्रह्माण्डभेदनप्रकारमाह

तस्य च क्षितिपयोमहोनिलद्योमहत्प्रकृतिसप्तकावृतीः ।

तत्तदात्मकतया विज्ञान् सुखी याति ते पदमनाट्टनं विभो! ॥ १४ ॥

१ 'गच्छतीति । अ' क. पाठः. २ 'त जीव ब्र' क. पाठः. ३, 'या क' क. पाठः. ४.
लैन वि' क पाठ ५ 'तिमा' क. पाठ ६ 'यमभिप्राय' क. पाठ. ७ 'नभोगमजु' क.
पाठ. ८ 'ये प्रा' क पाठ. ९. 'रपञ्चतन्मात्राणां प्रलये ब्रह्मप्रलये मुक्ततामेति ब्र' क. पाठः.
१०. 'त इत्यर्थ । अ' क पाठ, 'ते स्वे' ख पाठ. ११. 'ति । यदि ब्रह्मादिभोगेषु अतितरां
विरक्ततया महाप्रलयात् प्रागेव मोक्षेच्छा जायते तर्हि इत्यर्थः । पुरा खलु प्रागे' क. पाठः. १२.
'थं ज' क. पाठः. १३. 'सा स्वस्य योगबलेनैव सविभिद्य ब्रह्माण्डभेदनद्वा' क. पाठः.

तस्य चेति । तस्य ब्रह्माण्डस्य च सप्तावरणानि सन्ति । तान्याह— क्षि-
तीति । क्षितिपयोमहोनिलघावः पञ्चभूतानि, महत् महत्त्वं, प्रकृतिर्माया, आसां
सप्तकमेव आवृतयः आवरणानि । अत्र महच्छब्दोऽहन्तत्त्वस्याप्युपलक्षकः । तेन
पञ्चभूतानि महदहङ्कारौ च सप्तावरणानि । प्रकृत्यावरणं त्वष्ट्रं व्यापकमेव ।
एता आवृतीस्तत्तदात्मकतर्या तत्तदावरणमेवात्मा मूर्तिर्यस्य स तत्तदात्मकः,
तत्तया विशन्निति तत्तदावरणेषु तत्तदात्मना सूक्ष्मशरीरेण प्रविशन्नित्यर्थः । सुखी
तत्र तत्र निरतिशयं सुखमनुभवन् हे विभो! विश्वव्यापिन्! ते अनावृतं पदं
ब्रह्मपदं याति । एवमावरणान्यतिक्रम्यान्ते प्राणन्द्रियाणि स्वस्वकारणे विलाप्य तत
आवरणस्यापि विलयादनावृत ब्रह्ममात्रमेव भवतीत्यर्थः ॥ १४ ॥

एव मुक्तः पुनर्न संसारीत्याह —

अर्चिरादिगतिमीदृशीं ब्रजन् विच्युतिं न भजते जगत्पते ! ।

सच्चिदात्मक ! भवद्गुणोदयानुच्चरन्तमनिलेश ! पाहि माम् ॥ १५ ॥

अर्चिरादीति । ईदृशीमर्चिरादिगतिं ब्रजन् जीवः विच्युतिं पुनरावृत्तिं न
भजते । अत्र हेतुगर्भं सम्बोधनं— सच्चिदात्मकेति । हे अनिलेश ! श्रीगुरुवायु-
पुरनाथ ! जगत्पते ! भवद्गुणोदयान् त्वद्गुणोत्कर्षान् उच्चरन्तं यथाशक्ति स्तुवन्तं मां
पाहि आधिव्याधिसङ्कटेभ्यो रक्षं ॥ १५ ॥

इति अष्टाङ्गयोगवर्णन योगसिद्धिवर्णन च

चतुर्थं दशकं सप्तश्लोकम्

एवं शुद्धसत्त्वमयमूर्त्युपासनां फलपर्यन्तामुपपाद्य तस्यामनधिकारिणां विश्वमूर्ती-
शोपासना दर्शयिष्यन्नादौ भगवतः स्थूलशरीरस्योत्पत्त्युपपत्तये तस्य प्रागभावं दर्श-
यति —

व्यक्ताव्यक्तमिदं न किञ्चिद् भवत् प्राक् प्राकृतप्रक्षये

मायायां गुणसाम्यरुद्धविकृतौ त्वय्यागतायां लयम् ।

१ 'नाह' क ग पाठ. २ 'तिप' क ग. पाठः. ३ 'हान्' ख. पाठः. ४. 'या
विशन् त' ख पाठ. ५ 'द्वावेन वि' क ग पाठ, 'त्तया प्रवि' ख पाठ.. ६. 'न् त'
— पाठः. ७. 'ण सह प्र' क. ग. पाठ. ८. 'ष्ट. सन्नि' क. ग. पाठ. ९. 'क्षेत्यर्थः ।'
क. पाठः.

नो मृत्युश्च तदामृतं च समभून्नाहो न रात्रेः स्थिति-
स्तत्रैकस्त्वमशिष्यथाः किल परानन्दप्रकाशात्मना ॥ १ ॥

व्यक्तेति । प्राक् पुरा प्राकृतप्रक्षये ब्रह्मप्रलये व्यक्ताव्यक्तं स्थूलसूक्ष्मात्मकं कार्यकारणात्मकं वा इदं सरीरादिकं किञ्चिन्नाभवत् । अत्र हेतुमाह - मायायां त्वयि लयमागतायामिति । मायालये हेतुमाह - गुणसाम्यरुद्धविकृताविति । गुणाः सत्त्वरजस्तमांसि, तेषां साम्यावस्थया रुद्धाः स्तम्भिता विकृतयः कार्याणि यस्यां तादृश्यां, मायाया ब्रह्मणि लीनत्वान्मायाकार्यं किञ्चिदपि तदा नासीदित्यर्थः । मृत्युः संसारः । अमृतं मोक्षः । तदा बन्धो मोक्षश्च न समभूत् । नाहो न रात्रेः स्थितिः मर्यादाविभागो नासीत् । तत्र तस्मिन् काले त्वमेको ब्रह्मैवाशिष्य-
थाः शिष्टोऽभूः । तवापि तदानीं न लीलाविग्रहपरिग्रह इत्याह परानन्दप्रका-
शात्मना सच्चिदानन्दस्वरूपेणेति । किल्शब्दोऽत्राम्या अवस्थायाः तद्वाग्मृपा-
म्नायान्तैकवेद्यतां दर्शयति ॥ १ ॥

एतदेव प्रपञ्चयति -

कालः कर्म गुणाश्च जीवनिवहा विश्वं च कार्यं विभो !
चिल्लीलारतिमेयुषि त्वयि तदा निर्लीनतामाययुः ।
तेषां नैव वदन्त्यसत्त्वमयि भोः ! शक्त्यात्मना तिष्ठतां
नो चेत् किं गगनप्रसूनसदृशां भूयो भवेत् सम्भवः ॥ २ ॥

काल इति । गुणः सत्त्वादिः, कालः तत्क्षोभकः, कर्म जीवाहृष्टं, जीवानां निवहाः समूहाश्च, किं बहुना विश्वम् अखिलमपि कार्यं मायाकार्यं हे विभो ! सर्गस्थितिलयनिदानभूत ! त्वयि चिदात्मके स्वम्बुरुपानुसन्धानरूपा लीला चिल्लीला तस्यां रतिम् इच्छाम् एयुषि प्राप्तवन्ति, योगनिद्रामारिप्सौ सती-
त्यर्थः । तदैतानि निर्लीनताम् अदर्शनताम् आययुः प्राप्तवन्ति । न चात्यन्त-
मसत्त्वं जातमित्याह - तेषामिति । तेषां कालकर्मादीनां शशविषाणवदत्यन्तास-
त्त्वं नैव वदन्ति. श्रुतयस्तद्व्यार इति वा शेषः । तत्रोपपत्तिमाह - शक्त्यात्मने-
ति । अयि भोः ! भगवन् ! त्वयि शक्त्यात्मना कारणरूपेण तिष्ठतां स्थितानामित्य-

१. 'लेखनेनात्र त्व' ख. पाठः. २. 'ता दर्शिता ।' ख. पाठः. ३ 'ति । त्वयि यो' क. पाठः. ४. 'प्सति स' क. पाठः.

र्थः । ननु लीनाश्चेदसन्त एवेत्याशङ्क्य विपक्षे बाधकमाह — नो चेदिति । य-
द्येषामसत्त्वं, तर्हि गगनकुसुमसदृशानामेतेषां भूयः प्रलयावसाने सम्भवो न
भवेत् । तच्चानिष्टम् । अतस्तेषां कारणात्मना सत्त्वमङ्गीकर्तव्यमित्यर्थः ॥ २ ॥

सम्प्रति भगवतो विराण्मूर्तेरुत्पत्तिप्रकार दर्शयत्येवमित्यष्टभिः—

एवञ्च द्विपरार्धकालविगतावीक्षां सिसृक्षात्मिकां

विभ्राणे त्वयि चुक्षुभे त्रिभुवनीभावाय माया स्वयम् ।

मायातः खलु कालशक्तिरखिलादृष्टं स्वभावोऽपि च

प्रादुर्भूय गुणान् विकास्य विदधुस्तस्याः सहायक्रियाम् ॥ ३ ॥

एवमिति । एवंमुक्तप्रकारेण ब्रह्ममात्रावशेषेण द्विपरार्धकालस्य विगतौ अ-
वसाने सति । अत्र चकारो द्विपरार्धपरिमितकाल एव ब्रह्मणः परमायुरिति दर्श-
यति । अयं भावः—अस्मादृशा संवत्सरो देवानामहोरात्रः “भासेन स्यादहोरात्रः
पैत्रो वर्षेण दैवत” इति वचनात् सर्वं ज्ञेयम् । प्राकृतप्रलयस्यापि ब्रह्मायुःपरिमि-
तद्विपरार्धकालतुल्यपरिमाणत्वमनुमेयमिति । तादृशकालविगमे सति त्वयि ब्रह्मणि
सिसृक्षात्मिकावीक्षां विभ्राणे इति । ईक्षां सिसृक्षाचिन्तनादिशब्दवाच्यां मायाप्रे-
रणरूपां क्रियामिव विभ्राणे अङ्गीकृतवति सति माया स्वयं चुक्षुभे चलिता ब्र-
ह्मणः पृथेगिव प्रकाशं प्राप्ता स्थिता । किमर्थं, त्रिभुवनीभावाय, प्रागतथावि-
धापि पुनस्त्रैलोक्यरूपेण विवर्तितुमित्यर्थः । मायातः एवं क्षुब्धाया मायायाः सका-
शात् । खल्वित्यवधारणे । कालशक्तिः ईश्वरस्य कालाख्या शक्तिः । अखिलानां
प्राक्तनजीवानामित्यर्थाद्, अदृष्टं सुकृतदुष्कृतरूपं स्वभावोऽपि च प्रादुर्भूयास्या गु-
णान् रजस्तमःसत्त्वाख्यान् विकास्य साम्यावस्थामपास्य कार्यान्मुखान् कृत्वा
तस्या मायायाः सहायक्रियां त्रिभुवनीभावापत्तये परिकर्म विदधुश्चक्रुः ॥ ३ ॥

१. 'व ब्र' ख. पाठः २ 'सवत्सरैः? वासरैः. षष्ठ्युत्तरशतत्रयसङ्ख्यापरिमितैः देवानामहो-
रात्र उच्यते । तादृशाहोरात्रैर्दिव्यसवत्सर । तैर्द्वादशसहस्रैश्चतुर्युग द्विसहस्रैश्चतुर्युगैर्ब्रह्मणोऽहोरात्र' ।
तादृशाहोरात्रैर्ब्रह्मणः सवत्सर । पञ्चाशद्भिः सवत्सरैर्ब्रह्मण आयुषोऽर्द्धं परार्द्धमुच्यते । तद्वद्वितय
द्विपरार्द्धमिति । त्वयि' क पाठः. ३ 'णे अ' ख पाठः. ४. 'थग्भूय स्थि' ख पाठः. ५.
'नामनुशयितानामह' क. पाठः.

एव मायासृष्टिमुक्त्वा तत्कार्यस्य महतः सृष्टिमभिधातु पुरुषस्वरूपमाह —

मायासन्निहितोऽप्रविष्टवपुषा साक्षीति गीतो भवान्

भेदैस्तां प्रतिबिम्बतो विविशिवान् जीवोऽपि नैवापरः ।

कालादिप्रतिबोधिताथ भवता सञ्चोदिता च स्वयं

माया सा खलु बुद्धितत्त्वमसृजद् योऽसौ महानुच्यते ॥ ४ ॥

मायेति । मायासन्निहितो मायोपाधिकः अप्रविष्टेन तदाश्रयत्वेन बहिःस्थितेनानुपहितेन वपुषा स्वरूपेण चोपलक्षितः, एकांशेन मायामवष्टभ्य स्थित इत्यर्थः । अत्र सन्निहितशब्देन परमार्थरूपस्य परमात्मनोऽपरमार्थभूतोपाधिसम्बन्धस्यापरमार्थता द्योत्यते । एवम्भूतो भवान् सर्वप्रकाशकत्वात् साक्षीति गीतः निगमान्तैस्तद्विद्विर्वेति शेषः । भेदैरिति यावदुपाधिभेदमात्मानं विभज्य तां मायां, तत्कृतानुपाधीनिति यावत्, प्रतिबिम्बतः प्रतिबिम्बरूपेण विविशिवान् प्रविष्टः शरीरादिष्वहमित्यभिमन्यमानो भवानेव जीवोऽपि, नापरः न त्वत्तोऽन्यो जीवः । एवं जीवेश्वरभेदेन पुरुषस्य द्वैविध्यमुक्त्वा तत्सम्बन्धे महत उत्पत्तिं दर्शयति — कालादीति । कालकर्मस्वभावैः प्रतिबोधिता संक्षोभितरजआदिगुणतया कार्योन्मुखीकृता भवता च सञ्चोदिता आहितवीर्या सती सा माया खलु बुद्धितत्त्वमसृजत् सृष्टवती, योऽसौ महानिति महत्तत्त्वमित्युच्यते । महच्छब्दसामानाधिकरण्याय पुंस्त्वनिर्देशः । तद् बुद्धितत्त्वमिति पूर्वेणान्वयः ॥ ४ ॥

नेनु किमिदं महच्छब्दवाच्यं, बुद्धितत्त्वमिति चेत्, तदपि किं, कीदृशं चास्य स्वरूपमित्याशङ्क्यामाह —

तत्रासौ त्रिगुणात्मकोऽपि च महान् सत्त्वप्रधानः स्वयं

जीवेऽस्मिन् खलु निर्विकल्पमहमित्युद्बोधार्थान्पादकः ।

चक्रेऽस्मिन् सविकल्पबोधकमहन्तत्त्वं महान् खल्वसौ

संपुष्टं त्रिगुणैस्तमोतिबहुलं त्रिणो! भवन्प्रेरणान् ॥ २ ॥

तत्रेति । तत्र मायाकार्थेषु असौ महान् स्वयं त्रिगुणात्मकोऽपि सत्त्वप्रधानः प्रकाशबहुलत्वाज्जीवानां समष्टिरैको महान् जीवः । यथा वृक्षाणां समष्टिर्वनम्, एवं

समष्ट्यात्मकेऽस्मिन् जीवे खलु निर्विकल्प मनुष्यत्वादिविशेषणरहितं यथा भवति तथा अहमित्येवंप्रकारेण स्थितस्योद्बोधस्य ज्ञानस्य निष्पादकः कारणम् । असौ महान् महत्तत्त्व कर्तृ हे विष्णो ! भवत्प्रेरणात् खलु भवान् हि महान्तमधिष्ठाय तं प्रेरितवान्, अतः खल्वसौ अहतत्त्व चक्रे । तच्चास्मिन् जीवे सविकल्पबोधकम् अहं मनुष्य इत्यादिसविकल्पकज्ञाननिष्पादकं त्रिगुणैः संपुष्टं त्रिगुणात्मक, तथापि तमोतिबहुलम् अतितरां तमःप्रधानमित्यर्थः ॥ ५ ॥

अथाहमन्त्रविध्यमाह —

सोऽहं च त्रिगुणक्रमात् त्रिविधतामासाद्य वैकारिको
भूयस्तैजसतामसाविति भवन्नाद्येन सत्त्वात्मना ।
देवानिन्द्रियमानिनोऽकृत दिग्वातातर्कपाश्यश्विनो
वह्नीन्द्राच्युतमित्रकान् विधुविधिश्चीरुद्रशारीरकान् ॥ ६ ॥

स इति । सः महत्कार्यभूतः अहं च अहङ्कारश्च भवन् उत्पन्नः सन् भूयः पुनः त्रिगुणक्रमात् त्रयाणां गुणानां सत्त्वं रजस्तम इत्यनेन क्रमेण वैकारिकस्तैजस-स्तामस इत्यनेन क्रमेण त्रिविधतां त्रिप्रकारतामासाद्य प्राप्य सत्त्वात्मना सात्त्विकेन आद्येन वैकारिकाहङ्कारेण इन्द्रियमानिनो देवान् इन्द्रियाणामधिष्ठातृदेवान् अकृत कृतवान् । के ते इत्यत आह — दिशेति । दिग्वातातर्कप्रचेतोश्विनः क्रमाच्छ्रो-त्रत्वक्चक्षुर्जिह्वाघ्राणानां ज्ञानेन्द्रियाणामधिष्ठानदेवताः । तत्र चायं जीवः कर्णद्वारादिषु स्थितानां श्रोत्रादीन्द्रियाणां स्वस्वाधिष्ठानदेवताभिः प्रेरितः श्रोत्रादीन्द्रिय-द्वारा निर्गच्छन्तीभिरन्तःकरणवृत्तिभिः शब्दादिविषयाननुभवति । एवं वह्नीन्द्रोपेन्द्रमित्रप्रजापतिसंज्ञाः क्रमाद् वाक्पाणिपादपायूपस्थाख्यकर्मेन्द्रियैपञ्चकाधिष्ठात्र्यो देवताः । † तैरयं प्रेरितो जीवो वचनादानगमर्नेविसर्गानन्दानुभवरूपाणि कर्माणि करोति । एवं चन्द्रचतुर्मुखश्रीरुद्रक्षेत्रज्ञां मनोबुद्ध्यहङ्कारचित्तौख्यान्तःकरणचतुष्टय-देवताः । तैरयं सङ्कल्पानिश्चयशरीराभिमानधारणां अधिगच्छति ॥ ६ ॥

१. 'तश्रो' क. पाठः. २. 'पतिभि. प्रेरितैः वा' क. पाठः. ३. 'यैः वच' क. पाठः.
४. 'नपुरीषोत्स' क. पाठः. ५. 'न्दाननुभवति' क. पाठः. ६. 'ज्ञप्रेरितैर्भ' क. पाठः.
७. 'तैरन्तःकरणवृत्तिभिः स' क पाठ ८. 'णा अनुभवति' क. पाठ

‡ वह्नीन्द्रोपेन्द्रमित्रप्रजापतिभिः ।

पुनरपि वैकारिकसृष्टिमाह —

भूमन्! मानसबुद्ध्यहङ्कृतिगिलञ्चिताख्यवृत्त्यन्वितं

तच्चान्तःकरणं विभो! तव यत्नात् सत्त्वांश एवासृजत् ।

जातस्तैजसतो दशेन्द्रियगणस्तत्तामसांशात् पुन-

स्तन्मात्रं नभसो गरुड्युरपते! शब्दोऽजनि त्वह्लात् ॥ ७ ॥

भूमन्निति । हे भूमन्! विभो! तव यत्नात् त्वत्प्रेरणात् सत्त्वांशः । सात्त्विका-
हङ्कार एव मानसबुद्ध्यहङ्कृतिभिः मिलित्वा पञ्चिन्ना चित्वाख्यवृत्त्यान्वितं सदितं
तत् सत्त्वप्रधानमन्तःकरणं चासृजत् सृष्ट्वात् । तस्मात् मात्रपादद्वागद् दशानां
ज्ञानेन्द्रियाणां कर्मेन्द्रियाणां च गणो जातः । तत्र ह्लात् यत्तामसांशात् पुनः हे
मरुत्पुरपते! वाताख्येजः! त्वह्लात् त्वत्प्रेरणाद् नभस आकाशस्य तन्मात्रम् अप-
ञ्चीकृतत्वात् सूक्ष्मोऽशः शब्दः अजनि जातः ॥ ७ ॥

पुनरपि तामसाहङ्कारसृष्टिं प्रपञ्चयति —

शब्दाद् व्योम ततः सप्तर्जिथ विभो! स्पर्शं ततो मारुतं

तस्माद् रूपगतो महोऽथन रसं तोयं च गन्धं महीम् ।

एवं माधव! पूर्वपूर्वकलनाद्याद्यधर्मान्वितं

भूतग्राममिमं त्वमेव भगवन्! प्राकाशयस्वराशरात् ॥ ८ ॥

शब्दादिति । हे विभो! त्वं शब्दाद् व्योम आकाशं सप्तर्जिथं सृष्टवानसि ।
ततो व्योमः स्पर्शं वायुगुणं, ततः स्पर्शाद् वायुं, तस्माद् माहाद् रूपं तेजोगुणं,
अतोऽस्माद् रूपाद् महर्तेजः, अथच अनन्तरम् अर्थात् तेजसो रसम् अब्गुणं,
रसात् तोयं, तोयाद् गन्धं पृथिवीगुणं, गन्धात् महीं पृथिवीं च सप्तर्जिथं । एवं
पूर्वपूर्वैः कलनाद् मेलनाद् उत्तरमुत्तरम् आशान्धर्मैरन्वितमिति । अत्रायमर्थः —
आकाश शब्दगुणक, वायुः शब्दस्पर्शगुणक, तेजः शब्दस्पर्शरूपगुणक, जलं श-
ब्दस्पर्शरूपरसगुणक, पृथिवी शब्दस्पर्शरूपरसगन्धवर्तति । हे भगवन्! भजनी-
यगुण! हे माधव! श्रीपते! त्वमेवेमं भूतग्रामं सगुणमहाभूतपञ्चकं तामसात् त-
मसाहङ्कारात् प्राकाशयः प्रकाशितवानसि ॥ ८ ॥

सम्प्रत्येतैस्तत्त्वैर्भगवतो ब्रह्माण्डनिर्माणप्रकारमाह —

एते भूतगणास्तथेन्द्रियगणा देवाश्च जाताः पृथक्
 नो शेकुर्भुवनाण्डनिर्मितिविधा देवैरमीभिस्तदा ।
 त्वं नानाविधसूक्तिभिर्भुतगुणस्तत्त्वान्यमून्याविशं-
 श्रेष्ठाशक्तिमुदीर्य तानि घटयन् हैरण्यमण्डं व्यधाः ॥ ९ ॥

एत इति । एते पूर्वोक्ता भूतगणाः शब्दादिसूक्ष्मभूतानां व्योमादिमहाभूतानां च गणा दशकं, तथेन्द्रियगणा ज्ञानेन्द्रियाणि कर्मेन्द्रियाणि अन्तरिन्द्रियवृत्तिभिश्च-
 तसृभिः सह चतुर्दश, तदधिष्ठात्र्यो देवताश्च चतुर्दश । चः समुच्चये, यद्वा अप्यर्थे ।
 एते जाता अपि भुवनाण्डनिर्मितिविधौ ब्रह्माण्डनिर्माणव्यापारे पृथक् पृथग्भूत-
 त्वाद् नो शेकुः नाशक्नुवन् । यदा न शेकुः, तदा अमीभिर्देवैश्चतुर्दशभिः नाना-
 विधाभिः सूक्तिभिः स्तोत्रैर्भुतगुणस्त्वम् । अयं भावः — मायासृष्ट्यन्तरमेव त-
 च्छुद्धसत्त्वाशेनाङ्गीकृतलीलाविग्रहं त्वामेते देवाः सूक्तिभिः स्तुतवन्त इति । तदर्थ-
 नया चामूनि तत्त्वान्याविशन् प्रविशन् तेषां तत्त्वानां चेष्टाशक्तिमुदीर्य क्रियासाम-
 थ्यमुत्पाद्य तानि मिथो घटयन् गुणप्रधानभावेन संयोजयन् हैरण्य प्रकाशबहुलतया
 सुवर्णपिण्डवदत्युज्ज्वलम् अण्डं ब्रह्माण्डाख्य स्वशरीर व्यधाः निर्मितवानसी-
 त्यर्थः ॥ ९ ॥

अण्डं तत् खलु पूर्वसृष्टसलिलेऽतिष्ठत् सहस्रं समा

निर्भिन्दन्नकृथाश्चतुर्दशजगद्रूपं विराडाह्वयम् ।

साहस्रैः करपादमूर्धनिवहैर्निशेषजीवात्मको

निर्भातोऽसि मरुत्पुराधिप ! स मां त्रायस्व सर्वामयात् ॥ १० ॥

अण्डमिति । तत् खलु तदचेतनमेवाण्डं पूर्वसृष्टसलिले आवरणोदके सहस्रं
 समाः संवत्सरान् । अत्यन्तसंयोगे द्वितीया । अतिष्ठत् स्थितमभूत् । ततश्च त्वं
 स्वांशेन तत् प्रविश्य निर्भिन्दन् विविधं विभजन् चतुर्दशजगद्रूपं विविधं राजमान-
 त्वाद् विराट्संज्ञक शरीरमकृथाः कृतवानसि । ततः साहस्रैः सहस्रसङ्ख्यापरिमितैः
 करपादमूर्धाध्वयवानां निवहैः समूहैः निशेषजीवात्मकः निशेषाणां चराचराणां
 जीवः समष्ट्यात्मक एवात्मा स्वरूपं यस्य स निशेषजीवात्मको हिरण्यगर्भः,

१ 'ता स्तुता गुणा यस्य स त्व भुतगुण । अ' क. पाठ. २ 'तश्च त्वममू' क. पाठ.
 ३. 'पुराधिप' क. पाठ.

तथाविधस्त्वं निर्भातोऽसि । हे मरुत्पुराधिप ! स त्वं सर्वाभयात् सर्वस्माद् बाह्या-
दाभ्यन्तराच्च रोगाद् मां त्रायस्व रक्षतादित्यर्थः ॥ १० ॥

इति विराट्पुरुषोत्पत्तिप्रकारवर्णन

पञ्चमं दशकम् ।

एवं भगवतो विराडाह्वयस्य स्थूलशरीरस्योत्पत्ति प्रदर्श्य सम्प्रत्युपासनाय
तदवयवभेदकल्पनाप्रकारमाह—

एवं चतुर्दशजगन्मयतां गतस्य

पातालमीश ! तव पादतलं वदन्ति ।

पादोर्ध्वदेशमपि देव ! रसातलं ते

गुल्फद्वयं खलु महातलं^{म्}द्रुतात्मन् ! ॥ १ ॥

एवमिति । हे ईश ! एवम् उक्तप्रकारेण चतुर्दश जगन्ति लोकाः तन्म-
यतां तन्निर्मितशरीरतां गतस्य तव पादतलं पातालं वदन्ति । उपासनाविदो
मुनय इति शेषः । पादोर्ध्वदेशं प्रपद्युगलम् । अद्भुता आत्मानः शरीराणि यस्य
सोऽद्भुतात्मा ॥ १ ॥

जङ्घे तलातलमथो सृतलं च जानू

क्लिञ्चोरुभागयुगलं वितलातले द्वे ।

क्षोणीतलं जघनमम्बरमङ्ग ! नाभि-

र्वक्षश्च शक्रनिलयस्तव चक्रपाणे ! ॥ २ ॥

जङ्घे इति । ऊरुभागयुगलमिति ऊर्वोरधोभागो वितलम् ऊर्ध्वभागोऽतलमि-
त्यर्थः । क्षोणीतलं जघनं कटीतटम् । जघनशब्दनिर्देशस्तु भगवत्कटितटस्य सौन्द-
र्यविवक्षया, 'पश्चान्नितम्बः स्त्रीकट्याः क्लीबे तु जघनं पुर.' इत्युक्तत्वात् । अङ्ग ! हे
भगवन् ! शक्रनिलयः स्वर्गस्तव वक्षश्च हे चक्रपाणे ! ॥ २ ॥

ग्रीवा महस्तव मुखं च जनस्तपस्तु

फालं शिरस्तव समस्तमयस्य सत्यम् ।

एवं जगन्मयतनो ! जगदाश्रितैर-

प्यन्यैर्निबद्धवपुषे भगवन् ! नमस्ते ॥ ३ ॥

ग्रीवेति । तत्रा श्री ॥ कण्ठोऽजः सह महर्लोकः जनो जनलोकः तप-
स्तपोलोक फालं ललाटं ममस्तमनस्य विश्वानदनः सत्यं सत्यलोकः हे जगन्म-
यतनो! विश्वमूर्ते! एषाम् उक्तप्रारणैष जगदाश्रितैरग्न्यैर्वदयमाणैश्च निबद्धं
सम्पूर्णावियवत्वेन सम्पादितां वपर्यस्य स निबद्धवपुः । हे भगवन्! तस्मै ते
नमोऽनु ॥ ३ ॥

जगदाश्रितैरग्न्यैर्गपि निबद्धवपुष इत्युक्तम् । तदेव प्रपञ्चयति—

त्वद्ब्रह्मरन्ध्रपदमीश्वर ! विश्वकन्द-
च्छन्दांसि केशव ! धनारण्य केशपाशाः ।
उल्लासिचिल्लियुगलं इन्द्रिणस्य गेहं
पश्माणि रात्रिद्विसौ सविता च नेत्रे ॥ ४ ॥

त्वदिति । हे ईश्वर ! विश्वकन्द ! जगत्प्रारणभूत ! तव ब्रह्मरन्ध्रं द्वादशान्तं,
तदेव पदं स्थानं छन्दांसि वेदाणां । धना मेवाः तव केशपाशाः । उल्लासिचिल्लि-
युगलं शोभनशीलं अयुगं दुर्दिणस्य व्रमणो गेहं गृहम् । पश्माणि ऊर्ध्वाधस्तनाक्षि-
रोमाणि क्रमाद् रात्रिद्विसौ । नेत्रे नयनेन्द्रिययुगं सविता मूर्यः । चकारोऽनुक्तसमु-
च्चयार्थः । अतः साङ्ख्ययोगौ मकरकुण्डले, आतपत्रं विकुण्ठानिलय इत्याद्यन्वे-
ष्टव्यम् ॥ ४ ॥

निदशेषविश्वरचना च कटाक्षमोक्षः
कर्णौ दिशोऽश्वियुगलं तव नासिके द्वे ।
लोभत्रपे च भगवत्तथरोत्तरोष्ठौ
तारागणाश्च रदनाः शमनश्च दंष्ट्रा ॥ ५ ॥

निदशेषेति । तव निदशेषविश्वरचना चतुर्दशलोकनिर्माणं कटाक्षमोक्षः ।
तव कर्णौ दिशः । अश्विनौ तव नासिके द्वे । लोभस्तवाधरोष्ठः । त्रया तवोत्त-
रोष्ठः । हे भगवन् ! तारागणा नक्षत्रपङ्क्तयस्तव रदनाः दन्ताः । शमनो यम-
स्तव दंष्ट्रा ॥ ५ ॥

माया विलासहसितं श्वसितं समीरो
 जिह्वा जलं वचनमीश! शकुन्तपङ्क्तिः ।
 सिद्धादयः स्वरगणा मुखरन्ध्रमग्नि-
 देवा भुजाः स्तनयुगं तव धर्मदेवः ॥ ६ ॥

मायेति । तव विलासहसितं लीलास्मितं माया । समीरो वायुः श्वसितं श्वासः । तव जिह्वा जलम् । हे ईश ! ईश्वर ! तव वचनं शकुन्तपङ्क्तिः पक्षिसमूहः । सिद्धादयः सिद्धविद्याधरचारणादयः तव स्वरगणाः स्वराणां श्रुतिभेदभिन्ना गणाः षड्जादयः । मुखरन्ध्रमास्यम् अग्निः । देवा इन्द्रादयस्तव भुजाः । धर्मदेव देवतामूर्ति-धर्मस्तव स्तनयुगम् ॥ ६ ॥

पृष्ठं त्वधर्म इह देव! मनः सुधांशु-
 रव्यक्तमेव हृदयाम्बुजमम्बुजाक्ष ! ।
 कुक्षिः समुद्रनिवहा वसनं तु सन्ध्ये
 शेफः प्रजापतिरसौ वृषणौ च मित्रः ॥ ७ ॥

पृष्ठमिति । पृष्ठं त्वधर्मः । हे देव ! द्योतनशील ! इह अस्मिन् रूपे सुधांशुश्चन्द्रः तव मनः । तव हृदयाम्बुजमव्यक्तमेव सत्त्वादिगुणत्रयसाम्यं प्रधानमेव । हे अम्बुजाक्ष ! समुद्रनिवहा समुद्रसमूहास्तव कुक्षिः उदरम् । प्रातःसायसन्ध्ये तु तव वसनं वासोयुगलम् । प्रजापतिर्ब्रह्मा तव शेफः भेदम् । असौ मित्रः तव वृषणौ ॥ ७ ॥

श्रोणीस्थलं मृगगणाः पदयोर्नखास्ते
 हस्त्युष्ट्रसैन्धवमुखा गमनं तु कालः ।
 विप्रादिवर्णभवनं वदनाब्जबाहु-
 चारुरुयुग्मचरणं करुणाम्बुधे ! ते ॥ ८ ॥

श्रोणीति । तव श्रोणीस्थलं मृगगणाः । ते तव पदयोर्नखाः हस्त्युष्ट्रसैन्धव-मुखाः । सैन्धवोऽश्वः । तव गमनं तु कालः । हे करुणाम्बुधे ! एवंविधमूर्त्युपासनायां मायि तव कृपया भाव्यमिति भावः । वदनाब्जं बाहुश्च चारु सुन्दरमूरुयुग्मं च चरणौ च, तेषां द्वन्द्वः । प्राण्यङ्गत्वादेकवचनम् । ते तव वदनाब्जादिकं विप्रादीनां

वर्णानां भवनं स्थानम् । विप्राणां स्थानं तव मुखं, क्षत्रियाणां स्थानं तव बाहुः, वैश्यानां स्थानं तवोरुयुग्मम्, शूद्राणां स्थानं तव चरणौ चेत्यर्थः ॥ ८ ॥

संसारचक्रमयि चक्रधर ! क्रियास्ते

वीर्यं महासुरगणोऽस्थिकुलानि शैलाः ।

नाड्यः सरित्समुदयास्तरवश्च रोम

जीयादिदं वपुरनिर्वचनीयमीश ! ॥ ९ ॥

संसारोति । अयि चक्रधर ! ईश ! सर्वनियन्त । संसारो जननमरणादिदुःखं, तदेव परिवृत्तिसाम्याच्चक्रं ते क्रियाः अभिज्ञाभिवदनोपादानार्थक्रियारूपाः । महतामसुराणां गणः समूहः तव वीर्यं पराक्रमः । तवास्थिनखानि अस्थिकुलानीति वा पाठः, शैलाः पर्वताः । नाड्यः सिराः सरित्समुदया नदीततयः । रोम तनुरूहाणि तरवो वृक्षाः । चोऽनुक्तसमुच्चये । इदम् ईदृशं वपुरनिर्वचनीयम् अपरिच्छेद्यं जीयात् सर्वोत्कर्षेण सहाविष्कुरुतादित्यर्थः ॥ ९ ॥

एव विश्वमूर्त्युपासनासिद्धये भगवद्रूपं विमृश्यास्यामुपासनायामधिकारिण आह—

ईदृग् जगन्मयवपुस्तव कर्मभाजां

कर्मावसानसमये स्मरणीयमाहुः ।

तस्यान्तरात्मवपुषे विमलात्मने ते

वातालयाधिप ! नमोऽस्तु निरुन्धि रोगान् ॥ १० ॥

ईदृगिति । ईदृग् उक्तप्रकारं तव जगन्मयवपुः विराड्रूपं कर्मभाजां कर्मावसानसमये स्मरणीयमाहुः । कर्माणि श्रवणस्मरणकीर्तनादीनि भक्त्यङ्गानि भजन्तीति कर्मभाजाः साधनभक्त्यधिकारिणः, तेषां कर्मणः षोडशोपचारायाः पूजाया अवसानसमये स्मरणीयं स्मर्तुं शक्यम् । तदन्या निष्कलोपासना शरीराभिमानीभिरशक्येत्यर्थः । तदुक्तमर्जुनायै विश्वरूपं प्रदर्श्य 'मय्येव मन आधत्स्व' (गी. १२. ८) इति, 'अव्यक्ता हि गतिर्दुःखं देहवद्विरवाप्यते' (गी. १२. ५) इति च । एवं त्रिगुणात्मकविश्वमूर्त्युपासकः क्रमाच्छुद्धसत्त्वमयमूर्त्युपासनायामधिक्रियत इ-

ति दर्शयन् भगवन्तं प्रार्थयते—तस्येति । तस्य तादृशस्य विराजः अन्तरात्मव-
पुषे अन्तर्यामिरूपाय विमलात्मने शुद्धसत्त्वमयमूर्तये ते तुभ्यं नमोऽस्तु । हे वाता-
लयाधिप ! एवं क्रमादुपासनासामर्थ्याय मम रोगान् निरुन्धि नाशयेत्यर्थः ॥ १ ॥

इति विराद्धदेहस्य जगदात्मत्ववर्णनं

षष्ठं दशकम् ।

एवं त्रिगुणात्मके भगवद्रूपे स्थिरमनसो द्विगुणात्मकहिरण्यगर्भाख्यभगवद्रूपं
दर्शयति ---

एवं देव ! चतुर्दशात्मकजगद्रूपेण जातः पुन-

स्तस्योर्ध्वं खलु सत्यलोकनिलये जातोऽसि धाता स्वयम् ।

यं शंसन्ति हिरण्यगर्भमखिलत्रैलोक्यजीवात्मकं

योऽभूत् स्फीतरजोविकारविकसन्नानासिसृक्षारसः ॥ १ ॥

एवमिति । अत्रायमभिप्रायः — स्थूलसूक्ष्मक्रमेण हि बुद्ध्योऽर्थमवगाहन्त
इति प्रथमं त्रिगुणात्मके भगवद्रूपे मनः प्रणिधाय तत्र स्थिरं सद् द्विगुणात्मके,
ततः परं सत्त्वैकगुणे, ततश्च निर्गुणे सूक्ष्मे ब्रह्मणि प्रवेश्य निरतिशयानन्दलोभेन
कृतकृत्यतामेतीति । हे देव ! एव चतुर्दशात्मकजगद्रूपेण जातस्त्व स्वय खलु
त्वमेव पुनरनन्तर तस्य जगत ऊर्ध्वम् उपरि सत्यलोकनिलये धाता जातोऽसि ।
यं त्वां हिरण्यगर्भं शसन्ति, शास्त्रविद् इति शेषः । यतोऽखिलत्रैलोक्यस्य विराजो
जीवः पञ्चप्राणमनोबुद्धिदशेन्द्रियात्मकलिङ्गशरीरसमष्ट्यभिमानी, तदात्मक तत्स्व-
रूपम् । यः स्फीतैः प्रवृद्धैः रजोविकारैः रजोगुणकार्यै अत्र भेदबुद्धिरुपकारबुद्धी
रागादयश्च रजःकार्याणि तैर्विकसन् आविर्भवन् नाना सुरनरतिर्यगादिशरीराणि
तद्भोग्यानि च स्रष्टुमिच्छा सिस्तृक्षा तस्यां रस आग्रहो यस्य स विकसन्नानासिसृ-
क्षारसः । अत्र ब्रह्ममूर्तिर्विश्वकर्मशास्त्रे दर्शिता

“हंसारूढा चतुर्वक्त्रा ततकाञ्चनसन्निभा ।

शुक्लवस्त्रा लम्बकर्णकूर्चसौम्या चतुर्भुजा ॥

तुन्दिला सोत्तरीयोपवीता योगपदासना ।

जटामकुटशोभाढ्या पिङ्गलाक्षी वरप्रदा ॥

कमण्डलाक्षसूत्रसुकुलुवपुस्तकधारिणी ।
प्रसन्ना ब्रह्मणो मूर्तिश्चिन्तनीया सुरैरपि” ॥ १ ॥

सोऽयं विश्वविसर्गदत्तहृदयः संपश्यमानः स्वयं
बोधं खल्वनवाप्य विश्वविषयं चिन्ताकुलस्तस्थिवान् ।
तावत् त्वं जगतां पते ! तप तपेत्येवं हि वैहायसीं
वाणीमेनमशिश्रवः श्रुतिसुखां कुर्वस्तपःप्रेरणाम् ॥ २ ॥

स इति । सोऽय विश्वेषां चराचराणां विसर्गे गुणवैपम्याद् विविधे सर्गे
सृष्टौ दत्तहृदयः उत्साही सन् स्वयं संपश्यमानो जिज्ञासमागो विचारयन् विश्व-
विषय बोधं किमाश्रयं किं वा कीदृग् वाहं सृजामीत्यजानन् चिन्ताकुलस्त-
स्थिवान् तस्थो । हे जगतां पते ! लोकोत्पत्तिस्थितिलयकुशल ! तावत् तस्मिन्नव-
सरे त्वमेन ब्रह्माग तप तपेत्येव वाणीं तपसि प्रेरणात्मक विधिं कुर्वन् अशिश्रवः
श्रावितवानसि । कीदृशी वैहायसीं विहायस्यभिव्यक्ताम्, अदर्शितशरीरामित्यर्थः ।
अथापि श्रुतिसुखां श्रोत्रानन्ददायिनीम् ॥ २ ॥

तद्वचनानन्तर विधेः प्रवृत्तिमाह—

कोऽसौ मामवदत् पुमानिति जलापूर्णे जगन्मण्डले
दिश्वृद्धीक्ष्य किमप्यनीक्षितवता वाक्यार्थमुत्पश्यता ।
दिव्यं वर्षसहस्रमात्ततपसा तेन त्वमाराधित-
स्तस्मै दर्शितवानसि स्वनिलय वैकुण्ठमेकाद्भुतम् ॥ ३ ॥

कोऽसाविति । जगन्मण्डले जलापूर्णे सति कोऽसौ पुमान् मामवदत् ।
जलमात्रशेषे जगति सति मां कश्चिदन्तर्हितोऽयमीदृशी गिरमुक्तवान् किल । स
पुमान् कः । न च कोऽपि नास्तीति शक्यं वक्तुम् । असौ इति । व्यक्तस्य वच-
सः श्रवणात् कोऽपि वक्तास्तीत्यनुमीयत एव । अतः स द्रष्टव्य इति दिक्षु
चतसृष्वृद्धीक्ष्य तद्वृद्धीदृक्षया स्वस्थानादुत्थाय परिक्रामन् मुखमुन्नमय्यावलोक्य
किमप्यनीक्षितवता न केवलं वक्तारं पुमांसं, जलाद्भुतं किञ्चिदपि वस्त्वदृष्टवता
तेन पुनस्तद्वाक्यार्थं विचार्योत्पश्यता जानता त्वं तपश्चर, ततस्ते सृष्टि-

सामर्थ्यं भविष्यतीति मां प्रतीदमीश्वरप्रेरणामिति निश्चिन्वानेनेत्यर्थः । अनन्तरं च स्वधिष्ण्यमेवाधिष्ठाय दिव्यं वर्षसहस्रमित्यत्यन्तसंयोगे द्वितीया । आत्तं स्वीकृतम् अनुष्ठितमिति यावत्, तपो येन तादृशेन तेन ब्रह्मणा आराधितः सेवितस्त्वं तस्मै ब्रह्मणे स्वनिलयं स्वधिष्ण्यभूत वैकुण्ठ वैकुण्ठलोकं दर्शितवानासि । कीदृशम् एकाद्भुतम्, एकं मुख्यमद्भुतम् आश्चर्यम् । यस्माद्भुतान्तरं नास्ति, तदेकाद्भुतं तादृशमित्यर्थः ॥ ३ ॥

एकाद्भुतत्वं प्रतिपादयति मायेति त्रिभिः—

माया यत्र कदापि नो विकुरुते भाते जगद्भ्यो बहिः

शोकक्रोधविमोहसाध्वसमुखा भावास्तु दूरं गताः ।

सान्द्रानन्दझरी च यत्र परमज्योतिःप्रकाशात्मके

तत् ते धाम विभावितं विजयते वैकुण्ठरूपं विभो ! ॥ ४ ॥

मायेति । यत्र यस्मिन् वैकुण्ठनिलये माया कदापि ब्रह्मण उपात्तौ प्रलयेऽपि नो विकुरुते आत्मनः शरीरादेर्वेश्वरात् पृथक्त्वेन प्रदर्शनरूप कार्यं न करोतीत्यर्थः । तथाच सति कामक्रोधादिसम्भवाभावः किमु वक्तव्य इत्याह - शोकक्रोधविमोहसाध्वसमुखा भावास्तु दूरं गता इति । शोकः पीडा, क्रोधोऽमर्षः, विमोहः शरीरादिष्वहंममाभिमानः, साध्वम मरणादिभयम् एतद्वाद्या भावाः पदार्थास्तु दूरं गताः, यस्मादिति शेषः । यत्र च सान्द्रम्य घनीभूतस्यानन्दस्य झरी प्रवाहः, वर्तत इत्यर्थात् । यत्र स्थितानां सर्वदा ब्रह्मानन्दानुभव एव भवतीत्यर्थः । ननु सत्यलोकेऽप्यस्ति लेशतः शोकः । तदेकदेशश्चेद् वैकुण्ठलोकः, कथंकारं क्लेशलेशराहित्यमित्याशङ्कामाह - जगद्भ्यो बहिर्भाते इति । चतुर्दशभ्यो लोकेभ्यो बहिर्भाते शोभित इत्यर्थः । अत एव परमज्योतिःप्रकाशात्मके, नात्रादित्यचन्द्रादिज्योतिषां प्रकाशः, किन्तु तेषामपि प्रकाशकं ज्योतिः परमज्योतिः, आदित्यादिप्रकाशकत्वप्रदं ज्योतिर्ब्रह्म, तदेव प्रकाशो यत्र स परमज्योतिःप्रकाशः, तदात्मके तादृशस्वरूपे । हे विभो ! विश्वव्यापिन् ! विभावितं

१ 'स्वादिखह श्रानारायणेन प्रेरितस्तस्य वाक्प्रमे तदिति निश्चिन्वानेनेत्यर्थः ।' क ग. पाठ .
 २ 'र स्व' ख. पाठ. ३ 'मातेन चार्णेन तपसा अग्राहयोगेन, आत्त तपो येनेति वा विग्रह । तेन ब्रह्मणा त्वमीश्वर आराधित सेवित., ततस्त्वं तस्मै ब्रह्मणे वैकुण्ठाख्ये स्वनिलये द' क. ग. पाठ. ४ 'त य' क. ग. पाठ. ५ 'तम् ॥' ख. पाठ.,

त्वया ब्रह्मणे दर्शितं तत् तथाविधं वैकुण्ठरूपं वैकुण्ठाख्यं ते तव धाम विजयते
सर्वोत्कृष्टत्वेन वर्तते इत्यर्थः ॥ ४ ॥

यस्मिन् भगवत्तुर्भुजा हरिमणिश्यामावदातत्वेषो
नानाभूषणरत्नदीपितदिशो राजद्रिमानालयाः ।
भक्तिप्राप्ततथाविधोन्नतपदा दीव्यन्ति दिव्या जना-
स्तत् ते धाम निरस्तसर्वशमलं वैकुण्ठरूपं जयेत् ॥ ५ ॥

यस्मिन्निति । यस्मिन् लोके दिव्याः शुद्धसत्त्वमयमूर्तयो भक्ता जना
भवत्सारूप्यं प्राप्ता दीव्यन्ति द्योतन्ते । ननु किं कुर्वन्तो वैकुण्ठं गमिष्यन्तीत्यत
आह — भक्तीति । फलाभिमन्धिग्रहितया प्रेमलक्षणया भक्त्या प्राप्तं लब्धं तथा-
विधम् उन्नतं च पद स्थान यस्ते, तादृशाः सन्तो दीव्यन्तीति भगवत्सारूप्यस्य
प्राप्तिः कर्मणा न भवतीति द्योतयितुम् । भगवत्सारूप्यमेवाह — चतुर्भुजा
इत्यादि । हरिमणिग्रिन्द्रनीलगणि, तद्वच्छ्यामा चासाववदाता स्वच्छा च त्विद्
शोभा येषां ते । किञ्च, नानाविधेषु भूषणेषु मकुटमकरकुण्डलमञ्जीगादिषु प्रत्यु-
प्तानीत्यर्थाद् . यानि ग्लानि तैर्दीपितदिशो द्योतितदिगन्तराला । राजन्ति मणि-
किङ्किणीजालमालावितानादिभिः शोभमानानि विमानानि व्योमयानानि आलया
येषां ते, तादृशाश्च सन्तो दीव्यन्ति । यत्रैवं, तत् तादृशं ते तव निरम्तानि परा-
कृतानि सर्वाणि शमलान्यज्ञानतत्कार्याणि येन तद् वैकुण्ठरूप धाम जयेत् सर्वो-
त्कृष्टतया प्रकाशतामित्यर्थः ॥ ५ ॥

नानादिव्यवधुजनैरभिवृता विन्दुलतातुल्यया
विश्वोन्मादनहृद्यगात्रलतया विद्योतिताशान्तरा ।

त्वत्पादाम्बुजसौरभैककुतुकालक्ष्मीः स्वयं लक्ष्यते

यस्मिन् विस्मयनीयादिव्यविभवा तत् ते पदं देहि मे ॥ ६ ॥

नानेति । यस्मिन् त्वत्पादाम्बुजयोः सौरभे सौरभ्ये एककुतुकाद् अव्यभि-
चारिणः कौतुकादेव हेतोः लक्ष्मीः विश्वमाता महालक्ष्मीर्भगवती स्वयं सर्वात्मना

१ 'ए भवतीत्य' क ग पाठ

२ 'स्ते भक्तिप्राप्ततथाविधोन्नतपदा' । न कर्मभिस्ता

गति गमिष्यन्तीत्यर्थः । अ' क पाठ

४. 'मूर्तिधरा ल' क पाठ

३ 'तु तान् जनान विशिनष्टि—च' ख पाठ .

लक्ष्यते । तत्रत्याना नयनगोचरीभवति । कीदृशी, नानादिव्यवभूजनै बहुविध-
दिव्याङ्गनासहस्रैरभिवृता परिवारिता । विद्युलतातुल्यया सुधालिसविद्युत्समया ।
विश्वोन्मादनहृद्या चासौ गात्रलता चेति कर्मधारयः, तथा करणेन विद्योतिता-
शान्तरा प्रकाशितदिगन्तराला सती । किञ्च, विग्मयनीया द्तरत्रादृष्टश्रुतपूर्वा-
दिव्याः सात्त्विका विभवा उपकरणानि यस्याः सा तादृशी च भती लक्ष्यत इति ।
अथ विस्मयनीयदिव्यविभवमिति चेत् पाठः, तदा ते तत् पदमिति सम्बन्धः ।
तन्मे देहि तद् वैकुण्ठपदं मामत्युत्सुकं प्रापय, का ते हानिरिति शेषः ॥ ६ ॥

प्रसङ्गे सति पद्यत्रयेण वैकुण्ठपदं वर्णयित्वा स्वस्य तत्राप्युत्कृष्टामपि प्रका-
श्य प्रकृतेऽवतरति—

तत्रैवं प्रतिदर्शिते निजपदे रत्नासनाध्यात्मनि

भास्वत्कोटिलसत्किरीटकटकाद्याकल्पदीप्राकृतिम् ।

श्रीवत्साङ्कितमात्तकौस्तुभमणिच्छायाकरणं कारणं

विश्वेषां तव रूपमैक्षत विधिगन्तु ते विभो! भानु मे ॥ ७ ॥

तत्रेति । तत्र तस्मिन् एवम् उक्तप्रकारेण प्रतिदर्शिते प्रभादेन प्रकाशिते,
त्वयेति शेषः । निजपदे आत्मलोके विधिप्रिया तव रूपमैक्षत दृष्टवान् । कीदृशं
तदित्यत आह—रत्नासनाध्यामित मणिमहासनापविष्ट । भास्वदिति । कोटिम-
ङ्घ्रापरिमितादित्यविश्वसन्निपातबलमाद्भिः आसमान किरीटकटकादिभिर्गकल्पैर्भू-
षणैर्दीप्रा आकृतिर्यस्य तत्, श्रीवत्सैन भृगुपदनासाङ्केनाङ्कनम् आत्तस्य स्वीकृतस्य
कौस्तुभमणे, कौस्तुभास्यरत्नस्यच्छायया शोभया सर्वाङ्गायथा भगव्य पाटलं प्राप्त
परभागमित्यर्थः, विश्वेषां चराचराणां कारणम् उपादानकारणभूतं यत्, तद्
रूपं ब्रह्मा दृष्टवान् । हे विभो! विश्वन्यापिन' तव तादृशं ते तव रूपं मे भानु
ममापि प्रत्यक्षं भवतु । इदमत्राकृत—स्वस्थानास्थिताया ब्रह्मणे यः प्रगीदन् आ-
त्मीयमद्भुतं वैकुण्ठलोक, तत्र रत्नगृहे मणिमहासनापविष्ट प्रकृष्टदिव्याकल्पप्रभा-
पटलपाटलं स्वरूपं च [यः'] प्रदर्शितयानमि, तस्य ते मात्पुरतोऽप्येवं प्रातुर्भवि-
तुं प्रयासो नास्त्येव । अतोऽहं प्रार्थयेतगं तन्मे भान्विति ॥ ७ ॥

१. 'तद्ददत्युज्ज्वलया' क. पाठः. २. 'नि अलङ्कारादीनि य' क. पाठः. ३. 'यस्यर्थः ॥
तत्रै' क. ग. पाठः. ४. 'तु ॥ किञ्च, काला' क. ग. पाठः.

यद्यप्येतावत् पुण्यं मम नास्ति, तथाप्येतत् प्रार्थय इत्याह —

कालाम्भोदकलायकोमलरुची*चक्रेण चक्रं दिशा-
मावृण्वानमुदारमन्दहसितस्यन्दप्रसन्नाननम् ।
राजत्कम्बुगदारिपङ्कजधरश्रीमद्भुजामण्डलं
स्रष्टुस्तुष्टिकर वपुस्तव विभो ! मद्रोगमुद्रासयेत् ॥ ८ ॥

कालेति । कालाम्भोदवत् कलायकुसुमवच्च कोमला या रुच्यः शोभाः, तासां चक्रेण मण्डलेन दिशां चक्रं मण्डलम् आवृण्वानम् आच्छादयद् उदारस्य अतिमनोहरस्य मन्दहसितस्य स्यन्देन निरन्तरप्रसरेण प्रसन्नमाननं यत्र, तत् तथा विराजमानशङ्खगदाचक्राम्बुजधारि श्रीमत् शोभानित्ययुक्तं भुजामण्डलं यस्मिस्तत् स्रष्टुर्ब्रह्मण तुष्टिकर हे विभो ! तव वपुर्मद्रोगं ममामयम् उद्वासयेद् उच्चाटयेद् मम मनसि त्वद्रूपमाविर्भवेद् यदि, मद्रोगाः पातकहेतुकाः पलायेरन्नेव ।

“मृते मनसि गोविन्दे दूरतो यान्ति पातकाः ।

उदयाचलमारुढे दिननाथे तमो यथा ॥”

इति वचनादिति तदप्याशास्यत इत्यर्थः ॥ ८ ॥

प्रसङ्गवशादौत्सुक्येनैवमाशास्य प्रस्तुतमविस्मरन्नाह —

दृष्ट्वा सम्भृतसम्भ्रमः कमलभूस्त्वत्पादपाथोरुहे
हर्षावेशवशंवदो निपतितः प्रीत्या कृतार्थीभवन् ।
जानास्येव मनीषितं मम विभो ! ज्ञानं तदापादय
द्वैताद्वैतभवत्स्वरूपपरमित्याचष्ट तं त्वां भजे ॥ ९ ॥

दृष्टेति । कमलभूः ब्रह्मा तव तद् वपुर्दृष्ट्वा सम्भृतसम्भ्रमः क्षाटिति कर्तव्येपूषचारपूजानतिनुत्यादिष्वितिकर्तव्यतामौढ्यमापादयता सम्भ्रमेण कञ्चित् कालं किञ्चिदपि कर्तुमक्षमोऽवस्थितः सन् हर्षस्य भगवत्सन्निधानजन्यस्यावेशस्य वशंवदः अधीनश्च सन् त्वत्पादपाथोरुहे तव पादाब्जे निपतितः साष्टाङ्ग दण्डवत् पतितः । पुनश्चोत्थाय प्रीत्या कृतार्थीभवन्नित्याचष्ट उक्तवान् । हे विभो ! त्वं मम मनीषितं हृद्गतं जानास्येव, सर्वजनबुद्धिसाक्षित्वात् । तथापि वक्ष्यामीत्यभिप्रायेणाह —

* कृदिकारादाक्षिन् इति ङीष् ।

द्वैताद्वैतं यद् भवत्स्वरूपं परावरे ब्रह्मणी, तत्पर तद्विषयं तद् यथार्थं ज्ञानम् आपा-
दय मय्यनुग्रहेणोत्पादयेति यमाचष्ट, त त्वां भजे ॥ ९ ॥

आताम्रे चरणे विनम्रमथ तं हस्तेन हस्ते स्पृशन्
बोधस्ते भविता न सर्गविधिभिर्बन्धोऽपि सञ्जायते ।
इत्याभाष्य गिरं प्रतोष्य नितरां तच्चित्तगूढः स्वयं
मृष्टौ तं समुदैरयः स भगवन्नुल्लासयोऽल्लाघताम् ॥ १० ॥

आताम्र इति । (अथ स भगवान् ?) आताम्रे अरुणसरोजवदीषत्ताम्रवर्णे
चरणे विशेषेण भक्तिविश्वासबहुमानादिभिः सह नम्र नमनशील त ब्रह्माण सखा
सखायमिव हस्तेन हस्ते स्पृशन् ते बोधो भविता यत् प्रार्थितं तद् ज्ञानं तवा-
चिरादेव भविष्यति, किञ्च सर्गविधिभिः सृष्टिव्यापारै बन्धः शरीरबन्धोऽपि न स-
ञ्जायत इति गिरमाभाष्य सानुसरणमुक्त्वा नितराम् अतिशयेन प्रतोष्य सन्तुष्ट कृत्वा
स्वयं तच्चित्तगूढः तस्य ब्रह्मणः चित्त एवान्तर्हितः सन् तं ब्रह्माण मृष्टौ समुदैरयः
ब्रह्मणो हृद्यन्तर्यामिरूपेण स्थित्वा मृष्टौ तं सम्यक् प्रेरितवान् यः, स त्वं भगवन् !
उल्लाघता ममारोग्यम् उल्लासय सम्यक् संपादयेत्यर्थः ॥ १० ॥ ४९ ॥

त्रिगुण द्विगुण शुद्धसत्त्वैकगुणनिर्गुणम् ।
द्वितीये सफल रूपमुपास्यमुपवर्णितम् ॥

इति हिरण्यगर्भोत्पत्ति-तपश्चरण-वैकुण्ठस्वरूप-भगवत्स्वरूपसाक्षात्कार-भगवदनुग्रहवर्णनं

सप्तम दशकम् ।

इति नारायणीयस्तोत्रव्याख्यायां

भक्तप्रियाख्यायां

द्वितीयस्कन्धपरिच्छेदः ।

अथ तृतीयस्कन्धपरिच्छेदः ।

उक्तरूपेश्वरोपारितद्विघ्नजात्यनिवृत्तये ।

विष्णुलीलानुसन्धेया तत्र सर्गो निरूप्यते ॥

एव मुमुक्षूणामुपासनासिद्धये समर्था समाधिस्वामिन्नां दर्शिता । तत्र योगान्तराया व्याधिस्त्यानमशयप्रमादालस्याविरतिभ्रान्तिमनोलब्धभूमिकत्वानवस्थितत्वानि दुःखदौर्मनस्याङ्गकम्पश्वामप्रश्रामा तत्सहभुयश्च । तत्र व्याधिर्ध्यानाकल्यता । अवि-रतिर्विषयेच्छा । अलब्धभूमिकत्व समाधिभूमेरन्वाम । समाधेरन्वयानदशायामेतेपा शमनार्थमिष्टावाप्त्यर्थं च भगवदवतारार्थालानुमन्धान कर्तव्यम् । तदुक्तं -

“जन्म कर्म च मे दिव्यमेव यो वेत्ति तत्त्वतः ।

त्यक्त्या देह पुनर्जन्म नैति मामेति सोऽर्जुन ! ॥” (म. गी. अ. ४. श्लो. ९)

इति । तत्र लीला दशविधा —

“अत्र सर्गो विमर्गश्च म्यान पोषणमृतयः ।

मन्वन्तरेशानुकथा निरोधो मुक्तिराश्रयः ॥” (श्री. भा. स्क. २. अ. १०. श्लो. १)

इति वचनात् । तत्रापि प्रथम भगवत् सृष्टिलीला तदुपयोगिनस्तत्प्राप्तार्ङ्गकांश्च वराह-कपिलचतुःसनश्रीरुद्रनारदमन्वादीनवतारान् दर्शयितुमारभते—

एवं तावत् प्राकृतप्रक्षयान्ते ब्राह्मे कल्पे ह्यादिमे लब्धजन्मा ।

ब्रह्मा भूयस्त्वत्त एवाप्य वेदान् सृष्टिं चक्रे पूर्वकल्पोपमानाम् ॥ १ ॥

एवमिति । प्राकृतप्रक्षयो महाप्रलयः, तस्यान्ते अवसाने सति आदिमे ब्राह्मे कल्पे अब्दब्रह्माख्यस्येदानीन्तनस्य ब्रह्मण आदिदिनारम्भे त्वत्तो विष्णो-र्लब्धजन्मा जातः सन् ब्रह्मा भूयः पुनः त्वत्त एव वेदान् ऋगादीन् आप्य ल-ब्ध्वा पूर्वकल्पोपमाना सृष्टिं चक्रे, यथर्तुषु ऋतुलिङ्गानि एकरूपाणि तथा प्रति-कल्प सृष्टिसाम्यमिति महाभारतोक्तेरुत्तरोत्तरेषु कल्पेषु पूर्वपूर्वकल्पसमानां सृष्टिं बहुशोऽसौ कृतवानित्यर्थः ॥ १ ॥

सोऽयं चतुर्युगसहस्रमितान्यहानि
 तावन्मिताश्च रजनीर्बहुशो निनाय ।
 निद्रात्यसौ त्वयि निलीय समं स्वमृष्टै-
 नैमित्तिकप्रलयमाहुरतोऽस्य रात्रिम् ॥ २ ॥

स इति । सोऽयं ब्रह्मा चतुर्युगाणां सहस्रसङ्ख्याया मितानि परिच्छिन्नानि
 अहानि दिनानि कल्पाख्यानि तावन्मिताः तत्समप्रमाणा रजनी रात्रीश्च ब-
 हुशो निनाय बहुवार नीतवान् । असौ स्वमृष्टैश्चराचरैः समं सह त्वयि श्रीना-
 रायणे निलीय निद्रातीति, अह.क्षये हि ब्रह्मा स्वमृष्टं चराचरं सङ्गृह्येकार्णवेऽही-
 न्द्रतल्पमधिशयानेन श्रीनारायणेन सहैकीभूय निद्रां गच्छति । अतः प्रलयस्य
 ब्रह्मणः स्वापनिमित्तत्वात् रात्रि नैमित्तिकप्रलयमाहूर्वदन्तीति ॥ २ ॥

अस्मादृशां पुनरहर्मुखकृत्यतुल्यां
 मृष्टिं करोत्यनुदिनं स भवत्प्रसादात् ।
 प्राग् ब्राह्मकल्पजनुषां च परायुषां तु
 सुप्तप्रबोधनसमास्ति तदा विसृष्टिः ॥ ३ ॥

अस्मादृशामिति । स पुनर्ब्रह्मा अस्मादृशामहर्मुखे यानि कृत्यानि शौचाचम-
 नप्राणायामसन्ध्यावन्दनजपहोमादीन्यनुदिनमनुष्ठेयानि कर्माणि, तत्तुल्यां मृष्टिं सो-
 ऽपि भवत्प्रसादादनुदिनं करोति । अत्र च प्राक् पूर्वं ब्राह्मे कल्पे जनुर्जन्म येषां
 ते तथा, परम् अतिचिरकालम् आयुर्येषां तेषां मार्कण्डेयादीनामपि तदा नैमि-
 त्तिकप्रलयावसाने सुप्तप्रबोधनसमा स्वापप्रबोधतुल्या । ननु तेषामपि ब्रह्मण इव
 सुप्तप्रबोधौ म्त इत्येव वाच्यम् । किमिति कल्पाद्वा मृष्टिरम्वीत्युच्यते, मैवं,
 तेषां ब्रह्मणि लीनत्वात् पुनश्च ब्रह्मणैव मृष्टत्वाच्च । ब्रह्मण पुनः ब्रह्ममृष्ट्यभा-
 वात् स्वापप्रबोधावेव । ननु तर्ह्यस्मादृशामिव मृष्टिरेवास्तु, किमर्थमुच्यते सुप्तप्रबो-
 धनसमेति, मैवं, प्राक्कल्पनिषयानुस्मरणानपायात् गुप्तप्रबोधेन तुल्यत्वम् । अ-
 स्मादृशां तु तदभावान् मृष्टिरेवेति भेद इति युक्तमुक्तम् ॥ ३ ॥

पञ्चाशदब्दमधुनां स्वययोर्योरूप-
 मेकं परार्थमतिवृत्त्य हि वर्ततेऽसौ ।

तत्रान्यरात्रिजनितान् कथयामि भूमन्!

पश्चाद् दिनावतरणे च भवद्विलासान् ॥ ४ ॥

पञ्चाशदिति । असौ ब्रह्मा अधुना पञ्चाशद् अब्दाः संवत्सराः प्रमाणं यस्य तत् पञ्चाशदब्दं स्वस्य वयसो द्विपरार्धलक्षणस्यार्धरूपं पूर्वार्धात्मकमेकं परार्धमतिवृत्य अतिक्रम्य वर्तते । हिशब्दः प्रसिद्धौ । अयं वाराहः कल्पो द्वितीयपरार्धम्यादिरिति प्रसिद्ध इत्यर्थः । तत्र तेषु कल्पेष्वदिमो ब्राह्मः कथितः । पुनश्च अन्यरात्रिजनितानिति समनन्तरातीतः पाद्मः कल्पः, तस्मादर्वाचीना रात्रिः प्रथमपरार्धस्यान्यरात्रिः, तस्यां जनितान् पश्चात् पुनश्च दिनावतरणे (पाद्म?वाराह)कल्पारम्भे च हे भूमन्! कालदेशापरिच्छिन्न ! ये भवद्विलासाः भवतः सर्गप्रलयसम्बन्धिन्यो लीलाः, तान् विलासान् कथयामि स्तोतुमारभ इत्यर्थः ॥

दिनावसानेऽथ सरोजयोनिः सुषुप्तिकामस्त्वयि सन्निलिल्ये ।

जगन्ति च त्वज्जठरं समीयुस्तदेदमेकार्णवमास* विश्वम् ॥ ५ ॥

दिनावसान इति । अथ सरोजयोनिर्ब्रह्मा दिनावसाने प्राक्कल्पावसाने एकामः त्वयि श्रीनारायणे सन्निलिल्ये निलीनः सन् निद्रां कृतवान् । जगन्ति लोकाश्च तदा त्वज्जठरं तवोदरदेश समीयुः ब्रह्मणा सह प्राप्ताः । तदा प्रलये इदं विश्वम् एकार्णव जलमात्रशेषम् आस अभूत् ॥ ५ ॥

तवैव वेषे फणिराजि शेषे जलैकशेषे भुवने स्म शेषे ।

आनन्दसान्द्रानुभवस्वरूपः स्वयोगनिद्रापरिमुद्रितात्मा ॥ ६ ॥

तवेति । एवं भुवने जलैकशेषे जलमात्रशेषे सति त्व तव वेषे अवस्थाभेदरूप एव शेषे अनन्तारूपे फणिराजि नागश्रेष्ठे शेषे स्म अशयिष्ठाः । आनन्दश्चासौ सान्द्रश्च स एवासावनुभवः सम्यग्ज्ञानं तद्रूपः । अत्र सान्द्रत्वमानन्दानुभवेतररूपराहित्य सच्चिदानन्दस्वरूप इत्यर्थः । योगः स्वस्वरूपानुसन्धानं स एव निद्रेव निद्रा योगनिद्रा स्वीयया योगनिद्रया परिमुद्रितः सम्यग् लाल्बिलितः आत्मा स्वरूप यस्य स तथा ॥ ६ ॥

१ 'वे तद्रूप' ख पाठ २ 'निद्रा यो' ख पाठ

* आस प्रचक्राशे । 'अस गतिदीप्त्यादानेषु' । भ्वादि । आसेल्यव्यय वा तिङ्प्रतिरूपमस्यर्थकम् ।

कालाख्यशक्तिं प्रलयावसाने प्रबोधयेत्यादिशता *किलादौ ।
त्वया प्रसुप्तं परिसुप्तशक्तिव्रजेन तत्राखिलजीवधाम्ना ॥ ७ ॥

कालेति । तत्रादौ प्रलयारम्भे परिसुप्तशक्तिव्रजेन परिसुप्तो निलीनः श-
क्तीनां मूलप्रकृतिमहदहङ्कारादीनां व्रजः समूहो यस्मिन्, तथाभूतेन अखिलजीव-
धाम्ना संसारदुःखस्त्रिचानां जीवानामतिचिरकाल विश्रमस्थानभूतेन कालाख्यश-
क्तिं प्रलयावसाने चतुर्युगसहस्रलक्षणाया रात्रेरवसाने सति त्वं मां प्रबोधयेत्यादि-
शता आज्ञापयता च त्वया तथा कालाख्यशक्त्या सह प्रसुप्तं शक्तिशक्तिमतोर-
भेदमवलम्ब्य स्थितम् । यथा कश्चिद् बहुभार्यः पुरुषः इतरासु प्रसुप्तासु दयितया
सह कञ्चित् कालं वसन् सुप्रबोधां तां प्रभाते त्वं मां प्रबोधयेत्यादिश्य तयैव
सह गाढगाढमालिङ्ग्य सुमुख निद्रा गच्छति, तद्वदिति भावः ॥ ७ ॥

चतुर्युगाणां च सहस्रमेवं त्वयि प्रसुप्ते पुनरद्वितीये ।

कालाख्यशक्तिः प्रथमप्रबुद्धा प्राबोधयत् त्वां किल विश्वनाथ ! ॥ ८ ॥

चतुर्युगाणामिति । अद्वितीये त्वयि एवं चतुर्युगाणां सहस्रं यावत्प्रलया-
वसानं प्रसुप्ते सति पुनः कालाख्यशक्तिः प्रथमप्रबुद्धा हे विश्वनाथ ! त्वां प्राबोध-
यच्च । किलशब्दोऽत्र केवलपुराणप्रसिद्धिं द्योतयति ॥ ८ ॥

विबुध्य च त्वं जलगर्भशायिन् ! विलोक्य लोकानखिलान् प्रलीनान् ।
तेष्वेव सूक्ष्मात्मतया निजान्तःस्थितेषु विश्वेषु ददाथ दृष्टिम् ॥ ९ ॥

विबुध्येति । हे जलगर्भशायिन् ! आवरणोदकमध्यशायिन् ! त्वं प्रबुध्य
अखिलान् लोकान् त्वयि प्रलीनान् विलोक्य । ननु प्रलीनानां कुतो विलोकनस-
म्भवस्तत्राह — तेष्विति । सूक्ष्मात्मतया कारणरूपेण निजान्तःस्थितेषु तेष्वेव
विश्वेषु लोकेषु दृष्टिं ददाथ च दत्तवान् ईक्षितवानित्यर्थः ॥ ९ ॥

नाभिपद्मद्वारा प्रपञ्चसृष्टिप्रकारमाह —

ततस्त्वदीयादयि ! नाभिरन्ध्रादुदञ्चितं किञ्चन दिव्यपद्मम् ।
निलीननिश्शेषपदार्थमालासङ्क्षेपरूपं मुकुलायमानम् ॥ १० ॥

* 'तथादौ' इति न्याख्यातृपाठः स्यात् ।

तत इति । अयि ! भगवन् ! ततः तव विलोकनानन्तरं त्वदीयाद् ना-
भिरन्ध्रात् किञ्चन दिव्यं प्रकाशबहुलत्वात् सत्त्वमय पद्मम् उदञ्चितम् उद्भूतम् ।
निश्शेषाणां जीवतदुपभोग्यानां पदार्थानां माला समूहः, तस्य सङ्घेपः सूक्ष्मरूपेणा-
वस्थानं तद्रूपं निश्शेषप्रपञ्चबीजरूपमित्यर्थः । मुकुलायमान मुकुलावस्थया स्थि-
तम् ॥ १० ॥

तदेतदम्भोरुहकुड्मलं ते कलेवरात् तोयपथे प्ररूढम् ।

बाहिर्निरीतं परितः स्फुरद्भिः स्वधामभिर्ध्वान्तमलं न्यकृन्तत् ॥ ११ ॥

तदेतदिति । तदेतदम्भोरुहस्य कुड्मल मुकुल ते तव श्रीनारायणस्य क-
लेवरात् शरीरात् तोयपथे परितो जलावृतत्वाज्जलप्रदेशे प्ररूढम् अङ्कुरितम् ।
क्रमाज्जलमतिक्रम्य बाहिर्निरीतम् । ततश्च परितः स्फुरद्भिः स्वधामभिः निजदीप्ति-
भिः ध्वान्तमलं तमोरूपं मलं, यद्वा अलम् अतिशयेन ध्वान्तं न्यकृन्तद् उन्मू-
लितवदित्यर्थः ॥ ११ ॥

संफुल्लपत्रे नितरां विचित्रे तस्मिन् भवद्वीर्यधृते सरोजे ।

स पद्मजन्मा विधिराविरासीत् स्वयंप्रबुद्धाखिलवेदराशिः ॥ १२ ॥

संफुल्लपत्र इति । सम्यक् फुल्लानि विकसितानि पत्राणि दलानि यस्मि-
स्तत् तथा नितराम् अतिशयेन विचित्रे असामान्ये भवत ईश्वरस्य वीर्येण यो-
गवलेन धृते प्रतिष्ठिते तस्मिन् सरोजे स त्वमेव विधिराविरासीद् ब्रह्मणो रूपं गृ-
हीत्वा प्राविशदित्यर्थः । अत एव पद्मजन्मेति नामाप्यासीत् । किञ्च स्वयम् उप-
देशनिरपेक्ष प्रबुद्धाखिलवेदराशिः अर्थावबोधपर्यन्तमवगतनिगमसमूहः, स्वतः स-
र्वज्ञश्चाभूदित्यर्थः ॥ १२ ॥

अस्मिन् परात्मन् ! ननु पाद्मकल्पे त्वमित्थमुत्थापितपद्मयोनिः ।

अनन्तभूमा मम रोगराशिं निरुन्धि वातालयवास ! विष्णो ! ॥ १३ ॥

अस्मिन्निति । परात्मन् ! हे परमात्मन् ! जगत्कारणभूत ! अस्मिन् ननु
पाद्मकल्पे इत्थमुक्तप्रकारेण उत्थापितः सृष्टः पद्मयोनिर्न स तथा अनन्तभूमा

अपरिच्छिन्नमहिमा त्वं मम रोगराशिं निरुन्धि मम दुष्कृतैरितः परमप्यागच्छन्तं
व्याधिनिवहं निवारयेत्यर्थः ॥ १३ ॥

इति प्रलय जगत्सृष्टिप्रकारवर्णनम् अष्टमं दशकं सन्निकम् ।

एवमुत्पन्नस्य ब्रह्मणः प्रवृत्तिं कथयति —

स्थितः स कमलोद्भवस्तव हि नाभिपङ्केरुहे
कुतःस्विदिदमम्बुधावुदितमित्यनालोकयन् ।

तदीक्षणकुतूहलात् प्रतिदिशं विवृत्तानन-
श्चतुर्वदनतामगाद् विकसदष्टदृष्ट्यम्बुजाम् ॥ १ ॥

स्थित इति । स हि कमलोद्भवः तव नाभिपङ्केरुहे तत्कर्णिकायां स्थितः
सन् इदम् अम्बुजं कुतः कस्मादधिष्ठानात् । स्विदिति वितर्के । अम्बुधौ एका-
र्णवे उदितम् उत्पन्नम् इत्येतदनालोकयन् अजानन् तदीक्षणे अम्बुजस्योत्पत्तिस्थान-
वीक्षणे कुतूहलात् कौतुकात् प्रतिदिशं चतसृषु दिक्षु विवृत्त विवर्लितम् आननं यस्य
स तथा । चतुर्वदनतामगादिति । चतसृषु दिक्षु युगपद्वीक्षणकौतुके सति चत्वारि च
वदनान्यभूवन्नित्यर्थः । विकसन्ति उन्मीलितानि अष्टौ दृष्ट्यम्बुजानि नेत्रकमलानि
यस्यास्तां चतुर्वदनतामगादिति सम्बन्धः ॥ १ ॥

महार्णवविघूर्णितं कमलमेव तत् केवलं
विलोक्य तदुपाश्रयं तव तनुं तु नालोकयन् ।

क एष कमलोदरे महति निस्सहायो ह्यहं
कुतःस्विदिदमम्बुजं समजनीति चिन्तामगात् ॥ २ ॥

महार्णवेति । महार्णवे विघूर्णितं कम्पितं केवलं तत् कमलमेव विलोक्य
तदुपाश्रयं तदधिष्ठानं तव तनुं तु नालोकयन् अपश्यन् इति इत्थं चिन्तामगात् ।
चिन्ताप्रकारमाह— क एष इति । महति कमलोदरे निस्सहायो एषोऽहं ह्येव कः ।
किञ्चेदमम्बुजं कुतःस्वित् समजनीत्येवं चिन्तामगात् ॥ २ ॥

पुनश्चैवं निश्चितवानित्याह —

अमुप्य हि सरोरुहः किमपि कारणं सम्भवे-
दितिस्म कृतानिश्चयः स खलु नालरन्ध्राध्वना ।

सयोगबलविद्यया समवरूढवान् प्रौढधी-
स्त्वदीयमतिमोहनं न तु कलेवरं दृष्टवान् ॥ ३ ॥

अमुष्येति । अमुष्य मदधिष्ठितस्य सरोरुहः सरोजस्याधस्तात् किमपि कार-
णम् अधिष्ठानं सम्भवेत् । सम्भावनायां लिङ् । इतिस्म कृतनिश्चयः स खलु
ब्रह्मा नालरन्ध्राध्वना कमलदण्डस्य रन्ध्रं सुषिरमेव अध्वा मार्गः, तेन समवरूढ-
वान् अवरोहण कृतवान् । कथमस्यैतदुपायबोध इत्यत आह— प्रौढधीरिति । प्रौ-
ढा ऊहापोहनिपुणा धीर्यस्य स तथा । ननु बुद्धिसामर्थ्ये सत्यपि सुसूक्ष्मरन्ध्रप्रवेशः
कथं सम्भवेदित्यत आह — सयोगबलविद्ययेति । योगबल तपोबलं विद्या आत्मज्ञा-
नम् । योगबलसहितया विद्ययेति । तपसा विद्यया च प्राप्तैश्वर्यतयातिसूक्ष्मशरीरो
भूत्वा तत्सरोरुहनालरन्ध्रं प्रविष्टवानित्यर्थः । तर्दपि त्वदीयमतिमोहनं लोकोत्तर-
सौन्दर्ययुक्तं कलेवरं मूर्तिं बहिर्मुखैर्व्यापारैर्दुष्प्रापं न तु दृष्टवान् नैव ददर्श ॥ ३ ॥

ततः सकलनालिकाविवरमार्गगो मार्गयन्
प्रयस्य शतवत्सरं किमपि नैव सन्दृष्टवान् ।
निवृत्य कमलोदरे सुखनिषण्ण एकाग्रधीः
समाधिबलमादधे भवदनुग्रहैकाग्रही ॥ ४ ॥

तत इति । ततः अनन्तरं सकलानि नालिकाविवराणि नालरन्ध्राण्येव मार्गाः,
तान् गच्छतीति सकलनालिकाविवरमार्गगः मार्गयन् अन्वेषणं कुर्वन् । अयमर्थः—
कमलनालस्य बहुरन्ध्रत्वादेकेन रन्ध्रेणावरुह्यान्विष्यादृष्ट्वा पुनरन्येन पुनश्चान्येनैव-
मतन्द्रितोऽन्विष्टवानित्यर्थः । एवं शतवत्सरं दिव्यसंवत्सराणां शतं प्रयस्य
प्रयासं कृत्वा कमलस्याश्रयत्वेन किमपि वस्तु नैव सन्दृष्टवान् । निवृत्येति ईश्वर-
स्यानुग्रहं विना किमपि ज्ञातुं कर्तुं वाशक्यमिति निश्चित्य बहिर्मुखात् प्रयासा-
न्निवृत्य विरम्य कमलोदरे सुखनिषण्ण इत्यष्टाङ्गोपलक्षणम् । एकाग्रधीरिति धार-
णोच्यते । समाधिबलं समाधेश्चिचैकाग्र्यस्य बलम् अचाञ्चल्यम् आदधे कृतवान् ।
भवदनुग्रह एकस्मिन्नेवाग्रहोऽस्यांस्तीति भवदनुग्रहैकाग्रही ॥ ४ ॥

एवमन्तर्दृष्टयान्वेषणे कृते तु भवन्तं दृष्टवानित्याह—

शतेन परिवत्सरैर्दृढसमाधिबन्धोल्लस-

त्प्रबोधविशदीकृतः स खलु पद्मिनीसम्भवः ।

अदृष्टचरमद्भुतं तव हि रूपमन्तर्दृशा

व्यचष्ट परितुष्टधीर्भुजगभोगभागाश्रयम् ॥ ५ ॥

शतेनेति । शतेन परिवत्सरैः दिव्यसंवत्सरैः शतेन स खलु पद्मिनीसम्भवो ब्रह्मा दृढेन निश्चलेन समाधेश्चिच्चैकाग्र्यस्य बन्धेन चित्ततद्विषययोरेकीभावलक्षणेन अथनेन उल्लसता शोभमानेन प्रबोधेन ध्यातृध्येयध्यानभेदमानाभावादेकात्मविषयेण ज्ञानेन अविशदो विशदः कृत इति विशदीकृतः अज्ञानमालिन्यास्तमयेन विमलः सन् तव हि रूपं तव विष्णोरेव साक्षात् स्वरूपम् अन्तर्दृशा भगवतानुगृहीतेन दिव्येन चक्षुषा व्यचष्ट दृष्टवान् । कीदृशम्, अदृष्टचरम् इतः पूर्वं महता प्रयासेनापि यन्न दृष्टं तद् । अद्भुतम् अत्याश्चर्यं रूपं भुजगभोगभागाश्रयं भुजगस्य अनन्ताख्य-भुजगस्य भोगः शरीरं तस्य भागः तत्कल्पिततल्पदेशः स आश्रयो यस्य तत् तथा । तत् तव रूपं दृष्ट्वा परितुष्टधीः सन्तोषातिशयेन परवशोऽभवदित्यर्थः ॥ ५ ॥

तदेव रूपं वर्णयति --

किरीटमकुटोल्लसत् कटकहारकेयूरयुग्

मणिस्फुरितमेखलं सुपरिवीतपीताम्बरम् ।

कलायकुसुमप्रभं गलतलोल्लसत्कौस्तुभं

वपुस्तदयि ! भावये कमलजन्मने दर्शितम् ॥ ६ ॥

किरीटेति । सृष्टिं पुरः पृष्ठतश्चालङ्कृताभ्यां किरीटमकुटाभ्याम् उल्लसत् शोभमानम् । कटकैः प्रकाष्ठस्यवलयेः, हारं मुक्ताहारं, अगदेशालङ्कृतैः केयूरैश्च युज्यत इति कटकहारकेयूरयुग् । तत् । मणिभिः परार्थनानारत्ननिकरैः स्फुरिता उज्ज्वला मेखला यस्मिन्तद् मणिस्फुरितमेखलम् । सुपरिवीतम् अतिमोहन-वेपविशिष्टतया परिवीतं परिहितं पीताम्बरं यस्मिन्तत् तथा । अयि ! भगवन् ! त्वया कमलजन्मने यद् दर्शितं नयनगोचरं कृतं, तद् वपुः सम्प्रत्यहं भावये केवलं स्मरामीत्यर्थः ॥ ६ ॥

एवं भगवद्रूपदर्शनानन्तरं विधेः प्रवृत्तिं वर्णयन् भगवन्तं प्रार्थयते—

श्रुतिप्रकरदर्शितप्रचुरवैभव ! श्रीपते !

हरे ! जय जय प्रभो ! पदमुपैषि दिष्ट्या दृशोः ।

कुरुष्व धियमाशु मे भुवननिर्मितौ कर्मठा-

मिति द्रुहिणवर्णितस्वगुणबंहिमा पाहि माम् ॥ ७ ॥

श्रुतीति । श्रुतिप्रकरैः उपनिषद्वाक्यनिकरैः दर्शितं लक्षणया प्रतिपादितं प्रचुरवैभवम् अतिशयेन महत्त्वं यस्य । अथवा वैभव जगत्सृष्ट्यादिसामर्थ्यं श्रुति-भिर्जगत्कारणत्वेन प्रतिपादितमित्यर्थः । श्रीपते ! जगदनुग्राहक ! हरे ! जगत्स-हर्तः ! त्वं जय उत्कर्षमाविष्कुरु । हर्षवेशसम्भ्रमाद् द्विरुक्तिः । हे विभो ! त्व मम दृशोः पदं गोचरम् उपैषि प्राप्तोऽसि दिष्ट्या अहो मम सुखं जातम् । ममाशु भुवननिर्मितौ जगत्सृष्टौ कर्मठां समर्था धियं कुरुष्व जगन्निर्माणतिकर्तव्यताविषयं ज्ञानमनुगृहाणेत्यर्थः । इति द्रुहिणेन ब्रह्मणा वर्णितः संस्तुतः स्वगुणानाम् ऐश्वर्या-दीनां बंहिमा बाहुल्यं यस्य स त्वं त्वद्गुणानेव वर्णयन्तं पाहि द्रुहिणस्येवात्मानं पुरः प्रदर्श्य कृतार्थाकुर्वित्यर्थः ॥ ७ ॥

अथ स्तुवतोऽस्य भगवदनुग्रहप्रकारमाह—

लभस्व भुवनत्रयीरचनदक्षतामक्षतां

गृहाण मदनुग्रहं कुरु तपश्च भूयो विधे ! ।

भवत्वखिलसाधनी मयि च भक्तिरत्युत्कटे-

त्युदीर्य गिरमादधा मुदितचेतसं वेधसम् ॥ ८ ॥

लभस्वेति । अयि विधे ! त्वम् अक्षताम् अनपायिनीं भुवनत्रयीरचनदक्षता त्रैलोक्यनिर्माणसामर्थ्यं लभस्व प्राप्नुहि । मदनुग्रहं गृहाण, तव जगन्निर्माणविधौ यद्यदनुगृह्णामि, तत्तत् परिगृह्णीष्वेत्यर्थः । भूयस्तपः कुरु । किञ्च तव मय्याखि-लसाधनी यद्यदिच्छसि, तस्य तस्यानायासेन निष्पादयित्री अत्युत्कटा प्रकृष्टप्रे-मलक्षणा भक्तिश्च भवत्विति गिरमुदीर्योक्त्वा वेधसं ब्रह्मण मुदितचेतसं सन्तुष्टमा-नसम् आदधाः कृतवानसि ॥ ८ ॥

एवमनुगृह्य भगवति तिरोहिते वेधसः प्रवृत्तिमाह—

शतं कृततपास्ततः स खलु दिव्यसंवत्सरा-
नवाप्य च तपोबलं मतिबलं च पूर्वाधिकम् ।
उदीक्ष्य किल कम्पितं पयसि पङ्कजं वायुना
भवद्बलविजृम्भितः पवनपाथसी पीतवान् ॥ ९ ॥

शतमिति । सः ब्रह्मा खलु शतं दिव्यसंवत्सरान् कृतं चोर्णं तपो येन स कृततपाः ततः पूर्वाधिकं तपोबलं मतिबलं विज्ञानबलं चावाप्य स पुनः पयस्ये-
काण्वे वायुना तात्कालिकेनात्युत्कटेन वातेन कम्पितं स्वाधिष्ठानं पङ्कजमुद्रीक्ष्य
भवद्बलेन भवानेव बलं भवद्बलं तेन, 'स वै बल बलिनां चापरेषाम्' (श्री. भा.
स्क. ७. अ. ८. श्लो. ८.) इति प्रह्लादवचनात् । विजृम्भितो वर्धितः पवनपाथसी
वायुं जलं च पीतवान् न्यपिवत् किल ॥ ९ ॥

तवैव कृपया पुनः सरसिजेन तेनैव स
प्रकल्प्य भुवनत्रयीं प्रवृत्ते प्रजानिर्भितौ ।
तथाविधकृपाभरो गुरुमरुत्पुराधीश्वर !
त्वमाशु परिपाहि मां गुरुदयोक्षितैरीक्षितैः ॥ १० ॥

तवेति । स पुनस्तव कृपयैव तेनैव अतिविपुलेन सरसिजेन भुवनत्रयीं
भूर्भुवःस्वरिति त्रीन् लोकान् । प्रकल्पयेति । अत्रातलवितलसुतलतलातलमहातल-
रसातलपातालानां सप्तानां भूर्लोकैऽन्तर्भावाद् महर्जनस्तपःसत्यमित्येतेषां स्वर्लोकै-
चान्तर्भावात् त्रिलोकपक्षः कथ्यते । ततश्च तत् कमल द्विसप्तधा विभज्य चतुर्द-
श लोकानकल्पयदित्यर्थः । अनन्तरं च प्रजानां शुभाशुभादृष्टतारतम्येन तत्तल्लोक-
योग्यानां जीवानां निर्भितौ शरीरविरचनाया प्रवृत्ते प्रवृत्तवान् । हे गुरुमरुत्पुरा-
धीश्वर ! तथाविधः सर्वजनविषयः कृपाभरः करुणातिशयो यस्य स त्वं गुरुदयो-
क्षितैः गुर्व्या घनीभूतया दयया उक्षितैः आर्द्राकृतैः ईक्षितैः कटाक्षैः आशु द्रुततरं
मां पाहीति ॥ १० ॥

इति जगत्सृष्टिप्रकारवर्णनं नवमं दशकम् ।

अथ सृष्टिभेदानाह वैकुण्ठेति दशभिः -

वैकुण्ठ ! वर्धितबलोऽथ भवत्प्रसादा-
दम्भोजयोनिरसृजत् किल जीवदेहान् ।
स्थास्नूनि भूरुहमयानि तथा तिरश्चां
जातीर्मनुष्यनिवहानापि देवभेदान् ॥ १ ॥

वैकुण्ठेति । हे वैकुण्ठ ! विष्णो ! भवत्प्रसादाद् वर्धितबलो विद्याकर्मभ्यां प्राप्तैश्वर्यः सन्नम्भोजयोनिः अथ अनन्तरं जीवानां देहानसृजत् किल । तत्र देहाः स्थावरजङ्गमभेदाद् द्विविधाः । तदाह - स्थास्नूनीति । भूरुहमयाणि वृक्षप्रायाणि ओषधिलतावीरुद्रूपाणि स्थावराणीत्यर्थः । तिरश्चां गवादीनां जातीः, तत्र गवा-
दयो द्विशफाः, अश्वादय एकशफाः, श्वादयः पञ्चनखाः, काककङ्कगृध्रादयश्च, एतान् । देवान् मनुष्यांश्चासृजदित्यर्थः ॥ १ ॥

अथ स्रष्टुरबुद्धिकृत तामससर्गमाह---

मिथ्याग्रहास्मिमतिरागविकोपभीति-
रज्ञानवृत्तिमिति पञ्चविधां स सृष्ट्वा ।
उद्दामतामसपदार्थविधानदून-
स्तेने त्वदीयचरणस्मरणं विशुद्धयै ॥ २ ॥

मिथ्येति । आत्मनोऽन्यत्वेन प्रपञ्चस्यास्तित्वप्रतीतिर्मिथ्याग्रहः, शरीरादा-
वहंममाभिमानोऽस्मिमतिः, उपभोग्यबुद्ध्या धनादिष्विच्छा रागः, धनाद्यपहर्तारि
क्रोधो विकोपः, उपभोग्यपदार्थानां व्ययनाशाद्युत्प्रेक्षया जनितं भय भीतिः इत्येवं
पञ्चविधां पञ्चप्रकाराम् अज्ञानवृत्तिम् आत्माज्ञानकार्यं मिथ्याग्रहादिपञ्चाज्ञानकार्याणि
सृष्टेत्यर्थः । अनन्तरम् उद्दामा प्रभूतानां तामसपदार्थानां केवलतमोगुणकार्याणां
पदार्थानां विधानेन सृष्ट्वा दूनः क्षीणमानसः सन् स विशुद्ध्यै अज्ञाननिवृत्तये त्वदीय-
चरणस्मरणं तेने कृतवान् ॥ २ ॥

तावत् ससर्ज मनसा सनकं सनन्दं
भूयः सनातनमुनिं च सनत्कुमारम् ।

ते सृष्टिकर्मणि तु तेन नियुज्यमाना-
स्त्वत्पादभक्तिरसिका जगृहुर्न वाणीम् ॥ ३ ॥

तावदिति । यावदसौ त्वदीयचरणस्मरणेन शुद्धमना जातः, तावत् तस्मिन् काले सनकसनन्दसनातनसनत्कुमारान् मनसा ससर्ज । ते तु सनकादयः तेन ब्रह्मणा सृष्टिकर्मणि नियुज्यमानाः प्रेरिताः तस्य वाणी नियोगरूप वाक्यं न जगृहुः नाङ्गीकृतवन्तः । तत्र हेतुः — त्वत्पादभक्तिरसिका इति । त्वत्पादाम्बुजयो' या प्रेमलक्षणा भक्तिः, तस्यां रसिका इच्छावन्तः शरीरादिबन्धप्रदं सर्गकर्म नैच्छन्नित्यर्थः ॥ ३ ॥

तावत् प्रकोपमुदितं प्रतिरुन्धतोऽस्य
भ्रूमध्यतोऽजनि मृडो भवदेकदेशः ।
नामानि मे कुरु पदानि च हा विरिञ्चे-
त्यादौ रुरोद किल तेन स रुद्रनामा ॥ ४ ॥

तावदिति । यदैवं पुत्रैः स्वानुशासनं प्रत्याख्यातं, तदेत्यर्थः । उदितम् उत्पन्नं प्रकोपं प्रकृष्टं कोपं प्रतिरुन्धतो धिया नियच्छतोऽप्यस्य ब्रह्मणः भ्रूमध्यतो भ्रुवोर्मध्याद् मृडोऽजनि तं कोपमेव शरीरत्वेन परिगृह्य श्रीशङ्करस्तत्रावतीर्ण इत्यर्थः । स च भवदेकदेशः विष्णोरेवाशः, “परः पुरुष एक इहास्य धत्ते स्थित्यादये हरिविरिञ्चहरेति संज्ञाः ।” (श्री. भा. स्क. १. अ २. श्लो. २३) इति वचनात् । स चादौ जातमात्र एव हा विरिञ्च ! मे नामानि पदानि स्थानानि च कुर्विति रुरोद किल, तेन रोदनेन स रुद्र इति नाम प्राप्तवान् ॥ ४ ॥

एकादशाह्वयतया च विभिन्नरूपं
रुद्रं विधाय दयिता वनिताश्च दत्त्वा ।
तावन्त्यदत्त च पदानि भवत्प्रणुन्नः
प्राह प्रजाविरचनाय च सादरं तम् ॥ ५ ॥

एकादशाहयतयेति ।

“मनुर्भन्तुर्महादेवो महाञ्छिव ऋतध्वजः ।

उरुमेता भव. कालो वामदेवो धृतव्रतः ॥”

(श्री भा. स्क. ३. अ. १२. श्लो. १२)

इत्येकादशनामभेदान् चकागत स्थानभेदाच्च विभिन्नं भेदबुद्धिगोचरं रुद्रं विधाय तेभ्यो दयिता वनिताश्चेति “श्रीर्दृतिरशनोमा च नियुत्सर्पिरिडाम्बिका । इरावती सुधा दीक्षा” (श्री.भा.स्क. ३. अ. १२. श्लो. १३) इत्युक्ताः स्त्रियश्च दत्त्वा तान्ति एकादशैव पदानि स्थानानि च अदत्त । तानि च “हृदिन्द्रियाण्यसुर्व्योम म.पुरभिर्जलं मही । सूर्यश्चन्द्रगतपश्चैव” श्री.भा.स्क. ३. अ. १२. श्लो. ११) इत्युक्तानि स्थानानि च अदत्त दत्तवान् । भवत्पणुन्नः हृदि स्थितेश्वरेण प्रेरितः विधिः तं रुद्रं नामादिभेदादनेकत्वप्रतिभानेऽपि परमार्थत एकरूपं प्रजाविरचनाय भार्यासु पुत्रानुत्पादयितुं सादरं संमानसहितं प्राह न्ययुङ्क्त ॥ ५ ॥

रुद्राभिसृष्टभयदाकृतिरुद्रसङ्घ-

संपूर्यमाणभुवनत्रयभीतचेताः ।

मा मा प्रजाः सृज तपश्चर मङ्गलाये-

त्याचष्ट तं कमलभूर्भवदीरितात्मा ॥ ६ ॥

रुद्रेति । रुद्राभिसृष्टः रुद्रेण स्वासु स्त्रीषूत्पादितः, भयदा वृषभारूढा भस्माङ्गागा धृतखट्वाङ्गपरशुदरिणकपालचर्मवंगना फणिपतिभूषणा वह्निनयना आकृतिर्यस्य तादृशेन रुद्रसङ्घेन संपूर्यमाणं यद् भुवनत्रयं तस्माद् भीतचेताः तत्क्षणं सृतेन भवतरितः प्रेरित आत्मा मनो यम्य स कमलभूः ब्रह्मा तं रुद्रमाचष्ट आख्यातवान् । मा मेदृशीः प्रजाः सृज किन्तु मङ्गलाय सर्वलोकमुखाय तपश्चरेति ॥६॥

तस्याथ सर्गैरसिकस्य मरीचिरत्रि-

स्तत्राङ्गिराः क्रतुमुनिः पुलहः पुलस्त्यः ।

अङ्गादजायत भृगुश्च वसिष्ठदक्षौ

श्रीनारदश्च भगवान् भवदङ्घ्रिदासः ॥ ७ ॥

तस्येति । अथ तपश्चरणाय स्वपितरमनुज्ञाप्य रुद्रस्य तपोवनप्रवेशानन्तरं सर्गरसिकरय कथं स्रक्ष्यामीत्येवं चिन्तयतस्तस्याङ्गाद् मरीच्यादयो दश पुत्रा अजायन्त । तत्र मरीचिर्ब्रह्मणो मनसोऽजायत, अत्रिर्नेत्राद्, अङ्गिरा मुखतः, ऋतुमुनिः करात्, पुलहो नाभेः, पुलस्त्यः कर्णतः, भृगुस्त्वचः, वसिष्ठः प्राणाद्, दक्षोऽङ्गुष्ठाद्, उत्सङ्गान्नारदश्चाजायत । भवदङ्घ्रिदासः भवतः श्रीपादाब्जयोर्दासोऽहमित्यभिमन्यमान इत्यर्थः ॥ ७ ॥

धर्मादिकानभिसृजन्नथ कर्दमं च

वार्णां विधाय विधिरङ्गजसङ्कुलोऽभूत् ।

त्वद्बोधितैः सनकदक्षमुसैस्तनूजै-

रुद्बोधितश्च विरराम तमो विमुञ्चन ॥ ८ ॥

धर्मादिकानिति । विधेर्दक्षिणात् स्तनाद् धर्मः श्रीनारायणश्च जातः, अधर्मो मृत्युश्च पृष्ठतः, हृदयात् कामः, भ्रुवोः क्रोधः, अधराल्लोभ इत्याद्यन्वेषणीयम् । अथ कर्दमं चाभिसृजन् छायायाः कर्दमो जात इत्यर्थः । अथ विधिर्वाणीं सरस्वतीं विधाय अङ्गजसङ्कुलः कामपरवशोऽभूत् । ततः सर्वजनबुद्धिसाक्षिणा त्वया बोधितैः सनकादिभिर्दक्षादिभिश्च तनूजैः पुत्रैरुद्बोधितः प्रतिबोधितः तमोऽज्ञानं विमुञ्चन् विरराम निवृत्तोऽभूत् ॥ ८ ॥

वेदान् पुराणनिवहानपि सर्वविद्याः

कुर्वन् निजाननगणाच्चतुराननोऽसौ ।

पुत्रेषु तेषु विनिधाय स सर्गवृद्धि-

मप्राप्नुवंस्तव पदाम्बुजमाश्रितोऽभूत् ॥ ९ ॥

वेदानिति । असौ चतुराननो ब्रह्मा निजाननगणात् चतुर्मुखेभ्यः वेदान् ऋगादीश्चतुरः पुराणनिवहान् सङ्क्षेपरूपान् सर्वविद्याः शिक्षाद्यङ्गानि षड् मीमांसाद्युपाङ्गानि चत्वारि, आयुर्वेदानुपवेदाश्चत्वार इति चतुर्दश विद्याः । तत्र सर्ववि-

द्या इति पुराणस्यापि ग्रहणे पुराणनिवहानिति तस्य पृथगुपादानं प्राधान्यख्याप-
नार्थम् । तदुक्तं—

“यश्चतुर्वेदविद् विप्रः पुराणं वेत्ति नार्थतः ।

तं दृष्ट्वा भयमाप्नोति वेदो मां प्रतरिष्यति ॥”

इति । किञ्चास्य पञ्चमवेदत्वात् सर्वमुखेभ्यः सृष्टत्वाच्च प्राधान्यम् । ता वि-
द्यास्तेषु मरीच्यादिषु पुत्रेषु विनिधाय सङ्गमय्य स ब्रह्मा सर्गवृद्धिम् अप्राप्नुवन्
त्रिलोक्यां प्रजाविस्तारार्थं नित्यव्यापृतोऽपि तदलाभात् तत्र दैवविरोधमाशङ्क्य त-
न्निवृत्तये तव पदाम्बुजमाश्रितोऽभूत् चिन्तयामासेत्यर्थः ॥ ९ ॥

जानशुपायमथ देहमजो विभज्य

स्त्रीपुंसभावमभजन्मनुतद्बधूभ्याम् ।

ताभ्यां च मानुषकुलानि विवर्धयंस्त्वं

गोविन्द ! मारुतपुराधिप ! रुन्धि रोगान् ॥ १० ॥

जानन्निति । भवत्पदाम्बुजध्यानानुभावेन सर्गवृद्ध्याशुपायज्ञोऽजः ब्रह्मा
स्वदेहं विभज्य द्विधा कृत्वा मनुः स्वायंभुवः तद्बधूः शतरूपा ताभ्यां स्त्रीपुंसभा-
वमभजत् स्वशरीरार्धेन शतरूपाम् अन्यार्धेन मनुं च ससर्जेत्यर्थः । ताभ्यां मनुश-
तरूपाभ्यां ब्रह्मण आदेशेन मैथुनधर्मेण प्रजासर्गे प्रवृत्ताभ्यां भुवि मनुष्यकुलानि
विवर्धयन् हे गोविन्द ! मारुतपुराधिप ! त्वं मम रोगान् रुन्धि वारयेत्यर्थः ॥ १० ॥

इति सृष्टिभेदवर्णनं दशमं दशकम् ।

— — —

क्रमेण सर्गे परिवर्धमाने कदापि दिव्याः सनकादयस्ते ।

भवद्विलोकाय विकुण्ठलोकं प्रपेदिरे मारुतमन्दिरेश ! ॥ १ ॥

क्रमेणेति । दिव्या अप्राकृताः सात्त्विका इत्यर्थः । प्रपेदिरे प्रापुः ॥ १ ॥

विकुण्ठनिलय वर्णयति—

मनोज्ञनैःश्रेयसकाननाद्यैरनेकवापीमणिमन्दिरैश्च ।

अनोपमं तं भवतो निकेतं मुनीश्वराः प्रापुरतीतकक्ष्याः ॥ २ ॥

मनोज्ञेति । मनोज्ञैः सर्वर्तुशोभादिभिरतिमनोहरैः नैःश्रेयसकाननाद्यैः निःश्रेयसं कैवल्यमेव मूर्तिमत्त्वेन स्थितमिति नैःश्रेयसं नाम काननमुद्यानं तदाद्यैः अनेकैः वाप्यो दीर्घिकाः मणिमन्दिराणि रत्नमयानि भवनानि तैः अनोपमम् अनुपमं तं सर्वलोकाभिवन्द्य भवतो निकेत विकुण्ठनिलय मुनीश्वराः सनकादयः अतीतकक्ष्याः परिखाप्राकारादिविभक्ताः षट् कक्ष्या अतीत्य भवननिकटस्थां सप्तमीं कक्ष्यां प्रापुरित्यर्थः ॥ २ ॥

भवद्विदृक्षून् भवनं विविक्षून् द्वाःस्थौ जयस्तान् विजयोऽप्यरुन्धाम् ।

तेषां च चित्ते पदमाप कोपः सर्वं भवत्प्रेरणयैव भूमन् ! ॥ ३ ॥

भवदिति । भवद्विदृक्षून् समाधिगम्यं भवन्त नयनगोचरीकर्तुकामान् तदर्थं भवनं भवन्मणिमन्दिरं विविक्षून् प्रवेष्टुमारब्धान् तान् सनकादीन् जयो विजयश्च द्वाःस्थौ भवत्सारूप्य प्राप्तौ द्वारपालौ अरुन्धां वेत्रेण प्रत्यषेधतां, ततस्तेषां चित्ते कोपः पदमवकाशमाप च । सर्वं सनकादीनां वैकुण्ठप्राप्तिः, जयविजययोस्तत्प्रतिकूलाचरणं, मुनीनां क्रोपश्चैतत् सर्वं हे भूमन् ! भवतो वराहनरसिंहश्रीरामकृष्णाद्यवतारैः क्रीडिष्यतो भवत ईश्वरस्य प्रेरणयैवेत्यर्थः ॥ ३ ॥

एवं भगवद्दर्शनभङ्गे सति सज्जातेष्वन्कोपा मुनयो द्वाःस्थौ शसवन्त इत्याह —

वैकुण्ठलोकानुचितप्रचेष्टौ कष्टौ युवां दैत्यगतिं भजेतम् ।

इति प्रशप्तौ भवदाश्रयौ तौ हरिस्मृतिर्नोऽस्त्विति नेमतुस्तान् ॥ ४ ॥

वैकुण्ठलोकेति । रजस्तमःक्षोभरहिते वैकुण्ठलोके अनुचिता इतः प्राक् कस्याप्यनुत्पन्ना प्रारब्धा सदतिक्रमरूपं चेष्टा व्यापारो ययोस्तौ कष्टौ अतिक्रूरौ युवां दैत्यगतिम् आसुरी योनिं भजेत प्राप्नुतम् इति मुनिभिः प्रशप्तौ तौ भवदाश्रयौ भवत्किङ्करौ जयविजयौ न अस्माकं हरिस्मृतिरस्तु युष्मदतिक्रमेण यां यां योनिं ब्रजामस्तत्र तत्रापि भगवत्स्मृतिरस्त्विति नेमतुः भुवि पतित्वा तेषां पादान् सङ्गृह्यैवं प्रार्थयन्तौ नमश्चक्रतुरित्यर्थः ॥ ४ ॥

तदेतदाज्ञाय भवानवाप्तः सहैव लक्ष्म्या बहिरम्बुजाक्ष ! ।
खगेश्वरांसार्षितचारुबाहुवानन्दयंस्तानभिराममूर्त्या ॥ ५ ॥

तदेतदिति । तस्मिन्नवसरे अम्बुजाक्ष ! भवान् एतत् *स्वीयानां सदतिक्रमादिकमाज्ञाय विबुध्य लक्ष्म्या सहैव बहिः मणिभवनस्य बाह्याङ्कणे अवाप्तः निष्क्रान्तः खगेश्वरस्य श्रीगरुडभ्यामे समर्पितो विन्यस्तः चारुबाहुः आजानुलम्बी पीवरो भुजो यस्य किञ्चिद् वामपार्श्वलम्बितमूर्तितया श्रीगरुडस्य वामांसदेशदत्तकराम्बुज इत्यर्थः । अभिरामया अतिमनोहरया मूर्त्या तान् मुनीन्द्रान् आनन्दयन् ब्रह्मानन्दपरितृप्तानामपि शरीरमनःक्षोभ जनयन्नित्यर्थः ॥ ५ ॥

प्रसाद्य गीर्भिः स्तुवतो मुनीन्द्राननन्यनाथावथ पार्षदौ तौ ।
संरम्भयोगेन भवैस्त्रिभिर्मासुपेतमित्यात्तकृपं न्यगादीः ॥ ६ ॥

प्रसाद्येति । ततश्च त्व स्तुवतः त्वद्दर्शनानन्तरं मूर्ध्ना प्रणम्य स्तुवतो मुनीन्द्रान् माध्वीभिर्गीर्भिः प्रसाद्य अथ अनन्तरम् अनन्यनाथौ आत्मैकशरणौ तौ सङ्कटस्थौ स्वपार्षदौ जयविजयौ आत्तकृपम् आत्ता अङ्गीकृता कृपा यस्मिन्निति क्रियाविशेषणम् । इत्येव न्यगादी. उक्तवान् । कथमित्याह— त्रिभिर्हिरण्यकशिपुगवणशिपुशुपालादिरूपैर्भवेर्जन्मभिः तत्र तत्र संरम्भयोगेन संरम्भकर्तृकेण मयि समाधिर्नैरन्तर्येण युवां मासुपेतं मत्समीपमागच्छतमिति न्यगादीरित्यर्थः ॥ ६ ॥

न्वदीयभृत्यौ किल काश्यपात् तौ सुरारिवीरावुदितौ दितौ द्वौ ।
सन्ध्यासमुत्पादनकष्टचेष्टौ यमौ च लोकस्य यमाविवान्यौ ॥ ७ ॥

न्वदीयेति । तौ त्वदीयभृत्यौ भवत्पार्षदौ काश्यपान्मुनेर्दितौ तद्भार्यायां द्वौ सुरारिवीरौ हिरण्यकशिपुहिरण्याक्षनामधेयावसुरश्रेष्ठौ उदितौ उत्पन्नौ किल । सन्ध्यासमुत्पादनकष्टचेष्टाविति दितिः किल सपत्नीनां पुत्रसमृद्ध्या सन्तसहृदया सती काश्यपं स्वभर्तारं सन्ध्यायामग्निमिष्टान्मन्यगार आसीनं कामातुरा मयि पुत्रमुत्पादयेति प्रार्थितवती । तेन च सन्ध्येयं क्षणं प्रतिपालयेत्युक्तापि मन्मथोन्म-

थितचित्ता बलादृषेर्वासो जग्राह । स च तथा सहोपविवेशेति । अतः सन्ध्याया समुत्पादनेन कष्टचेष्टौ क्रूरकर्माणौ यमौ युगपदेकगर्भधृतौ यमौ, लोकस्य जनस्यान्यौ यमौ क्रूरकर्मणा वैवस्वताद् यमादन्यावन्तकौ (इव) बभूवतुरित्यर्थः ॥ ७ ॥

हिरण्यपूर्वः कशिपुः किलैकः परो हिरण्याक्ष इति प्रतीतः ।

उभौ भवन्नाथमशेषलोकं रुषा न्यरुन्धां निजवासनान्धौ ॥ ८ ॥

हिरण्यपूर्व इति । तयोरेको ज्येष्ठो हिरण्यपूर्वः कशिपुः हिरण्यकशिपुरिति प्रतीतः प्रसिद्धः । परोऽनुजो हिरण्याक्ष इति प्रसिद्धः । तावुभौ भवान् नाथौ रक्षिता यस्य स भवन्नाथः, तमशेषलोक सर्वलोकवासिनो जनान् रुषा न्यरुन्धां पीडयामासतुः । निजवासनया आसुरेण स्वभावेन अन्धौ बिभ्रशितपरमार्थज्ञानावित्यर्थः ॥ ८ ॥

तयोर्हिरण्याक्षमहासुरेन्द्रो रणाय धावन्ननवासवैरी ।

भवत्प्रियां क्ष्मां सलिले निमज्ज्य चचार गर्वाद् विनदन् गदावान् ॥९॥

तयोरिति । तयोर्मध्ये हिरण्याक्षमहासुरेन्द्रः त्रिलोक्यां रणाय धावन्ननवासवैरी देवानपि प्रतियोगितयालभमानः भवत्प्रियां क्ष्मां भूमिं सलिले प्रलयार्णवे निमज्ज्य भूमिं कर्णाभरणीकृत्य जले निमग्नः सन् गदावान् असन्यस्तमहागदः गर्वाद् विनदंश्चचार ॥ ९ ॥

ततो जलेशात् सदृशं भवन्तं निशम्य बभ्राम गवेषयंस्त्वाम् ।

भक्तैकदृश्यः स कृपानिधे ! त्वं निरुन्धि रोगान् मरुदालयेश ! ॥ १० ॥

तत इति । ततो जानुदग्नजले वारिनिधौ क्रीडिष्यन् विभावरी वरुणपुरीं गत्वा तं संयुगायाह्वयत् । ततो जलेशाद् वरुणमुखाद् भवन्तं सदृशं निशम्य रणमार्गेषु भवतः सदृशः पुराणपुरुषः श्रीनारायण एक एवेति श्रुत्वायं त्वां गवेषयन् मृगयन् बभ्राम । स त्वं भक्तैकदृश्य इति । केवलं भक्तैरेव प्रह्लादनारदादिभिः दृश्यः द्रष्टुं शक्यः । ननु भक्तैकदृश्यश्चेद् भगवान्, उपरि “भवन्तं संप्रापद्” (द. १३. श्लो. २) इत्युक्तिरनुपपन्नेति चेद्, मैवं, हिरण्याक्षो हि रौद्ररसोपायेन भगवति मनोनिवेशनाद् भक्तः । ‘तस्मात् केनाप्युपायेन मनः कृष्णे निवेशयेद्’ (श्री. भा. स्क. ७. अ. १. श्लो. ३४) इति वचनात् । अतोऽस्य भगवद्दर्शनं सम्भवति

विशेषतो मरणदशायामित्यपि सूचितम् ॥ १० ॥

इति सनकादिवैकुण्ठप्रवेश-जयविजयशाप-हिरण्यकशिपुहिरण्याक्षोत्पत्तिवर्णनम्

एकादशं दशकम् ।

अथ वराहावतारहिरण्याक्षवधाद्यवतारयितुं मनोः प्रवृत्तिमाह—

स्वायम्भुवो मनु रथो जनसर्गशीलो
दृष्ट्वा महीमसमये सलिले निमग्नान् ।
स्रष्टारमाप शरणं भवदङ्घ्रिसेवा-
तुष्टाशयं मुनिजनैः सह सत्यलोके ॥ १ ॥

स्वायम्भुव इति । अथो प्रजासर्गे ब्रह्मणो निदेशानन्तरं जनसर्गः प्रजो-
त्पादनं शीलं यस्य स जनसर्गशीलः असमये अनासन्नेऽपि प्रलयकाले स्रष्टार
स्वजनकं ब्रह्माणं भवदङ्घ्रिसेवया त्वत्पादाम्बुजोपासनया तुष्टाशयं सन्तुष्टमनस
मुनिजनैः सह सत्यलोके स्थितम् । मुनिजनैः सह शरणमापेति वा ॥ १ ॥

कष्टं प्रजाः सृजति मय्यवनी निमग्नान्
स्थानं सरोजभव! कल्पय तत् प्रजानाम् ।
इत्येवमेष कथितो मनुना स्वयम्भू-
रम्भोरुहाक्ष! तव पादयुगं व्यचिन्तीत् ॥ २ ॥

कष्टमिति । हे सरोजभव ! मयि प्रजाः सृजति सति अवनिः प्रलयाम्भसि
निमग्नान्भूत् कष्टम् अनाश्रयत्वान्नाहं भवान्निदेशं कर्तुं समर्थः । तत् तस्मात् प्रजानां
मम च स्थानं कल्पय इत्येवं मनुना कथितो विज्ञापितः एष स्वयम्भूः हे अम्भो-
रुहाक्ष ! तव पादयुगं व्यचिन्तीत् चिन्तयामास ॥ २ ॥

चिन्तयस्तत्क्षणमेव हृदि दर्शनं गतं भवन्तं खिन्दानमानसश्चैवमाह—

हा हा विभो ! जलमहं न्यपिवं पुरस्ता-
दद्यापि मज्जति मही किमहं करोमि ।

इत्थं त्वदङ्घ्रियुगलं शरणं यतोऽस्य
नासापुटात् समभवः शिशुकोलरूपी ॥ ३ ॥

हाहेति । हे विभो ! हाहा कष्टं जातम् । अहं पुरस्ताद् जनसर्गात् प्रागेव
पृथिवीनिवेशनाय जलं न्यपिवं पीतवानस्मि । अद्यापि तुच्छीकृते जले मही
मज्जति । अहं भवता सर्गे योजितः सन्नपि किं करोमि । अस्मिन् कर्मण्यस्माकं
त्वमेव शरणम् । इत्थं त्वदङ्घ्रियुगलं शरणं यतः प्राप्नुवतः अस्य ब्रह्मणः नासा-
पुटाद् नासिकोदरतः शिशुकोलरूपी वराहतोकरूपं विभ्रत् समभवः अवतीर्णो-
ऽभूरित्यर्थः ॥ ३ ॥

अङ्गुष्ठमात्रवपुरुत्पतितः पुरस्ताद्
भूयोऽथ कुम्भिसदृशः समजृम्भथास्त्वम् ।
अश्रे तथाविधमुदीक्ष्य भवन्तमुच्चै-
र्विस्मेरतां विधिरगात् सह सूनुभिः स्वैः ॥ ४ ॥

अङ्गुष्ठेति । त्वं पुरस्तात् पूर्वं नासापुटाद् अङ्गुष्ठमात्रवपुः अङ्गुष्ठमा-
त्रपरिमितशरीरः सन् उत्पतितः । अथ अनन्तरं भूयः पुनश्च कुम्भिसदृशो गज-
मात्रः समजृम्भथाः ववृधिषे । तथाविधं क्षणेन वर्धिष्णुम् अश्रे मेघमार्गे उच्चैः
उन्नतमुदीक्ष्य मुखान्युन्नमय्य दृष्ट्वा विधिः ब्रह्मा विस्मेरतां विस्मितत्वम् अगात्
प्राप । सह सूनुभिः स्वैरिति । सूनवो मरीच्यादयः, तेऽपि विस्मिता बभूवुरित्यर्थः ॥

कोऽसावचिन्त्यमहिमा किटिरुत्थितो मे
धोणापुटात् किमु भवेदजितस्य माया ।
इत्थं विचिन्तयति धातरि शैलमात्रः
सद्यो भवन् किल जगर्जिथ घोरघोरम् ॥ ५ ॥

कोऽसाविति । अचिन्त्यमहिमा अपरिच्छेद्यशरीरमहत्त्वः अप्रमेयप्रभावो
वा किटिः सूकरो मे धोणापुटाद् नाम्नापुटाद् उत्थित उत्पन्नः । अजितस्य विष्णो-
र्माया किमु भवेत् स एव मायया सूकरमूर्तिरवतीर्णः किमु भवेत् । धातरि इत्थं

विचिन्तयति सति सद्यः शैलमात्रः शैलद्वयसवपुर्भवन् त्वं घोरघोरम् अतिशयेन भयङ्करं यथा भवति तथा जगर्जिथ किल ॥ ५ ॥

तं ते निनादमुपकर्ण्य जनस्तपःस्थाः
सत्यस्थिताश्च मुनयो नुनुवुर्भवन्तम् ।
तत्स्तोत्रहर्षुलमनाः परिणद्य भूय-
स्तोयाशयं विपुलमूर्तिरवातरस्त्वम् ॥ ६ ॥

तमिति । ते तव तं निनादं गर्जितं जनस्तपःस्थाः जनस्तपोलोकस्था अपी-
त्यर्थः । सत्यस्थिताः सत्यलोकस्था नुनुवुः तुष्टुवुः । तत्स्तोत्रेण तेन स्तोत्रेण हर्षु-
लमनाः प्रसन्नचेताः सन् विपुलमूर्तिः पूर्वस्मादतिविस्तृतकायः सन् त्वं भूयः पुन-
रपि तेषां प्रसादाय परिणद्य गर्जन् तोयाशयं प्रलयाब्धिमवातरः अवगाहसे स्म ॥

ऊर्ध्वप्रसारिपरिधूम्रविधूतरोमा
प्रोत्क्षिप्तवालधिरवाङ्मुखघोरघोणः ।
तूर्णप्रदीर्णजलदः परिघूर्णदक्षणा
स्तोतृन् मुनीञ्छिशिरयन्नवतेरिथ त्वम् ॥ ७ ॥

ऊर्ध्वेति । ऊर्ध्वं प्रसरणशीलानि परिधूम्राणि कृष्णलोहितानि विधूतानि
कम्पितानि रोमाणि यस्य, स तथा । उत्क्षिप्तवालधिः उन्नीतपुच्छः अवाङ्मुखा
अधःकृता घोरा भयङ्कराकारा घोणा नासिका यस्य, स तथा । तूर्णम् अतिलघु
प्रदीर्णाः शकलीकृता जलदा येन । परिघूर्णता अक्षणा कम्पितापिङ्गलितोच्छ्रूनाक्षि-
द्वयेन प्रकटितानुकम्पेन स्तोतृन् मुनीन् शिशिरयन् आनन्दयन् त्वमवतेरिथ अव-
जगाहिषे ॥ ७ ॥

अन्तर्जलं तदनु सङ्कुलनक्रचक्रं
भ्राम्यत्तिमिङ्गिलकुलं कलुषोर्मिमालम् ।
आविश्य भीषणरवेण रसातलस्था-
नाकम्पयन् वसुमतीमगवेषयस्त्वम् ॥ ८ ॥

अन्तर्जलमिति । तदनु जलप्रवेशानन्तरं त्वं सङ्कुलनकचक्रं भ्राम्यद्वाहस-
मूहं भ्राम्यत्तिमिङ्गिलकुलं भ्राम्यन्त इतस्ततः सञ्चरन्तः तिमिङ्गिला अनेकयोजना-
यामविस्तारा महामत्स्याः, तेषां कुल समूहो यस्मिन् । क्षुब्धजलत्वात् कलुषा
आविला ऊर्मिमालाः तरङ्गसमूहा यस्मिन्स्तद् अन्तर्जलं जलमध्यम् आविश्य
भीषणरवेण रसातलस्थान् जनान् आ समन्तात् कम्पयन् वसुमती निजप्रियां
भूमिम् अगवेषयः अन्वेषणमकरोरित्यर्थः ॥ ८ ॥

दृष्ट्वाथ दैत्यहतकेन रसातलान्ते

संवेशितां झटिति कूटकिटिर्विभो ! त्वम् ।

आपातुकानविगणय्य सुरारिखेटान्

दंष्ट्राङ्कुरेण वसुधामदधाः सलीलम् ॥ ९ ॥

दृष्ट्वेति । अथ अनन्तरं दैत्यहतकेन असुराधमेन हिरण्याक्षेण रसातलान्ते
संवेशितां विन्यस्तां वसुधां भूमिं हे विभो ! कूटकिटिर्मायावराहवपुस्त्वम् आपातु-
कान् आगच्छतः सुरारिखेटान् असुरापशदान् अविगणय्य तृणीकृत्य दंष्ट्राङ्कुरेण
दशनाग्रेण सलीलं यथा भवति तथा अदधाः उद्धृतवानसि ॥ ९ ॥

अभ्युद्धरन्नथ धरां दशनाग्रलग्न-

मुस्ताङ्कुराङ्कित इवाधिकपीवरात्मा ।

उद्धृतघोरसलिलाज्जलधेरुदञ्चन

क्रीडावराहवपुरीश्वर ! पाहि रोगात् ॥ १० ॥

अभ्युद्धरन्निति । अथ धरामभ्युद्धरन् दशनाग्रलग्नमुस्ताङ्कुराङ्कित इव
यथान्यो वराहः पल्वले मुस्ताक्षतिं कुर्वन् दशनाग्रे मुस्ताङ्कुरेणाङ्कितो भवति,
तद्वद् दर्शनीयो भवन् अधिकपीवरात्मा अतिपीनकायः उद्धृतं संक्षुब्धं घोर भय-
ङ्करं सलिलं यस्मिन्, तस्माज्जलधेरुदञ्चन्नुन्मज्जन् हे क्रीडावराहवपुः ! क्रीडार्थं धृत-
वराहतनो ! हे ईश्वर ! त्वं रोगात् पाहि ॥ १० ॥

इति वराहावतार-भूम्युद्धरणवर्णनं द्वादशं दशकम् ।

अनन्तरं नारदस्य हिरण्याक्षवधमाहात्म्यं दर्शयति —

हिरण्याक्षं तावद् वग्द ! भवदन्वेषणपरं

चरन्तं सांवर्ते पयसि निजजङ्घापरिमिते ।

भवद्भक्ता गन्वा कपटपटुधीर्नारदमुनिः

शनैरूचे नन्दन दनुजमपि निन्दंस्तव बलम् ॥ १ ॥

हिरण्याक्षमिति । तावत् तव धरोद्धरणसमकालमेव सर्वतः प्रलयः, तत्सम्बन्धिनि पयसि कपटपटुधीः जगदनुग्रहायाज्ञीकृतकापट्या पट्टी तन्निपुणा धीर्यस्य स तथा दनुजं हिरण्याक्षं नन्दन् प्रशसन् तव बलमपि निन्दन् शनैः सानुनयमूचे उक्तवान् ॥ १ ॥

श्रीनारदोक्तिमेव दर्शयति —

स मायावी विष्णुर्हरति भवदीयां वसुमतीं

प्रभो ! कष्टं कष्टं किमिदमिति तेनाभिगदितः ।

नदन् कासो कासाविति स मुनिना दर्शितपथो

भवन्तं संप्रापद् धरणिधरमुद्यन्तमुदकात् ॥ २ ॥

स इति । स विष्णुः मायावी भवद्विया वराहव्याजेनात्मानमाच्छाद्य भवदीयां भवता ब्रह्मणोऽपहृत्य रसातले निवेशितां, वसुमतीमिति । अनेनोपेक्षानौचित्यं द्योतयति । प्रभो ! तन्निवारणसमर्थ ! कष्टं कष्टं किमिदम् अहो मन्दा अपि प्रभून् धिक्कुर्वन्ति, प्रभवश्चोपेक्षापराः कोऽयं क्रम इति तेनाभिगदितः प्रोत्साहितः स नदन् सिंहनादं कुर्वन् कासो कासाविति सामिनिवेशं पृष्टेन मुनिना इत इत इति दर्शितः पन्था यस्य सः धरणिधरम् उदकादुद्यन्तं भवन्तं संप्रापत् सप्राप्तवान् ॥ २ ॥

दर्शनसमनन्तरमेव स भगवन्तमधिक्षितवानित्याह —

अहो आरण्योऽयं मृग इति हसन्तं बहुतरै-

र्दुरुक्तैर्विध्यन्तं दितिसुतमवज्ञाय भगवन् ! ।

महीं दृष्ट्वा दंष्ट्राशिरसि चकितां स्वेन महसा

पयोधावाधाय प्रसभमुदयुङ्क्था मृधविधौ ॥ ३ ॥

अहो इति । अहो कष्टमेतदनेन मुनिना मम प्रतियोद्घृत्वेन प्रदर्शितोऽय-
मारण्यः अरण्यनिवासी मृगः सूकर इति हसन्तम् एवमादिवचनैः परिहसन्तं पुन-
रपि बहुतरैर्दुरुक्तैः रे सुराधम ! मायामात्रप्रभाव ! अनया गदया शीर्णशिरस्कं
त्वां निहन्मि, इत्यादिभिर्दुर्वागिपुभिर्विध्यन्त ताडयन्तं दितिमुतं दितेः प्रियं पुत्रं
न तु काश्यपस्य हे भगवन् ! त्वमप्यवज्ञायाधिक्षिप्य दष्ट्राशिरासि चकितां दुःस्थां
महीं दृष्ट्वा मत्प्रियस्यानेन सङ्गरे सति निमज्जेयमहमिति विचिन्त्य भीतां स्वेन
अनन्यसाधारणेन महसा योगैश्वर्येण पयोधौ अगाधस्य सिन्धुजलस्योपरि आधाय
विन्यस्यावनिमज्जनाभावाय चराचरसन्तानाय च तस्यां स्वधीर्यमाधायेत्यर्थः ।
प्रसभं बलात्कारेण मृधविधौ युद्धकर्मणि उदयुङ्क्थाः सन्नाहं चकृधे ॥ ३ ॥

गदापाणौ दैत्ये त्वमपि हि गृहीतोन्नतगदो

नियुद्धेन क्रीडन् घटघटरवोद्घुष्टवियता ।

रणालोकौत्सुक्यान्मिलति सुरसङ्घे द्रुतममुं

निरुन्ध्याः सन्ध्यातः प्रथममिति धात्रा जगदिपे ॥ ४ ॥

गदापाणाविति । दैत्ये गदापाणौ युयुत्ससति सति, हि हेतौ, यस्मादेवं तस्मात्
त्वमपि गृहीता स्मृतिमात्र एव कराम्बुज प्राप्ता उन्नता महती गदा कौमोदकी येन
तथाभूतः सन् नियुद्धेन द्वन्द्वयुद्धेन क्रीडन् शनैश्शनैः । क्रीडशेन नियुद्धेन, घटघटर-
वैरितरेतरगदाभिघातसमुत्थैरुद्घुष्टमुच्चैः शब्दायमान वियद् अण्डकटाहकुहर यस्मि-
स्तद् घटघटरवोद्घुष्टवियत्, तेन । रणालोकौत्सुक्याद् भगवतः श्रीविराहमूर्ते-
पराक्रमदर्शनकौतुकातिशयेन सुराणां सङ्घे मिलति मसम्मर्द स्थितवति सति
सन्ध्यातः प्रथम पूर्वं द्रुततरं यावत् सन्ध्यां स्वकालं प्राप्यासौ न वर्धत तावद्
द्रुततरमसु दैत्य निरुन्ध्या निगृहाण इति धात्रा जगदिपे ब्रह्मा भवन्तं विज्ञापि-
त्वानित्यर्थः ॥ ४ ॥

गदोन्मर्दे तस्मिंस्तव खलु गदायां दितिभुवो

गदाघाताद् भूमौ झटिति पतितायामहह भोः ! ।

मृदुस्मेरास्यस्त्वं दनुजकुलनिर्मूलनचणं

महाचक्रं स्मृत्वा करभुवि दधानो कुरुचिपे ॥ ५ ॥

गदोन्मर्द इति । तस्मिन् गदोन्मर्दे गदायुद्धे तव खलु गदायां तव हस्तस्थितायामेव दितिभुवो हिरण्याक्षस्य गदाघाताद् गदाप्रहारेण ज्ञादिति भूमौ पतितायाम् । अहहेति खेदे, अथवाद्भुते । मयि संरम्भयोगेनापि समाधिर्नैरन्तर्यं कुर्वतो मद्दासस्य सकृदपि समीहितं साधयामीति भगवता म्वयमेव पातिता गदा, अहो भवतो भक्तवात्सल्यमिति भावः । हे विभो ! अत एव त्वं मृदुस्मेरास्यः न गदापातात् खिन्नोऽभूः, किन्तु मृदुमन्दस्मितविकसितमुखाम्बुजः सन् दनुजकुलानामसुरसमूहानां निर्मूलनेन सुदर्शनमिति प्रसिद्धं महाचक्रं स्मृत्वा करभुवि स्मृतमात्र एव सम्प्राप्तं दधानो रुरुचिषे शत्रोः कण्ठदेशं लक्ष्मीकृत्योन्नमितदक्षिण-करेण सुदर्शनं गृह्णन् त्वम् । जाज्वल्यमानकालचक्रतेजसा वैष्णवेन तेजसा च सञ्जातोत्कर्षं तव रूपं सकलजनचक्षुरिन्द्रियगोचरतामगमदित्यर्थः ॥ ५ ॥

ततः शूलं कालप्रतिमरुपि दैत्ये विसृजति

त्वयिच्छिन्दत्येनत् करकलितचक्रप्रहरणात् ।

समारुष्टो मुष्ट्या स खलु वितुर्दस्त्वां समतनोद्

गलन्माये मायास्त्वयि किल जगन्मोहनकरीः ॥ ६ ॥

ततं इति । यस्मात् तव करकमलाद् गदापातेऽप्यव्याकुलहृदयता वैष्णव-तेजःप्रकाशश्च तत इत्यर्थः । कालप्रतिमरुपि जगत्संहारकारिकालाभिरुद्रसदृशकोपे दैत्ये कर्तरि शूलं विसृजति प्रयोक्तुमुद्यच्छति सत्येव त्वयि पुनत् त्रिशूलं करे कलितस्य चक्रस्य सुदर्शनस्य प्रहरणात् छिन्दति द्विधाकुर्वति सति स खलु दैत्यः समारुष्टः पूर्वस्मादप्यतिक्रुपितो मुष्ट्या त्वां वितुदन् मुष्टीकृताभ्यामुभाभ्यां कराभ्यामुरसि दृढं प्रहरन् त्वयि जगन्मोहनकरीः त्वदितरजनसम्मोहसम्पादयित्रीः मायाः समतनोत् प्रायुङ्क्त । गलन्माय इति एवंविधा माया गलन्त्यो दूरस्था भवन्ति यस्मात् स तथा, अथवेश्वरस्य स्वरूपभूता विगलन्ती पृथगिवात्मानं प्रकाशयन्ती जगत्सृष्ट्यादिकारिणी यस्मात् तादृशे त्वयीत्यर्थः ॥ ६ ॥

गलन्मायत्वमेव दर्शयति —

भवच्चक्रज्योतिष्कणलवनिपातेन विधुते

ततो मायाचक्रे विततघनरोषान्धमनसम् ।

गरिष्ठाभिर्मुष्टिप्रहृतिभिरभिघ्नन्तमसुरं

कैराग्रेण स्वेन श्रवणपदमूले निरवधीः ॥ ७ ॥

भवदिति । भवतो विष्णोः सुदर्शनारूपस्य चक्रस्य ज्योतिषस्तेजसः कणः स्फुलिङ्गस्तस्य लवो लेशस्तस्य निपातेन प्रसरणेन मायानामासुरीणां चक्रे समूहे विधुते चलिते । यथा रवेः प्रकाशलेशनिपातेन नैशं तमः, तद्वददर्शनं गते सतीत्यर्थः । ततः स्वारम्भवैफल्यानन्तरं विततो व्याप्तो घनो निविडो यो रोपस्तेनान्धं मनो यस्य स विततघनरोषान्धमनाः तम् । करकलितं सुदर्शनमनन्यसाधारणं प्रभावं च दृष्ट्वापि प्राग्जन्मशापप्रभावेन स्वस्वामिनमजानन्तमिति भावः । गरिष्ठाभिर्गुरुतराभिर्मुष्टिप्रहृतिभिरभिघ्नन्त विजिगीषया पुनः पुनः प्रयुज्जान “कैराग्रेण स्वेन श्रवणपदमूल” इति पाठः समीचीनः । “करेण कर्णमूलेऽहन्” , “निहतः करेण” (स्क. ३. अ. १९. श्लो. २५, २८) इति च भागवतोक्तः । अनन्तरश्लोके च “तव करसरोजप्रमथित” इति ॥ ७ ॥

महाकायः सोऽयं तव कैरसरोजप्रमथितो

गलद्रक्तो वक्त्रादपतदृषिभिः श्लाघितहृतिः ।

तदा त्वामुद्दामप्रमदभरविद्योतिहृदया

मुनीन्द्राः सान्द्राभिः स्तुतिभिरनुवन्ध्वरतनुम् ॥ ८ ॥

महाकाय इति । ‘भगवता स्वकराग्रेण कर्णकपोलमन्धौ ताडितोऽभ्यसुखं पर्यैत्रेवासौ तनुं जहौ, अहो भाग्यं, को न्विमां मंस्थिति लभेत’ इत्युपिभिः श्लाघिता सशिरःकम्प स्तुता हतिर्निप्रहो यस्य स तथा । उद्दामप्रमदभरणान्तर्दुर्वहेण सन्तोषातिशयेन विद्योति शोभनशील हृदयं येषां ते मुनीन्द्रा अनन्तपः सत्यलोकनिवासिनः सान्द्राभिः सम्भृत्य कृन्त्वाद् वधिरीकृतदर्शादर्शाभिः स्तुतिभिः स्तोत्रैरध्वरतनुं यज्ञाङ्ग श्रीवराहमूर्तिमनुवन् तुष्टुवु ॥ ८ ॥

अध्वरतनुत्वेनैव स्तौति—

त्वचि च्छन्दो रोमस्वपि कुशगणश्चक्षुषि घृतं

चतुर्होतारोऽङ्घ्रौ ऋगापि वदने चोदर इति ।

ग्रहा जिह्वायां ते परपुरुष ! कर्णे च चमसा
विभो ! सोमो वीर्यं वरद ! गलदेशेऽप्युपसदः ॥ ९ ॥

त्वचीति । छन्दो गायत्र्यादि त्वचि गायत्र्यादिच्छन्दांस्येव तव त्वगित्यर्थः ।
अध्वर्युब्रह्महोत्रुद्गातारश्चत्वार ऋत्विग्यजमाना एव चतुर्होतारः अङ्घ्रावङ्घ्रिषु ।
स्रुग्जुहूः वदने तुण्डे । इडा पुरोडाशद्रव्यनिधानपात्रविशेषः उदरे । ग्रहाः सोमसङ्ग्र-
हणपात्रविशेषास्ते जिह्वयाम् । चमसा मक्षणसाधनद्रव्यनिधानपात्रभेदाः कर्णे कर्ण-
रन्ध्रयोः । सोमः सोमवल्लीरसो वीर्यं रेतः । उपसदः प्रवर्ग्यान्न्तर क्रियमाणा
इष्टयः, तास्ते गलदशे ॥ ९ ॥

मुनीन्द्रैरित्यादिस्तवनमुखरैर्मोदितमना
महीयस्या मूर्त्या विमलतरकीर्त्या च विलसन् ।
स्वधिष्ण्यं संप्राप्तः सुखरसविहारी मधुरिपो !
निरुन्ध्या रोगं मे सकलमपि वातालयपते ! ॥ १० ॥

मुनीति । मुनीन्द्रैरित्यादीत्यादिशब्देन प्रायणीयोदयनीये इष्टी ते दंष्ट्रे इत्यादि
गृह्यते । स्तवनमुखरैः स्तुतिशब्दजल्पाकैः मोदितं कृतप्रसादं मनो यस्य स तथा ।
महीयस्या अतिशयेन पूजनीयया मूर्त्या स्वविग्रहेण विमलतरया जगत्पवित्ररूपया
कीर्त्या च विलसन् शोभमानः सुखरसविहारी स्वैर क्रीडमानः स्वधिष्ण्यं वैकुण्ठ
संप्राप्तः ॥ १० ॥

इति हिरण्याक्षयुद्ध-तद्वध-यज्ञवराहस्तुतिवर्णनं
त्रयोदशं दशकम् ।

एवं वराहावतारेण कृतप्रतिष्ठायां भुवि तदाश्रयत्वेन स्वायंभुवस्य मनोः प्रजापा-
लनप्रकारमाह —

समनुस्मृततावकाङ्घ्रियुग्मः स मनुः पङ्कजसम्भवाङ्गजन्मा ।
निजमन्तरमन्तरायहीनं चरितं ते कथयन् सुखं निनाय ॥ १

समनुस्मृतेति । सम्यग् यमनियमादियुक्तमनुस्मृतं लयविक्षेपादिराहित्येन चि-
न्तितं तावकाङ्घ्रियुग्मं त्वत्पादपद्मयुगलं येन । पङ्कजसम्भवस्याङ्गजन्मा पुत्रः स
प्रसिद्धः स्वायम्भुवो मनुः निजमन्तरं चतुर्युगाणां साधिकैकसप्ततिपरिमितं कालम्
अन्तरायाः शाररिमानसदैविकभौतिकाः क्लेशाः प्रजापालनोपरोधाः, तद्रहितम् । एतच्च
भवदङ्घ्रिस्मरणतच्चरितकथनानुभावात् । अत एव सुखं स्वैरं यथा भवति तथा
निनाय गमयामास ॥ १ ॥

अथ कापिलप्रसङ्गाय कर्दमकथा प्रस्तूयते—

समये खलु तत्र कर्दमाख्यो द्रुहिणच्छायभवस्तदीयवाचा ।
धृतसर्गसो निसर्गरम्यं भगवंस्त्वामयुतं समाः सिषेवे ॥ २ ॥

समय इति । तत्र समये तस्मिन् काले कर्दम इत्याख्या यस्य स प्रजापतिः
द्रुहिणच्छायभव इति, “छायायाः कर्दमो जज्ञे” (श्री. भा. स्क. ३. अ. १२ श्लो.
२७) इत्युक्तेः । तदीयवाचा प्रजाः सृजेति ब्रह्मण आदेशाद् धृतसर्गसः प्रजासृ-
ष्टिकामः सन् । निसर्गरम्यं स्वत एव सञ्चिन्तकहृदयरञ्जकम् अयुतं समा
दशसहस्रसवत्सरं सिषेवे तपश्चकार ॥ २ ॥

गरुडोपरि कालमेघकम्रं विलसत्केलिसरोजपाणिपद्मम् ।
हसितोल्लसिताननं विभे! त्वं वपुराविष्कुरूपे स्म कर्दमाय ॥ ३ ॥

गरुडेति । त्वं तस्मै गरुडोपरि गरुडांसदेशविन्यस्तचरणाम्बुजं वपुराविष्कुरु-
रूपे स्म दर्शयामासिथ ॥ ३ ॥

स्तुवते पुलकावृताय तस्मै मनुपुत्रीं दयितां नवापि पुत्रीः ।
कपिलं च सुतं स्वमेव पश्चात् स्वगतिं चाप्यनुगृह्य निर्गतोऽभूः ॥ ४ ॥

स्तुवत इति । ततश्च भुवि पतित्वा प्रणम्योत्थाय स्तुवते प्रमोदभारेण पुलकावृ-
ताय तस्मै कर्दमप्रजापतये मनुपुत्री देवहृति दयितां भार्या तस्यां नव पुत्रीरपि स्वं स्वां-
शभूतं कपिलं सुतं च पश्चादन्ते स्वगतिं मोक्ष चानुगृह्य निर्गतोऽभूः प्रस्थितवानासि ।
स्वायंभुवो मनुर्ब्रह्मावर्त नाम देशमधिवासति, सरथेन स्वमाहिष्या शतरूपया सहेतः

परश्वस्त्वां दिदृक्षुरागत्य तुभ्यं स्वात्मजां दास्यति, त्वं च तस्यां नव पुत्रीर्जनयि-
ष्यसि, अहं च स्वांशेन तव पुत्रत्वेनावतरिष्यामीत्यनुगृह्य भवान् जगामेत्यर्थः ॥ ४ ॥

स मनुः शतरूपया महिष्या गुणवत्या सुतया च देवहृत्या ।
भवदीरितनारदोपदिष्टः समगात् कर्दममागतिप्रतीक्षम् ॥ ५ ॥

स इति । भवदीरितनारदोपदिष्टः भवदीरितेन भवता प्रेरितेन नारदेनोप-
दिष्टः । नारदेन हि देवहृत्यै कर्दमवयःशीलरूपगुणवर्णनपूर्वकं कर्दमाय स्वात्मजां
प्रयच्छेति मнुरुक्तः । आगतिप्रतीक्षमिति, अपिनाम मनुरिदानीं स्वां दयितां
दुहितरमादायागच्छतीति मार्गे दत्तदृष्टिमित्यर्थः ॥ ५ ॥

मनुनोपहृतां च देवहृतिं तरुणीरन्नमवाप्य कर्दमोऽसौ ।
भवदर्चननिर्वृतोऽपि तस्यां दृढशुश्रूषणया दधौ प्रसादम् ॥ ६ ॥

मनुनेति । उपहृता सपारिबर्ह सत्कृत्य दत्ताम् । भवदर्चननिर्वृतोऽपि निवृ-
त्तिधर्मनिरतोऽपि दृढया अव्यभिचारिण्या अमायया शुश्रूषणया प्रसाद दधौ ॥ ६ ॥

स पुनस्त्वदुपासनप्रभावाद् दयिताकामकृते कृते विमाने ।
वनिताकुलसङ्कुले नवात्मा व्यहरद् देवपथेषु देवहृत्या ॥ ७ ॥

स इति । दयिताकामकृते प्रिययाभ्यर्थितस्तदिच्छानुसरणार्थं कृते स्वयो-
गानुभावेन रचिते वनिताकुलसङ्कुले परिचारकविद्याधरस्त्रीसहस्रपरिवृते नवो नूलो
मोहनवेषोज्ज्वलः षोडशवर्षीय आत्मा देहो यस्य स नवात्मा । अथवा नव आत्मानः
शरीराणि यस्य, सुरतोत्सुकां प्रियामात्मान नवधा विभज्य रमयन् देवपथेषु नन्दन-
पुष्पभद्रचैत्ररथादिदेवोद्यानेषु व्यहरत् क्रीडां चक्रे ॥ ७ ॥

शतवर्षमथ व्यतीत्य सोऽयं नव कन्याः समवाप्य धन्यरूपाः ।
वनयानसमुद्यतोऽपि कान्ताहितकृत् त्वज्जननोत्सुको न्यवात्सीत् ॥ ८ ॥

शतवर्षमिति । वनयानसमुद्यतः तपसे वनं जिगमिपुरपि कान्ताहितकृद् दु-
हितृवरप्रदानपुत्रजननादि कुर्वन्, तत्रापि त्वज्जननोत्सुकः ॥ ८ ॥

निजभर्तृगिरा भवन्निषेवानिरतायामथ देव ! देवहृत्याम् ।

कपिलस्त्वमजायथा जनानां प्रथयिष्यन् परमात्मतत्त्वविद्याम् ॥ ९ ॥

निजेति । परमात्मनस्तत्त्वानां चतुर्विंशतिश्च विद्यां ज्ञानं जनानां प्रथयिष्यन् आचार्यपरम्परयागमरूपेण प्रकाशयितुमुद्यतः ॥ ९ ॥

वनमेयुषि कर्दमे प्रसन्ने मतसर्वस्वमुपादिशञ्जनन्यै ।

कपिलात्मक ! वायुमन्दिदेश ! त्वरितं त्वं परिपाहि मां गदौघात् ॥ १० ॥

वनमिति । वनमेयुषि स्वदुहितृर्मरीच्यादिभ्यो ब्रह्मपुत्रेभ्यो दत्त्वा वनं गतवति सति जनन्यै मतसर्वस्वं सर्वस्वीयावयवयुक्तं स्वसिद्धान्तमुपादिशन् ग्राहयन् । त्वरितमतिलघु ॥ १० ॥

इति कपिलोपाख्यानं चतुर्दशं दशकम् ।

मतिरिह गुणसक्ता बन्धकृत् तेष्वसक्ता

त्वमृतकृदुपरुन्धे भक्तियोगस्तु सक्तिम् ।

महदनुगमलभ्या भक्तिरेवात्र साध्या

कपिलतनुरिति त्वं देवहृत्यै न्यगादीः ॥ १ ॥

मतिरिति । इह त्रिषु लोकेषु ये गुणाः सक्चन्दनवनितामृतादिविषयास्तेषु सक्ता मतिः पुरुषस्य बन्धकृत् शरीरबन्धं करोति । तेषु गुणेष्वसक्ता तु तथा बन्धाय न भवति । अपिचामृतं मोक्षं करोति । तर्हि गुणसङ्गः केन त्यज्येतात आह—उपरुन्धे इति । भक्तियोगस्तु सक्तिमुपरुन्धे प्रतिबध्नाति । अथ भक्तिः केन साध्यत इत्यत आह—महादिति । महता सतामनुगमनेन शुश्रूषया लभ्या भक्तिः । सैवात्र लोके मुमुक्षुभिः साध्येति कपिलतनुः कपिलवासुदेवत्वेनावतीर्णस्त्वं देवहृत्यै स्वमात्रे न्यगादीः उपादिष्टवान् ॥ १ ॥

प्रकृतिमहदहङ्काराश्च मात्राश्च भूता-

न्यपि हृदपि दशाक्षी पूरुषः पञ्चविंशः ।

इति विदितविभागो मुच्यतेऽसौ प्रकृत्या

कपिलतनुरिति त्वं देवहृत्यै न्यगादीः ॥ २ ॥

प्रकृतीति । प्रकृतिर्मूलप्रकृतिः सर्वकारणत्वाद्, या प्रधानमव्यक्तमविद्या माये-
त्यादिशब्दैरभिधीयते, महद् महत्तत्त्वं मूलप्रकृतिकार्यम्, अहङ्कारा महत् उत्पन्नाः सा-
त्त्विकराजसतामसाः, मात्रास्तामसाहङ्कारकार्याण्यपञ्चीकृतपञ्चभूतानि शब्दस्पर्शरूप-
रसगन्धरूपाणि, भूतानि पञ्च महाभूतानि पृथिव्यप्तेजोवाय्वाकाशरूपाणि, हृद् म-
नः, दशानामक्षाणामिन्द्रियाणां घ्राणरसनचक्षुःश्रोत्रत्वग्वाक्पाणिपादपायूपस्थानां
समाहारो दशाक्षी । एवं चतुर्विंशतितत्त्वानि । पूरुषः पुरुषो जीवेश्वरभेदाद् द्विधा
इति विदितो विभागो येन स तथा । असौ जीवः । प्रकृत्या मायया, तत्कार्यशरीरा-
दिवन्धैर्वा ॥ २ ॥

ननु बन्धस्य वास्तवत्वे जीवस्य तस्माद् मोक्षो न स्यादित्याशङ्क्य तस्यावि-
धाविलसितत्वेन ज्ञाननिवर्त्यत्वमाह—

प्रकृतिगतगुणैर्नाज्यते पूरुषोऽयं

यदि तु सजति तस्यां तद्गुणास्तं भजेरन् !

मदनुभजनतत्त्वालोचनैः साप्यपेयात्

कपिलतनुरिति त्वं देवहृत्यै न्यगादीः ॥ ३ ॥

प्रकृतीति । प्रकृतिरिति प्रकृतिकार्यचतुर्विंशतितत्त्वमयानि जरायुजाण्डजस्वे-
दजोद्धिज्जानि चतुर्विधानि शरीराण्युच्यन्ते, तद्गतगुणौघाः कर्तृत्वभोक्तृत्वादयः,
तैर्नाज्यते नोपरज्यते । शरीरस्थोऽप्ययं जीवः परमार्थतः शरिरधर्मैः कर्तृत्वभोक्तृत्व-
जन्ममरणादिभिर्न लिप्यत इत्यर्थः । अयं पुरुषो यदि तस्यां प्रकृत्यां शरीरादौ सजति
अहं ममेत्यभिमन्यते, तर्हि तद्गुणाः प्रकृतिगुणास्तं भजेरन् जननमरणादिसार-
दुःखमनुभावयन्तीत्यर्थः । अत्र यदिशब्दः प्रकृतिसंबन्धस्यापरमार्थत्वं द्योतयति ।
मदनुभजनमीश्वरप्रणिधानं, तत्त्वालोचनं ब्रह्मज्ञानं, तैः । तत्र श्रवणमनननिदिध्या-
सनरूपप्रकारभेदाद् बहुवचनम् । सा प्रकृतिरपेयात् । तदुक्तं “तीव्रेणात्मसमाधिना ।
प्रकृतिः पुरुषस्येह दृढमाना त्वहर्निशम् । तिरोभवित्री” (श्रीभा. स्क. ३. अ.
२७. श्लो. २२, २३) इति ॥ ३ ॥

ईश्वरभजनस्याष्टाङ्गत्वमाह—

विमलमतिरूपात्तैरासनाद्यैर्मदङ्गं

गरुडसमधिरूढं दिव्यभूपायुधाङ्गम् ।

श्चित्तुलिततमालं शीलयेतानुवेलं

कपिलतनुरिति त्वं देवहृत्यै न्यगादीः ॥ ४ ॥

विमलेति । विमला यमनियमैर्विशुद्धा मतिर्यस्य स तथा । उपात्तैः स्वीकृतैर्विजितैरित्यर्थः । आसनाद्यैः प्राणायामप्रत्याहारधारणाध्यानसमाधिभिः ममेश्वरस्याङ्गं रूपं दिव्यान्यप्राकृतानि भूषायुधान्येवाङ्को लाञ्छनं यस्य । अनुवेलं सर्वदा शीलयेताभ्यस्येत् ॥ ४ ॥

सप्रति ज्ञानयोगाद् भक्तिमार्गस्य सुगमत्वमाह—

मम गुणगणलीलाकर्णनैः कीर्तनाद्यै-

र्मायि सुरसरिदोषप्रख्यचित्तानुवृत्तिः ।

भवति परमभक्तिः सा हि मृत्योर्विजेत्री

कपिलतनुरिति त्वं देवहृत्यै न्यगादीः ॥ ५ ॥

ममेति । तत्र भक्तिर्द्वेषा साधनसाध्यभेदात् । ममेश्वरस्य गुणगणा भक्तवात्सल्यादयः, लीलाः चरितानि, तदाकर्णनैः । कीर्तनमाद्यं येषां स्मरणनमस्कारार्चनवन्दनदास्यसख्यात्मनिवेदनानां ते तथा तैः । नवलक्षणया साधनभक्त्येत्यर्थः । परमभक्तिः साध्यभक्तिर्भवतीत्युक्तम् । तस्याः स्वरूपमाह—मयीति । सुरसरिदोषप्रख्या गङ्गाप्रवाहतुल्या चित्तानुवृत्तिः प्रेमात्मिका मनोवृत्तिः, साध्यभक्तिरित्यर्थः । सा भक्तिः । हिरवधारणे । मृत्योः संसारस्य विजेत्री विशेषेणानायासेनैव संसारस्य समूलोन्मूलनीत्यर्थः ॥ ५ ॥

अथ भक्तिदारुणार्थं केवलपापकर्मणा नरकपातप्रकारमाह—

अहह बहुलहिंसासञ्चितार्थैः कुडुम्बं

प्रतिदिनमनुपुष्णन् स्त्रीजितो बाललाली ।

विशति हि गृहसक्तो यातनां मय्यभक्तः

कपिलतनुरिति त्वं देवहृत्यै न्यगादीः ॥ ६ ॥

अहहेति । अहहेति खेदे । बहुलया प्रभूतया हिंसया उपद्रवेण प्रार्थस्पृहया इतस्ततश्चौर्यादिना सञ्चितैरार्जितैरर्थैर्धनधान्यादिभिः कुडुम्बं पुत्रभार्यादीन् । यातनां रौरवादिनरकं विशति । केवलपापकर्मिणो नरकप्रवेशप्रकारश्चोक्तः “यमदूतैर्यातना-

शरीरं नीत्वा पाशैर्गले बद्धाकृप्य त्रिभिर्मुहूर्तैर्नवनवतिसहस्रयोजनदूरे यमसदनं प्रापितोऽष्टाविंशतिकोटिनरकभेदान् पापतारतम्येनानुभूयानन्तर तृणादिषु विंश-
तिलक्ष जन्मान्यवाप्य जलजन्तुषु नवलक्षं कृमिजातिष्वेकादशलक्षं पक्षिजातिषु
दशलक्षं चतुष्पाज्जातिषु सप्तकोटिजन्मानि चावाप्यानन्तरं मनुष्यजातिषु चतुर्लक्षं
ब्राह्मणजातिषु हीनमध्येोत्तमतया शतं च जन्मान्यवाप्य तत्र पुनरपि पापकृच्चैत्र-
रकेषु पतति” इति ॥ ६ ॥

सम्प्रति समाभ्यां पुण्यपापाभ्यां पुनः पुनर्मर्त्यलोकप्राप्तिमाह—

युवतिजठरखिन्नो जातबोधोऽप्यकाण्डे

प्रसवगलितबोधः पीडयोल्लङ्घ्य बाल्यम् ।

पुनरपि बत मुह्यत्येव तारुण्यकाले

कपिलतनुरिति त्वं देवहृत्यै न्यगादीः ॥ ७ ॥

युवतीति । मातुर्गर्भे विण्मूत्रगर्ते खिन्नः कट्टम्लक्षारोष्णैर्मातृमुक्तान्नपा-
नादिभिः कृमिभिश्चोपद्रुतः अकाण्डे दुःखप्रतीकारकरणासम्भवकाले जातबोधः
गर्भस्थः सप्तमे मासि दैवाल्लब्धस्मृतिर्भवति । तथापि जीवः किं नाम करोति ।
प्रसवे स्मृतिमारुतनोदनेन योनियन्त्रनिष्पीडनेन च गलितोऽपगतो जन्मशतसञ्चित-
कर्मविषयो बोधो यस्य । पुनश्च पीडयेष्टानिष्टप्राप्तिपरिहारासामर्थ्यसम्भूतेन दुःखेन
सह बाल्यमुल्लङ्घ्य पुनरपि तारुण्यकाले भगवद्भजनसामर्थ्ये सत्यपि मुह्यत्येव ।
कामक्रोधपराधीनः सन् काम्यं निषिद्धं वा कर्म कुर्वाणस्तमो विशतीत्यर्थः ॥ ७ ॥

केवलेन पुण्येन स्वर्गादिगतिं दर्शयति—

पितृसुरगणयाजी धार्मिको यो गृहस्थः

स च निपतति काले दक्षिणाध्वोपगामी ।

मयि निहितमकामं कर्म तूदक्पथार्थं

कपिलतनुरिति त्वं देवहृत्यै न्यगादीः ॥ ८ ॥

पित्रिति । भगवद्भर्मविमुखतया पितृन् सुरगणांश्च सर्वकाम्यादिफलकामनया
यष्टुं शीलमस्येति तथा । धार्मिकः निषिद्धकर्मपरित्यागेन केवलविहितकर्मानुष्ठाता ।

चोऽप्यर्थे । सोऽपि काले पुण्यक्षये सति निपतति पुनरावर्तते । दक्षिणाध्वोपगामी धूमादिमार्गगमनशीलः । धूमादिमार्गगमनागमनप्रकारश्चेत्थं—केवलकाम्यकर्मकृज्जीवः प्रारब्धावसाने चक्षुरादीन्द्रियद्वारा लिङ्गशरीरेण निर्गच्छति । तं च धूमाभिमानिनी देवता राज्यभिमानिदेवताहस्ते प्रयच्छति, रात्रिकालाभिमानिनी देवता कृष्णपक्षाभिमानिदेवतायै, सा च दक्षिणायनषण्मासाभिमानिन्यै । सा च पितृलोकमार्गेणाकाशे चन्द्रमसं सन्निधापयति । तत्र यावत्सुकृतावसानं स्वर्गसुखमनुभूय भूमौ पतिष्यन् प्रथममाकाशमार्गे पतित्वा ततो वायुधूमाभ्रवृष्टिक्रमेणौषधीषु पतति । ओषधीभ्यः अन्नमन्नाद्गतो भूत्वा स्त्रीयोनिं गतः शरीरी भवतीति । यदि पुण्यशेषस्तर्हि ब्राह्मणादियोनौ, पापशेषस्तर्हि चण्डालादियोनौ च जायते । तर्हि किं कुर्वन्नुत्तरायणमार्गेण यातीत्यत आह—मयीति । मयीश्वरे निहितं समर्पितम् अकामं काम्यनिषिद्धव्यतिरिक्तं कर्म नित्यनैमित्तिकप्रायश्चित्तोपासनरूपम् । तुरेवार्थे । उदक्पथार्थमार्चिरादिमार्गप्राप्तिफलकमिति यावत् ॥ ८ ॥

अथ भगवत्प्रयाण देवहृतेर्मोक्षप्राप्तिं चैकेन श्लोकेनाह—

इति सुविदितवेद्यां देव! हे देवहूतिं
कृतनुतिमनुगृह्य त्वं गतो योगिसङ्घैः ।
विमलमतिरथासौ भक्तियोगेन मुक्ता
त्वमपि जनहितार्थं वर्तसे प्रागुदीच्याम् ॥ ९ ॥

इतीति । सुविदितं सम्यगवधृतं वेद्यं वस्तु ब्रह्म तत्प्राप्तिसाधनं च यया ताम् । अथ त्वद्गमनानन्तरम् । असौ देवहूतिः । त्वमपि कपिलोऽपि जनहितार्थं त्रैलोक्यरक्षायै प्रागुदीच्यां दिशि वर्तसे ॥ ९ ॥

अथ कापिलमुपसंहरन् भक्तिं प्रार्थयते—

परम! किमु बहूक्त्या त्वत्पदाम्भोजभक्तिं
सकलभयविनेत्रीं सर्वकामोपनेत्रीम् ।
वदासि खलु दृढं त्वं तद् विधूयामयान् मे
गुरुपवनपुरेश! त्वय्युपाधत्स्व भक्तिम् ॥ १० ॥

१ 'अमेधवृ' क पाठः २. 'ति । अत्र जल वि(अति? भक्तिं) वर्षति मेघ इति भेदः । ओ' क. पाठः.

परमेति । सकलभयानां संसारदुःखस्यापि विनेत्रीं विनयनमुपशमं कर्त्रीं समू-
लोन्मूलनीमित्यर्थः । सर्वकामानभीष्टार्थानुपनयति प्रापयतीति सर्वकामोपनेत्री, ताम् ।
दृढं निश्चयेन । तत् तस्माद्, यस्माद् भयनिवृत्तयेऽभीष्टप्राप्त्यै च त्वद्भक्तिरेव
प्रार्थनीयेति निस्संशयं त्वयोक्तं, तस्मादित्यर्थः । उपाधत्स्व सङ्कामय । भक्ति
प्रेमलक्षणाम् ॥ १० ॥ ८३ ॥

इति कपिलोपाख्यान पञ्चदश दशकम् ।

इति नारायणीयस्तोत्रव्याख्यायां

भक्तप्रियाख्यायां

तृतीयस्कन्धपरिच्छेदः ।

आदितः श्लोकसङ्ख्या १९८.

अथ चतुर्थस्कन्धपरिच्छेदः ।

महदादेः प्रजेशानां ब्रह्माण्डस्य च सम्भवः ।

सर्गलीलोदिता विष्णोर्विसर्गोऽथ निरूप्यते ॥

अथ विसर्गोपयोगिनरनारायणावतारचरितप्रस्तावाय दक्षपरिणयनाद्याह —

दक्षो विरिञ्चतनयोऽथ मनोस्तनूजां

लब्ध्वा प्रसूतिमिह षोडश चाप कन्याः ।

धर्मे त्रयोदश ददौ पितृषु स्वधां च

स्वाहां हविर्भुजि सतीं गिरिशे त्वदंशे ॥ १ ॥

दक्ष इति । कथान्तरारम्भार्थोऽथशब्दः । मनोः स्वायम्भुवस्य । इह प्रसू-
तिसंज्ञायां स्वभार्यायाम् । धर्मे धर्मदेवाय त्रयोदश मैत्र्याद्याः पुत्रीः । पितृषु
पितृभ्यो युक्तेभ्यः स्वधाम् । त्वदंशे त्वत्स्वरूपे ॥ १ ॥

मूर्तिर्हि धर्मगृहिणी सुषुवे भवन्तं

नारायणं नरसखं महितानुभावम् ।

यज्जन्मनि प्रसुदिताः कृततूर्यघोषाः

पुष्पोत्करान् प्रववृषुर्नुनुवुः सुरौघाः ॥ २ ॥

मूर्तिरिति । मूर्तिः धर्मगृहिणीष्ववरजा भवन्तं नारायणं नरसखमिति
विष्णोरंशभूतौ नरनारायणौ सुषुवे जनयामास ॥ २ ॥

दैत्यं सहस्रकवचं कवचैः परीतं

साहस्रवत्सरतपस्समराभिलष्यैः ।

पर्यायनिर्मिततपस्समरौ भवन्तौ

शिष्टैककङ्कटमसुं न्यहतां सलीलम् ॥ ३ ॥

दैत्यमिति । कवचैः परीतं सहस्रसहस्रकवचसन्नद्धशरीरम् । साहस्रेति ।
सहस्रसंवत्सरं चीर्णन तपसा तावत्कालं कृतेन समरेण चच्छेदैरित्यर्थः ।
पर्यायनिर्मितौ परस्परपरिहारेण कृतौ तपस्समरौ याभ्यां तौ तथा । एकस्मि-

स्तपस्यति सत्यन्यो युध्यति, तथान्यस्मिन्नपीत्यर्थः । शिष्टैककङ्कटम् अवशिष्टैकक-
वचं न्यहतामवधिष्ठाम् ॥ ३ ॥

अन्वाचरन्नुपदिशन्नपि मोक्षधर्मं

त्वं भ्रातृमान् बदरिकाश्रममध्यवात्सीः ।

शक्रोऽथ ते शमतपोबलनिस्सहात्मा

दिव्याङ्गनापरिवृतं प्रजिघाय मारम् ॥ ४ ॥

अन्वाचरन्निति । लोकसङ्ग्रहणार्थं स्वयमनुतिष्ठन्, उपदिशन् तदर्थिभ्यो
नारदादिभ्य इति शेषः । मोक्षधर्मं निवृत्तिलक्षणं धर्मम् । त्वं श्रीनारायणः भ्रातृ-
मान् नरेण भ्रात्रा सहितः । शमेनेन्द्रियनिग्रहेण तपोबलेन च निस्सह ईर्ष्यायुक्त
आत्मा मनो यस्य स तथा । प्रजिघाय प्रेषयामास । अयं तपसा स्वर्गं जिघृक्षतीति
शङ्कया तपोनाशाय कामं सपरिवारं प्रेषयामासेत्यर्थः ॥ ४ ॥

अथ शक्रप्रहितस्य कामस्य प्रवृत्तिमाह —

कामो वसन्तमलयानिलवन्धुशाली

कान्ताकटाक्षविशिखैर्विकसद्विलासैः ।

विध्यन्मुहुर्मुहुर्कम्पमुदीक्ष्य च त्वां

भीतस्त्वयाथ जगदे मृदुहासभाजा ॥ ५ ॥

काम इति । कान्ता दिव्याङ्गनास्तासां कटाक्षा एव विशिखाः तैः विकस-
न्तोऽभिव्यक्ता विलासा भ्रूचलनादयः पत्रस्थानीया येषु तैः मुहुर्मुहुर्विध्यन् अक-
म्पं समाधेरचलचित्तं त्वां भीतः सन् उदीक्ष्य दूरादेवोन्नामितवदनः सन्नवलोक्याथ
मृदुहासभाजा मन्दस्मितसहितेन त्वया जगदे ॥ ५ ॥

भीत्यालमङ्गजवसन्तसुराङ्गना ! वो

मन्मानसं त्विह जुषध्वमिति ब्रुवाणः ।

त्वं विस्मयेन परितः स्तुवतामथैषां

प्रादर्शयः स्वपरिचारककातराक्षीः ॥ ६ ॥

पीत्येति । हे अङ्गजवसन्तसुराङ्गनाः ! वो युष्माकं भीत्या अलं भयं मा कुरुत । इहास्मत्सकाशमेत्य मन्मानसं तु जुषध्वं माञ्चित्तमनुवर्तध्वम् । अथवा मम मानसं मनसा सङ्कल्पितं सत्कारं जुषध्वं प्रीत्या निर्भयाः परिगृह्णीध्वम् । यद्वा मम मनसा सृज्यमानं वः स्वर्गदुर्लभं किञ्चिद्भ्रस्तु स्त्रिरिवास्वयं मया दीयमानं जुषध्वमाददीध्वम् । मन्माननमिति पाठे मत्कर्तृकां पूजामित्यर्थः । इति ब्रुवाणं त्वां परितः किञ्चित् समीपं गत्वा परिवार्य स्तुवतामेषाम् अथ वचनानन्तरं स्वपरिचारिका आत्मशुश्रूषा कुर्वती. कातराक्षीः सुन्दरी. प्रादर्शयः योगबलेन सृष्ट्वा प्रदर्शितवान् असि ॥ ६ ॥

सम्मोहनाय मिलिता मदनादयस्ते

त्वद्दासिकापरिमलैः किल मोहमापुः ।

दत्तां त्वया च जगृहुस्त्रपयैव सर्व-

स्वर्वासिगर्वशमनीं पुनरुर्वशीं ताम् ॥ ७ ॥

सम्मोहनायेति । त्वां मोहयितुं सहिताः संहत्यागता मदनादयो मदनमलयमारुतवसन्तसुराङ्गनाः । उर्वशी त्वत्सृष्टास्वन्यतमाम् ॥ ७ ॥

दृष्टोर्वशीं तव कथां च निशम्य शक्रः

पर्याकुलोऽजानि भवन्महिमावमर्शात् ।

एवं प्रशान्तरमणीयतरोऽवतार-

स्त्वत्तोऽधिको वरद ! कृष्णतनुस्त्वमेव ॥ ८ ॥

दृष्टेति । प्रशान्तः सौम्यः । त्वत्तः श्रीनारायणावताराद् अधिकः प्रशान्तत्वेन विचित्रकर्मसत्या रमणीयतरत्वेन चोत्कृष्टः । कृष्णतनुः श्रीकृष्णात्मा ॥ ८ ॥

एवं दक्षपुत्रीषु धर्मपत्न्या मूर्तेः कथामुक्त्वा भवपत्न्याः सत्याः कथामाह—

दक्षस्तु धातुरतिलालनया रजोन्धो

नात्यादृतस्त्वयि च कष्टमशान्तिरासीत् ।

येन व्यरुन्ध स भवत्तनुमेव शर्व :

यज्ञे च वैरपिशुने स्वसुतां †व्यमानीत् ॥ ९ ॥

† विमानितवाम् । 'मान पूजायाम्' इत्यत आधृषीथाद् गिजभावे कृद्धि रूपम् ।

दक्ष इति । धातुर्ब्रह्मण अतिलालनया प्रजापतीनामाधिपत्ये संस्थाप्या-
भिषेकादिरूपया रजसा तत्कार्येण कामक्रोधलोभादिना अन्धो विवेकशून्यः
अत एव ब्रह्मणापि नात्यादृतः उपेक्षितः अशान्तिरविद्यमाना शान्तिः क्षमा
यस्य स अशान्तिरक्षम आसीत् । येनाशान्तित्वेन स दक्षो भवत्तनुं त्वदंशभूतमेव
शर्वं व्यरुन्ध द्वेष्टि स्म, यज्ञे दक्षाध्वरे वैरपिशुने दक्षशर्ववैरद्योतके स्वसुतां शर्व-
पत्नी सती व्यमानीद् अवमानितवान् ॥ ९ ॥

कुद्धेशमर्दितमखः स तु कृत्तशीर्षो

देवप्रसादितहरादथ लब्धजीवः ।

त्वत्पूरितक्रतुवरः पुनराप शान्तिं

स त्वं प्रशान्तिकर ! पाहि मरुत्पुरेश ! ॥ १० ॥

कुद्धेशेति । स्वप्रियावमानेन कुद्धेनेशेन मर्दितश्चूर्णीकृतो मखस्तदुपकर-
णयज्ञपात्रयूपशालादिर्यस्य सः स्वयं च दक्ष. कृत्तशीर्षोऽभवत् । अथ देवैः
प्रसादिताद्धराद् लब्धजीव अजमुखश्चाभूत् । ततस्त्वया पूरितः सम्यक् समापितः
क्रतुवरो यस्य स दक्षः पुनः शान्तिं स्वां प्रकृतिमाप । हे प्रशान्तिकर ! एवंप्रभावः
स त्व पाहि ॥ १० ॥

इति नरनारायणचरितवर्णन दक्षयागवर्णनं च

षोडशं दशकम् ।

एवं मनुपुत्राणां परम्परां वर्णयित्वा तन्पुत्रपरम्परां वर्णयिष्यन् प्रथमं ध्रुवचरि-
तार्थमुत्तानपादचरितमाह —

उत्तानपादनृपतेर्मनुनन्दनस्य

जाया बभूव सुरुचिर्नितरामभीष्टा ।

अन्या सुनीतिरिति भर्तुरनादृता सा

त्वामेव नित्यमगतिः शरणं गताभूत् ॥ १ ॥

उत्तानेति । उत्तानपादाख्यस्य नृपतेर्मनोः स्वायम्भुवस्य नन्दनः प्रिय-

व्रतावरजः, तस्य द्वे जाये सुरुचिः सुनीतिश्च । तयोः सुरुचिर्नाम जाया नितरा-
मभीष्टा बभूव । सुनीतिरित्यन्या जाया सा भर्तुरनाहता नात्यभीष्टा अत एवाग-
तिरशरणा त्वामीश्वरमेव नित्यं शरणं गताभूत् निजदौर्भाग्यहेतुदुरितशमनायेश्वर-
मुपासांचक्र इत्यर्थः ॥ १ ॥

अङ्गे पितुः सुरुचिपुत्रकमुत्तमं तं
दृष्ट्वा ध्रुवः किल सुनीतिसुतोऽधिरोक्ष्यन् ।
आचिक्षिपे किल शिशुः सुतरां सुरुच्या
दुस्सन्त्यजा खलु भवद्विमुखैरसूया ॥ २ ॥

अङ्ग इति । कदाचित् सुनीतिसुतो ध्रुवः पितुः सिंहासनस्थस्याङ्गे उत्तमा-
ख्यं तं सुरुचिपुत्रत्वेनातिलालितं दृष्ट्वा स्वयमधिरोक्ष्यन् आरोढुमारब्धः सन् सुतरां
शिशुरपि सुरुच्या आचिक्षिपे दुर्वाग्भिराधिक्षिप्तोऽभूत् । भवद्विमुखैरसूया दुस्सन्त्य-
जा त्यक्तुमशक्या खलु । अनेन सुरुच्या ईश्वरविमुखतया पुत्रनाशादि, सुनीतेश्चे-
श्वरानुग्रहेण पुत्रेण सह ध्रुवपदप्राप्त्यादि व्यज्यते ॥ २ ॥

त्वन्मोहिते पितरि पश्यति दारवश्ये
दूरं दुरुक्तिनिहतः स गतो निजाम्बाम् ।
सापि स्वकर्मगतिसन्तरणाय पुंसां
त्वत्पादमेव शरणं शिशवे शशंस ॥ ३ ॥

त्वदिति । त्वन्मोहिते ईश्वरशक्त्या भवितव्यतया मूढचित्ते । दारवश्ये
इत्यनेन स्वाङ्गमारुरुक्षन्तं स्वपुत्रं पश्यन्नपि सुरुचिभयेन नारोपयदिति व्यज्यते ।
दूरमतिशयेन दुरुक्तिभिर्दुर्वाग्भिर्निहतो विद्धः स ध्रुवः निजाम्बां स्वमातरं सुनीति-
मेव गतः प्राप्तवान् । सापि स्वस्य कर्मगतेर्दुष्कर्मफलस्य दौर्भाग्यस्य सन्तरणाय
निवृत्तये । यद्वा पुंसां सर्वशरीरिणामपि स्वकर्मगतेः संसारार्णवस्य सन्तरणमनायासे-
नातिक्रमः तस्मै त्वत्पादमेव शरणं नान्यदिति शशंस । शिशव इत्यनेन पुत्रमङ्क-
मारोप्य मा रोदीरित्याद्यनुनयपूर्वकमुक्तवतीति व्यज्यते ॥ ३ ॥

आकर्ण्य सोऽपि भवदर्चननिश्चितात्मा
मानी निरेत्य नगरात् किल पञ्चवर्षः ।

सन्दृष्टनारदनिवेदितमन्त्रमार्ग-

स्त्वामारराध तपसा मधुकाननान्ते ॥ ४ ॥

आकर्ण्येति । आकर्ण्य मातुर्वचनमिति शेषः । स ध्रुवः भवदर्चने तपश्चरणे निश्चित आत्मा मनो यस्य सः मानी । पञ्चवर्ष इति । पञ्चवया अपि जिगमिषुं दृष्ट्वा विषण्णां स्वमातरं कथञ्चिदनुज्ञाप्यान्याननवलोकयन्नेका-
की स्वयं नगरान्निर्जगामेत्यर्थः । स पार्थे दृष्टेन नारदेन निवेदित उपदिष्टो मन्त्रमार्गो यस्य सः त्वाम् आरराध प्रसादयामास । मधुकाननान्ते मधुवनमिति प्रसिद्धे देशे ॥ ४ ॥

ताते विषण्णहृदये नगरीं गतेन

श्रीनारदेन परिसान्त्वितचित्तवृत्तौ ।

बालस्त्वदर्पितमनाः क्रमवर्धितेन

निन्ये कठोरतपसा किल पञ्च मासान् ॥ ५ ॥

तात इति । ताते पितर्युत्तानपादे विषण्णहृदये आत्मदोषेण बालकस्य नगरान्निर्गमनमुपश्रुत्य तस्यापायक्षङ्कया सोत्कण्ठहृदये ध्रुवस्य तपश्चरणैतिकर्त-
व्यतोपदेशानन्तरमेवास्य पितृदर्शनाय नगरीं गतेन श्रीनारदेन परिसान्त्विता तस्य भाविश्रेयःप्राप्तिकथनादिना मन्दीकृतशोकावेर्गो चित्तवृत्तिर्मनो यस्य स तथा तस्मिन् एवंस्थिते सति बालो ध्रुवस्त्वदर्पितमनाः त्वयीश्वरे समाहितचित्तः सन् क्रमव-
र्धिन्नेन फलपर्णजलादिक्रमेण शनैः परिहृतेनाहारेणाभिव्यक्तक्रमोत्कर्षेण कठोरेणो-
भ्रेण तपसा पञ्च मासान् निन्ये ॥ ५ ॥

ततश्च जातशङ्कैर्देवैरर्धितः श्रीहरिस्तस्य पुरतः प्रादुर्बभूवेत्याह —

तावत् तपोबलनिरुच्छसितै दिगन्ते

देवार्धितस्त्वमुद्यत्कण्ठणार्द्रचेताः ।

त्वद्रूपचिद्रसनिलीनमतेः पुरस्ता-

दाविर्बभूविथ विभो ! गरुडाधिरूढः ॥ ६ ॥

तावादिति । त्वद्रूपचिद्रसे त्वदाकारे चतुर्भुजत्वादिविशिष्टतया धनीभूय स्थिते चिद्रसे परब्रह्मणि निर्लीना तदाकासकारिता मतिर्यस्य तस्येत्यर्थः । यद्वा तादृश्या मतेस्तस्य पुरस्तादाविर्बभूविथेति । अनेन च त्वद्रूप हृदि सहसा तिरोहितमुपलक्ष्योन्मीलितनयनस्तदवस्थं बहिःस्थितं भगवद्रूपमसौ ददर्शेति व्यज्यते ॥ ६ ॥

त्वद्दर्शनप्रमदभारतरङ्गितं तं

दृग्भ्यां निमग्नमिव रूपरसायने ते ।

तुष्टूषमाणमवगम्य कपोलदेशे

संस्पृष्टवानसि दरेण तथादरेण ॥ ७ ॥

त्वदिति । त्वद्दर्शनप्रमदभारे तरङ्गितम् इतिकर्तव्यतामूढतया किञ्चिदिव सम्भ्रान्तं पुनश्च ते रूपरसायने रूपामृते दृग्भ्यां निमग्नमवगाढनयनयुग्ममिवस्थितं तं तुष्टूषमाणं स्तोतुमिच्छन्त तदसमर्थं चावगम्य तत्सामर्थ्यसम्पादनाय दरेण शब्दब्रह्मात्मकेन पाञ्चजन्याख्येन शङ्खेन कपोलदेशे संस्पृष्टवानसि । आदरेण लालनपूर्वकम् ॥ ७ ॥

तावद् विबोधविमलं प्रणुवन्तमेन-

माभाषथास्त्वमवगम्य तदीयभाक्म् ।

राज्यं चिरं समनुभूय भजस्व भूयः

सर्वोत्तरं ध्रुव ! पदं विनिवृत्तिहीनम् ॥ ८ ॥

तावादिति । दरेण कपोले स्पृष्टमात्र एव विबोधेन ज्ञानविज्ञानाभ्यां विगतं मलमज्ञानं यस्मात् स विमलः, तम् । यद्वा विमलं यथा भवति तथेति स्तवनक्रियाविशेषणम् । अनेन च स्तुतेर्निर्गुणब्रह्मनिष्ठत्वं व्यज्यते । तदीय ध्रुवसम्बन्धिनं भावमभिप्रायमवगम्य आभाषथा उक्तवानसि । सर्वोत्तर सप्तर्षिलोकादप्युपरिष्ठात् स्थितं पद स्थानं हे ध्रुव ! विनिवृत्तिहीनं पुनरावृत्तिरहितम् ॥ ८ ॥

ध्रुवे राज्यभारं न्यस्य पिता वनं गतवानित्याह —

इत्युत्तुषि त्वयि गते नृपनन्दनोऽसा-

वानन्दिताखिलजनो नगरीमुपेतः ।

रेमे चिरं भवदनुग्रहपूर्णकाम-
स्ताते गते च वनमाहतराज्यभारः ॥ ९ ॥

पुनरुत्तमचरितमाह —

यक्षेण देव ! निहते पुनरुत्तमेऽस्मिन्
यक्षैः स युद्धनिरतो विरतो मन्त्रकृत्या ।
शान्त्या प्रसन्नहृदयाद् धनदादुपेतात्
त्वद्भक्तिमेव सुदृढामवृणोन्महात्मा ॥ १० ॥

यक्षेणेति । उत्तमे मृगर्यायां केनचिद् यक्षेण युद्धे निहतेऽनन्तरं स ध्रुवो
भ्रातृवधामर्षेण यक्षैर्युद्धनिरतस्तान् निहतवान्, मनोः पितामहस्योक्त्या विरतश्चा-
भूत् । अथ ध्रुवस्य शान्त्या युद्धनिवृत्त्या ध्रुवसमीपमागताद् धनदाद् राजराजाद्
वरं वृणीष्वेत्युक्तो ध्रुवस्त्वद्भक्तिमेवावृणोत् । अत्र हेतुर्महात्मेति ॥ १० ॥

अथ ध्रुवस्य स्वयदप्राप्तिमाह —

अन्ते भवत्पुरुषनीतविमानयातो
मात्रा समं ध्रुवपदे मुदितोऽयमास्ते ।
एवं स्वभृत्यजनपालनलोलधीस्त्वं
वातालयाधिप ! निरुन्धि ममामयौघान् ॥ ११ ॥

अन्त इति । अन्ते षड्विंशद्वर्षसहस्रं राज्यमनुभूय तदन्ते भवत्पुरुषाभ्यां
सुनन्दनन्दाभ्यां नीतेन विमानेन यातो गतः सन् मात्रा सुनीत्या समं सह मुदि-
तः स-तुष्ट अयमास्ते इत्यनेनाधुनापि तस्य विद्यमानत्वं नक्षत्ररूपेण दृश्यमानत्वं
च सूचितम् ॥ ११ ॥

इति ध्रुवचरितवर्णनं सप्तदशं दशकं सैकम् ।

अथ पृथुचरितकथनाय वेनकथा प्रस्तौति —

जातस्य ध्रुवकुल एव तुङ्गकीर्ति-

रङ्गस्य व्यजनि सुतः स वेननामा ।

यद्दोषव्यथितमतिः स राजवर्य-

स्वत्पादे विहितमना वनं गतोऽभूत् ॥ १ ॥

जातस्येति । ध्रुवकुल एव जातस्याङ्गनाम्नो राज्ञः सुनीश्यायां वेननामा सुतो-
ऽजनि, यस्य वेनस्य दोषेणाधार्मिकत्वेन व्याथितो निर्दिग्धः सोऽङ्गनामा राजवर्यो
वनं गतः । निशीथे जनैरलक्षितो गत इति द्रष्टव्यम् ॥ १ ॥

वेनस्याधार्मिकत्वं प्रपञ्चयति —

पापोऽपि क्षितितलपालनाय वेनः

पौराद्यैरुपनिहितः कठोरवीर्यः ।

सर्वेभ्यो निजबलमेव सम्प्रशंसन्

भूचक्रे तव यजनान्ययं न्यरौत्सीत् ॥ २ ॥

पाप इति । उपनिहितः सिंहासने संस्थाप्याभिषिक्तः ॥ २ ॥

अथ सज्जननिन्दयेश्वरनिन्दया चासौ मुनिशापाग्निनिर्दग्धोऽभूदित्याह —

सम्प्राप्ते हितकथनाय तापसौधे

मत्तोऽन्यो भुवनपतिर्न कश्चनेति ।

त्वन्निन्दावचनपरो मुनीश्वरैस्तैः

शापाग्नौ शलभदशामनायि वेनः ॥ ३ ॥

अथ पृथ्वतारमाह —

तन्नाशात् खलजनभीरुर्कैर्भुनीन्द्रे-

स्तन्मात्रा चिरपरिरक्षिते तदङ्गे ।

त्यक्ताद्ये परिमथितादथोरुदण्डाद्

दोर्दण्डे परिमथिते त्वमात्रिरासीः ॥ ४ ॥

तन्नाशादिति । तस्य वेनस्य नाशादराजके खलजनेभ्यो दस्युभ्यो भीरु-
कैः । तन्मात्रा मुनीश्रया योगबलेन रक्षिते तदङ्गे वेनशरीरे परिमथितादूरुद-
ण्डात् त्यक्ताष इति । अयमर्थः—ऋषिभिर्मथितादूरोर्निषादो नाम कश्चित्
पुरुषो जानः । स च वेनकल्मषांशत्वात् कृष्णवर्णः । तद्वश्या नैषादा गिरिका-
नेनचराश्राभृवन्निति । अथ दोर्दण्डे परिमथिते तस्मात् त्वं पृथुवपुः सन् आवि-
गसीः अवतीर्णवान् ॥ ४ ॥

विख्यातः पृथुरिति तापसोपदिष्टैः

सूताद्यैः परिणुतभाविभूरिवीर्यैः ।

वेनार्त्या कबलितसम्पदं धरित्री-

माक्रान्तां निजधनुषा समामकार्षीः ॥ ५ ॥

विख्यात इति । पृथुरिति विख्यातस्त्वं तापसोपदिष्टैः “अयं साक्षा-
द्भेरशः” (श्रीभा. स्क. ४ अ. १९. श्लो. ६) इत्यादितापसोपदेशेन तत्प्रभावज्ञैः
सूतमागधवन्दिभिः परिणुतानि स्नुतानि भाविभूरिवीर्याणि महीदोहनैकोनशतवा-
जिमेधादीनि यस्य स तथा । वेनार्त्या वेनकृतया आर्त्या पीडया कबलिता ग्रस्ता
सम्पदोषधिर्यया तां कबलितसम्पदम् अत एवाक्रान्तां क्रुद्धेन त्वया आत्तशरासनेन
धावयता नतोन्नतां कृतां निजधनुष्कोट्या समामकार्षीः, गिरिकूटानि चूर्णयन्
पुरग्रामादिविभागेन प्रायः समतलां कृतवानिति भावः ॥ ५ ॥

अथ प्रजाः पृथुशासनाद् गोरूपिणीं महीं स्वस्वामिमतान्नमयं क्षीरं दुदु-

भूयस्तां निजकुलमुख्यवत्सयुक्तै-

र्देवाद्यैः समुचितचारुभाजनेषु ।

अन्नादीन्यभिलषितानि यानि तानि

स्वच्छन्दं सुरभितनूमदूदुहस्त्वम् ॥ ६ ॥

भूय इति । तां महीं निजकुलमुख्यवत्सयुक्तैरिति । अयमर्थः—पृथुः
स्वकुलमुख्यं मनु वत्सं कृत्वा पाणिपात्रे ओषधीरधुक्षत् । ऋषयो बृहस्पतिं वत्सं
कृत्वेन्द्रियेषु पात्रेषु महीं छन्दोमयं क्षीरं दुदुहुः । देवा इन्द्रं वत्सं कृत्वा

स्वर्णपात्रे सोमं दुदुहुः । असुराणां प्रह्लादो वत्सः अयः पात्रं सुरा पयः,
गन्धर्वा मधु । पितरः कव्यम् । एवं द्रष्टव्यम् । सुरमितनू गोरूपिणीमदूदुहः,
त्वच्छासनाद् दुदुहुरिति तात्पर्यम् ॥ ६ ॥

आत्मानं यजति मखैस्त्वयि त्रिधाम-

न्नारब्धे शततमवाजिमेधयागे ।

स्पर्धालुः शतमख एत्य नीचवेषो

हृत्वाश्वं तव तनयात् पराजितोऽभूत् ॥ ७ ॥

आत्मानमिति । हे त्रिधामन् ! त्वयि पृथौ मखैरश्वमेधैरात्मा-
नं सर्वदेवमय विष्णुं यजति सति शततमे शतसख्याया अन्तिमे वाजिमे-
धयागे आरब्धे शतमखः इह जगत्यहमेक एव शतक्रतुरित्यभिमानीन्द्रः
नीचवेषः पाषण्डवेषः सन्नेत्याश्व हृत्वा तव तनयात् पृथुपुत्रादनेनैव कर्मणा विजि-
ताश्वसंज्ञात् ॥ ७ ॥

देवेन्द्रं मुहुरिति वाजिनं हरन्तं

वह्नौ तं मुनिवरमण्डले जुहूषौ ।

रुन्धाने कमलभवे क्रतोः समाप्तौ

साक्षात् त्वं मधुरिपुमैक्षथाः स्वयं स्वम् ॥ ८ ॥

देवेन्द्रमिति । अनेन प्रकारेण नम्ररक्तपटजटाभस्मादिपाषण्डवेषेण मुहुः
पुनः पुनः वाजिनमश्वं हरन्तं मुष्णन्तं तं देवेन्द्रं मुनिवराणां मण्डले समूहे वह्नौ
दक्षिणाग्नौ जुहूषौ वधार्थमाभिचारविधानेन होतुमिच्छति सति कमलभवे ब्रह्मणि
रुन्धाने 'तवैकोनशतक्रतुत्वेनालं, शतक्रतुश्च प्रीतो भवतु, हे पृथो ! तव क्रतु-
भिरलम्' इत्यागत्य प्रतिषेधं कुर्वति सति क्रतोः समाप्तौ जातायां त्व पृथुः मधुरिपुं
विष्णुं साक्षाच्चाक्षुषतया ऐक्षथा दृष्टवान् । स्वयं स्वमित्यनेन पृथोरवतारत्व-
मुक्तम् ॥ ८ ॥

तद्वत्तं वरमुपलभ्य भक्तिमेकां

गङ्गान्ते विहितपदः कदापि देव ! ।

सत्रस्थं मुनिनिवहं हितानि शंस-

त्रैक्षिप्राः सनकमुखान् मुनीन् पुरस्तात् ॥ ९ ॥

तद्वत्तमिति । तेन विष्णुना दत्त वर्गमेकामनपाथिनी भक्तिमुपलभ्यानन्तरं गङ्गान्ते गङ्गायमुनयोर्मध्ये विहितं पदं स्थानं यस्य स तथा । तत्र वसन् कदापि सत्रस्थं सत्रयागे प्राप्तं मुनीनां देवर्षिब्रह्मर्षेराजर्षीणां निवहं समूहं हितानि प्रवृत्ति-
निवृत्तिलक्षणं धर्मद्वयं शंसन् उपदिशन् तदन्ते सनकमुखान् सनकसनन्दसनातन-
सनत्कुमारान् ऐक्षिप्रा दृष्टवान् ॥ ९ ॥

विज्ञानं सनकमुखोदितं दधानः

स्वात्मानं स्वयमगमो वनान्तसेवी ।

तत्तादृक्पृथुवपुरीश! सत्वरं मे

रोगौघं प्रशमय वातगेहवासिन! ॥ १० ॥

विज्ञानमिति । सनकमुखोदितं विज्ञानं ब्रह्मज्ञानं दधानः सम्यगवधार्य
स्वयं जगदनुग्रहाय लीकृतपत्त्वविग्रह-त्वं स्वात्मानं स्वस्वरूपं परब्रह्मागमं अहं
ब्रह्मेत्यनुभूतवान् । पश्चाच्च वनान्तसेवी पुत्रे राज्यं न्यस्य वनं गतस्तपश्चरन् स्वयं
स्वात्मानभगमः प्राप्तवान् । परब्रह्ममात्रसुपतिष्ठसे स्म इति भावः ॥ १० ॥

इति पृथुचरितवर्णनम् अष्टादशं दशकम् ।

अथ प्राचीनबर्हिषश्चरितमारभते—

पृथोस्तु नप्ता पृथुधर्मकर्मठः प्राचीनबर्हिर्युवतौ शतद्रुतौ ।

प्रचेतसो नाम सुचेतसः सुतानजीजनत् त्वत्करुणाङ्कुरानिव ॥ १ ॥

पृथोरिति । नप्ता पौत्राय पुत्रः । पृथोः पुत्रो विजिताश्वः, तत्पुत्रो हवि-
र्धानः, तत्पुत्रो बर्हिष्मदयमुच्यते । स च पृथुर्विस्तृतो धर्मो यस्य, यद्वा पृथोरिव
धर्मो यस्य सः पृथुधर्मा कर्मठः कर्मशूरः, कर्मकाण्डे निष्णात इत्यर्थः । अत एव

प्राचीनाग्रैः कुशैरास्तृतमिदं भूमण्डलमिति प्राचीनबर्हिरिति नामास्याभृत् । स च शतद्रुतौ भार्याया प्रचेतसो नामेति प्रचेतस इति तुल्यनाम्नः सुतानजीजनत् । ते च सर्वे सुचेतसः । अत एव त्वत्करुणायाः प्राचीनबर्हिर्विषयाया अङ्कुरा-
निवेति ॥ १ ॥

**पितुः सिमृक्षानिरतस्य शासनाद् भवत्तपस्यानिरता दशापि ते ।
पयोनिधिं पश्चिममेत्य तत्तटे सरोवरं सन्ददृशुर्मनोहरम् ॥ २ ॥**

**पितुरिति । सिमृक्षानिरतस्य प्रजासर्गकामस्य प्रजा मृजतेति शासनात्
ते प्रचेतसो दशापि भवत्तपस्यायां निरताः ॥ २ ॥**

अथ भगवान् रुद्रस्तत्रागत्य तेपा भगवत्स्तोत्रमुपदिदेशेत्याह —

तदा भवत्तीर्थमिदं समागतो भवो भवत्सेवकदर्शनादृतः ।

प्रकाशमासाद्य पुरः प्रचेतसाम्मुपादिशद् भक्ततमस्तव स्तवम् ॥ ३ ॥

स्तवं जपन्तस्तममी जलान्तरे भवन्तमासेविपतायुतं समाः ।

भवत्सुखास्वादरसादमीष्वियान् बभूव कालो ध्रुववन्न शीघ्रता ॥ ४ ॥

स्तवमिति । भवानेव मुखं भवत्मुखं ब्रह्मानन्दः तम्यास्वादाने रस आग्रहः ॥

तपोभिरेषामतिमात्रवर्धिभिः स यज्ञहिंसानिरतोऽपि पावितः ।

पितापि तेषां गृहयातनारदप्रदर्शितात्मा भवदात्मतां ययौ ॥ ५ ॥

**तपोभिरिति । स यज्ञहिंसानिरतो वेनः पृथोर्जनकः पावितः दुर्गितानिवृ-
त्तिद्वारा नरकादुत्तारितः । तेषां पिता प्राचीनबर्हिरपि गृहयातेन नारदेन प्रदर्शित
उपदिष्ट आत्मा श्रीहरिर्यस्य, 'आप्तत्वाच्च प्रमातृत्वादात्मा हि परमो हरिरीत्युक्त-
त्वात् । भवदात्मतां सायुज्यम् ॥ ५ ॥**

अथ भक्तवात्सल्येनैव तेषां त्वं प्रादुर्भूयित्याह -

कृपाबलेनैव ततः प्रचेतसां प्रकाशमागाः पतगेन्द्रवाहनः ।

विराजिचक्रादिवरायुशंशुभिर्भुजाभिर्गृष्टाभिरुदञ्चिन्तयुतिः ॥ ६ ॥

प्रचेतसां तावदयाचतामपि त्वमेव कारुण्यभराद् वरानदाः ।

भवद्विचिन्तापि शिवाय देहिनां भवन्वसां रुद्रनुतिश्च कामदा ॥ ७ ॥

प्रचेतसामिति । वरानदा इत्युक्तं, तदेवाह भवद्विचिन्तेति । भवतां प्रचेतसां विचिन्तानुस्मरणं शिवाय मङ्गलाय, रुद्रनृति रुद्रेण गीता मम स्तुतिश्च ॥ ७ ॥

अवाप्य कान्तां तनयां महीरुहां तथा रमन्त्र दशलक्षवत्सरीम् ।

सुतोऽस्तु दक्षो ननु तत्क्षणाच्च मां प्रयास्यथेति न्यगदो मुदैव तान् ॥ ८ ॥

अवाप्येति । किञ्च महीरुहां वृक्षाणां तनयां पुत्री, प्रम्लोचानाम्नोऽम्सर-
स. पुत्री तत्परित्यक्ता वृक्षैः पुत्रीत्वेन परिगृहीतेति द्रष्टव्यम् । तां कान्तामवाप्य
युष्माभिर्दशाभिः सहैवोद्वाह्य तथा दशलक्षवत्सराणां समाहारो दशलक्षवत्सरी ताव-
त्काल रमन्त्र भोगाननुभवत । तस्यां दक्षो नाम सुतश्चास्तु । तत्क्षणाद् दशल-
क्षवत्सरानन्तरमेव मां प्रयास्यथ मुक्ता भविष्यथ इति मुदैव तत्प्रार्थनां विना त्वं
तान् न्यगद उक्तवान् ॥ ८ ॥

ततश्च ते भूतलरोधिनस्तरून् क्रुधा दहन्तो द्रुहिणेन वारिताः ।

दुमैश्च दत्तां तनयामवाप्य तां त्वदुक्तकालं सुखिनोऽभिरेमिरे ॥ ९ ॥

ततश्चेति । ततो भगवद्गमनानन्तरं सलिलाद्बुत्थितास्ते भूतल रोङ्कुं शील
येषामिति भूतलरोधिनस्तान् तरून् क्रुधा क्रोधोद्भूताभ्यामनिलानलाभ्या दहन्तो
द्रुहिणेन ब्रह्मणा वारिताः । ततश्च भीतैर्ब्रह्मणोपदिष्टैर्दुमैर्दत्तां तां कमललो-
चनाम् ॥ ९ ॥

अवाप्य दक्षं च सुतं कृताध्वराः प्रचेतसो नारदलब्धया धिया ।

अवापुरानन्दपदं तथाविधस्त्वमीश ! वातालयनाथ ! पाहि माम् ॥ १० ॥

अवाप्येति । नारदालब्धया धिया ज्ञानेनानन्दरूप पद, पद्यते प्राप्यत
इति पदं ब्रह्म अवापुः । तथाविधस्तादृशभक्तवात्सल्ययुक्त ॥ १० ॥ ४१ ॥

इति दक्षोत्पत्तिप्रसङ्गवर्णनं दक्षोत्पत्तिवर्णनं च एकोनविंश दशकम् ।

इति नारायणीयस्तोत्रव्याख्यायां

भक्तप्रियाख्यायां

चतुर्थस्कन्धपरिच्छेदः ।

अथ पञ्चमस्कन्धपरिच्छेदः ।

लोकानां प्राक् स्वसृष्टानां मर्यादापालनात्मिका ।
लीला स्थानसमाख्याता हरेः प्रस्तूयतेऽधुना ॥

इदानीं पञ्चमस्कन्धाश्रयणेन भगवतो मर्यादापालनात्मिकां लीलामभिधानः
प्रथममृषभदेवावतारकथनाय तत्पूर्वपरम्परामाह—

प्रियव्रतस्य प्रियपुत्रभूतादाग्नीध्रराजादुदितो हि नाभिः ।
त्वां दृष्टवानिष्टमिष्टिमध्ये तवैव तुष्ट्यै कृतयज्ञकर्मा ॥ १ ॥

प्रियव्रतस्येति । स्वायम्भुवस्य मनोज्येष्ठपुत्रः प्रियव्रतः । तस्य बर्हिष्मत्यां
दश पुत्रा अभवन् । तेषु ज्येष्ठ आग्नीध्रो नाम राजा स्वसमानशीलतया पितुः प्रियः ।
तस्मात् पूर्वचित्तिनामाप्सरसि नाभिर्नाम राजा उदित उत्पन्नः । इष्टिमध्ये
यज्ञमध्ये ॥ १ ॥

अभिष्टुतस्तत्र मुनीश्वरैस्त्वं राज्ञा स्वतुल्यं सुतमर्ध्वमानः ।
स्वयं जनिष्येऽहमिति ब्रुवाणस्तिरोदधा बर्हिषि विश्वमूर्ते ! ॥ २ ॥

अभिष्टुत इति । स्वतुल्यमश्विरतुल्यम् । बर्हिषि अग्नौ तिरोदधाः ॥ २ ॥

नाभिप्रियायामथ मेरुदेव्यां त्वमंशतोऽभूर्कृषभाभिधानः ।
अलोकसामान्यगुणप्रभावप्रभावितशेषजनप्रमोदः ॥ ३ ॥

नाभीति । मेरुदेव्यां मेरुसुतायाम् । अलोकसामान्यैरमानुषैर्गुणैः प्रभावैश्च
प्रभावित उत्पादितः अशेषजनप्रमोदो येन ॥ ३ ॥

त्वयि त्रिलोकीभृति राज्यभारं निधाय नाभिः सह मेरुदेव्या ।
तपोवनं प्राप्य भवन्निषेवी गतः किलानन्दपदं पदं ते ॥ ४ ॥

त्वयीति । आनन्दपदं निरतिशयसुखस्थानं ते पदं वैकुण्ठम् ॥ ४ ॥

इन्द्रस्त्वदुत्कर्षकृतादमर्षाद् ववर्ष नास्मिन्नजनाभ वर्षे ।

यदा तदा त्वं निजयोगशक्त्या स्ववर्षमेनद् व्यदधाः सुवर्षम् ॥ ५ ॥

जितेन्द्रदत्तां कमनीं जयन्तीमथोद्धृन्नात्मरताशयोऽपि ।

अजीजनत् तत्र शतं तनूजान् येषां क्षितीशो भरतोऽग्रजन्मा ॥ ६ ॥

जितेति । योगशक्त्या जितेन्द्रेण दत्ताम् । आत्मरतः आत्मनः श्रीहरेरु-
पासन एवोत्सुक आशयोऽन्तःकरण यम्य ॥ ६ ॥

नवाभवन् योगिवरा नवान्ये त्वपालयन् भारतवर्षखण्डान् ।

सैका त्वशीतिमन्वव शेषयुत्रास्तपोवलाद् भूसुरभूयमीयुः ॥ ७ ॥

नवेति । भारतवर्षखण्डान् कुशावर्तेलावर्तब्रह्मावर्तमलयकेतुभद्रसेनविदर्भ-
कीकटादीन् । सैका अशीतिरेकमहिता अशीतिः । भूसुरभूयं ब्राह्मणत्वम् ॥ ७ ॥

उक्त्वा मुतेभ्योऽथ मुनीन्द्रमध्ये विरक्तिभक्त्यन्वितमुक्तिमार्गम् ।

स्वयं गतः पारमहंस्यवृत्तिमथा जडोन्मत्तपिशाचचर्याम् ॥ ८ ॥

उक्त्वेति । स्वयमृषभदेवः । मुतेभ्यो भरतादिभ्यः । परमहंसानां वृत्तिं गतो
जडोन्मत्तपिशाचवच्चरणमथाः अकरोः ॥ ८ ॥

परात्मभूतोऽपि परोपदेशं कुर्वन् भवान् सर्वनिरस्यमानः ।

विकारहीनो विचचार कृन्सनां महीमहीनात्मरमाभिलीनः ॥ ९ ॥

परेति । भवान् परात्मभूतो ब्रह्मभूतः, तथापि परेभ्य उपदेशं कुर्वन्
ब्रह्मोपदेशं वा । स्वस्य पारमहंस्यवृत्त्यैव परोपदेशो न मुखत इत्याह—सर्वेति ।
सर्वनिरस्यमानोऽवधूतः । विकारहीनः शरीराभिमाननिवृत्तेः कर्तृत्वमोक्तृत्वमुखदुःखा
दिरहितः । तत्र हेतुः अहीनात्मरसे परमानन्दानुभवे अभिलीनः तदैक्यं प्राप्तो जी-
वन्मुक्त इति यावत् ॥ ९ ॥

शयुव्रतं गोमृगाकाकचर्यां चिरं चरन्नाप्य परं स्वरूपम् ।

दवाहताङ्गः कुटकाचले त्वं तापान् ममापाकुरु वातनाथ ॥ १० ॥

शयिवति । शयुव्रतमाजगरं व्रत गोमृगाकाकचर्यां च चिरं चरन् शयुवद-
नुद्यमः सन् गोमृगाकाकवच्छुद्ध्यशुद्धिविधिनिषेधादेर्निवृत्तः, केवल देह-वभावात्
सञ्चरन्नित्यर्थः । परं स्वरूपमाप्य कुटकाचले दवाहताङ्गो दवाग्निदग्धशरीरः
पपातेत्यर्थः ॥ १० ॥

इति ऋषभयोगिचरितवर्णनं विंशं दशकम् ।

अथ लोकरक्षायै तत्तद्भूखण्डेषु तत्तद्रूपेण सन्निधानं भगवन्तस्तौति—

मध्योद्भवे भुव इलावृतनाम्नि वर्षे
गौरीप्रधानवनिताजनमात्रभाजि ।
शर्वेण मन्त्रनुतिभिः समुपास्यमानं
सङ्कर्षणात्मकमधीश्वर ! संश्रये त्वाम् ॥ १ ॥

मध्योद्भव इति । सुवो मध्यं जम्बूद्वीपः, तन्मध्यमवे वर्षे खण्डे । गौरी-
शापेन पुरुषागम्यतयात्र शर्व एक एव पुरुषः । अतो गौरीप्रधानं वनिताजनमा-
त्रमेव भजतीति तथा । शर्वेण मन्त्रैर्नुतिभिश्च ॥ १ ॥

भद्राश्वनामक इलावृतपूर्ववर्षे
भद्रश्रवोभिर्ऋषिभिः परिणयमानम् ।
कल्पान्तगूढनिगमोद्धरणप्रवीणं
ध्यायामि देव ! हयशीर्षितनुं भवन्तम् ॥ २ ॥
ध्यायामि दक्षिणगते हरिवर्षवर्षे
प्रह्लादमुख्यपुरुषैः परिपेव्यमाणम् ।
उत्तुङ्गशान्तभवलाकृतिमेकशुद्ध-
ज्ञानप्रदं नरहरिं भगवन् ! भवन्तम् ॥ ३ ॥

ध्यायामीति । एकं शुद्धं निरुपाधिकं ज्ञानं ददातीति तथा ॥ ३ ॥

वर्षे प्रतीचि ललितान्मनि केतुमाले
लीलाविशेषललितस्मितशोभनाङ्गम् ।
लक्ष्म्या प्रजापतिमुतैश्च निपेव्यमाणं
तस्याः प्रियाय धृतकामतनुं भजे त्वाम् ॥ ४ ॥

वर्षे इति । धृतकामतनुम् अङ्गीकृतकामदेवम्बररूपम् ॥ ४ ॥

रम्येऽप्युदीचि खलु रम्यकनाम्नि वर्षे
तद्वर्षनाथमनुवर्ग्यगपर्यमाणम् * ।

भक्तैकवत्सलममत्सरहृत्सु भान्तं

मत्स्याकृतिं भुवननाथ! भजे भवन्तम् ॥ ५ ॥

रम्य इति । रम्यकवर्षनाथेन वैवस्वतेन मनुवर्येण सपर्यमाणमारा-
ध्यमानम् ॥ ५ ॥

वर्षं हिरण्यसमाह्वयमौत्तराह-

मासीनमद्रिधृतिकर्मठकामठाङ्गम् ।

संसेवते पितृगणप्रचरोऽर्थमाथं

तं त्वां भजामि भगवन्! परचिन्मयात्मन्! ॥ ६ ॥

वर्षमिति । औत्तराहम् उत्तरादिम्भवम् । अद्रिधृतिकर्मठम् अमृतमथने
मन्दराद्रिधारणौपयिक कामठ कौर्ममङ्गं यस्य । परचिन्मयात्मन्! विशुद्धज्ञान-
स्वरूप! ॥ ६ ॥

किञ्चोत्तरेषु कुरुषु प्रियया धरण्या

संसेवितो माहृतमन्त्रनुतिप्रभेदैः ।

दंष्ट्राग्रनृष्टघनपृष्ठगरिष्ठवर्ष्मा

त्वं पाहि चित्रनुतयज्ञवराहमूर्ते! ॥ ७ ॥

किञ्चेति । दंष्ट्राग्रेण नृष्टं घनपृष्ठं येन तादृशं गरिष्ठमत्युन्नतं च वर्ष्म स्व-
रूपं यस्य । विशैर्ज्ञानिभिर्नुता स्तुता यज्ञवराहरूपा मूर्तिर्यस्य ॥ ७ ॥

याम्यां दिशं भजति किम्पुरुपाख्यवर्षे

संसेवितो हनुमता दृढभक्तिभाजा ।

सीताभिरामपरमाद्भुतरूपशाली

रामात्मकः परिलसन् परिपाहि विष्णो! ॥ ८ ॥

याम्यामिति । याम्यां दिशं भजति इलावृतममनन्तरदेशवार्तिनि ॥ ८ ॥

श्रीनारदेन सह भारतखण्डद्रुख्यै-

स्त्व साङ्ख्ययोगनुतिभिः समुपास्यमानः ।

आकल्पकालमिह साधुजनाभिरक्षी

नारायणो नरसखः परिपाहि भूमन्! ॥ ९ ॥

श्रीति । साङ्ख्यं प्रकृतिपुरुषविवेकज्ञान, योगोऽष्टाङ्गः, ताभ्यां नुति-
भिश्च ॥ ९ ॥

इम जम्बूद्वीपं परितः क्रमात् प्रक्षशाल्मलिकुशकौञ्चशाकपुष्करनामानः षड्
द्वीपाः । तत्र क्रमादर्केन्दुवह्वचम्बुवायुब्रह्मरूपेण तत्रत्या भगवन्त भजन्तीत्याह—

प्लाक्षेऽर्करूपमयि शाल्मल इन्दुरूपं
द्वीपे भजन्ति कुशनामानि वह्निरूपम् ।
कौञ्चेऽम्बुरूपमथ वायुमयं च शाके
त्वां ब्रह्मरूपमयि पुष्करनाम्नि लोकाः ॥ १० ॥

अथ ज्योतिरनीकात्मकस्य भगवत उपासनाप्रकारमाह—

सर्वैर्ध्रुवादिभिरुद्रप्रकरैर्ग्रहैश्च
पुच्छादिकेष्ववयवेष्वभिकल्पमानैः ।
त्वं शिशुमारवपुषा महतामुपास्यः
सन्ध्यासु रुन्धि नरकं मम सिन्धुशायिन् ! ॥ ११ ॥

सर्वैरिति । उडुप्रकरैरश्विन्यादिभिः ग्रहैः सूर्यादिभिर्ग्रथाक्रम पुच्छाद्यवय
वेषूप्रासकैरभिकल्पमानैरुपलक्षितस्त्वं शिशुमारवपुषा अवाक्शिरसः कुण्डलीभूत-
शरीरस्य शिशुमारस्य वपुरिव वपुर्यस्य, तद्रूपेण महतां महद्भिः सन्ध्यासु त्रिकाल-
मुपास्यः ॥ ११ ॥

अथ प्रपञ्चस्योद्धारक शेषमूर्तिं स्तौति—

पातालमूलभुवि शेषतनुं भवन्तं
लोलैककुण्डलविराजिसहस्रशीर्षम् ।
नीलाम्बरं धृतहल भुजगाङ्गनाभि-
र्जुष्टं भजे हर गदान् गुरुगेहनाथ ! ॥ १२ ॥ २२ ॥

इति जम्बूद्वीपादिषु भगवदुपासनाप्रकारवर्णनम् एकविंश दशक सप्तद्विकम् ।

इति नारायणीयस्तोत्रव्याख्याया

भक्तप्रियाख्यायां

पञ्चमस्कन्धपरिच्छेदः ।

अथ पट्टस्कन्धपरिच्छेदः ।

कृतेऽपि पापे भक्तानां यातना नेत्र नारका ।

इति पट्टगतो विष्णोः स्तूयतेऽनुग्रहोऽधुना ॥

अथाजामिलोपाख्यानमारभते अजामिलेत्येकादशमि-

अजामिलो नाम महीसुरः पुरा चरन् विभो ! धर्मपथान् गृहाश्रमी ।

गुरोर्गिरा काननमेत्य दृष्टवान् नुभृष्टशीलां कुलटां मदाकुलाम् ॥ १ ॥

अजामिल इति । पुगजामिलो नाम अजामिमकुलीनां स्त्रिय लात्यादत्त इत्यजामिल इति प्रसिद्ध कश्चिद् महीसुरे गृहाश्रमी स्वाश्रमोचितान् धर्मपथान् प्रवृत्तिं । वृत्तिमार्गान् चरन् अनुनिष्ठन् गुरोर्गिरा पितृनिर्देशेन फलपुष्पसमित्कुशानाहर्तुं वातनमेत्य नुभृष्टमनिशयेन भृष्ट मिथ्याविलासादिभिः परमतिवञ्चनसमर्थ शील यस्या , मदाकुला मधुमदमेवलगमनां काश्चित् कुलटां पुंश्चली दृष्टवान् ॥१॥

स्वतः प्रशान्तोऽपि तदाहतांगयः स्वधर्ममुत्सृज्य तथा समारमन् ।

अधर्मकारी दशमी भवन पुनर्दधौ भवनामयुते सुते रतिम् ॥ २ ॥

स्वत इति । ततश्च स्वतः प्रशान्तोऽप्यसौ तथाहृत आशयो यस्य स तथा स्वधर्म सहधर्मचारिणीं चोत्सृज्य तथा सह समारमन् तस्याः कुडुम्बभरणायाधर्मकारी बभूव । पुनश्च दशमी भवन् जरटः सन् भवनामयुते नारायणाह्वये सुते बालके दशमपुत्रे रतिमतिस्नेहं दधौ ॥ २ ॥

स मृत्युकाले यमराजकिङ्करान् भयङ्करांस्त्रीनिभिलक्षयन् भिया ।

पुरा मनाक् त्वत्समृतिवासनावलाञ्जुहाव नारायणनामकं सुतम् ॥ ३ ॥

स इति । मृत्युकाले मरणसमये मनाग् ईपत् त्वत्समृतेर्भगवदुपासनाया या वासना संस्कारस्तद्दलाद् नारायणनामकं सुतं जुहाव नारायण ! इत्याञ्जुहाव ॥ ३ ॥

दुराशयस्यापि तदात्वनिर्गतत्वदीयनामाक्षरमात्रवैभवात् ।

पुरोऽभिपेतुर्भवदीयपार्षदाश्चतुर्भुजाः पीतपटा मनोहराः ॥ ४ ॥

दुराशयस्येति । कुडुम्बासक्तचेतसोऽप्यस्य तदात्वे मरणदशायां निर्गतस्य त्वदीयनामाक्षरमात्रस्येत्यनेन भक्तिश्रद्धावृत्तिवर्णव्यक्तताद्यभावो व्यज्यते, तथापि नारायणेत्यक्षरचतुष्टयस्य प्रभावाद् भवदीयपार्षदा विष्णुदूता अस्य पुरोऽभिपेतुः प्रादुर्भूताः ॥ ४ ॥

अमुं च सम्पाश्य विकर्षतो भटान् विमुञ्चतेत्यारुरुर्बलादमी ।
निवारितास्ते च भवज्जनैस्तदा तदीयपापं निखिलं न्यवेदयन् ॥ ५ ॥

अमुमिति । अमुमजामिल सम्पाश्य पाशेन गले बद्ध्वा विकर्षतो भटान् यमभटान् अमी विष्णुदूता बलाद् विमुञ्चतेत्यनेन वचनेनैवारुरुधुः । ते यमभटास्तदीयमजामिलस्येदं पापं निखिलं न्यवेदयन् ॥ ५ ॥

भवन्तु पापानि कथं तु निष्कृते कृतेऽपि भो दण्डनमस्ति पण्डिताः ! ।
न निष्कृतिः किं विदिता भवाद्दशामिति प्रभो ! त्वत्पुरुषा वभाषिरे ॥ ६ ॥

भवन्त्विति । अनन्तर च त्वत्पुरुषा विष्णुदूता यमभटानिदमुत्तरं वभाषिरे भोः पण्डिताः ! सत्यं भवद्विरुक्तानि पापान्यस्य भवन्तु, किन्तु निष्कृते प्रायश्चित्ते कृतेऽपि कथं दण्डनमस्ति, अनेन च हरिनामग्रहणरूपं प्रायश्चित्तं कृतमेव, भवाद्दशां युष्मद्विधैर्धर्मराजकिङ्करैर्निष्कृतिः किं न विदितेति ॥ ६ ॥

ननु महतामपि पापानां नामग्रहणमात्र प्रायश्चित्तमित्ययुक्तं, श्रौतस्मार्तादिप्रायश्चित्तानामतिक्लेशमात्ररूपाणां वैयर्थ्यप्रसङ्गादित्याशङ्क्याह --

श्रुतिस्मृतिभ्यां विहिता व्रतादयः पुनन्ति पापं न लुनन्ति वासनाम् ।
अनन्तसेवा तु निकृन्तति द्वयीमिति प्रभो ! त्वत्पुरुषा वभाषिरे ॥ ७ ॥

श्रुतीति । व्रतानि चान्द्रायणादीनि, आदिशब्देन तीर्थस्नानादि । एता निष्कृतयः पापं पुनन्ति शोधयन्ति केवलं, न वासना सजातीयकर्मोत्पादकं संस्कारमपि लुनन्ति । ततश्च पुनरपि पाप कुर्वन्ति । एव चान्द्रायणादीनां पापान्ति कनिवर्तकत्वाभावात्त मुग्यप्रायश्चित्तत्वम् । अनन्तस्य हरेः सेवा स्मरणकीर्तनादि तु द्वयी पाप तद्वापना च निहृन्तति उन्मूलयति ॥ ७ ॥

अयं च मरणभयाकुल सन् हरिनामोच्चारितवान्, अत इतः परं न भवद-
ण्डनमर्हतीत्याह—

अनेन भो ! जन्मसहस्रकोटिभिः कृतेषु पापेष्वपि निष्कृतिः कृता ।
यदग्रहीन्नाम भयाकुलो हरेरिति प्रभो ! त्वत्पुरुषा बभाषिरे ॥ ८ ॥

ननु नासौ म्रियमाणो हरिनामोच्चारितवान्, किन्तु पुत्र तन्नामानमाजुहवैव ।
अता न पापक्षय इत्याशङ्क्याह

नृणामबुद्ध्यापि मुकुन्दकीर्तनं दहत्यघौघान् महिमास्य तादृशः
यथाग्निरेधांसि यथौषधं गदानिति प्रभो ! त्वत्पुरुषा बभाषिरे ॥ ९ ॥

नृणामिति । इदं भगवन्नाम कीर्तितं सदशेषाघौघहरं चेति धिया नामो-
च्चारणीयम् । अतोऽन्यथाबुद्ध्यापि मुकुन्दकीर्तनमघौघान् दहति, दहनकणस्तूल-
पिण्डसञ्चयमिवोन्मूलयति । कथमस्य तादृशं सामर्थ्यमिति नानुयोजनीयम् ।
नाम्नो महिम्नः श्रूयमाणत्वाद् दृष्टत्वाच्चेत्याह—महिमेति । अस्य नाम्नस्तादृशोऽप-
रिच्छेद्यो महिमा विद्यते । तेषां सन्देहहानाय सदृष्टान्तमाह—यथेति । बालादिना
अबुद्ध्या निक्षिप्तोऽग्निः अबुद्ध्योपयुक्तमौषधं च यथा ॥ ९ ॥

इतीरितैर्याम्यभटैरपासृते भवद्भटानां च गणे तिरोहिते ।
भवत्स्मृतिं कञ्चन कालमाचरन् भवत्पदं प्रापि भवद्भटैरसौ ॥ १० ॥

इतीति । इतीरितैः प्रतिबोधितैर्याम्यभटैरपासृतेऽपसरणे कृते सति भवद्भ-
टानां गणे समूहे तिरोहिते अन्तर्हिते च सति असावजामिलो गङ्गाद्वारे कस्मिंश्चिद्
देवसदने स्थित्वा कञ्चन कालं भवत्स्मृतिमाचरन् समाधिजये सति प्रादुर्भूतैस्तैरेव
भवत्पार्षदैर्लेब्धसारूप्यो विमानेन भवत्पदं वैकुण्ठं प्रापि अनीयत ॥ १० ॥

स्वकिङ्करावेदनशङ्कितो यमस्त्वदङ्घ्रिभक्तेषु न गम्यतामिति ।
स्वकीयभृत्यानशिशिद्भुञ्चकैः स देव ! वातालयनाथ ! पाहि माम् ॥ ११ ॥

स्वेति । यमकिङ्करास्तु स्वामिने सर्वं निवेदयामासुः । यमस्तु स्वकिङ्करा-
णामवेदनेन शङ्कितः स्वभृत्यापराधः स्वस्मिन्नपि स्यादिति भीतः सन् त्वदङ्घ्रि-

भक्तेषु भवद्भिर्न गम्यतां भगवद्भक्ताः परिहरणीया युष्माभिरित्युच्चकैरतिनिर्वन्धेन
स्वभृत्यानशिशिक्षत् शिक्षितवान् । तादृशभक्तवात्सल्ययुक्तस्त्वं पाहि ॥ ११ ॥

इत्यजामिलोपाख्यानं द्वाविंशं दशकं सैकम् ।

एवमजामिलदृष्टान्तेन नृणामनुग्रहमुक्त्वा स्वर्गिणा भगवदनुग्रह दर्शयितु
दक्षकथामारभते —

प्राचेतसस्तु भगवन्नपरोऽपि दक्ष-

स्त्वत्सेवनं व्यधित सर्गविष्टाद्विक्रामः ।

आविर्वभूविय तदा लसदष्टवाहु-

स्तस्मै वरं ददित्य तां च वधूमसिक्रीम् ॥ १ ॥

प्राचेतस इति । प्राचीनबर्हिषः पुत्रा दश प्रचेतसः, तेषां पुत्रः प्राचे-
तसो दक्षः । अपरो ब्रह्मपुत्राद् दक्षादन्यः । स मनसैवेमाः प्रजाः सृष्ट्वा पुनस्तद्वि-
वृद्धिक्रामस्त्वत्सेवनं व्यधित कृतवान् । तां च वरं त्वत्तः प्रभृति व्यवायधर्मेण
प्रजासर्गो भविष्यतीत्येवं रूपं, तां पञ्चजनदुहितरम् असिक्रीं वधू भार्यां च
ददित्य दत्तवान् ॥ १ ॥

तस्यात्मजास्त्वयुतमीश ! पुनः सहस्रं

श्रीनारदस्य वचसा तव मार्गमापुः ।

नैकत्रवासमृपये मुमुचे स शापं

भक्तोत्तमस्त्वपिरनुग्रहमेव मेने ॥ २ ॥

तस्येति । तस्य दक्षस्य हर्यश्चमज्ञा अयुतमात्मजा आमन् । पुनः शत्रु-
लाश्वसंज्ञाः सहस्रं च मुता आमन् । ते सर्वेऽपि पितुरादेशात् सर्गवृद्धये तपः
कुर्वन्तः श्रीनारदस्य वचसा निवृत्तिमार्गोपदेशरूपेण तव मार्गं मोक्षमापुः प्राप्स-
वन्तः । स दक्षः क्रुद्धो मुनये श्रीनारदाय नैकत्रवासं गदासञ्चारित्वा शापं मुमुचे ।
ऋषिस्तु भक्तोत्तमत्वेन तमनुग्रहमेव मेने ॥ २ ॥

षष्ट्या ततो दुहितृभिः सृजतः कुलौघान्
 दौहित्रमनु रथ तस्य स विश्वरूपः ।
 त्वत्स्तोत्रवर्मितमजापयदिन्द्रमाजौ
 देव ! त्वदीयमहिमा खलु सर्वजैत्रः ॥ ३ ॥

षष्ट्येति । ततः षष्ट्या दुहितृभिरदितिदित्याद्याभिः कुलौघान् स्थिरचरभे-
 दसमूहान् सृजनोऽस्य दक्षस्य दौहित्रो दिने । पुत्रस्तृष्टा तत्सूनुस्त्वाष्ट्रो विश्वरूपः ।
 सः त्वत्स्तोत्रेण नारायणात्मकेन वर्गणा वर्मितं कृतरक्षम् इन्द्रम् आजौ देवासुरयुद्धे
 अजापयद् + जयमकरोत् ॥ ३ ॥

अथ वृत्रवधप्रस्तावाय प्राग्जन्मकथामाह

प्राक् शूरसेनविपये किल चित्रकेतुः
 पुत्राग्रही नृपतिरङ्गिरसः प्रभावात् ।
 लब्ध्वैकपुत्रमथ तत्र हते सपत्नी-
 सङ्घैरमुह्यदवशस्तव माययासौ ॥ ४ ॥

प्रागिति । अङ्गिरसः प्रभावात् तत्कृतयज्ञोच्छिष्टप्राशनेन ज्येष्ठभार्यायामेवं
 पुत्रं लब्ध्वा तत्र तस्मिन् पुत्रे सपत्नीसङ्घैर्हते ॥ ४ ॥

तं नारदस्तु सममङ्गिरसा दयालुः
 सम्प्राप्य तावदुपदर्श्य मृतस्य जीवम् ।
 कस्यास्मि पुत्र इति तस्य गिरा विमोहं
 त्यक्त्वा त्वदर्चनविधौ नृपतिं न्ययुङ्क्त ॥ ५ ॥

तमिति । अङ्गिरसा समं सह मृतस्य मृतस्य जीवं योगबलेनोपदर्श्य दर्श-
 यित्वा अहं कस्य पुत्रोऽस्मीति तस्य गिरा नृपतेर्विमोहं त्यक्त्वा ॥ ५ ॥

स्तोत्रं च मन्त्रमपि नारदतोऽथ लब्ध्वा
 तोषाय शेषवपुषो ननु ते तपस्यन् ।

विद्याधराधिपतितां स हि सप्तरात्रे

लब्ध्वाप्यकुण्डमतिरन्वभजद् भवन्तम् ॥ ६ ॥

स्तोत्रमिति । शेषवपुषोऽनन्तमूर्तेः ते तव हरेस्तोषाय प्रसादाय तपस्यन् स
चित्रकेतुः सप्तरात्रे सप्तरात्रान्ते विद्याधराधिपतितां लब्ध्वा भवन्तं शेषमूर्तिम् ॥ ६ ॥

त्वं चानन्तरूपेण प्रादुर्भूयात्मतत्त्वमुपदिश्य तिरोहितवानित्याह—

तस्मै मृणालधवलेन सहस्रशीर्ष्णा

रूपेण बद्धनुतिसिद्धगणावृतेन ।

प्रादुर्भवन्नचिरतो नुतिभिः प्रसन्नो

दत्त्वात्मतत्त्वमनुगृह्य तिरोदधाथ ॥ ७ ॥

त्वद्भक्तमौलिरथ सोऽपि च लक्षलक्षं

वर्षाणि हर्षुलमना भुवनेषु कामम् ।

सङ्गापयन् गुणगणं तव सुन्दरीभिः

सङ्गातिरेकरहितो ललितं चचार ॥ ८ ॥

त्वदिति । (ते^१) तव गुणगणं हरिचरितं विद्याधरसुन्दरीभिः सङ्गापयन् ॥

अत्यन्तसङ्गविलयाय भवत्प्रणुन्नो

नूनं स रूप्यगिरिमाप्य महत्समाजे ।

निशङ्कमङ्ककृतवल्लभमङ्गजारिं

तं शङ्करं परिहसन्नुमयाभिषेपे ॥ ९ ॥

अत्यन्तेति । स च श्रीशङ्कर परिहसन् उमयाभिषेपे आसुरीं योनिं याही-
ति शप्तोऽभूत् । स्वतः सङ्गातिरेकरहितस्यात्यन्तसङ्गविलयाय भवतेश्वरेण प्रणुन्नः
प्रेरितोऽसौ नूनमिति तर्कयामि, अन्यथा तस्य देवहेलनायोगात् ॥ ९ ॥

निस्सम्भ्रमस्त्वयमयाचितशापमोक्षो

वृत्रासुरत्वमुपगम्य सुरेन्द्रयोधी ।

भक्त्यात्मतत्त्वकथनैः समरे विचित्रं
शत्रोरपि भ्रममपास्य गतः पदं ते ॥ १० ॥

निःसम्भ्रम इति । ततश्चासौ निःसम्भ्रमः शापभयरहितः समर आत्मत-
त्त्वकथनैः शत्रोरिन्द्रस्यापि भ्रममज्ञानमपास्य तद्ब्रजेण हतः ते पदं वैकुण्ठं गतः ।
चित्रमाश्चर्यमेतत् । अत्र गुरुद्वेलेनेनासुरेभ्यः पराजितैर्देवैः पौरोहित्याय वृतो विश्व-
रूपः । स तु दितिमुनापत्यतया मातृपक्षपातेन रहसि दैत्येभ्यो हविर्भागं दत्तवान् ।
इन्द्रस्तु तद्दालयारय गिरांस्यवृश्चन् । ततश्च त्वष्टुर्हतपुत्रस्याभिचारकुण्डादुत्थितो
वृत्रः समरभुवि इन्द्रेण हत इति कथानुसन्धेया ॥ १० ॥

अथ दितेर्वीरसङ्कल्पादिन्द्रस्य मरुद्वधाच्च भगवदनुग्रहाच्छ्रेयःप्राप्तिमाह—

त्वत्सेवनेन दितिर्इन्द्रवधोद्यतापि
तान् प्रत्युत्तेन्द्रसुहृदो मरुतोऽभिलेभे ।
दुष्टाशयेऽपि शुभदैव भवन्निपेवा
तत्तादृशस्त्वमव मां पवनालयेश ! ॥ ११ ॥

त्वदिति । दितिर्इन्द्रवधोद्यता काश्यप प्रसाद्य इन्द्रहण पुत्रं वृतवती ।
तस्माद् गर्भं चाधत्त । तथापि त्वत्सेवनेन काश्यपोपदिष्टपुंसवननत्रतानुष्ठानेनेन्द्रहणं
पुत्रं लेभे । अपितु प्रत्युत विपरीत जातम् । इन्द्रेणाकाले स्वपन्त्या दितेरुदरं प्र-
विश्य ये सप्त सप्तधा वृक्णास्तानिन्द्रस्य सुहृदो मरुत एकोनपञ्चाशत्पुत्रानभिलेभे ।
एवं च दुष्टाशयेऽपि भवन्निपेवा शुभदैव, यथा दितेरिन्द्रस्य च । तत्तादृशोऽनन्य-
सदृशः ॥ ११ ॥ २२ ॥

इति चित्रकेतूपाख्यानं मरुदुत्पत्तिवर्णनं च त्रयोविंशं दशकं सैकम् ।

इति नारायणीयस्तोत्रन्याख्याया

भक्तप्रियाख्यायां

षष्ठस्कन्धपरिच्छेदः ।

आदितः श्लोकसङ्ख्या २४३.

अथ सप्तमस्कन्धपरिच्छेदः ।

प्राक्कर्मवासनाभेदा ऊतयः सप्तमोदिताः ।

प्रह्लादपितृदृष्टान्तैर्लक्ष्यन्तेऽथ हरेर्गुणाः ॥

अथ प्रह्लादचरितवर्णनाय तदुत्पत्तेः पूर्वं तत्पितृर्हिरण्यकशिपोर्भगवद्विद्वे-
षादिकं प्रस्तौति—

हिरण्याक्षे पोत्रिप्रवरवपुषा देव ! भवता

हते शोकक्रोधग्लपितभृतिरेतस्य सहजः ।

हिरण्यप्रारम्भः कशिपुरमरारातिसदासि

प्रतिज्ञामातेने तव किल वधार्थं मुररिपो ! ॥ १ ॥

विधातारं घोरं स खलु तपसित्वा नचिरतः

पुरः साक्षात्कुर्वन् सुरनरमृगाद्यैरनिधनम् ।

वरं लब्ध्वा दृप्तो जगदिह भवन्नायकमिदं

परिक्षुन्दन्निद्रादहरत दिवं त्वामगणयन् ॥ २ ॥

विधातारमिति । परिक्षुन्दन् चूर्णीकुर्वन् ॥ २ ॥

निहन्तुं त्वां भूयस्तव पदमवाप्तस्य च रिपो-

र्वहिर्दृष्टेरन्तर्दधिथ हृदये सूक्ष्मवपुषा ।

नदन्तुच्चैस्तत्राप्यखिलभुवनान्ते च मृगयन्

भिया यातं मत्वा स खलु जितकाशी निववृते ॥ ३ ॥

निहन्तुमिति । तव पदं वैकुण्ठमवाप्तस्य प्राप्तस्य रिपोर्हिरण्यकशिपोर्वहि-
र्दृष्टेर्मांसचक्षुषः सकाशात् त्वं सूक्ष्मवपुषा ज्ञानदृष्टिरहितस्यास्य हृदये अन्तर्दधिथ
अन्तर्हितवान् । ततस्त्वां भीतं मत्वोच्चैर्नदन् सिंहनाद कुर्वन् तत्र वैकुण्ठलोके
अखिलभुवनान्ते चतुर्दशसु लोकेषु जितकाशी जितमन्यो निववृते निवृत्तोऽभूत् ॥

ततोऽस्य प्रह्लादः समजनि सुतो गर्भवसतौ

मुनेर्वाणापाणेरधिगतभवद्भक्तिमहिमा ।

स वै जात्या दैत्यः शिशुरपि समेत्य त्वयि रति
गतस्त्वद्भक्तानां वरद! परमोदाहरणताम् ॥ ४ ॥

तत इति। हिरण्यकशिपौ तपसे मन्दराद्रिं गतवति देवा असुरान् निर्जि-
यान्तर्वली प्रह्लादमातरं कयाधु नेतुमारब्धा नारदवचनाद् विसृज्य प्रति-
निवृत्ताः। देवर्षिस्तु तस्यै प्रह्लादमुद्दिश्य भक्तिज्ञानमार्गानुपादिदेश। अतोऽसौ
शिशुरपि त्वयीश्वरे रतिं प्रेमलक्षणां भक्तिम् ॥ ४ ॥

सुरारीणां हास्यं तव चरणदास्यं निजसुते
स दृष्ट्वा दुष्टात्मा गुरुभिरशिशिक्षाच्चिरममुम् ।
गुरुप्रोक्तं चासाविदमिदमभद्राय दृढमि-
त्यपाकुर्वन् सर्वं तव चरणभक्त्यैव ववृधे ॥ ५ ॥

सुरारीणामिति। गुरुभिः शुक्रपुत्राभ्यां शण्डामर्काभ्याम्। गुरुप्रोक्तं त्रिव-
र्गस्योपाय वार्तादण्डनीत्यादि भेददृष्ट्याश्रितत्वाद्दमिदमभद्राय शरीरबन्धेन ससा-
राय भवति दृढं निश्चितमिति त्वद्भक्तेरन्यत् सर्वमपाकुर्वन् तव चरणभक्त्या
केवलया ववृधे। अस्य शरीरवृद्धचनुसारेण भक्तिरपि ववृध इत्यर्थः ॥ ५ ॥

अधीतेषु श्रेष्ठं किमिति परिपृष्टेऽथ तनये
भवद्भक्तिं वर्यामभिगदति पर्याकुलधृतिः ।
गुरुभ्यो रोषित्वा सहजमतिरस्येत्यभिविदन्
वधोपायानस्मिन् व्यतनुत भवत्पादशरणे ॥ ६ ॥

अधीतेष्विति। अथ कदाचित् पित्रा त्वयाधीतेषु मध्ये किं श्रेष्ठमिति
तनये प्रह्लादे पृष्टे सति भवद्भक्तिं वर्यां श्रेष्ठामभिगदति च सति पर्याकुला
चलित्वा घृतिर्यस्मात् स तथा अस्य मतिः सहजेति गुरुमुखादभिविदन् आस्मिन्
प्रह्लादे वधोपायान् व्यतनुत ॥ ६ ॥

वधोपायानाह—

स शूलैराविद्धः सुबहु मथितो दिग्गजगणै-
र्महासर्पैर्दष्टोऽप्यनशनगराहारविधुतः ।

गिरीन्द्रावक्षिप्तोऽप्यहह परमात्मन्नायि विभो!

त्वयि न्यस्तात्मत्वात् किमपि न निपीडामभजत ॥ ७ ॥

स इति । परमात्मनि त्वयि न्यस्त आत्मा मनो यस्य । अथवात्मा जीवः, ब्रह्मभूतत्वादित्यर्थः ॥ ७ ॥

ततः शङ्काविष्टः स पुनरतिदुष्टोऽस्य जनको

गुरुक्त्या तद्देहे किल वरुणपाशैस्तमरुणत् ।

गुरोश्चासान्निध्ये स पुनरनुगान् दैत्यतनयान्

भवद्भक्तेस्तत्त्वं परममपि विज्ञानमशिषत् ॥ ८ ॥

तत इति । तद्देहे गुरुगृहे स प्रह्लादोऽनुगान् सखीन् भवद्भक्तेस्तत्त्वं स्वरूप कारण फल च परमं विज्ञानं ब्रह्मज्ञानमप्यशिषद् उपदिदेश ॥ ८ ॥

पिता शृण्वन् बालप्रकरमखिलं त्वत्स्तुतिपरं

रुषान्धः प्राहैनं कुलहतक! कस्ते बलमिति ।

बलं मे वैकुण्ठस्तव च जगतां चापि स बलं

स एव त्रैलोक्यं सकलमिति धीरोऽयमगदीत् ॥ ९ ॥

पितेति । कुलहतक! अगुराधम! ममाज्ञालङ्घने कस्ते बलमिति पिता प्राह प्रच्छ । वैकुण्ठो विष्णुर्मे बल, न केवलं मम, तवापि त्रिभुवनविजये स विष्णुरेव बलं, जगतां जगद्वासिनामपि । किञ्च सकल त्रैलोक्य स विष्णुरेव, न ततः पृथक् किञ्चिदप्यस्तीत्यय प्रह्लादोऽगदीद् व्यक्तमुक्तवान् । धीरो निर्भयो विद्वान् वा ॥ ९ ॥

तदनन्तरं हिरण्यकशिपोः प्रवृत्तिमाह —

अरे! कासौ कासौ सकलजगदात्मा हरिरिति

प्रभिन्ते स्म स्तम्भं चलितकरवालो दितिमुतः ।

अतः पश्चाद् विष्णो! न हि वदितुमीशोऽस्मि सहसा

कृपात्मन्! विश्वात्मन्! पवनपुरवासिन्! मृडय माम् ॥ १० ॥

अरे इति । सकलं जगद् आत्मा स्वरूपं यस्यासौ हरिः केति दुर्घटत्वेन कोपावेशेन चासकृदुच्चरन्नेव स्तम्भ प्रभिन्ते स्म ताडितवान् । अतः पश्चात् स्तम्भभञ्जनानन्तरं तत्र किं जातमिति न हि सहसा वक्तुमीशोऽस्मि । कृपायुक्त आत्मा यम्य, हे कृपात्मन् ! भक्तवत्सल ! विश्वात्मन् ! स्पष्टविश्वात्मैतत्त्व ! हे विष्णो ! जगद्ध्यापनशील ! हे पवनपुरवासिन् ! मां मृडय सुखय ॥ १० ॥

इति प्रह्लादचरिते नृसिंहाविर्भावप्रसङ्गवर्णनं चतुर्विंशं दशकम् ।

स्तम्भे घट्टयतो हिरण्यकशिपोः कर्णो समाचूर्णय-

न्नाघूर्णज्जगदण्डकुण्डकुहरो घोरस्तवाभूद् रवः ।

श्रुत्वा यं किल दैत्यराजहृदये पूर्वं कदाप्यश्रुतं

कम्पः कश्चन सम्पपात चलितोऽप्यम्भोजभूर्विष्टपात् ॥ १ ॥

स्तम्भ इति । एव स्तम्भभञ्जनानन्तरं प्रादुर्भवतस्तव घोरो रवः सिंह-
नादोऽभूत् । घोरत्वमेवाह — घट्टयतो निघ्नतः । आघूर्णज्जगदण्डकुण्डकुहरः
सम्भ्रान्तब्रह्माण्डकटाहान्तर्गतचराचरः । पूर्वं कदाप्यश्रुतं यं श्रुत्वा दैत्यस्य हिर-
ण्यकशिपोर्हृदये कश्चनानिर्देश्यरूपः कम्पः सम्पपात । अपिच अम्भोजभूरपि
विष्टपात् सत्यलोकाच्चलितः किमिदमकाण्डे कल्पापाय इति सम्भ्रान्तोऽभूत् ॥ १ ॥

दैत्ये दिक्षु विसृष्टचक्षुषि महासंरम्भिणि स्तम्भतः

सम्भूतं न मृगात्मकं न मनुजाकारं वपुस्ते विभो ! ।

किं किं भीषणमेतद्दद्भुतामिति व्युद्भ्रान्तचित्तेऽसुरे

विस्फूर्जद्भवलोग्ररोमविकसद्दर्प्मा समाजृम्भथाः ॥ २ ॥

दैत्य इति । विसृष्टचक्षुषि सर्वतः सञ्चारितनयने सति न मृगात्मकं न
मनुजाकारं नरसिंहाकारं वपुः तद् दृष्ट्वा किं किमेतद् भीषणमद्भुतं चेति व्युद्भ्रा-
न्तचित्तेऽसुरे हिरण्यकशिपौ विस्फूर्जद्भ्रिर्विकस्वरैर्धवलोग्ररोमभिः विकसत् प्रकाश-
मानं च वर्ष्म स्वरूपं यस्य स त्वं समाजृम्भथाः स्फुटनिर्गतोन्नतरूपोऽभूः ॥ २ ॥

तद्रूपमेव वर्णयति—

तप्तस्वर्णसवर्णघूर्णदतिरूक्षाक्षं सटाकेसर-

प्रोत्कम्पप्रनिकुम्बिताम्बरमहो जीयात् तवेदं वपुः ।

व्यात्तव्याप्तमहादरीसखमुखं खड्गोग्रवल्गन्महा-

जिह्वानिर्गमदृश्यमानसुमहादंष्ट्रायुगोड्डामरम् ॥ ३ ॥

तप्तेति । तप्तस्वर्णसवर्णे विलीनावस्थितपुरटसदृशे घूर्णती भ्रमिते अतिरू-
क्षे अक्षिणी यस्मिन्, सटाकेसरप्रोत्कम्पप्रनिकुम्बिताम्बर प्रचलितस्कन्धरोमाञ्चला-
च्छादितगगनतल, व्यात्त विवृतं व्याप्तमहादरीसख विस्तृतमहागुहासदृशं मुख य-
स्मिन्, खड्गवदुग्राया वल्गन्त्याश्चलिताया महाजिह्वाया बहिर्निर्गमे दृश्यमानेन
सुमहता दंष्ट्रायुगेनोड्डामरमतिभीषणं तदिदं ते वपुर्जीयात् सर्वोत्कृष्टतया प्रका-
शताम् ॥ ३ ॥

उत्सर्पद्वलिभङ्गभीषणहनुं ह्रस्वस्थवीयस्तर-

ग्रीवं पीवरदोऽशतोद्गतनखक्रूरांशुदूरोल्बणम् ।

व्योमोल्लङ्घिघनाघनोपमघनप्रध्वाननिर्धावित-

स्पर्धालुप्रकरं नमामि भवतस्तन्वारसिंहं वपुः ॥ ४ ॥

उत्सर्पदिति । भवतस्तन्वारसिंहं वपुर्नमामि । कीदृशम् उत्सर्पद्विरद्विहासवि-
जृम्भणादिषूपर्युपरि गच्छद्विर्वलिभङ्गभीषणौ हनुप्रदेशौ यस्मिन्, ह्रस्वा स्थवीयस्तरा
अतिशयेन स्थूला ग्रीवा यस्मिन्, पीवराणां दोष्णां शतादुद्गतानां नखानां क्रूरै-
रंशुभिर्दूरोल्बणमतिशयेन भयङ्करं, सजलजलधरध्वानवदतिभीषणसिंहनादैर्विद्रावि-
तवैरिनिकरम् ॥ ४ ॥

नूनं विष्णुरयं निहन्म्यमुमिति भ्राम्यद्गदाभीषणं

दैत्येन्द्रं समुपाद्रवन्तमधृथा दोर्भ्यां पृथुभ्याममुम् ।

वीरो निर्गलितोऽथ खड्गफलके गृह्णन् विचित्रश्रमान्

व्यावृण्वन् पुनरापपात भुवनग्रासोद्यतं त्वामहो ॥ ५ ॥

नूनमिति । कपटवेषभृद् विष्णुरेवायं नूनं तर्कयामि, अमुं आतृहणं
निहन्मीति निश्चित्य । अधृथास्त्वमग्रहीः । कराभ्यां निर्गलितो वीरो वीरम्मन्यो-

स्थानन्तरं विचित्रश्रमान् व्यायाममार्गेषु दक्षिणसव्यसञ्चरणभेदेषु शिक्षाविशेषान्
व्यावृण्वन् प्रकाशयन् भुवनप्रासोद्यत ब्रह्माण्डकबलीकरणसमर्थं त्वामापपाता-
ससाद ॥ ५ ॥

भ्राम्यन्तं दितिजाभ्रमं पुनरपि प्रोद्गृह्य दोभ्यां जवाद्
द्वारेऽथोरुयुगे निपात्य नखरान् व्युत्वाय वक्षोभ्रुवि ।
निर्मिन्द्रन्नाधिगर्भनिर्भरगलद्रक्ताम्बु बद्धोत्सवं
पायं पायमुदैरयो बहुजगत्संहारिसिंहारवान् ॥ ६ ॥

भ्राम्यन्तमिति । अन्तर्बहिश्च हन्तुमशक्यत्वाद् द्वारे । जले स्थले चाश-
क्यत्वाद्रुयुगे दितिजाभ्रमं निपात्यायुधैर्हन्तुमशक्यत्वान्नखरान् वक्षोभ्रुवि व्यु-
त्वाय निर्मिन्द्रन् विदारयन् अधिगर्भं वक्षोन्तर्भागे निर्भरगलद्रक्ताम्बु सिरामुखतः
सन्ततानिःप्यन्दमानं रुधिराम्बु । बद्धोत्सवं यथा भवति तथा । बहून् जगत्संहारिणो
ब्रह्माण्डकटाहभेदकान् सिंहारवानुदैरयः प्रायुङ्क्थाः ॥ ६ ॥

त्यक्त्वा तं हतमाशु रक्तलहरीसिक्तोन्नमद्रूर्मणि
प्रत्युत्पत्य समस्तदंत्यपटलीं चाखाद्यमाने त्वयि ।
भ्राम्यद्भूमि विकम्पिताम्बुधिकुलं व्यालोलशैलोत्करं
प्रोत्सर्पत्वचरं चराचरमहो दुःस्थामवस्थां दधौ ॥ ७ ॥

त्यक्त्वेति । रक्तलहरीसिक्तोन्नमद्रूर्मणि रुधिरसावाक्तोन्नतकाये त्वयि
हतं तं त्यक्त्वाशु प्रत्युत्पत्य तदनुगसमस्तदंत्यसमूहांश्चाखाद्यमाने भक्षयति च सति
चराचरं दुःस्थामनवस्थितस्वस्थाननिवेशामवस्थां दधौ । तदेवाह—भ्राम्यन्ती भूमि-
र्यस्मिन् । विकम्पितमम्बुधिकुल यस्मिन् । व्यालोलशैलोत्करं कन्दुकायमानकुला-
चलनिकरम् । प्रोत्सर्पत्वचरं केसरोत्क्षिप्तज्योतिर्गणम् ॥ ७ ॥

तावन्मांसवपाकरालवपुषं घोरान्त्रमालाधरं
त्वां मध्येसभमिद्धरोपमुषितं दुर्वारगुर्वारवम् ।
अभ्येतुं न शशाक कोऽपि भुवने दूरे स्थिता भीरवः
सर्वे सर्वविरिञ्चवासवमुखाः प्रत्येकमस्तोषत ॥ ८ ॥

तावदिति । तावत् तस्मिन् काल एव मध्येसभमुषितं त्वामभ्येतुं कोऽपि न शशाक । कोऽपि ब्रह्मापीति वा । तत्र हेतवः मांसवपाभ्यां करालं वपुर्यस्य तम् । ततश्च सर्वे प्रत्येकमस्तोषत तृष्टुवुः ॥ ८ ॥

भूयोऽप्यक्षतरोषधाम्नि भवति ब्रह्माज्ञया बालके
प्रह्लादे पदयोर्नमत्यपभये कारुण्यभाराकुलः ।
शान्तस्त्वं करमस्य मूर्ध्नि समधाः स्तोत्रैरथोद्गायत-
स्तस्याकामधियोऽपि तेनिथ वरं लोकाय चानुग्रहम् ॥ ९ ॥

भूय इति । भूयोऽपि ब्रह्माद्यैः संस्तुतोऽप्यक्षतरोषधाम्नि अन्यूनकोपभाजि भवति सति प्रह्लादे तव पदयोर्नमति सति तद्वात्सल्येन शान्तस्त्यक्तरोपस्त्वमस्य मूर्ध्नि कर समधाः । अकामधियोऽप्यस्य दैत्याधिपत्यं लोकानुग्रहरूपं वरं तेनिथ तदौदासीन्येऽपि स्वय चकर्थ ॥ ९ ॥

ननु किमेवं क्रूरस्वभावो हरिः, न, यथा नटो रौद्ररसमभिनयति तद्वदित्याह—

एवं नादितरौद्रचेष्टित! विभो! श्रीतापनीयाभिध-
श्रुत्यन्तस्फुटगीतसर्वमहिमन्नत्यन्तशुद्धाकृते! ।
तत्तादृङ्निखिलोत्तरं पुनरहो कस्त्वां परो लङ्घयेत्
प्रह्लादप्रिय! हे मरुत्पुरपते! सर्वाभयात् पाहि माम् ॥१०॥

एवमिति । अत्र प्रमाणमाह—श्रीतापनीयेति । श्रीतापनीयोपनिषत्प्रति-
पादितैवंविधसकलमहत्त्व ! अत्यन्तशुद्धा सच्चिदानन्दरूपा आकृतिः स्वरूपं यस्य ।
तत्तादृशमनुपमं निखिलोत्तर सर्वोत्कृष्टं त्वां कः परो लङ्घयेत् त्वत्स्वरूपभूतत्वत्पा-
र्षदादन्यः को वा त्वदप्रियमाचरेदित्यर्थः । हे प्रह्लादप्रिय! भक्तवत्सल! ॥ १० ॥ २० ॥

इति प्रह्लादचरितवर्णन पञ्चविंश दशकम् ।

इति नारायणीयस्तोत्रव्याख्यायां

भक्तप्रियाख्यायां

सप्तमस्कन्धपरिच्छेदः ।

आदितः श्लोकसङ्ख्या २६३.

अथाष्टमस्कन्धपरिच्छेदः ।

मन्वन्तराख्यः सद्गर्भो मन्वादिप्रतिबोधितः ।

लक्ष्यतेऽष्टमनिर्दिष्टो हरिलीलोपवृंहितः ॥

अथापदि श्राहगे मनोनिवेशन धर्मसाराणभूतमिति गजेन्द्रदृष्टान्तेन दर्शयि-
ष्यन् अस्य प्रागजन्मकथामाह द्वाभ्याम्

इन्द्रद्युम्नः पाण्ड्यखण्डाधिराजस्त्वद्भक्तत्वा चन्दनाद्रौ कदाचित् ।
त्वत्सेवायां मगधीरालुलोके नैवागस्त्यं प्राप्तमातिथ्यकामम् ॥ १ ॥

इन्द्रेति । पाण्ड्यखण्डो भारतखण्डदक्षिणभागः ॥ १ ॥

कुम्भोद्भूतः सम्भृतक्रोधभारः स्तब्धात्मा त्वं हस्तिभूयं भजेति ।
शप्तवार्यनं प्रत्यगात् सोऽपि लेभे हस्तीन्द्रत्वं त्वत्स्मृतिव्यक्तिधन्यम् ॥ २ ॥

कुम्भोद्भूत इति । हस्तिभूय हस्तित्वम् । प्रत्यगात् प्रतिनिवृत्तः । त्वत्स्मृतेः
प्रागजन्माभ्यस्ताया व्यक्तिः प्रकाशस्तेन धन्यं पुरुषार्थप्रदम् ॥ २ ॥

दुग्धाम्भोधेर्मध्यभाजि त्रिकूटे क्रीडञ्छेले यूथपोऽयं वशाभिः ।
सर्वान् जन्तूनत्यवर्तिष्ट शक्त्या त्वद्भक्तानां कुत्र नोत्कर्षलाभः ॥ ३ ॥

दुग्धेति । त्वद्भक्तानां कुत्र केपु योनिषु नोत्कर्षलाभः, यद् गजत्वेऽपि
सर्वजन्तूनत्यवर्तिष्ट अतिशयितवान् ॥ ३ ॥

स्वेन स्थेन्ना दिव्यदेहत्वशक्त्या सोऽयं खेदानप्रजानन् कदाचित् ।
शैलप्रान्ते धर्मतान्तः सरस्यां यूथैः सार्धं त्वत्प्रणुन्नोऽभिरेमे ॥ ४ ॥

स्वेनेति । स्वेनानन्यसाधारणेन स्थेन्ना बलेन बलाधिकेतरसत्त्वसमुद्भूतान्
खेदान् पीडाः । धर्मतान्तः प्रीप्मकालोद्भूतेनोष्मणा क्लान्तः । शैलप्रान्ते पर्वतनि-
तम्बवर्तिनि ऋतुमन्त्रान्युद्याने सरस्यां त्वत्प्रणुन्नो निजपदं प्रापयिष्यतेश्वरेण
प्रेरितः ॥ ४ ॥

हूहस्तावद् देवलस्यापि शायाद् ग्राहीभूतस्तज्जले वर्तमानः ।

जग्राहैनं हस्तिनं पाददेशे शान्त्यर्थं हि श्रान्तिदोऽसि स्वकानाम् ॥ ५ ॥

हूहूरिति । तावत् तस्मिन् काल एव हूहूर्नाम गन्धर्वोऽपि देवलस्यर्षेः शायाद् ग्राहीभूतो ग्राहता प्राप्तः । ननु गजेन्द्रश्चेद् भक्तः कथं ग्राहादभिभव इति नाशङ्कनीयमित्याह—शान्त्यर्थमिति । हि यस्माच्छान्त्यर्थं विषयविरक्त्यर्थं स्वकानां भक्तानां श्रान्तिदोऽसि पीडाकरो भवसि ॥ ५ ॥

त्वत्सेवाया वैभवाद् दुर्निरोधं युध्यन्तं तं वत्सराणां सहस्रम् ।

प्राप्ते काले त्वत्पदैकाग्र्यासिद्धयै नक्राक्रान्त हस्तिवीरं व्यधास्त्वम् ॥ ६ ॥

त्वदिति । प्राप्ते काले प्रारब्धेऽवसिते त्वत्पदयोरैकाग्र्य समाधिस्तस्य सिद्धयै प्राप्तये । अथवा प्राग्जन्माभ्यस्तस्य त्वत्पदैकाग्र्यस्य सिद्धिः फलं मोक्षस्त-
त्प्राप्तये ॥ ६ ॥

आर्तिव्यक्तप्राक्तनज्ञानभक्तिः शुण्डोत्क्षिप्तैः पुण्डरीकैः समर्चनम् ।

पूर्वाभ्यस्तं निर्विशेषात्मनिष्ठं स्तोत्रश्रेष्ठं रोऽन्वगाढीत् परात्मन् ! ॥ ७ ॥

आर्तीति । आर्त्यां नक्राक्रान्तिजन्यया पीडया व्यक्ते प्राक्तने जन्मान्तरा-
भ्यस्ते ज्ञानभक्ती यस्य । निर्विशेषात्मनिष्ठं निर्गुणब्रह्मविषयम् ॥ ७ ॥

श्रुत्वा स्तोत्रं निर्गुणस्थं समस्तं ब्रह्मेशाद्यैर्नाहमित्यप्रयाते ।

सर्वात्मा त्वं भूरिकारुण्यवेगात् ताक्षर्यारूढः प्रेक्षितोऽभूः पुरस्तात् ॥ ८ ॥

श्रुत्वेति । ब्रह्मेशाद्यैर्ब्रह्माहमीशोऽहमित्यभिमानिभिर्नाहमनेन स्तुतः, यतो ब्रह्मनिष्ठं स्तोत्रमस्येत्यप्रयाते सति त्वं पुरस्तात् प्रेक्षितः प्रादुर्भूतोऽभूः । ननु विष्णु-
रपि विष्णुरहमित्यभिमान्येव, नेत्याह — सर्वात्मेति । ब्रह्मादीनामप्यात्मान्तर्यामी
त्वम् ॥ ८ ॥

अथ गजेन्द्रमोक्षमाह—

हस्तिन्द्रं तं हस्तपद्मेन धृत्वा चक्रेण त्वं नक्रवर्षं व्यदारीः ।

गन्धर्वेऽस्मिन् मुक्तशापे स हस्ती त्वत्सारूप्यं प्राप्य देदीप्यते स्म ॥ ९ ॥

भगवतेशानुगृहीतां फलश्रुतिमाह -

एतद् वृत्तं त्वां च मां च प्रगे यो गायेत् सोऽयं भूयसे श्रेयसे स्यात् ।
इत्युक्त्वैनं तेन सार्धं गतस्त्वं धिष्ण्यं विष्णो ! पाहि वातालयेश ! ॥१०॥

एतदिति । प्रगे प्रातः । वृत्तं गजेन्द्रमोक्षणरूपं हरिचरितम् । भूयसे श्रेयसे
स्याद् मोक्षप्राप्तियोग्यो भवेदित्युक्त्वानुगृह्य । धिष्ण्यं वैकुण्ठम् ॥ १० ॥

इति गजेन्द्रमोक्षचर्णनं षड्विंशं दशकम् ।

अथ समुद्रदृष्टान्तेन सम्पदि सत्या तामर्थिषु स्वात्मना सह समर्पयेदित्ययं
धर्मः प्रकाश्यते । स हि सुरासुरेभ्योऽर्थिम्य आत्ममथनेन सकलसम्पत्समर्पणं कृतवा-
निति जलधिमथनतदुपयोगिभगवदवतारचरितकथनाय प्रथमं देवानां शापनिमित्तैश्व-
र्यभ्रंशमाह द्वाभ्या

दुर्वासाः सुरवनितास्रदिव्यमाल्यं शक्राय स्वयमुपदाय तत्र भूयः ।

नागेन्द्रप्रतिमृदिते शशाप शक्रं का क्षान्तिस्त्वदितरदेवतांशजानाम् ॥ १ ॥

दुर्वासा इति । सुरवनिताया हस्तालब्धं शक्रायैरावतमारुह्य गच्छते ।
उपदाय दत्त्वा । तत्र दिव्यमाल्ये । शक्रं ऋनिःश्रीका (देवा) भवन्त्विति शशाप ।
त्वदितरदेवताः श्रीशङ्करादयः, दुर्वासा हि शङ्करांशजः ॥ १ ॥

शापेन प्रथितजरेऽथ निर्जरेन्द्रे देवेष्वप्यमुरजितेषु निष्प्रभेषु ।

शर्वाद्याः कमलजमेत्य सर्वदेवा निर्वाणप्रभव ! समं भवन्तमापुः ॥ २ ॥

शापेनेति । हे निर्वाणप्रभव ! मोक्षप्राप्तिस्थानभूत ! ॥ २ ॥

ब्रह्माद्यैर्नुतमहिमा चिरं तदानीं प्रादुःपन् वरद ! पुरः परेण धाम्ना ।

हे देवा ! दितिजकुलैर्विधाय सन्धिं पीयूषं *परिमथतेति पर्यशास्त्वम् ॥ ३ ॥

१. स्थिताय उ' क. पाठ .

‡ 'निःश्रीको भव त्वामिति' इति वा पाठयम् । * 'मथे विलोडने' भौवादिकः ।

सन्धानं कृतवति दानवैः सुरौघे मन्थानं नयति मदेन मन्दराद्रिम् ।
 भ्रष्टेऽस्मिन् बदरमिवोद्वहन् स्वगेन्द्रे सद्यस्त्वं विनिहितवान् पयःपयोधौ ॥ ४ ॥

सन्धानमिति । सुरदानवौघे मन्थानं मथनसाधनम् । अस्मिन् मन्दराद्रौ
 श्रान्तशक्रवैरोचनादिहस्तेभ्यो भ्रष्टे निपतिते सति त्व स्वगेन्द्रे गरुडे एकेन
 हस्तेनोद्धृत्यारोप्योद्वहन् ॥ ४ ॥

आधाय द्रुतमथ वासुकिं वरत्रां पाथोधौ विनिहितसर्वबीजजाले ।
 प्रारब्धे मथनविधौ सुरासुरैस्तैर्व्याजात् त्वं भुजगमुखेऽकरोः सुरारीन् ॥ ५ ॥

आधयेति । अथ वासुकिं वरत्रां नेत्रम् । विनिहितानि निक्षिप्तानि सर्व-
 बीजजालानि वीरुत्तृणौषधिसमूहा यस्मिन् । व्याजादिति । हरिः सुरैः सार्धमहिपु-
 च्छममङ्गलमित्युच्चैर्वदन् पूर्वं पूर्वकायं जगृहे । ततोऽसुरा वयं श्लाघ्या. पुच्छं न
 गृह्णीम इति तूर्णभूतान् सुरारीन् अतिसम्माननया भुजगमुखे निर्गमिष्यद्विषा-
 न्युल्बणे ॥ ५ ॥

क्षुब्धाद्रौ क्षुभितजलोदरे तदानीं दुग्धाब्धौ गुरुतरभारतो निमग्ने ।
 देवेषु व्यथिततमेषु तत्प्रियैषी प्राणैषीः कमठतनुं कठोरपृष्ठाम् ॥ ६ ॥

क्षुब्धेति । क्षुब्धे अमितेऽद्रौ मन्दराचले दुग्धाब्धौ निमग्ने सति त्वं कम-
 ठतनुं कच्छपरूपं प्राणैषीः प्रणीतवान् ॥ ६ ॥

वज्रातिस्थिरतरकर्परेण विष्णो ! विस्तारात् परिगतलक्षयोजनेन ।
 अम्भोधेः कुहरगतेन वर्ष्मणा त्वं निर्मग्नं क्षितिधरनाथमुन्निनेथ ॥ ७ ॥

वज्रेति । वज्रादतिस्थिरतरपृष्ठदेशयुक्तेन वर्ष्मणा मूर्त्या उन्निनेथ उन्मग्न-
 मकरोः ॥ ७ ॥

उन्मग्ने झटिति तदा धराधरेन्द्रे निर्मेथुर्दृढमिह सम्मदेन सर्वे ।
 आविश्य द्वितयगणेऽपि सर्पराजे वैवश्यं परिशमयन्नवीवृधस्तान् ॥ ८ ॥

उन्मग्न इति । द्वितयगणे सुरगणेऽसुरगणे च तदन्यतरूपेणाविश्य सर्प-
 राजेऽपि सूक्ष्मरूपेणाविश्य तेषां वैवश्यं पीडां परिशमयन् अवीवृधस्तान् बलवीर्य-
 सम्पन्नानकरोः ॥ ८ ॥

उद्दामभ्रमणजवोन्नमद्विरीन्द्रन्यस्तैकस्थिरतरहस्तपङ्कजं त्वाम् ।
अभ्रान्ते विधिगिरिशदयः प्रमोदादुद्भ्रान्ता नुनुवुरुपात्तपुष्पवर्षाः ॥ ९ ॥

उद्दामेति । उद्दाम्ना सातिशयेन भ्रमणजवेनोन्नमति उत्पतति गिरीन्द्रे
न्यस्तो निक्षिप्त एकः स्थिरतरहस्तपङ्कजो (१) येन तं त्वाम् । अभ्रान्ते मेघमार्गं
उद्भ्रान्ताः प्रमोदविवशा नुनुवुस्तुष्टुवुः ॥ ९ ॥

दैत्यौघे भुजगमुखानिलेन तप्ते तेनैव त्रिदशकुलेऽपि किञ्चिदाते ।
कारुण्यात् तव किल देव ! वारिवाहाः प्रावर्षन्नमरगणान् न दैत्यसङ्घान् ॥

दैत्यौघ इति । वारिवाहाः मेघाः ॥ १० ॥

उद्भ्राम्यद्बहुतिमिनकचक्रवाले तत्राब्धौ चिरमथितेऽपि निर्विकारे ।
एकंस्त्वं करयुगकृष्टसर्पराजः संराजन पवनपुरेश ! पाहि रोगात् ॥ ११ ॥

उद्भ्राम्यदिति । उद्भ्राम्यतामुत्पततां, तिर्मिर्महामत्स्यः, बहुतिमिनक्राणा
चक्रवाल समूहो यस्मिन् । तत्र तस्मिन् ॥ ११ ॥

इत्यमृतमथने देवासुराणामशक्ती भगवत्कृतमथनवर्ण

सप्तविंशं दशकं सैकम् ।

गरलं तरलानलं पुरस्ताज्जलधेरुद्विजगाल कालकृष्टम् ।
अमरस्तुतिवादमोदनिघ्नो गिरिशस्तन्निपपौ भवत्प्रियार्थम् ॥ १ ॥

गरलमिति । उद्विजगाल उद्गलितमभृत्, तदामराणां गिरिशविषयो यः
स्तुतिवादस्तन्निघ्नस्तदधीनः सन् तद् गरलं निपपौ पीतवान् ॥ १ ॥

विमथत्सु सुरासुरेषु जाता सुरभिस्तामृषिषु न्यधास्त्रिधामन् ! ।
ह्यरत्नमभूदथेभरत्नं द्युतरुश्चाप्सरसः सुरेषु तानि ॥ २ ॥

विमथत्स्विति । ह्यरत्नमुच्चैःश्रवाः । इभरत्नमैरावतः । द्युतरुः कल्पवृक्षः ।
तानि सुरेषु च न्यधाः दत्तवान् ॥ २ ॥

जगदीश ! भवत्परा तदानीं कमनीया कमला बभूव देवी ।

अमलामवलोक्य यां विलोलः सकलोऽपि स्पृहयाम्बभूव लोकः ॥ ३ ॥

जगदिति । भवान् परः प्रधानो यस्याः सा भवत्परा ॥ ३ ॥

त्वयि दत्तहृदे तदैव देव्यै त्रिदशेन्द्रो मणिपीठिकां व्यतारीत् ।

सकलोपहृताभिषेचनीयैर्ऋषयस्तां श्रुतिगीर्भिरभ्यषिञ्चन् ॥ ४ ॥

त्वयीति । त्वयि दत्तं समर्पितं हृद् यया सा तथा तस्यै दत्तहृदे । यदैव-
मवगता, तदैव सकलैः सारिद्रूम्यादिभिरुपहृतैरभिषेचनीयैरभिषेकसाधनैरोषधीकु-
म्भपवित्रादिभिर्ऋषयस्तां महालक्ष्मी श्रुतिगीर्भिर्मन्त्रैरभ्यषिञ्चन् ॥ ४ ॥

अभिषेकजलानुपातिमुग्धत्वदपाङ्गैरेवभूषिताङ्गवल्लीम् ।

मणिकुण्डलपीतचेलहारप्रमुखैस्ताममरादयोऽन्वभूषन् ॥ ५ ॥

अभिषेकेति । अभिषेकजलपातसमनन्तर पतितुं शीलं येषां तैर्मुग्धैस्त्वद-
पाङ्गैरेवावभूषिता अङ्गवल्ली यस्यास्ताम् । अमरादयो मणिकुण्डलपीतचेलहारप्रमुखै-
रन्वभूषन् ‡ अलञ्चक्रुः ॥ ५ ॥

वरणस्रजमात्तभृङ्गनादां दधती सा कुचकुम्भमन्दयाना ।

पदशिञ्जितमञ्जुनूपुरा त्वां कलितव्रीलविलासमाससाद् ॥ ६ ॥

वरणेति । वरणस्रज स्वयवरमालाम् ॥ ६ ॥

गिरिशङ्खहिणादिसर्वदेवान् गुणभाजोऽप्यविमुक्तदोपलेशान् ।

अवमृश्य सदैव सर्वरम्ये निहिता त्वय्यनयापि दिव्यमाला ॥ ७ ॥

गिरिशेति । अविमुक्तदोपलेशान् कामक्रोधादिषड्दोषयुक्तान् अवमृश्य
विचार्य सदैव सर्वैर्गुणैर्दोषरहितै रम्ये त्वयि तवांसदेशेऽनया श्रिया दिव्यमाला
निहिता ॥ ७ ॥

उरसा तरसा ममानिथैनां भुवनानां जननीमनन्यभावाम् ।

त्वदुरोविलसत्तदीक्षणश्रीपरिवृष्ट्या परिपुष्टमास विश्वम् ॥ ८ ॥

उरसेति । त्वं च तरसैनामुरसा ममानिथ स्वोरसि निवासमकरोः । नान्यस्मिन् भावोऽनुरागो यस्याः सानन्यभावा । त्वदुरसि विलसन्त्यास्तस्या ईक्षणाश्रियः सकरुणकटाक्षशोभायाः परिवृष्ट्या विश्वं परिपुष्टं सकलसम्पत्समृद्धम् आस अमृतं ॥ ८ ॥

अथ वारुणी देव्युदभूदित्याह—

अतिमोहनविभ्रमा तदानीं मदयन्ती खलु वारुणी निरागात् ।

तमसः पदवीमदास्त्वमेनामतिसम्माननया महामुरेभ्यः ॥ ९ ॥

अतीति । तमसोऽज्ञानस्य पदवीं हेतुभूता वारुणीम् ॥ ९ ॥

अथ धन्वन्तर्यवतारमाह—

तरुणाम्बुदसुन्दरस्तदा त्वं ननु धन्वन्तरिरुत्थितोऽम्बुराशेः ।

अमृतं कलशे वहन कराभ्यामखिलार्तिं हर मारुतालयेश ! ॥ १० ॥

इत्यमृतमथनवर्णनम् अष्टाविंशं दशकम् ।

— —

उद्गच्छतस्तव करादमृतं हरत्सु

दैत्येषु तानशरणाननुनीय देवान् ।

सद्यस्तिरोदधित देव ! भवत्प्रभावा-

दुघ्नत्सयूथ्यकलहा दितिजा बभूवुः ॥ १ ॥

उद्गच्छत इति । उद्गच्छतः प्रादुर्भवतः । अशरणाननन्यशरणान् । भवतः प्रभावः शक्तिर्माया तस्मादुद्यन् सयूथ्यकलहोऽन्योन्यविवादो येषां ते ॥ १ ॥

श्यामां रुचापि वयसापि तनुं तदानीं

प्राप्तोऽसि तुङ्गकुचमण्डलभङ्गुरां त्वम् ।

पीयूषकुम्भकलहं परिमुच्य सर्वे

तृष्णाकुलाः प्रतिययुस्त्वदुरोजकुम्भे ॥ २ ॥

श्यामामिति । वयसापि श्यामां यौवनमध्यस्थाम् । भङ्गुरां नम्राम् । त्वदुरो-
जकुम्भे पीयूषादप्यतिमधुरे ॥ २ ॥

का त्वं मृगाक्षि! विभजस्व सुधामिमामि-
 त्थारूढरागविवशानभियाचतोऽमून ।
 विश्वस्यते मयि कथं कुलटास्मि दैत्या !
 इत्यालपन्नपि सुविश्वसितानतानीः ॥ ३ ॥

केति । हे दैत्याः ! अहं कुलटा पुंश्चल्यस्मि, भवद्भिः कथं मयि विश्वस्यते इत्यालपन्नपि तदानीन्तनसप्रेमास्मितकटाक्षादिभिः सुविश्वसितानतानीः ॥ ३ ॥

मोदात् सुधाकलशेषु ददत्सु सा त्वं
 दुश्चेष्टितं मम सहध्वमिति ब्रुवाणा ।
 पङ्क्तिप्रभेदविनिवेशितदेवदैत्या
 लीलाविलासगतिभिः समदाः सुधां ताम् ॥ ४ ॥

मोदादिति । यत्किञ्चिद् मया क्रियमाणं दुश्चेष्टितं सहध्वम् । पङ्क्तिप्रभेदेन द्विधा विनिवेशिता देवदैत्या यया सा तथा दैत्यान् वञ्चयितुं तद्विषयया लीलया विलासेन गत्यातिसमीपसञ्चरणेन च समदाः सम्यक् सुरेभ्य एवाददाः । तां जरामरणहारिणीं सुधामित्यर्थः ॥ ४ ॥

अस्मास्वियं प्रणयिनीत्यसुरेषु तेषु
 जोषं स्थितेष्वथ समाप्य सुधां सुरेषु ।
 त्वं भक्तलोकवशगो निजरूपमेत्य
 स्वभानुमर्धपरिपीतसुधं व्यलावीः ॥ ५ ॥

अस्मास्विति । असुरेषु तु अस्मास्वियं प्रणयिनी, अहो भाग्यम्, एपास्मान् न वञ्चयेदिति । जोषं तूष्णीम् । स्वभानुं देवलिङ्गच्छन्नं चक्रेण व्यलावीः शिरोऽच्छिनः ॥ ५ ॥

त्वत्तः सुधाहरणयोग्यफलं परेषु
 दत्त्वा गते त्वयि सुरैः खलु ते व्यगृह्णन् ।
 घोरेऽथ मूर्च्छति रणे बलिदैत्यमाया-
 व्यामोहिते सुरगणे त्वमिहाविरामीः ॥ ६ ॥

त्वत्त इति । त्वत्तः सुधाहरणस्य योग्यं फलं व्यर्थपरिश्रमं परेषु दैत्येषु ।
ते दैत्याः सुरैर्व्यगृह्णन् कलहं चक्रुः ॥ १ ॥

त्वं कालनेमिमथ मालिमुखाञ्जघन्थ
शक्रो जघान बलिजम्भवलान् सपाकान् ।
शुष्कार्द्रदुष्करवधे नमुचौ च लूने
फेनेन नारदगिरा न्यरुणो रणं तम् ॥ ७ ॥

त्वमिति । शुष्केणार्द्रेण च दुष्करवधो नमुचिस्तस्मिन् उभयात्मकेन फेनेन
लूने छिन्नशिरस्के ब्रह्मणा प्रेषितस्य नारदस्य गिरा त्वं रणं न्यरुणः ॥ ७ ॥

योपावपुर्देनुजमोहनमाहितं ते
श्रुत्वा विलोकनकुतूहलवान् महेशः ।
भूतैः समं गिरिजया च गतः पदं ते
स्तुत्वाब्रवीदभिमतं त्वमथो तिरोधाः ॥ ८ ॥

योषेति । ते योपावपुः स्त्रीरूपमाहितं कृतं श्रुत्वा ते पदं वैकुण्ठम् । अभि-
मतं योषिद्रूपदर्शनम् । अथो प्रार्थनानन्तरम् ॥ ८ ॥

आरामसीमनि च कन्दुकघातलीला-
लोलायमाननयनां कमनीं मनोज्ञाम् ।
त्वामेष वीक्ष्य विगलद्वसनां मनोभू-
वेगादनङ्गरिपुरङ्ग! समालिलिङ्ग ॥ ९ ॥

आरामेति । विगलद्वसनां मारुतद्वतदुकूलाम् । यद्यप्यनङ्गरिपुरयं,
तथापि मनोभूवेगात् त्वां समालिलिङ्ग ॥ ९ ॥

भूयोऽपि विद्वुतवतीमुपधाव्य देवो •
वीर्यप्रमोक्षविकसत्परमार्थबोधः ।
स्वन्मानितस्तव महत्त्वमुवाच देव्यै
तत्तादृशस्त्वमव वातनिकेतनाथ! ॥ १० ॥

भूय इति । विद्रुतवती प्राद्रवन्तीमुपधाव्य वीर्यस्य रेतसः प्रमोक्षेण । त्वया सम्मानितः तव महत्त्वं देव्यै उवाच ॥ १० ॥

इति देवानाममृतोपलब्धिप्रकारवर्णन मोहिनीदर्शनेन शिवस्य धैर्यच्युतिवर्णन च

एकोनत्रिंशं दशकम् ।

प्रतिज्ञानिर्वहणादौ धर्मे महाबलिर्दृष्टान्त इति तत्कथा तदुपयोगिभगवदवतार-
चरित च प्रकाशयिष्यन् प्रथमं बलिविजयमाह—

शक्रेण संयति हतोऽपि बलिर्महात्मा
शुक्रेण जीविततनुः क्रतुवर्धितोष्मा ।
विक्रान्तिमान् भयनिलीनसुरां त्रिलोकीं
चक्रे वशे स तव चक्रमुखादभीतः ॥ १ ॥

शक्रेणेति । शक्रेण हतोऽपि शुक्रेण मृतसञ्जीविन्याख्यया विद्यया जीविततनुः । विश्वजिदाख्येन क्रतुना वर्धित ऊष्मा शक्तिर्यस्य । भयेन युद्धे निलीनाः सुरा यस्याम् । स बलिश्चक्रमुखात् सुदर्शनादभीतः, प्रह्लादवंश्यत्वात् ॥१॥

पुत्रार्तिदर्शनवशाददितिर्विषण्णा
तं काश्यपं निजपतिं शरणं प्रपन्ना ।
खत्पूजनं तदुदितं हि पयोव्रताख्यं
सा द्वादशाहमचरत् त्वयि भक्तिपूर्णा ॥ २ ॥

पुत्रेति । पुत्रस्यार्ति. इन्द्रस्य स्वर्गापहरणजा पीडा । तदुदित काश्य-
पोदितम् ॥ २ ॥

तस्यावधौ त्वयि निलीनमतैरमुष्याः
श्यामश्चतुर्भुजवपुः स्वयमाविरासीः ।
नम्रां च तामिह भवत्तनयो भवेयं
गोप्यं मदीक्षणामिति प्रलपन्नयासीः ॥ ३ ॥

तस्थेति । तस्य पयोव्रतस्यावधान्ते । प्रलपन् त्वं भर्तार्येवंरूपं मा भाव-
यन्ती भर्तारमुपतिष्ठेत्यादि कथयन् अयासीः तिरोभूः ॥ ३ ॥

त्वं काश्यपे तपसि सन्निदधत् तदानीं
प्राप्तोऽसि गर्भमदितेः प्रणुतो विधात्रा ।
प्रामूत च प्रकटवैष्णवदिव्यरूपं
सा द्वादशीश्रवणपुण्यदिने भवन्तम् ॥ ४ ॥

त्वमिति । काश्यपे काश्यपसम्बन्धिनि तपसि तपःसम्भृते वीर्ये सन्निदधत्
प्रविष्टः । प्रकटवैष्णवदिव्यरूपं शङ्खचक्रगदापद्मकिरीटमकुटमकरकुण्डलश्रीवत्स-
कौस्तुभवनमालापीतवसनकाञ्चीनूपुराद्युपलक्षितम् ॥ ४ ॥

पुण्याश्रमं तमभिवर्षति पुष्पवर्षे-
र्हर्षाकुले सुरकुले कृततूर्यघोषे ।
वद्भवाञ्जलिं जय जयेति नुतः पितृभ्यां
त्वं तत्क्षणे पट्टतमं वटुरूपमाधाः ॥ ५ ॥

पुण्येति । तत्क्षणे एवं वटुरूपम् ॥ ५ ॥

तावत् प्रजापतिमुखैर्ऋषिरुपनीय मौञ्जी-
दण्डाजिनाक्षवलादिभिरर्च्यमानः ।
देदीप्यमानवपुरीश! कृताग्निकार्य-
स्त्वं प्रास्थिथा बलिगृहं प्रकृताश्वमेधम् ॥ ६ ॥

तावदिति । प्रजापतिमुखैर्ऋषिरुपनीय उग्रनयनारुखं कर्म कृत्वा तैर्मौ-
ञ्ज्यादिभिरर्च्यमान इति । सविता तस्य गायत्रीमुपदिदेश । बृहस्पतिर्यज्ञोपवीतं,
पिता मौञ्जीं, भूमिः कृष्णाजिनं, सोमो दण्डम्, अद्रितिः कौपीनं, द्यौश्छत्रं, ब्रह्मा
कमण्डलुं, सप्तर्षयो दर्भाः । सरस्वत्यक्षमाला च ददौ । एवं देदीप्यमानमतिशयेन
शोभमानं वपुर्यस्य, कृताग्निकार्योऽनुष्ठितसमिदाधानकर्मा प्रकृताश्वमेधं प्रारब्धाश्व-
मेधयागं बलिगृहं बलेर्यज्ञशालां प्रास्थिथाः प्रस्थितवान् ॥ ६ ॥

गात्रेण भाविमहिमोचितगौरवं प्राग्
 व्यावृण्वतेव धरणीं चलयन्नयासीः ।
 छत्रं परोष्मतिरणार्थमिवाद्धानो
 दण्डं च दानवजनेष्विव सन्निधातुम् ॥ ७ ॥

गात्रेणेति । भाविमहिमा विश्वरूपं, तदुचितं गौरव प्रागेव धरणीचलनेन
 व्यावृण्वता प्रकाशयता । परेषां दैत्यानामूष्मणः पराक्रमस्य तिरणार्थं वारणार्थम् ।
 सन्निधातुं दण्डयितुम् ॥ ७ ॥

तां नर्मदोत्तरतटे हयमेधशाला-
 मासेदुषि त्वयि रुचा तव रुद्धनेत्रैः ।
 भास्वान् किमेष दहनो नु सनत्कुमारो
 योगी नु कोऽयमिति शुक्रमुखाः शशङ्के ॥ ८ ॥

तामिति । आसेदुषि प्राप्तवति ॥ ८ ॥

आनीतमाशु भृगुभिर्महसाभिभूतै-
 स्त्वां रम्यरूपमसुरः पुलकावृताङ्गः ।
 भक्त्या समेत्य सुकृती पारिषिच्य पादौ
 तत्तोयमन्वधृत मूर्धनि तीर्थतीर्थम् ॥ ९ ॥

आनीतामिति । त्वन्महसाभिभूतैर्ब्रह्मतेजस्कैर्भृगुभिः शुक्रेणानीतं प्रतिगृह्य
 बलिनिकटं नीतम् । असुरो बलिः । तीर्थतीर्थं सर्वशोधकम् ॥ ९ ॥

प्रह्लादवंशजतया क्रतुभिर्द्विजेषु
 विश्वासतो नु तदिदं दितिजोऽपि लेभे ।
 यत् ते पदाम्बु गिरिशस्य शिरोभिलास्यं
 स त्वं विभो ! गुरुपुरालय ! पालयेथाः ॥ १० ॥

प्रह्लादेति । भक्तोत्तंसप्रह्लादवंशजतया नु, क्रतुभिर्नु, द्विजेषु विश्वासतः
 सत्सङ्गानु, समस्तैरेतैर्नु (न) निश्चितं, बलिर्दितिजोऽपि तदिदं पादोदकस्य मूर्ध्नि

धारणं लेभे । तादृक्काहिमेदमित्याह — यदिति ॥ १० ॥

इति वामनचरिते महाबलेरातिथ्यवर्णनं त्रिंशं दशकम् ।

प्रीत्या दैत्यस्तव तनुमहःप्रेक्षणात् सर्वथापि
त्वामाराध्यन्नजित ! रचयन्नञ्जलिं सञ्जगाद ।
मत्तः किं ते समभिलषितं विप्रसूनो ! वद त्वं
वित्तं भक्तं भवनमवनीं वापि सर्वं प्रदास्ये ॥ १ ॥

प्रीत्येति । तनोर्महसश्च प्रेक्षणात् सर्वथा स्वागतवचनादिभिः । भक्तं
मृष्टान्नम् ॥ १ ॥

तामक्षीणां बलिगिरमुपाकर्ष्य कारुण्यपूर्णो-
ऽप्यस्योत्सेकं शमयितुमना दैत्यवंशं प्रशंसन् ।
भूमिं पादत्रयपरिमितां प्रार्थयामासिथ त्वं
सर्वं देहीति तु निगदिते कस्य हास्यं न वा स्यात् ॥ २ ॥

तामिति । अक्षीणां जगदीश्वरत्वख्यापयित्रीं, हे विश्वेश्वर ! सर्वं सर्वस्वं
मे देहीति निगदिते याचिते तद्ब्रूवः कस्य वा न हास्यं स्यात् । अतः पदत्रयमेव
याचितवानसि ॥ २ ॥

विश्वेशं मां त्रिपदमिह किं याचसे बालिशस्त्वं
सर्वा भूमिं वृणु किममुनेत्यालपत् त्वां स दृष्यन् ।
यस्माद् दर्पात् त्रिपदपरिपूर्त्यक्षमः क्षेपवादान्
बन्धं चासावगमदतदर्होऽपि गाढोपशान्त्यै ॥ ३ ॥

विश्वेशमिति । स दृष्यन् सर्वा भूमिं वृण्वित्यालपत् । दर्पस्य फलमाह—
यस्मादिति । अतदर्हो बन्धनक्षेपवादानर्हः । तर्हि कथं भगवान् बन्धन् । अनुग्र-
हायेत्याह— गाढेति । सम्यग् विषयविरक्तिमापाद्य स्वस्मिन् मनस्समाधानाये-
त्यर्थः ॥ ३ ॥

भगवानुत्तरमाह—

पादत्रय्या यदि न मुदितो विष्टपैर्नापि तुष्ये-
दित्युक्तेऽस्मिन् वरद ! भवते दातुकामेऽथ तोयम् ।
दैत्याचार्यस्तव खलु परीक्षार्थिनः प्रेरणात् तं
मा मा देयं हरिरयमिति व्यक्तमेवावभाषे ॥ ४ ॥

पादेति । यदि न मुदितः सोऽसन्तुष्टो विष्टपैस्त्रिभिर्लोकैरपि न तुष्येत् ।
तोयं तोयपूर्वकं मही दातुकामे दैत्याचार्यः शुक्रो मा मा देयमिति भविष्यन्निपद-
क्रमणादिकथनपूर्वकमावभाषे न्यषेधत् । ननु कथं काव्यस्य भगवत्प्रतिकूलाचर-
णमित्याशङ्क्याह— तव प्रेरणादिति । तदपि किमर्थमित्यत आह— परीक्षार्थिन
इति । बलेर्धर्मस्थैर्यपरीक्षार्थी त्वं तदन्तर्यामित्वेन प्रेरितवानित्यर्थः ॥ ४ ॥

याचत्येवं यदि स भगवान् पूर्णकामोऽस्मि सोऽहं
दास्याम्येव स्थिरमिति वदन् काव्यशप्तोऽपि दैत्यः ।
विन्ध्यावल्या निजदयितया दत्तपाद्याय तुभ्यं
चित्रं चित्रं सकलमपि स प्रार्पयत् तोयपूर्वम् ॥ ५ ॥

याचतीति । शुक्रेण अष्टैश्वर्यो भवेति शप्तोऽपि सकलं हरिरयं त्रैलोक्य-
माच्छिद्य शक्राय दास्यतीति गुरुवचनाद्विदिततत्त्वज्ञैर्लोक्यं सकलं प्रार्पयत् ॥ ५ ॥

निःसन्देहं दितिकुलपतौ त्वय्यशेषार्पणं तद्
व्यातन्वाने मुमुचुर्ऋषयः सामराः पुष्पवर्षम् ।
दिव्यं रूपं तव च तदिदं पश्यतां विश्वभाजा-
मुच्चैरुच्चैरवृधदवधीकृत्य विश्वाण्डभाण्डम् ॥ ६ ॥

निःसन्देहमिति । पश्यतां विश्वभाजा सर्वेषु पश्यन्तु । तदिदं वामनरू-
पम् । विश्वाण्डभाण्डं ब्रह्माण्डकटाहमवधीकृत्य ववृधे ॥ ६ ॥

त्वत्पादाग्रं निजपदगतं पुण्डरीकोद्भवोऽसौ
कुण्डीतोयैरसिचदपुनाद् यज्जलं विश्वलोकान् ।

हर्षोत्कर्षात् सुबहु ननृते खेचरैरुत्सवेऽस्मिन्
 भेरीं निघ्नन् भुवनमचरज्जाम्बवान् भक्तिशाली ॥ ७ ॥

त्वदिति । निजपदगत सत्यलोकागतम् ॥ ७ ॥

तावद् दैत्यास्त्वनुमतिमृते भर्तुरारब्धयुद्धा
 देवोपेतैर्भवदनुचरैः सङ्गता भङ्गमापन् ।
 कालात्मायं वसति पुरतो यद्वशात् प्राग् जिताः स्मः
 किं वो युद्धैरिति बलिगिरा तेऽथ पातालमापुः ॥ ८ ॥

पाशैर्बद्धं पतगपतिना दैत्यमुच्चैरवादी-
 स्तार्तीयिकं दिश मम पदं किं न विश्वेश्वरोऽसि ।
 पादं मूर्ध्नि प्रणय भगवन्नित्यकम्पं वदन्तं
 प्रह्लादस्तं स्वयमुपगतो मानयन्नस्तवीत् त्वाम् ॥ ९ ॥

पाशैरिति । तार्तीयिकं तृतीयम् ॥ ९ ॥

दर्पोच्छिद्यै विहितमखिलं दैत्य ! सिद्धोऽसि पुण्यै-
 लोक्स्तेऽस्तु त्रिदिवविजयी वासवत्वं च पश्चात् ।
 मत्सायुज्यं भज च पुनरित्यन्वगृह्णा बलिं तं
 विप्रैः सन्तानितमखवरः पाहि वातालयेश ! ॥ १० ॥

दर्पेति । विप्रैः सन्तानितः कारितप्रायश्चित्तो मखवरो राजसूयारूपो
 येन ॥ १० ॥

इति वामनचरितवर्णनम् एकत्रिंशं दशकम् ।

अथ ब्रह्मणे सत्यव्रताय च वेदतदर्धप्रतिपादनाय मात्स्य वपुर्धृतवतो भगव-
 तश्चरितमुपक्रमते—

पुरा ह्यग्रीवमहासुरेण षष्ठान्तरान्तोद्यदकाण्डकल्पे ।
 निद्रोन्मुखब्रह्ममुरवाद्भृतेषु वेदेष्वधित्सः किल मत्स्यरूपम् ॥ १ ॥

पुरेति । षष्ठान्तरस्य चाक्षुषमन्वन्तरस्यान्तेऽवसाने उद्यत्युद्भूते अत एवा-
काण्डकल्पेऽवान्तरप्रलये । अधित्सः विधातुमैच्छः ॥ १ ॥

सत्यव्रतस्य द्रमिलाधिभर्तुर्नदीजले तर्पयतस्तदानीम् ।

कराञ्जलौ स ज्वलिताकृतिस्त्वमदृश्यथाः कश्चन बालमीनः ॥ २ ॥

सत्येति । नद्या कृतमालाया जले ॥ २ ॥

क्षिप्तं जले त्वां चकितं विलोक्य निन्धेऽम्बुपात्रेण मुनिः स्वगेहम् ।

स्वल्पैरहोभिः कलशीं च कूपं वापीं सरश्चानशिषे विभो ! त्वम् ॥ ३ ॥

क्षिप्तमिति । आनशिषे व्याप्तोऽभूः ॥ ३ ॥

योगप्रभावाद् भवदाज्ञयैव नीतस्ततस्त्वं मुनिना पयोधिम् ।

पृष्टोऽमुना कल्पदिदृक्षुमेनं सप्ताहमास्वेति वदन्नयासीः ॥ ४ ॥

योगेति । मुनिना राजर्षिणा । योगप्रभावात् तपश्शक्त्या । भवदाज्ञया
महामत्स्य मामपीदानीमुदधिजले प्रक्षिपेत्येवंरूपया । कल्पदिदृक्षु प्रलयार्णव-
दर्शनोत्सुकम् ॥ ४ ॥

प्राप्ते त्वदुक्तेऽहनि वारिधारापरिप्लुते भूमितले मुनीन्द्रः ।

सप्तर्षिभिः सार्धमपारवारिण्युद्घूर्णमानः शरणं ययौ त्वाम् ॥ ५ ॥

प्राप्त इति । अपारवारिणि प्रलयाब्धौ । उद्घूर्णमानः सम्भ्रान्तः ॥ ५ ॥

धरां त्वदादेशकरीमवाप्तां नौरूपिणीमारुरुहुस्तदा ते ।

तत्कम्पकम्पेषु च तेषु भूयस्त्वमम्बुधेराविरभूर्महीयान् ॥ ६ ॥

धरामिति । ततस्त्वदादेशकरीं त्वत्प्रेरितां नौरूपिणीं भूमिम् । तेषु सत्य-
व्रतसप्तर्षिषु ॥ ६ ॥

झषाकृतिं योजनलक्षदीर्घां दधानमुच्चैस्तरतेजसं त्वाम् ।

निरीक्ष्य तुष्टा मुनयस्त्वदुक्त्या त्वत्तुङ्गशृङ्गे तरणिं बबन्धुः ॥ ७ ॥

झषाकृतिमिति । तरणिं नावम् ॥ ७ ॥

आकृष्टनौको मुनिमण्डलाय प्रदर्शयन् विश्वजगद्विभागान् ।
संस्तूयमानो नृवरेण तेन ज्ञानं परं चोपदिशन्नचारीः ॥ ८ ॥

आकृष्टेति । मुनिमण्डलाय सत्यव्रतसप्तर्षिभ्यः । ज्ञानं परं च शास्त्रज्ञानं
ब्रह्मज्ञानं च ॥ ८ ॥

कल्पावधौ सप्त मुनीन् पुरोवत् प्रस्थाप्य सत्यव्रतभूमिपं तम् ।
वैवस्वताख्यं मनुमादधानः क्रोधाद्द्वयग्रीवमभिद्रुतोऽभूः ॥ ९ ॥

कल्पेति । वैवस्वताख्यमिदानीन्तनम् ॥ ९ ॥

स्वतुङ्गशृङ्गक्षतवक्षसं तं निपात्य दैत्यं निगमान् गृहीत्वा ।
विरिञ्चये प्रीतहृदे ददानः प्रभञ्जनागारपते ! प्रपायाः ॥ १० ॥

स्वेति । विरिञ्चये ब्रह्मणे ॥ १० ॥ ७१ ॥

इति मत्स्यावतारवर्णनं द्वात्रिंश दशकम् ।

इति नारायणीयस्तोत्रव्याख्याया

भक्तप्रियाख्यायाम्

अष्टमस्कन्धपरिच्छेदः ।

आदितः श्लोकसङ्ख्या ३३४.

अथ नवमस्कन्धपरिच्छेदः ।

वर्णिते रामचरिते किमन्यैश्चरितैरिति ।
तत्प्रधानेशानुकथा लक्ष्यते नवमोदिता ॥

अथाम्बरीषचरितमुपक्रमते—

वैवस्वताख्यमनुपुत्रनभागजात-
नाभागनामकनरेन्द्रसुतोऽम्बरीषः ।
सप्तार्णवावृतमहीदयितोऽपि रेमे
त्वत्सङ्गिषु त्वयि च मग्नमनाः सदैव ॥ १ ॥

वैवस्वतेति । ब्रह्मणः पुत्रो मरीचिः, तत्पुत्रः काश्यपः, तत्पुत्रो विवस्वान्,
तत्पुत्रः श्राद्धदेवोऽयं वैवस्वताख्यमनुः, तत्पुत्रो नभागः, तत्पुत्रो नाभागः, तस्य
पुत्रोऽम्बरीषः, स सप्तार्णवावृतायाः सप्तद्वीपवत्या दयितः सार्वभौमोऽपि त्वयि ईश्वरे
त्वत्सङ्गिषु त्वद्भक्तेषु च रेमे ॥ १ ॥

त्वत्प्रीतये सकलमेव वितन्वतोऽस्य
भक्त्यैव देव ! नचिरादभृथाः प्रसादम् ।
येनास्य याचनमृतेऽप्यभिरक्षणार्थं
चक्रं भवान् प्रविततार सहस्रधारम् ॥ २ ॥

त्वदिति । सकलं लौकिकं वैदिकं च कर्म त्वत्प्रीतये वितन्वतः कुर्वतोऽस्य
भक्त्यैव त्वं नचिरादल्पेन कालेन प्रसादमभृथाः, येन प्रसादेनास्याभिरक्षणार्थं शत्रु-
निवारणार्थं भवान् चक्रं सुदर्शनं प्रविततार दत्तवान् ॥ २ ॥

स द्वादशीव्रतमथो भवदर्चनार्थं
वर्षं दधौ मधुवने यमुनोपकण्ठे ।
पत्न्या समं सुमनसा महतीं वितन्वन्
पूजां द्विजेषु विसृजन् पशुषष्टिकोटिम् ॥ ३ ॥

स इति । अथो अनन्तर सोऽम्बरीषो भवदर्चनार्थं वर्षं संवत्सरं द्वादशीव्रतं दधौ । यमुनोपकण्ठे यमुनाया उपकण्ठे तीरे मुमनसा भक्तियुक्त्या महतीं सर्वो-
पहारमहाभिषेकयुक्तां पूजां वितन्वन् । विसृजन् ददत् ॥ ३ ॥

तत्राथ पारणादिने भवदर्चनान्ते
दुर्वाससास्य मुनिना भवनं प्रपेदे ।
भोक्तुं वृतश्च स नृपेण परार्तिशीलो
मन्दं जगाम यमुनां नियमान् विधास्यन् ॥ ४ ॥

तत्रेति । भवदर्चनस्यान्तेऽवसाने । पारणादिने इत्यवसानदिने विप्रान्
भोजयित्वा स्वयं भोक्तुकामे सतीत्यर्थः । श्रीदुर्वाससा मुनिनास्य भवनं प्रपेदे
प्रापद्यत । परार्तिशीलः परपीडानिरतः । अतः पारणकालातिक्रम एव नियमान्
विधायामिष्यामीति मन्दं जगाम ॥ ४ ॥

राज्ञस्तत्सङ्कटमाह

राज्ञाथ पारणमुहूर्तसमाप्तिस्वेदाद्
वारैव पारणमकारि भवत्परेण ।
प्राप्तो मुनिस्तदथ दिव्यदृशा विजानन्
क्षिप्यन् कुधोद्भृतजटो विततान कृत्याम् ॥ ५ ॥

राज्ञेति । पारणमुहूर्तस्य समाप्तिर्भविष्यति प्रतिपालने, अप्रतिपालने च
मुनिकोपः स्यादिति स्वेदाद् वारा जलेनैव पारणमकारि । तत् पारणं विजानन्
क्षिप्यन् बह्वाक्षेपवादान् कुर्वन् कुधोद्भृतजटः जटया कृत्यां विततान ॥ ५ ॥

कृत्यां च तामसिधरां भ्रुवनं दहन्ती-
मग्रेऽभिवीक्ष्य नृपतिर्न पदाच्चकम्पे ।
त्वद्भक्तबाधमभिवीक्ष्य सुदर्शनं ते
कृत्यानलं शलभयन्मुनिमन्वधावीत् ॥ ६ ॥

कृत्यामिति । ते सुदर्शनं त्वद्भक्तस्य बाधं पीडाम् । कृत्यानलं शलभयद्
अनलपतितशलभमिव कुर्वद् मुनिमन्वधावीद् धावतो मुनेः पृष्ठतो धावन-
मकरोत् ॥ ६ ॥

धावन्नशेषश्रुवनेषु भिया स पश्यन्
विश्वत्र चक्रमपि ते गतवान् विरिञ्चम् ।
कः कालचक्रमतिलङ्घयतीत्यपास्तः
शर्वं ययौ स च भवन्तमवन्दतैव ॥ ७ ॥

धावन्निति । स विश्वत्र सर्वत्रापि ते चक्रं पश्यन् विरिञ्चं शरणं गतवान् ।
कः कालचक्रमतिलङ्घयतीति तद्वचनादपास्तः प्रतिनिवृत्तः शर्वं शिवं प्राप्तवान् ।
यस्य चक्रमिदं, तमेव हरिं शरणं ब्रजेत्यभिप्रायेण स भवन्तमवन्दतैव ॥ ७ ॥

भूयो भवन्निलयमेत्य मुनिं नमन्तं
प्रोचे भवानहमृषे ! ननु भक्तदासः ।
ज्ञानं तपश्च विनयान्वितमेव मान्यं
याह्यम्बरीषपदमेव भजेति भूमन् ! ॥ ८ ॥

भूय इति । भवन्निलयं वैकुण्ठम् । अहं भक्तानां दास इव, तदधीनत्वात् ।
नन्वहमपि ज्ञानतपोनिष्ठत्वात् त्वद्भक्त एव । सत्यम् । ज्ञानं तपश्च यदि विनयेनो-
पशमेन युक्तं भवति, तर्ह्येव मान्यं निःश्रेयसाय भवति । दुर्विनीतस्यैतद् द्वयमपि
न सुखाय, यथा भवतः । तदम्बरीषस्य पदं पादावेव शरणं भजं ब्रज ॥ ८ ॥

तावत् समेत्य मुनिना स गृहीतपादो
राजापसृत्य भवदस्त्रमसाव(नौषी?नावी)त् ।
चक्रे गते मुनिरदादखिलाशिषोऽस्मै
त्वद्भक्तिमागसि कृतेऽपि कृपां च शंसन् ॥ ९ ॥

तावदिति । सोऽम्बरीषः पादस्पर्शलज्जया अपसृत्य भवदस्त्रं सुदर्शनमनौ-
षीत् तुष्टाव । चक्रे गते शान्ते सति आगसि कृत्योत्पादनापराधे कृतेऽपि स्ववि-
श्यामम्बरीषस्य कृपां शंसन् स्तुवन् अस्मा आशिषो वरान् ॥ ९ ॥

राजा प्रतीक्ष्य मुनिमेकसमामनाश्वान्
सम्भोज्य साधु तमृषिं विमृजन् प्रसन्नम् ।

भुक्त्वा स्वयं त्वयि ततोऽपि दृढं रतोऽभूत्
सायुज्यमाप च स मां पवनेश! पायाः ॥ १० ॥

राजेति । राजा एकसमामेकसंवत्सरमनाश्वान् अनश्वन्नब्भक्षो भूत्वा मुनिं प्रतीक्ष्य प्रतिपाल्य साधु सम्भोज्य तच्छेषं स्वयं भुक्त्वा विमृजन्ननुज्ञाय ततोऽपि पूर्वम्मादपि त्वयि रतो भक्तोऽभूत् । अन्ते सायुज्यं मोक्षं चाप ॥ १० ॥

इत्यम्बरीपचरितवर्णनं त्रयस्त्रिंशं दशकम् ।

अथ श्रीरामचरितं प्रस्तौति —

गीर्वाणैरर्थ्यमानो दशमुखनिधनं कोसलेष्वृश्यशृङ्गे
पुत्रीयामिष्टिमिष्टा ददुपि दशरथक्षमाभृते पायसाग्रथम् ।
तद्भुक्त्या तत्पुरन्त्रीप्वपि तिसृषु समं जातगर्भासु जातो
रामस्त्वं लक्ष्मणेन स्वयमथ भरतेनापि शत्रुघ्ननाम्ना ॥ १ ॥

त्वं श्रीहरिरेव रामो जात इत्युक्तम् । तदुपपादयति - -

कोदण्डी कौशिकस्य क्रतुवरमवितुं लक्ष्मणेनानुयातो
यातोऽभूस्तातवाचा मुनिकथितमनुद्वन्द्वशान्ताध्वखेदः ।
नृणां त्राणाय बाणैर्मुनिवचनबलात् ताटकां पाटयित्वा
लब्ध्वास्मादस्त्रजालं मुनिवनमगमो देव! सिद्धाश्रमाख्यम् ॥ २ ॥

कोदण्डीति । बाल्य एव दुष्टनिग्रहशिष्टपण्डिपालनसज्जनबहुमानादिः केवलमनुष्यसम्बन्धी न भवतीति भावः ॥ २ ॥

अपिच, मुनिपत्न्याः शापमोक्षां महेश्वरचापग्वण्डनादि चास्य विष्णवशस्त्वं प्रकटयतीत्याह —

मारीचं द्रावयित्वा मखशिरसि शरैरन्यरक्षांसि निघ्नन
कल्यां कुर्वन्नहल्यां पथि पदरजसा प्राप्य वैदेहगेहम् ।
भिन्दानश्चान्द्रचूडं धनुरैवनिसुतामिन्दिरामेव लब्ध्वा
राज्यं प्रातिष्ठथास्त्वं त्रिभिरपि च समं भ्रातृवीरैः सदारैः ॥ ३ ॥

भार्गवरामजयः तेन स्वतेजसः श्रीरामे समर्पणमपि रामावतारस्येतरावताराद्
विशिष्टत्वमवगमयतीत्याह —

आरुन्धाने रूषान्धे भृगुकुलतिलके संक्रमय्य स्वतेजो
याते यातोऽस्ययोध्यां सुखमिह निवसन् कान्तया कान्तमूर्ते ! ।
शत्रुघ्नैकदाथो गतवति भरते मातुलस्याधिवासं
तातारब्धोऽभिषेकस्तव किल विहतः केकयाधीशपुत्र्या ॥ ४ ॥

एवमवतारमुपपाद्यास्य लोकसप्रहणार्थमङ्गीकृत चरित स्तौति —

तातोक्त्या यातुकामो वनमनुजवधूसंयुतश्चापधारः
पौरानारुध्य मार्गे गुहनिलयगतस्त्वं जटाचीरधारी ।
नावा सन्तीर्य गङ्गामधिपदवि पुनस्तं भरद्वाजमारा-
न्त्वा तद्वाक्यहेतोरतिसुखमवसश्चित्रकूटे गिरीन्द्रे ॥ ५ ॥

तातोक्त्येति । तातोक्त्यैव राज्यश्रियमपहाय जटाचीरधारी त्वं चित्रकूटे
सुखमवसः । एवं गुरुवचनपरैर्भवितव्यमिति लोकान् ग्राहयितुमेतदिति भावः ॥ ५ ॥

श्रुत्वा पुत्रार्तिखिन्नं खलु भरतमुखात् स्वर्गयातं स्वतातं
तप्तो दत्त्वाम्बु तस्मै निदधिय भरते पादुकां मेदिनीं च ।
अत्रिं नत्वाथ गत्वा वनमतिविपुलां दण्डकां चण्डकायं
हत्वा दैत्यं विराथं सुगतिमकलयश्चारु भोः ! शारभङ्गीम् ॥ ६ ॥

श्रुत्वेति । शारभङ्गी शरभङ्गसम्बन्धिनी सुगति मोक्षम् ॥ ६ ॥

नत्वागस्त्यं समस्ताशरनिकरसपत्राकृतिं तापसेभ्यः
प्रत्यश्रौषीः प्रियैषी तदनु च मुनिना वैष्णवे दिव्यचापे ।
ब्रह्मास्त्रे चापि दत्ते पथि पितृसुहृदं वीक्ष्य भूयो जटायुं
मोदाद् गोदातटान्ते परिरमसि पुरा पञ्चवट्यां बधूच्या ॥ ७ ॥

नत्वेति । समस्ताशरनिकरसपत्राकृतिं सर्वराक्षसवधं प्रत्यश्रौषीः प्रतिज्ञा-
तवान् । गोदा गोदावरी । परिरमसि पुरा स्वैरं न्यवसः ॥ ७ ॥

प्राप्तायाः शूर्पणख्या मदनचलधृतेरर्थनैर्निस्सहात्मा
 तां सौमित्रौ विसृज्य प्रबलतमरूपा तेन निर्लूननासाम् ।
 दृष्टैर्नां रष्ट्रचित्तां खरमभिपतितं दूपणं च त्रिमूर्धं
 व्याहिंसीराशरानप्ययुतसमधिकांस्तत्क्षणादक्षतोष्मा ॥ ८ ॥
 सोदर्याप्रोक्तवार्ताविवशदशमुखादिष्टमारीचमाया-
 सारङ्गं सारसाक्षया स्पृहितमनुगतः प्रावधीं^१ वार्णघातम् ।
 तन्मायाक्रन्दनिर्यापितभवदनुजां रावणस्तामहार्पीत्
 तेनार्तोऽपि त्वमन्तः किमपि मुदमथास्तद्रोधोपायलाभात् ॥ ९ ॥

सोदर्येति । तेन सीताविरहेण बहिरार्त इति सिध्यति, अन्तः किमपि
 मुदमथा इत्युक्तेः । अनेन च स्त्रीवचनं प्रमाणीकुर्वतामेवं दुःखमिति ग्राहयितुमे-
 तदित्यपि सूचितम् ॥ ९ ॥

भृयस्तन्वीं विचिन्वन्नहृत दशमुग्वस्त्वद्रधुं मद्रधेने-
 न्युक्त्वा याते जटायो दिवमथ मुहृदः प्रातनोः प्रतकार्यम् ।
 गृह्णानं तं कवन्धं जघनिथ शवरीं प्रेक्ष्य पम्पातटे त्वं
 सम्प्राप्तो वातसृजुं भृशमुदितमनाः पाहि वातालयेश ! ॥ १० ॥

इति श्रीरामचरिते पम्पाग्रणि हनमत्स्यमागमवर्णन

चतुस्त्रिंशं दशकम् ।

नीतः सुग्रीवमैत्रीं तदनु हनुमता दुन्दुभेः कायमुच्चैः
 क्षिप्त्वाङ्गुष्ठेन भूयो लुलविथ युगपत् पत्रिणा सप्त सालान् ।
 हत्वा सुग्रीवघातोद्यतमतुलवल्लं वालिनं व्याजवृच्या
 वर्षावेलामनैपीर्विरहतरलितस्त्वं मतङ्गाश्रमान्ते ॥ १ ॥
 सुग्रीवेणानुजोक्त्या सभयमभियता व्यूहितां वाहिनीं ता-
 मृक्षाणां वीक्ष्य दिक्षु द्रुतमथ दयितामार्गणायान्माम् ।

१. 'तां' क. ग. पाठः.

* 'करणे हनः' (३-४-३७) इति णसुल ।

सन्देशं चाङ्गुलीयं पवनसुतकरे प्रादिशो मोदशाली
मार्गे मार्गे ममार्गे कपिभिरपि तदा त्वत्प्रिया सप्रयासैः ॥ २ ॥

सुग्रीवेणेति । अनुजस्य लक्ष्मणस्योक्त्या सुग्रीवेण सहाभियर्ताभिगच्छता ।
ऋक्षाणा वाहिनीम् । ममार्गे अन्विष्टा ॥ २ ॥

त्वद्द्वार्ताकर्णनोद्यद्गुरुदुरुजवसम्पातिसम्पातिवाक्य-
प्रोत्तीर्णाणोधिरेन्तर्नगरि जनकजां वीक्ष्य दत्त्वाङ्गुलीयम् ।
प्रक्षुद्योद्यानमक्षक्षपणचणरणः सोढवन्धो दशास्यं
दृष्ट्वा लुप्ट्वा च लङ्कां झटिति स हनुमान् मौलिरत्नं ददौ ते ॥ ३ ॥

त्वदिति । रामायणोक्त्या कर्णनेन सञ्जातपक्षस्य उरुजवसम्पातिन उपयुङ्गीय
सीतां दृष्टवतः सम्पातेर्वाक्येन । प्रक्षुद्य चूर्णीकृत्य । अक्षक्षपणेनाक्षकुमारवधेन
प्रसिद्धो रणो यस्य । सोढः शापस्मरणान्मर्षितो बन्धो येन ॥ ३ ॥

त्वं सुग्रीवाङ्गदादिप्रबलकपिचमूचक्रविक्रान्तभूमी-
चक्रोऽभिक्रम्य पारेजलधि निशचरेन्द्रानुजाश्रीयमाणः ।
तत्प्रोक्तां शत्रुवार्तां रहसि निशमयन् प्रार्थनापार्थरूप-
प्रास्ताश्रेयास्त्रतेजस्त्रसदुदधिगिरा लब्धवान् मध्यमार्गम् ॥ ४ ॥

त्वमिति । पारेजलधि जलधेः पारे । प्रार्थनाया आपार्थ्यं वैफल्यम् ।
मास्तस्य प्रक्षिप्तस्य ॥ ४ ॥

कीशैराशान्तरोपाहृतगिरिनिकरैः सेतुमाधाप्य यातो
यातून्यामर्घ्यं दंप्रानखशिखरिशिलासालशस्त्रैः स्वसैन्यैः ।
व्याकुर्वन् सानुजस्त्वं समरभ्रुवि परं विक्रमं शक्रजेत्रा
वेगान्नागास्त्रबद्धः पतगपतिगरुन्मारुतैर्मोचितोऽभूः ॥ ५ ॥

कीशैरिति । व्याकुर्वन् प्रकाशयन् ॥ ५ ॥

सौमित्रिस्त्वत्र शक्तिप्रवृत्तिगलदसुर्वातजानीतशैल-
प्राणात् प्राणानुपेतो व्यकृणुत कुसृतिश्लाघिनं मेघनादम् ।

मायाक्षोभेषु वैभीषणवचनदृतस्तम्भनः कुम्भकर्णं
सम्प्राप्तं कम्पितोर्वातलमग्निलचम्भक्षिणं व्यक्षिणोस्त्वम् ॥ ६ ॥

गृह्णन् जम्भारि सम्प्रेषितश्चक्रवर्चो रावणेनाभियुध्यन्
ब्रह्मास्त्रेणाग्न्य भिन्दन् गलततिमवलागशिशुद्धां प्रगृह्णन् ।
देव ! श्रेणीवरोर्जीवितसमरमृतं श्वेतं ऋक्षसङ्घै-
र्लङ्काभर्त्रा च साकं निजनगमगाः सप्रियः पुष्पकेण ॥ ७ ॥

गृह्णन्निति । श्रेणीवरोर्हनुमदादिभिरुर्जीविताः समरमृता येषु ऋक्षसङ्घे प्र ।
देवश्रेणीना वरोर्हनुमदादिभिरुर्जीविता इति वा ॥ ७ ॥

प्रीतां दिव्याभिपेक्षैर्युतसमधिकान् वत्सरान् पर्यरंसी-
मंथिल्यां पापवाचा शिव शिव किल तां गर्भिणीमभ्यहासीः ।
शत्रुघ्नेनादित्यित्वा लवणनिशिचरं प्रार्दयः शूद्रपाशं
तावद् वाल्मीकिगेहे कृतवसतिरुपासत सीता मुतां ते ॥ ८ ॥

प्रीत इति । अदित्यित्वा घातयित्वा स्वयमेव शूद्रपाशं कुत्सितं शूद्रमानं
प्रार्दयः ॥ ८ ॥

वाल्मीकेस्त्वन्मुताद्वापितमधुरकृतेराज्ञया यज्ञवाटे
सीतां त्वस्यानुकामे क्षितिमविशदसौ त्वं च कालार्थितोऽभूः ।
हेतोः सौमित्रिघाती स्वयमथ सरयूमग्ननिश्शेषभृत्यैः
साकं नाकं प्रयातो निजपदमगमो देव ! वैकुण्ठमाद्यम् ॥ ९ ॥

वाल्मीकेरिति । त्वन्मुताभ्यां कुशलवाभ्यामुद्वापिता मधुरा कृती रामा-
यणं काव्यं येन स तथा । कालार्थितो यमधर्मराजेन स्वर्गारोहणाय याचितोऽभूः ।
हेतोः सौमित्रिघातीति । अयमर्थः—रहस्संवादिनोरावयोर्दृष्टां त्य(क्ष्येःक्ष्यामि)
इति धर्मराजस्य पुरतः कृतप्रतिज्ञो रामस्तदन्तरा प्राप्तं सौमित्रिं प्रतिज्ञाभङ्गभयान्
तत्याजेति । अथ स्वयं निश्शेषैर्देवांशैः पौरैश्च साकं नाकं स्वर्गं तनश्च
निजपदं वैकुण्ठम् । आद्यं ब्रह्माण्डोत्पत्तेः प्रागपि विद्यमानम् ॥ ९ ॥

नन्वीश्वरस्यापि यदि शरीरबन्धस्तर्हि संसारित्वप्रसङ्ग इति चेद् नेत्याह —

सोऽयं मर्त्यावतारस्तव खलु नियतं मर्त्यशिक्षार्थमेवं
विश्लेषार्तिर्निरागस्त्यजनमपि भवेत् कामधर्मातिसक्त्या ।
नो चेत् स्वात्मानुभूतेः क्वनु तव मनसो विक्रिया चक्रपाणे !
स त्वं सत्त्वैकमूर्ते ! पवनपुरपते ! व्याधुनु व्याधिनापान् ॥ १० ॥

स इति । तव स्वाधीनमायस्य सः ब्रह्मादिभिरप्यविज्ञातविभवः अयं प्रदर्शितो मर्त्यावतार खलु लीलाविग्रहपरिग्रह एव, नेतरवन्मायापरतन्त्रतया ससार इति भावः । तदपि मर्त्यशिक्षार्थम् । किन्तुर्त्तनेन शिक्षित भवति, तत्राह—
एवमिति । कामातिसक्त्या विश्लेषार्तिः प्रियाविरहदुःख धर्मातिसक्त्या निरागस्त्य-
जनमपि भवति, यथा सीतायाः । अतः कामादावतिसक्तिर्मा भूदिति । तदुपपाद-
यति — नो चेदिति । स्वात्मा स्वस्वरूपमेवानुभूतिः प्रकाशो यस्य तस्य स्वप्रकाश-
सविद्रूपस्य परब्रह्मणस्तव मनसो विक्रिया रागद्वेषमोहादयः क्वनु, न भवत्येवेत्यर्थः ।
कालात्मकं चक्रं पाणौ स्वाधीनतया स्थितं यस्य तस्य तव ससारापादने कालो
न प्रभुः । किन्तु सत्त्वैकमूर्ते ! इति । भक्तानुग्रहाय शुद्धसत्त्वमयमूर्त्यङ्गीकार एवाय-
मवतार इति भावः । व्याधुनु अपाकुरु ॥ १० ॥

इति श्रीरामचरितवर्णनं पञ्चत्रिंशं दशकम् ।

अथ दत्तात्रेयावतारमाह —

अत्रेः पुत्रतया पुरा त्वमनसूयायां हि दत्ताभिधो
जातः शिष्यनिबन्धतन्द्रितमनाः स्वस्थश्चरन कान्तया ।
दृष्टो भक्ततमेन हेह्यमहीपालेन तस्मै वरा-
नष्टैश्वर्यमुरवान् प्रदाय ददित्थ स्वैनैव चान्ते वधम् ॥ १ ॥

अत्रेरिति । दत्तो मयाहमिति भगवतोक्तत्वाद् दत्त इत्यभिधा यस्य स त्वं समाधिर्नैरन्तर्यविघातकतया शिष्यनिबन्धतन्द्रितमनास्तन्निराकरणाय कान्तया सह मधुमदविवशभाव प्रदर्श्य स्वस्थ आत्मारामश्चरन् हेह्यमहीपालेन श्रीकार्तवी-
र्यार्जुनेन ॥ १ ॥

अथ श्रीपरशुरामावतारमाह —

सत्यं कर्तुमथार्जुनस्य च वरं तच्छक्तिमात्रानतं
ब्रह्मद्रेपि तदाखिलं नृपकुलं हन्तुं च भूमेर्भरम् ।
सञ्जातो जमदग्निो भृगुकुले त्वं रेणुकायां हरे!
रामो नाम तदात्मजेष्ववरजः पित्रोर्गन्धाः सम्मदम् ॥ २ ॥

सत्यमिति । अर्जुनस्य वरगन्ते स्वैनव वधस्य । तच्छक्तिरर्जुनस्य शक्तिस्त-
न्मात्रेणानतस्य तपच्छमितब्रह्मोपद्रवम् ॥ २ ॥

लब्धाम्नायगणश्चतुर्दशवया गन्धर्वराजे मना-
गासक्तां किल मातरं प्रीति पितुः क्रोधाकुलस्याज्ञया ।
तानाज्ञातिगसोदरैः सममिमां छित्वाथ शान्तात् पितु-
स्तेषां जीवनयोगमापिथ वरं माता च तेऽदाद् वरम् ॥ ३ ॥

लब्धेति । चतुर्दशवया एव लब्ध अर्थज्ञानपर्यन्तमधीत आम्नायगणो येन
गन्धर्वराजे चित्ररथे मनागीपदामक्तामत एव जलानयने सविलम्बां मातरं रेणुका
प्रति द्वा जहीति तातस्य जमदग्नेगज्ञामतिगच्छन्त्यातिक्रामन्तीति तथा तैः सोदरै-
र्ज्येष्ठैः समं सहेमां रेणुका मातरं छित्वा निगृह्य पुनः शान्तात् प्रसन्नात् पितु-
सकाशात् तेषां मातुर्भ्रातृणां च जीवनयोगं वरमापिथ प्राप्तवान् ॥ ३ ॥

पित्रा मातृमुदे स्तवाहृतवियद्धेनोर्निजादाश्रमात्
प्रस्थायथ भृगोर्गिरा द्विमगिसवाराध्य गौरीपतिम् ।
लब्ध्वा तत्परशुं तदुक्तदनुजच्छेदी महास्त्रादिकं
प्राप्तो मित्रमथाकृतव्रणमुनिं प्राप्यागमः स्वाश्रमम् ॥ ४ ॥

पित्रेति । अथानन्तर पित्रा जमदग्निना मातृ रेणुकाया मुदे प्रीत्यै स्तवना-
हृतानीता वियद्धेनुः सुरभिर्यस्मिन् तस्मादाश्रमाद् भृगोः पितामहस्य गिरा प्रस्थाय
तस्य गौरीपतेः परशुं लब्ध्वा तेन गौरीपतिनोक्तम् । तस्मादेव महास्त्रादिकं प्राप्तः
मिहमुवाद् रक्षितमकृतव्रणमुनिं मित्रं प्राप्य स्वाश्रममगमः ॥ ४ ॥

आखेटोपगतोऽर्जुनः सुरगवीसम्प्राप्तसम्पद्गणै-
 स्त्वत्पित्रा परिपूजितः पुरगतो दुर्मन्त्रिवाचा पुनः ।
 गां क्रेतुं सचिवं न्ययुङ्क्त कुधिया तेनापि रुन्धन्मुनि-
 प्राणक्षेपसरोषगोहतचमूचक्रेण वत्सो हृतः ॥ ५ ॥

आखेटेति । आखेटोपगतो मृगयाप्रसङ्गेनाश्रम गतः । सुरगवीसम्प्राप्तैः
 सुरभिसकाशालब्धैः सम्पद्गणैर्दिव्यैर्भोग्यैः । पुर ग्राहिष्मती गतः । पुनर्दुर्मन्त्रिवाचा
 गां तां सुरभि क्रेतुं स्वीकर्तुम् । कुधिया (तेन सचिवेन ?) गवाहरणं रुन्धतो मुने-
 र्जमदग्नेः प्राणक्षेपो वधस्तेन सरोषया गवा हत चमूचक्रं यस्य तेन सचिवेन
 सुरभेर्वत्सो हृतो ग्राहिष्मती नीतः ॥ ५ ॥

शुक्रोज्जीविततातवाक्यचलितक्रोधोऽथ सख्या समं
 विभ्रद् ध्यातमहोदरोपनिहितं चापं कुठारं शरान् ।
 आरूढः सहवाहयन्तृकरथं ग्राहिष्मतीमाविशन्
 वाग्भिर्वत्समदाशुषि क्षितिपतौ सम्प्रास्तुथाः सङ्गरम् ॥ ६ ॥

शुक्रेति । सख्या अकृतव्रणेन ध्यातेन महोदरेण गिरिशपार्षदेनोपनिहित-
 मानीतं चापादिचतुष्टयं विभ्रदारूढश्च सन् क्षितिपतावर्जुने । सम्प्रास्तुथा आर-
 ष्ववान् ॥ ६ ॥

अथ सैन्यनाशे सत्यर्जुनः स्वयमेव श्रीपरशुराममापतदित्याह—

पुत्राणामयुतेन सप्तदशभिश्चाक्षौहिणीभिर्महा-
 सेनानीभिरनेकमित्रनिवहैर्व्याजृम्भितायोधनः ।
 सद्यस्त्वत्कुकुठारवाणविदलन्निशेषसैन्योत्करो
 भीतिप्रदुतनष्टशिष्टतनयस्त्वामापतद्देहयः ॥ ७ ॥

लीलावारितनर्मदाजलवलल्लङ्केशगर्वापह-
 श्रीमद्वाहुसहस्रमुक्तबहुशस्त्रास्त्रं निरुन्धन्नमुम् ।

चक्रे त्वय्यथ वैष्णवेऽपि विफले बुद्ध्या हरिं त्वां मुदा
ध्यायन्तं छित्तसर्वदोषमवधीः सोऽगात् परं ते पदम् ॥ ८ ॥

लीलेति । लीलया बाहुसहस्रेण वारिते नर्मदाजले बलतः प्लवमानस्य लङ्केशस्य गर्वमपहन्तीति तथा, येन कारागृह प्रापितो रावणस्तेन श्रीमद्बाहुसहस्रेण मुक्तानि बहूनि शस्त्राणि अस्त्राणि च येन तमसुं कार्तवीर्यं निरुन्धन् निवारयन् अथ त्वयि तत्प्रयुक्ते वैष्णवे चक्रेऽपि विफले जाते त्वां हरि बुद्ध्या श्रीहरि ध्यायन्तमन एव छित्तसर्वदोषं नष्टकामक्रोधादिदोषं वृक्णबाहुसहस्रं कृत्वावधीर्निहतवान् ॥ ८ ॥

भूयोऽमर्षितहेहयात्मजगणैस्ताते हते रेणुका-

माघ्नानां हृदयं निरीक्ष्य बहुशो घोरां प्रतिज्ञां बहून् ।

ध्यानानीतरथायुधस्त्वमकृथा विप्रद्रुहः क्षत्रियान्

दिवचक्रेषु कुठारयन् विशिष्यन् निःक्षत्रियां मेदिनीम् ॥ ९ ॥

भूय इति । अमर्षितैर्निजपितृवधमसहमानैर्नष्टशिष्टैर्हेहयात्मजगणैस्त्वद्विहीनमाश्रमं प्राप्तेस्तव ताते जमदग््नौ हते हृदयमाघ्नानां सोरस्ताडनं विलपन्तीम् । पूर्ववद् ध्यानानीतरथायुधो दिवचक्रेषु ये विप्रद्रुहः क्षत्रियास्तान् कुठारयन् कुठारेण निघ्नन् विशिष्यन् विशिखैर्निघ्नन् ॥ ९ ॥

तानोज्जीवनकृन्नृपालककुलं त्रिःसप्तकृत्वो जयन्

सन्तर्प्याथ समन्तपञ्चकमहारक्तहृदोषे पितृन् ।

यज्ञे क्षमामपि काश्यपादिषु दिशन् साल्वेन युध्यन् पुनः

कृष्णोऽमुं निहनिष्यतीति शमितो युद्धान्छमितोऽभवत् ॥ १० ॥

तातेति । पितृ. शिरः कायेन सन्ध्याय मर्षे. पितरः त्रीवयन् काश्यपादिषु त्विषु दिशन् ददन् पुनः. साल्वेन युध्यन् कुमारं. मनकादिभिन्नाक्येन श्रीकृष्णोऽमुं निहनिष्यतीति ज्ञात्वा भवान् युद्धान्छमितोऽभवत् ॥ १० ॥

अथ गहेन्द्रभूभृति तपस्यन् मुनिभिरभ्यर्थितः केरलभूमि समुद्रमग्नसुद्धृत-
वानित्याह ---

न्यस्यास्त्राणि गहेन्द्रभूभृति तपस्तन्वन् पुनर्मज्जितां
गोकर्णावधि सागरेण धरणीं दृष्ट्वार्थितस्तापसैः ।
ध्यातेष्व्वासधृतानलास्त्रचकितं सिन्धुं सुवक्षेपणा-
दुत्सार्योद्धृतकेरलो भृगुपते! वातेश! संरक्ष माम् ॥ ११ ॥ ४१ ॥

इति दत्तात्रेयपरशुरामयोरवतारवर्णन परशुरामचरितवर्णन च पटत्रिंश दशक सैकम् ।

श्लोकार्थचिन्तामन्देहप्रश्राख्यानोपपादनै ।
हरिचिन्ताविनाभूतै क्षण सफलयामहे ॥

इति नारायणीयस्तोत्रव्याख्याया

भक्तप्रियाख्यायां

नवमस्कन्धपरिच्छेदः ।

आदितः श्लोकसङ्ख्या ३७५.

अथ दशमस्कन्धपरिच्छेदः ।

कृष्णलीला निरोधाख्या भूभारहरणात्मिका ।

स्तूयते नातिसक्षिता श्लोकैः श्रोत्रमनोहरैः ॥

सान्द्रानन्दतनो ! हरे ! ननु पुरा दैवासुरे सङ्गरे
त्वत्कृत्ता अपि कर्मशेषवशतो ये ते न याता गतिम् ।
तेषां भूतलजन्मनां दितिभ्रुवां भारेण दूरार्दिता
भूमिः प्राप विरिञ्चमाश्रितपदं देवैः पुरैवागतैः ॥ १ ॥

सान्द्रानन्देति । आदौ मङ्गलार्थमुपात्तमन्तेऽपि 'परमानन्दसन्दोहलक्ष्मीम्'
इति प्रयोक्ष्यन् मध्येऽपि मङ्गलार्थं परब्रह्मवाचकमानन्दपदं प्रयुङ्क्ते —सान्द्रानन्देति ।
हे परमानन्दस्वरूप ! दैवासुरे देवासुरसम्बन्धिनि । त्वत्कृत्ता अपीति । त्वया निगृ-
हीतानां सद्य एव मुक्तिः द्वित्रैर्जन्मभिर्वा स्यादेव । तत्र ये ते प्रसिद्धाः कालनेम्यादयो
दैत्याः, ते कर्मशेषवशतो मनुष्यत्वापादकपुण्यपापशेषपरतन्नतया भगवता निगृहीता
अपि गतिं मोक्षं न याताः न प्राप्ताः । अत एव कंसादिरूपेण भूतले जन्म येषां
तेषां भारेण भरेण दूरार्दिता अतिशयेन पीडिता पुरा भुवः प्राप्तेः पूर्वमेवागतैः
प्राप्तैर्देवैः सह भूमिर्विरिञ्चं प्राप । आश्रितपदं सत्यलोकस्थम्, अथवोपासितभगव-
त्पादपद्मं, यद्वा देवैराश्रितं पादपद्मं यस्य स तथेति ॥ १ ॥

हा हा दुर्जनभूरिभारमथितां पाथोनिधौ पातुका-
मेतां पालय हन्त मे विवशतां संपृच्छ देवानिमान् ।

इत्यादिप्रचुरप्रलापविवशामालोक्य धाता महीं
देवानां वदनानि वीक्ष्य परितो दध्यौ भवन्तं हरे ! ॥ २ ॥

हा हेति । हा हा कष्टं दुर्जना एव भूरिभारस्तेन मथितां परिक्लिष्टाम् ।
पाथोनिधावावरणोदके पातुकां मग्नप्रायाम् । वदनानि सत्यमेवास्या वच इति
वचनगर्भाणि मुखानि परितो विलोक्य ॥ २ ॥

ऊचे चाम्बुजभूरमूनयि सुराः! सत्यं धरित्र्या वचो
नन्वस्या भवतां च रक्षणविधौ दक्षो हि लक्ष्मीपतिः ।

सर्वे शर्वपुरस्सरा वयमितो गत्वा पयोवारिधिं

नत्वा तं स्तुमहे जवादिति ययुः साकं तवाकेतनम् ॥ ३ ॥

ऊच इति । धरित्र्या वचः सत्यं, मया दिव्येन चक्षुषा दृष्टम् । लक्ष्मीपति-
रिति । भुवो रक्षणामावेऽसौ केवल लक्ष्मीपतिरेव स्यादिति भावः । तवाकेतनं
क्षीराब्धिम् ॥ ३ ॥

ते मुग्धानिलशालिदुग्धजलधेस्तीरं गताः सङ्गता

यावत् त्वत्पदचिन्तनैकमनसस्तावत् स पाथोजभूः ।

त्वद्वाचं हृदये निशम्य सकलानानन्दयञ्चिवा-

नाख्यातः परमात्मना स्वयमहं वाक्यं तद्वाक्यताम् ॥ ४ ॥

त इति । ते यावत् तीरं गताः, तावत् पाथोजभूस्तव शेषशायिनो वाचं
हृदये हृदयाकाशे प्रकाशिता निशम्यावगम्य परमात्मना विष्णुना स्वय स्वनेवाइ-
माख्यातः, तत् तस्य वाक्यमाकर्ण्यतामित्यूचिवान् ॥ ४ ॥

जाने दीनदशामहं दिविषदां भूमेश्च भीमैर्नृपै-

स्तक्षेपाय भवामि यादवकुले सोऽहं समग्रात्मना ।

देवा वृष्णिकुले भवन्तु कलया देवाङ्गनाश्रावनौ

मत्सेवार्थमिति त्वदीयवचनं पाथोजभूरूचिवान् ॥ ५ ॥

जान इति । भीमैर्नृपैर्जरासन्धादिभिर्हेतुभूतैः । दीनदशां पराधीनवृत्तिताम् ।
तेषां क्षेपाय निग्रहाय सः सच्चिदानन्दस्वरूपोऽहं समग्रात्मना, नांशेन । देवाः कल-
या अशेन वृष्णिकुले गोपालाः देवाङ्गना गोप्यश्च भवन्तु ॥ ५ ॥

श्रुत्वा कर्णरसायनं तव वचः सर्वेषु निर्वापित-

स्वान्तेष्वीश ! गतेषु तावककृपापीयूषतृप्तात्ममु ।

विरुत्याते मथुरापुरे किल भवत्सान्निध्यपुण्योत्तरे

धन्यां देवकनन्दनामुदवहद् राजा स शूरात्मजः ॥ ६ ॥

श्रुत्वेति । निर्वापितानि मुखितानि स्वान्तानि येषाम् । भवत्सान्निध्येन यत्
पुण्यमभ्युदयानिःश्रेयसकरत्वं तेनोत्तर उत्कृष्टे । उदवहद् उपयमे । शूरात्मजो
वसुदेवः ॥ ६ ॥

उद्धाहावसितौ तदीयसहजः कंसोऽथ सम्मानय-
 चेतौ सूततया गतः पथि रथे व्योमोत्थया त्वद्गिरा ।
 अस्यास्त्वामतिदुष्टमष्टमसुतो हन्तेति हन्तेरितः
 सन्नासात् स तु हन्तुमन्तिकगतां तन्वीं कृपाणीमधात् ॥ ७ ॥

उद्धाहेति । एतौ देवकीवसुदेवौ सूततया सम्मानयन् । त्वद्गिरेति 'दैवम-
 प्यनृतं वक्ति' (श्रीभा. स्क. १०.अ. ४. श्लो. १७) इति पुनः कंसवचनात् । हन्ता
 हनिष्यति । हन्त अहो कृतार्था देवा भूश्चेतीरितः । तन्वी देवकीम् । अधाद् आददे ॥

गृहानश्विकुरेषु तां खलमतिः शौरेश्विरं सान्त्वनै-
 नो मुञ्चन् पुनरात्मजार्पणगिरा प्रीतोऽथ यातो गृहान् ।
 आद्यं त्वत्सहजं तथापितमपि स्नेहेन नाहन्नसौ
 दुष्टानामपि देव ! पुष्टकरुणा दृष्टा हि धीरेकदा ॥ ८ ॥

गृहान इति । चिरं दीर्घकालं प्रयुक्तैः सान्त्ववचनैः । आत्मजार्पणगिरा
 अस्याः पुत्रांस्तुभ्यं दास्यामीति प्रतिज्ञया ॥ ८ ॥

तावत् त्वन्मनसैव नारदमुनिः प्रोचे स भोजेश्वरं
 यूयं नन्वसुराः सुराश्च यद्वो जानासि किं न प्रभो ! ।
 मायावी स हरिर्भवद्वधकृते भावी सुरप्रार्थना-
 दित्याकर्ण्य यदूनदूधुनदसौ शौरेश्च सूनुनहन् ॥ ९ ॥

तावदिति । यावत् कंसो गृहं गतवान्, तावत् त्वन्मनसा त्वया प्रेरित
 एव, अन्यथा श्रीनारदस्य कंसं प्रति द्वैधीभावप्रकाशनायोगात् । यूयमसुराः काल-
 नेम्यादयः । भवद्वधकृते नृपीभूतानां भवतां वधार्थं हरिरस्या अष्टमपुत्रो भावी ।
 अदूधुनत् स्थानाच्च्यावयामास ॥ ९ ॥

प्राप्ते सप्तमगर्भतामहिपतौ त्वत्प्रेरणान्मायया
 नीते माधव ! रोहिणीं त्वमपि भोः ! सच्चित्सुरसैकात्मकः ।

देवक्या जठरं विवेशिथ विभो ! संस्तूयमानः सुरैः

स त्वं कृष्ण ! विधूय रोगपटलीं भक्तिं परां देहि मे ॥ १० ॥

प्राप्त इति । देवक्याः सप्तमगर्भतां प्राप्तेऽहिपतावनन्ते मायया रोहिणीं नीते । सच्चिदिति सच्चिदानन्दैकरसः । हे कृष्ण ! सः देवकीजठरस्थः ॥ १० ॥

इति कृष्णावतारप्रसङ्गवर्णनं सप्तत्रिंशं दशकम् ।

आनन्दरूप ! भगवन्नायि ! तेऽवतारे

प्राप्ते प्रदीप्तभवदङ्ग[†]निरीयमाणैः ।

कान्तिव्रजैरिव घनाघनमण्डलैर्द्या-

मावृण्वती विरुरुचे किल वर्षवेला ॥ १ ॥

आनन्देति । प्रदीप्तात् प्रकाशोज्ज्वलाद् भवदङ्गान्निरीयमाणैर्बहिर्निर्गच्छद्भिः ॥ १ ॥

आशासु शीतलतरासु पयोदतोर्य-

राशासिताग्निविवशेषु च सज्जनेषु ।

नैशाकरोदयविधौ निशि मध्यमायां

क्लेशापहस्त्रिजगतां त्वमिहाविरासीः ॥ २ ॥

आशास्विति । आशासितस्याभीष्टार्थस्याप्त्या लाभेन विवशेषु प्रीतिवैगेनाविदितेतिर्कृतव्यताकेषु । मध्यमायां निशि अर्धरात्रे ॥ २ ॥

बाल्यस्पृशापि वपुषा दधुषा विभूती-

रुद्यत्किरीटकटकङ्गदहारभासा ।

शङ्खारिवारिजगदापरिभासितेन

मेघासितेन परिलेसिथ सूतिगेहे ॥ ३ ॥

बाल्येति । बाल्य स्पृशति तेन सम्बध्यत इति बाल्यस्पृक् । विभूतीरीश्व-

* 'ईङ् गतौ' दिवादिः ।

रत्नद्योतकानि दधुपा धृतवता । तदेवाह — उद्यदिति । उद्यन्त्यः किरीटादीनां
भासो यस्मिन्निति वपुर्विशेषणम् । परिलेसिथ शुशुभिषे ॥ ३ ॥

वक्षःस्थलीसुखनिलीनविलासिलक्ष्मी-
मन्दाक्षलक्षितकटाक्षविमोक्षभेदैः ।
तन्मन्दिरस्य खलकंसकृतामलक्ष्मी-
मुन्मार्जयन्निव विरेजिथ वासुदेव ! ॥ ४ ॥

वक्षःस्थलीति । वक्षःस्थलीसुखनिलीनाया निजकमितुर्मूर्त्यन्तरपरिग्रहेण
विलासिन्या नवीकृतप्रेमप्रकर्षद्योतकचेष्टाविशेषयुक्ताया लक्ष्म्या मन्दाक्षेण लक्षितैरु-
पलक्षितैर्लज्जामन्थैररित्यर्थः ॥ ४ ॥

शौरिस्तु धीरमुनिमण्डलचेतसोऽपि
दूरस्थितं वपुरुदीक्ष्य निजेक्षणाभ्याम् ।
आनन्दवाप्पुलकोद्गमगद्गद्-
स्तुष्टाव दृष्टिमकरन्दरसं भवन्तम् ॥ ५ ॥

शौरिरिति । धीरस्य साधनचतुष्टयसम्पन्नस्य मुनिमण्डलस्य चेतसः समाधेः
सकाशादपि दूरे स्थितम् आनन्दवाप्पेण पुलकोद्गमेन गद्गदैर्न चाद्रौ मिलितः सन् ॥

देव! प्रसीद परपूरुष! तापवल्ली-
निर्लनिदात्र! समनेत्र! कलाविलासिन्! ।
खेदानपाङ्कुरु कृपागुरुभिः कटाक्षै-
रित्यादि तेन मुदितेन चिरं नुतोऽभूः ॥ ६ ॥

देवेति । परपूरुष! परमात्मन्! तापवल्लीया निर्लनौ मूलच्छेदे दात्र! अ-
तितीक्ष्णशस्त्रभूत! समनेत्र! सर्वनियन्तः! कलया स्वांशभूतया मायया जगत्सृष्ट्या-
दिक्रीडाशील!, अथवा तापवल्लीया निर्लनौ दात्रसमो नेत्रकलायाः कटाक्षस्य विला-
सोऽस्यास्तीति तथेति ॥ ६ ॥

मात्रा च नेत्रसलिलास्तृतगात्रवल्ल्या
 स्तोत्रैरभिष्टुतगुणः करुणालयस्त्वम् ।
 प्राचीनजन्मयुगलं प्रतिबोध्य ताभ्यां
 मातुर्गिरा दधित मानुषबालवेषम् ॥ ७ ॥

मात्रेति । प्राचीनजन्मयुगलं प्राग् युवयोः पृश्निसुतपसोः पुत्रतया पृश्नि-
 गर्भाख्ययाह जातः, पुनश्चादितिकाश्यपयोर्वामनाख्ययेति प्रतिबोध्य ॥ ७ ॥

त्वत्प्रेरिस्ततदनु नन्दतनूजया ते
 व्यत्यासमारचयितुं स हि शूरसन्तुः ।
 त्वां हस्तयोरधित चित्तविधार्थमार्यै-
 रम्भोरुहस्थकलहंसकिशोररम्यम् ॥ ८ ॥

त्वादिति । कंसभ्रान्त्यर्थं मां यशोदाशयने न्यस्य तत्सुतां मन्मातुः शयने
 कुर्विति त्वया प्रेरितः सः आर्यैर्मुनिभिश्चित्तेन विधार्थं ध्येयम् ॥ ८ ॥

जाता तदा पशुपसन्नानि योगनिद्रा
 निद्राविमुद्रितमथाकृत पौरलोकम् ।
 त्वत्प्रेरणात् किमिह चित्रमचेतनैर्यद्
 द्वारैः स्वयं व्यघटि सङ्घटितैः सुगाढम् ॥ ९ ॥

जातेति । तदा त्वत्प्रस्थानारम्भे सति योगनिद्रा माया भगवती पशुपस्य
 नन्दगोपस्य सन्नानि यशोदायां जातावतीर्णा सा त्वत्प्रेरणात् पौरलोकं मथुरापुर-
 वासिनं जनं निद्राविमुद्रितं निश्चेष्टमकृत । किमिव चित्रमिति । अघटमानघटना-
 पटीयस्यास्त्वत्प्रेरणाद् द्वारविघटनकरणादि न चित्रमित्यर्थः ॥ ९ ॥

शेषेण भूरिफणवारितवारिणाथ
 स्वैरं प्रदर्शितपथो माणिदीपितेन ।

त्वां धारयन् स खलु धन्यतमः प्रतस्थे
सोऽयं त्वमीश! मम नाशय रोगवेगान् ॥ १० ॥

शेषेणेति । भूरिभिः फणैर्वारितं वारि वर्षविन्दवो येन तेन शेषेणानन्तेन
फणामणिदीपितेनात एव स्वैर प्रदर्शितः पन्था मार्गो यस्य ॥ १० ॥

कृष्णावतारवर्णनं कृष्णस्य गोकुलनयनवर्णनं च

अष्टात्रिंशं दशकम् ।

भवन्तमयमुद्रहन् यदुकुलोद्ग्रहो निस्सरन्
ददर्श गगनोच्चलज्जलभरां कलिन्दात्मजाम् ।
अहो सलिलसञ्चयः स पुनरैन्द्रजालोदितो
जलौघ इव तत्क्षणात् प्रपदमेयतामाययौ ॥ १ ॥

भवन्तमिति । निस्सरन् गच्छन् । गगनोच्चलज्जलभरां वीचीजालैर्गगनतल-
विलङ्घिजलौघपूर्णाम् ॥ १ ॥

प्रसुप्तपशुपालिकां निभृतमारुदद्बालिका-
मपावृतकवाटिकां पशुपवाटिकामाविशन् ।
भवन्तमयमर्पयन् प्रसवतल्पके तत्पदाद्
वहन् कपटकन्यकां स्वपुरमागतो वेगतः ॥ २ ॥

प्रसुप्तेति । प्रसुप्ताः पशुपालिका यस्यां, निभृतं यशोदासूतिगेहज्ञापनार्थं
मन्दं मन्दमारुदती बालिका यस्याम्, अपावृता विघटिताः कवाटिका यस्यां, तां
पशुपवाटिकां नन्दगोपगृहमाविशन्नय वसुदेवो यशोदायाः प्रसवतल्पके भवन्तम-
र्पयन् तत्पदात् तस्मात् स्थानात् ॥ २ ॥

ततस्त्वदनुजारवक्षपितनिद्रवेगद्रव-
द्भटोत्करनिवेदितप्रसववार्तयैवार्तिमान् ।

विमुक्तचिकुरोत्करस्त्वरितमापतन् भोजरा-

दुतुष्ट इव दृष्टवान् भगिनिकाकरे कन्यकाम् ॥ ३ ॥

तत इति । त्वदनुजाया यशोदाकन्याया रुदितरवेण क्षपितनिद्र*वेगैः प्रबु-
द्धैर्द्रवद्विर्धावद्विर्भटोत्करै रक्षिपुरुषैर्निवेदितया, देवक्या अष्टमः पुत्रो जात इति
प्रसववार्तयैवार्तिमान् मरणभययुक्तः कथमियं कन्यका भवेदिति बहुविधचिन्ताकु-
लतयातुष्ट इव ॥ ३ ॥

ध्रुवं कपटशालिनो मधुहरस्य माया भवे-

दसाविति किशोरिकां भगिनिकाकरालिङ्गिताम् ।

द्विपो नलिनिकान्तरादिव मृणालिकामाक्षिप-

न्नयं त्वदनुजामजामुपलपट्टके पिष्टवान् ॥ ४ ॥

ध्रुवमिति । मधुहरस्य मधुसूदनस्य । अजा मायाम् ॥ ४ ॥

ततो भवदुपासको झटिति मृत्युपाशादिव

प्रमुच्य तरसैव सा समधिरूढरूपान्तरा ।

अधस्तलमजग्मुषी विकसदष्टबाहुस्फुर-

न्महायुधमहो गता किल विहायसा दिद्युते ॥ ५ ॥

तत इति । ततः प्रमुच्य कंसकराद् विगलिता विकसन्त्यष्टबाहुस्फुरन्महायु-
धानि यस्मिन्निति क्रियाविशेषणम् । विहायसा मार्गेण गता दिद्युते शुशुभे ॥ ५ ॥

नृशंसतर ! कंस ! ते किमु मया विनिष्पिष्टया

बभूव भवदन्तकः कचन चिन्त्यतां ते हितम् ।

इति त्वदनुजा विभो ! खलमुदीर्य तं जग्मुषी

मरुद्गणपणायिता भुवि च मन्दिराण्येयुषी ॥ ६ ॥

नृशंसेति । नृशंसतर ! अतिदुष्कर्मकारिन् ! । तं खलं कंसमुदीर्योक्त्वा मरु-

* क्षपितनिद्रैवेगेन द्रवद्विश्चेति तु युक्तम् ।

द्वयैः पणायिता स्तुता जग्मुषी गतवती भुवि मन्दिराण्येयुषी नृणामनुग्रहाय
तत्तत्स्थानाभिमानितया स्थितवती ॥ ६ ॥

प्रगे पुनरगात्मजावचनमीरिता भूभुजा
प्रलम्बवकपूतनाप्रमुखदानवा मानिनः ।
भवन्निधनकाम्यया जगति बभ्रमुर्निर्भयाः
कुमारकविमारकाः किमिव दुष्करं निष्कृपैः ॥ ७ ॥

प्रग इति । पुनः परेशुः प्रगेऽहर्मुखे भूभुजा कंसेन प्रलम्बाद्या अगात्म-
जाया देव्या वचनमीरिता उक्ताः ॥ ७ ॥

ततः पशुपमन्दिरे त्वयि मुकुन्द ! नन्दप्रिया-
प्रसूतिशयनेशये रुवति किञ्चिदञ्चत्पदे ।
विबुध्य वनिताजनैस्तनयसम्भवे घोषिते
मुदा किमु वदाम्यहो सकलमाकुलं गोकुलम् ॥ ८ ॥

तत इति । ततः पशुपमन्दिरे नन्दगेहे प्रसूतिशयने शेत इति प्रसूतिशयने-
शयस्तस्मिन् किञ्चिदञ्चत्पदे चलिताल्पकमृदुलाङ्घ्रिपलवे त्वयि रुवति रुदति
सति ॥ ८ ॥

अहो खलु यशोदया नवकलायचेतोहरं
भवन्तमलमन्तिके प्रथममापिवन्त्या दृशा ।
पुनः स्तनभरं निजं सपदि पाययन्त्या मुदा
मनोहरतनुस्पृशा जगति पुण्यवन्तो जिताः ॥ ९ ॥

अहो इति । यशोदया भवद्दर्शनस्पर्शनस्तनदानादिना पुण्यवन्तो मुन-
योऽपि जिता अधःकृताः खलु अहो ॥ ९ ॥

भवत्कुशलकाम्यया स खलु नन्दगोपस्तदा
प्रमोदभरसंकुलो द्विजकुलाय किं नाददात् ।

तथैव पशुपालकाः किमु न मङ्गलं तेनिरे
जगत्रितयमङ्गल ! त्वमिह पाहि मामामयात् ॥ १० ॥

भवदिति । भवतः कुशलकाम्ययाम्युदयेच्छया ॥ १० ॥

इति योगमायानयनादिवर्णनम् एकोनचत्वारिंश दशकम् ।

तदनु नन्दममन्दशुभास्पदं नृपपुरीं करदानकृते गतम् ।
समवलोक्य जगाद् भवत्पिता विदितकंससहायजनोद्यमः ॥ १ ॥

तदन्विति । अमन्दशुभास्पदं लोकोत्तरगुणाकर नन्द करदानकृते यदुरा-
जाय वार्षिकषष्ठांशदानार्थं गतं मथुरापुरीस्थो भवत्पिता वसुदेवो विदितः कंसस-
हायजनानां पूतनातृणावर्तादीनामुद्यमः सकलबालहननोत्साहो येन ॥ १ ॥

अयि सखे! तव बालकजन्म मां सुखयतेऽद्य निजात्मजजन्मवत् ।
इति भवत्पितृतां व्रजनायके समधिरोप्य शशंस तमादरात् ॥ २ ॥

अयीति । वसुदेवो नन्दं प्रति त्वद्ग्रेहस्थो बालो मत्पुत्र इति नोवाच,
किन्तु व्रजनायके नन्दे भवत्पितृतामारोप्य तमादराच्छशंस । स्वपुत्रवत् साव-
धानं रक्षितुमेतदिति ज्ञातव्यम् ॥ २ ॥

इह च सन्त्यनिमित्तशतानि ते कटकसीम्नि ततो लघु गम्यताम् ।
इति च तद्वचसा व्रजनायको भवदपायभिया द्रुतमाययौ ॥ ३ ॥

इहेति । अनिमित्तशतानि दुर्निमित्तानि । कटकसीम्नि व्रजे ॥ ३ ॥

नन्दस्य व्रजागमनात् पूर्वं ललितवेपायाः पूतनाया व्रजप्रवेशमाह—

अवसरे खलु तत्र च काचन व्रजपदे मथुराकृतिरङ्गना ।
तरलषट्पदलालितकुन्तला कपटपोतक ! ते निकटं गता ॥ ४ ॥

सपदि सा हृतबालकचेतना निश्चिरान्वयजा किल पूतना ।
त्रजवधूष्विह केयमिति क्षणं विमृशतीषु भवन्तमुपाददे ॥ ५ ॥

सपदीति । हृतबालकचेतना बालघातिनीत्यर्थः ॥ ५ ॥

ललितभावविलासहृतात्मभिर्युवतिभिः प्रतिरोद्धुमपारिता ।
स्तनमसौ भवनान्तनिषेदुषी प्रददुषी भवते कपटात्मने ॥ ६ ॥

ललितेति । युवतिभिर्गोपीभिः प्रतिरोद्धु लङ्घयितुमपारिताशक्त्या सती
भवनान्ते निषेदुषी उपविष्टा प्रददुषी दत्तवती । कपट आत्मा मनो मूर्तिर्वा
यस्य ॥ ६ ॥

समधिरुह्य तदङ्कमशङ्कितस्त्वमथ बालकलोपनरोषितः ।
महादिवाभ्रफलं कुचमण्डलं प्रतिचुचूषिथ दुर्विषदूषितम् ॥ ७ ॥

समधिरुह्येति । बालकानां लोपनेन मारणेन रोषितः प्रतिचुचूषिथ आमू-
लाद् वक्रे निवेश्यौष्ठाभ्यामवपीड्य बहुशो निष्ठीवन कृतवान् ॥ ७ ॥

असुभिरेव समं धयति त्वयि स्तनमसौ स्तनितोपमनिस्वना ।
निरपतद् भयदायि निजं वपुः प्रतिगता प्रविसार्य भुजावुभौ ॥ ८ ॥

असुभिरिति । असुभिः प्राणैः समं सह धयति पिबति सत्यसौ पूतना
स्तनितोपमो मेघध्वनिसदृशो निस्वन आक्रन्दितं यस्याः सा तथा ॥ ८ ॥

भयदघोषणभीषणविग्रहश्रवणदर्शनमोहितवल्लवे ।
त्रजपदे तदुरःस्थलखेलनं ननु भवन्तमगृह्णत गोपिकाः ॥ ९ ॥

भयदेति । भयदघोषणस्य भीषणविग्रहस्य च श्रवणेन दर्शनेन च
मोहिता वल्लवा गोपा यत्र ॥ ९ ॥

भुवनमङ्गल ! नामभिरेव ते युवतिभिर्वहुधा कृतरक्षणः ।
त्वमपि वातनिकेतननाथ ! मामगदयन् कुरु तावकसेवकम् ॥ १० ॥

भुवनेति । अगदयन् नीरोग कुर्वन् ॥ १० ॥

इति वार्षिककरदानाय नन्दस्य मथुराप्रवेशवर्णन पूतनामोक्षवर्णन च
चत्वारिंशं दशकम् ।

ब्रजेश्वरः शौरिवचो निशम्य समाब्रजन्नध्वनि भीतचेताः ।
निष्पिष्टनिशेषतरुं निरीक्ष्य कञ्चित् पदार्थं शरणं गतस्त्वाम् ॥ १ ॥

ब्रजेति । शौरिवच 'इह च सन्त्यनिमित्तशतानि' (दश. ४०. श्लो. ३)
इति । समाब्रजन् स्वगृहमागच्छन् निष्पिष्टाः पतनजवेन पतिताश्चूर्णीकृताश्च
निशेषतरवो गव्यूत्यन्तरस्थद्रुमा येन तं पूतनादेहं कञ्चित् पदार्थमतिमहत्त्वाद्-
दृष्टपूर्वतया च किमिदमिति ज्ञातुमशक्यम् एतादृशसङ्कटे भ्रमन् बालक. केति
परवशस्त्वद्रक्षणाय त्वामेव शरणं गतः रक्षितृत्वेनाश्रितवान् ॥ १ ॥

निशम्य गोपीवचनादुदन्तं सर्वेऽपि गोपा भयविस्मयान्धाः ।
त्वत्पातितं घोरपिशाचदेहं देह्विदूरेऽथ कुठारकृत्तम् ॥ २ ॥

निशम्येति । उदन्तं पूतनावृत्तान्तम् । घोररूपदर्शनाद् भयं, त्वया
पातितमिति विस्मयः । अथ विदूरे कुठारैः खण्डशः कृत्वा बहुभिर्दूरं नीत्वा
देहूर्भस्मीचक्रुः ॥ २ ॥

त्वत्पीतपूतस्तनतच्छरीरात् समुच्चलञ्चतरो हि धूमः ।
शङ्कामथादागरवः किमेष किं चान्दनो गौगुलवोऽथवेति ॥ ३ ॥

त्वादिति । त्वत्पीतत्वात् पूत रजस्तमोविलये शुद्धसत्त्वमयः स्तनो यस्मि-

स्तस्मात् तच्छरीरादिति, तस्तनाधिष्ठानतया भगवतस्तदङ्कारोहणाच्च शुद्धसत्त्वम-
यतामापन्नात् पूतनाशवशरीरादित्यर्थः । अत एव सत्त्वकार्यत्वाद् धूमस्यागरवा-
दिशङ्का ॥ ३ ॥

मदङ्गसङ्गस्य फलं न दूरे क्षणेन तावद् भवतामपि स्यात् ।

इत्युल्लपन् वल्लवतल्लजेभ्यस्त्वं पूतनामातनुथाः सुगन्धिम् ॥ ४ ॥

मदिति । मम ब्रह्ममयस्याङ्कारोपणालनादौ योऽङ्गसङ्गस्तस्य फलं मुक्तिर्न
दूरे जन्मान्तरे, यथा मा हन्तुमिच्छन्त्या अस्याः पिशाच्याः । भवतां मद्योगक्षे-
मैकचित्तानां क्षणेन । वल्लवतल्लजेभ्यो भाग्यवत्तया प्रशस्तेभ्यो गोपालकेभ्यः
इत्युल्लपन् इति सम्यग् बोधनार्थमेव त्वं पूतनां सुगन्धिमातनुथाः ॥ ४ ॥

चित्रं पिशाच्या न हतः कुमारश्चित्रं पुरैवाकथि शौरिणेदम् ।

इति प्रशंसन् किल गोपलोको भवन्मुखालोकरसे न्यमाङ्क्षीत् ॥ ५ ॥

चित्रमिति । पुरैव 'इह च मन्त्यनिमित्तशतानी'त्यादिनेदं भय शौरिणा वसु-
देवेनाकथि कथितमिति शौरि प्रशंसन् भवन्मुखालोके रस आनन्दस्तास्मिन् न्यमाङ्क्षीद्
निमग्नोऽभूत् ॥ ५ ॥

दिने दिनेऽथ प्रतिवृद्धलक्ष्मीरक्षीणमङ्गल्यशतो व्रजोऽयम् ।

भवन्निवासादयि वासुदेव! प्रमोदसान्द्रः परितो विरेजे ॥ ६ ॥

दिने दिन इति । व्रजो व्रजजनः परितः प्रमोदसान्द्र इति स्थिरचराणाम-
प्यानन्दातिशय उक्तः ॥ ६ ॥

गृहेषु ते कोमलरूपहासमिथःकथासङ्कुलिताः कमन्यः ।

वृत्तेषु कृत्येषु भवन्निरीक्षासमागताः प्रत्यहमत्यनन्दन् ॥ ७ ॥

गृहेष्विति । कोमलयो रूपहासयोर्मिथःकथया सङ्कुलिताः सव्यापाराः ।
वृत्तेष्ववसितेषु ॥ ७ ॥

अहो कुमारो मयि दत्तदृष्टिः स्मितं कृतं मां प्रति वत्सकेन ।
एहोहि मामित्युपसार्य पाणिं त्वयीश! किं किं न कृतं वधूभिः ॥ ८ ॥

अहो इति । हे ईश ! विष्णो ! त्वयि गोपबालरूपिणि वधूभिरङ्करोपणाश्लेषचुम्बनलालनादि किं किं न कृतम्, अहो भाग्यवत्यस्ता इति भावः ॥ ८ ॥

भवद्वपुःस्पर्शनकौतुकेन करात् करं गोपवधूजनेन ।
नीतस्त्वमाताम्रसरोजमालाव्यालम्बिलोलम्बतुलामलासीः* ॥ ९ ॥

भवदिति । वधूजनपाणिपरम्पराया अरुणसरोजमालायमानतया तव च तद्व्यालम्बिप्रतिनवमधुलुब्धलोलम्बदेशीयतया तत्तुलामलासीः कलितवानसीत्यर्थः ॥

निपाययन्ती स्तनमङ्गं त्वां विलोकयन्ती वदनं हसन्ती ।
दशां यशोदा कतमां न भेजे स तादृशः पाहि हरे! गदान्माम् ॥ १० ॥

निपाययन्तीति । यशोदा कतमां कीदृशी दशां विस्मयौत्सुक्यापायशङ्का-
दैवप्रार्थनवैवश्यादिरूपामवस्था न भेजे प्राप्तवती ॥ १० ॥

इति पूतनाशरीरदाहवर्णन बालकलालनेन यशोदादीना निरतिशयानन्दवर्णन च

एकचत्वारिंशं दशकम् ।

कदापि जन्मर्क्षदिने तव प्रभो! निमन्त्रितज्ञातिवधूमहीसुरा ।
महानसस्त्वां सविधे निधाय सा महानसादौ ववृते व्रजेश्वरी ॥ १ ॥

कदापीति । निमन्त्रिता आमन्त्रिता ज्ञातयस्तद्वध्वो महीसुराश्च यया । मह-
तोऽनसः शकटस्य । महानसादौ पाकगेहादौ ववृते प्रवृत्ताभूत् ॥ १ ॥

ततो भवत्त्राणनियुक्तबालकप्रभीतिसङ्कन्दनसङ्कुलारवैः ।
विमिश्रमश्रावि भवत्समीपतः परिस्फुटहारुचटच्चटारवः ॥ २ ॥

* अलासीरिति 'ला आदाने' इत्यतो लुङ् ।

तत इति । भवर्तः तव बालकस्य त्राणे रक्षणे यशोदया नियुक्तानां बाल-
कानां शकटपतनचटचटाशब्दोत्थया प्रभीत्या सकन्दनस्याकन्दनस्य बहुभिः कृत-
त्वात् सङ्कुलरवैः प्रवृद्धैरारवैर्विमिश्र यथा भवति तथा परिस्फुटतां विघटितसन्धि-
बन्धानां दारुणामनोवयवानामारवोऽश्रावि यशोदादिभिः श्रूयते स्म ॥ २ ॥

ततस्तदाकर्णनसंभ्रमश्रमप्रकम्पिवक्षोजभरा त्रजाङ्गनाः ।

भवन्तमन्तर्दृशुः अभ्यन्ततो विनिष्पन्नद्वारुणदारुमव्यगम् ॥ ३ ॥

तत इति । ततस्तदाकर्णनेन प्राग्वत् किमिदमिति सम्भ्रमेण स्वस्वगोहान्न-
न्दगेहं प्रति धावनपरिश्रमेण च प्रकम्पिनौ वक्षोजमरौ यासां ताः अन्तर्भवानन्ते
समन्ततः परितो विनिष्पत्ता दारुणानां गुरुतराणा दारुणामक्षकूबराद्यनोवयवानां
मध्यग ददृशुः ॥ ३ ॥

शिशोरहो किं किमभूदिति द्रुतं प्रधाव्य नन्दः पशुपाश्च भूमुराः ।

भवन्तमालोक्य यशोदया धृतं समाश्वसन्नश्रुजलार्द्रलोचनाः ॥ ४ ॥

शिशोगिति । नन्दादयः प्रधाव्य वेगादागत्य यशोदया धृतमुद्धृतमवलोक्य
समाश्वसन् आश्वास कृतवन्तः ॥ ४ ॥

कस्को नु कौतस्कुत एष विस्मयो विशङ्कटं यच्छकटं विपाटितम् ।

न कारणं किञ्चिदिहेति ते स्थिताः स्वनासिकादत्तकरास्त्वदीक्षकाः ॥५॥

कस्क इति । कस्को नु कौतस्कुतः कः कः कीदृशः कुतः कुतः कस्मात्
कारणादागत । सम्भ्रमाद् द्विरुक्तिः । विशङ्कटं विस्तृतं विपाटितं केनापि भिन्नाव-
यवं कृतम् । इह न किञ्चित् कारणं, यतोऽस्मरणीयैर्विधिसामर्थ्यो बालकः । स्व-
नासिकादत्तकरा इति विस्मयानुभावः ॥ ५ ॥

कुमारकस्यास्य पयोधरार्थिनः प्ररोदने लोलपदाम्बुजाहतम् ।

मया मया दृष्टमनो विपर्यगादितीश ! ते पालकबालका जगुः ॥ ६ ॥

कुमारकस्येति । कुमारकस्य पदाम्बुजाभ्यामाहतमनो विपर्यगाद् व्यत्य-
स्तावयवमभूद्, मया दृष्ट मयापि दृष्टमिति बालका जगुः ॥ ६ ॥

भिया तदा किञ्चिदजानतामिदं कुमारकाणामितिदुर्घटं वचः ।
भवत्प्रभावाविदुरैरितीरितं मनागिवाशङ्क्यत दृष्टपूतनैः ॥ ७ ॥

भियेति । इदं वचोऽतिदुर्घटमत्यन्तानुपपन्नम् । अत्र हेतुः—कुमारकाणां
बालानां विशेषतस्तदा भिया किञ्चिदप्यजानतामिति । भवतः प्रभावः शक्तिस्तद-
विदुरैस्तदनभिज्ञैः कैश्चिदित्तीरितमुक्तम् । दृष्टपूतनैर्नन्दोपनन्दादिभिर्मनागीषत् त्व-
लभावादिदमित्थमित्याशङ्क्यतैव ॥ ७ ॥

प्रवालताम्रं किमिदं पदं क्षतं सरोजरम्यौ नु करौ विरोजितौ ।
इति प्रसर्पत्करुणातरङ्गितास्त्वदङ्गमापस्पृशुरङ्गनाजनाः ॥ ८ ॥

प्रवालैति । पदं क्षतं व्रणितं किं, करौ विरोजितौ भ्रमौ न्विति वदन्त्य-
प्रसर्पन्त्या करुणया तत्कार्यसन्तताश्रुधारापनयनप्रवृत्त्या तरङ्गिताश्चलिता अङ्गना
गोप्यस्त्वदङ्ग मन्द मन्दमापस्पृशुः ॥ ८ ॥

अये सुतं देहि जगत्पतेः कृपातरङ्गपातात् परिपातमद्य मे ।
इति स्म सङ्गृह्य पिता त्वदङ्गकं मुहुर्मुहुः श्लिष्यति जातकण्ठकः ॥ ९ ॥

अये इति । अपायनिश्चये सत्यतथादर्शनादये इत्यतर्कितोपनते । जगत्पते-
र्विष्णोः कृपातरङ्गपातात् करुणालवप्राप्तेरद्य परिपातं रक्षितं मे सुतं देहीति पिता
नन्दः श्लिष्यति स्म ॥ ९ ॥

अनोनिलीनः किल हन्तुमागतः सुरारिरेवं भवता विहिंसितः ।
रजोऽपि नो दृष्टममुष्य तत् कथं स शुद्धसत्त्वे त्वयि लीनवान् ध्रुवम् ॥

अनोनिलीन इति । अनोनिलीनस्तद्रूपः । ननु विहिंसित इत्युक्तं, तत्

कथम् अमुष्य शकटासुरस्य रजोऽपि रजोमात्रतयापि शरीरं नो दृष्टमित्याशङ्क्य
आ ज्ञातमित्याह—स इति । स दैत्यः सशरीर एव त्वयि निर्लानवान् ध्रुवं निश्चि-
नोमि । रजोऽपि नो दृष्टमतस्तमसः का कथा । रजस्तमोविलये च त्वयि लीन-
वान् इत्युक्तिर्युक्तिमतीत्यर्थः ॥ १० ॥

प्रपूजितैस्तत्र ततो द्विजातिभिर्विशेषतो लम्बितमङ्गलाशिषः[§] ।
त्रजं निजैर्बाल्यरसैर्विमोहयन् मरुत्पुराधीश ! रुजां जहीहि मे ॥ ११ ॥

प्रपूजितैरिति । भविष्यदपायशङ्कया विशेषतो लम्बिताः प्रापिता मङ्गल-
रूपा आशिषोऽनुग्रहा यस्य स त्व मे रुजां रोग जहीहि त्यज ॥ ११ ॥

इति शकटासुरवधवर्णनं द्विचत्वारिंशं दशकं सैकम् ।

त्वामेकदा गुरुमरुत्पुरनाथ! वोढुं
गाढाधिरूढगरिमाणमपारयन्ती ।
माता निधाय शयने किमिदं बतेति
ध्यायन्त्यचेष्टत गृहेषु निविष्टशङ्का ॥ १ ॥

त्वामिति । त्वां गाढाधिरूढगरिमाणमतिशयेन प्राप्तगुरुत्वं वोढुम् अङ्केनो-
द्धर्तुमपारयन्त्यशक्नुवती माता यशोदा शयने निधाय किमिदं बतेति निविष्टा
शङ्का यस्यां सा त्वां ध्यायन्ती गृहेष्वचेष्टत ॥ १ ॥

तावद् विदूरमुपकर्णितघोरघोष-
व्याजृम्भिपांसुपटलीपरिपूरिताशः ।
वात्यावपुः स किल दैत्यवरस्तृणाव-
र्ताख्यो जहार जनमानसहारिणं त्वाम् ॥ २ ॥

§ 'अच्' (५-४-७५) इति योगविभागाद् अच्प्रत्ययः समासान्तः पद्मनाभवत् । आशिष-
शब्द एव वा स्वार्थानन्तः समासे घटितः प्रज्ञादेराकृतिगणत्वात् ।

तावदिति । विदूरं दूरादेवोपकर्णितेन घोरघोषेण व्याजृम्भिन्या प्रवृद्धया पांसुपटल्या च परिपूरिता दशाशा येन । वात्या वातसमूहस्तद्वपुस्तृणावर्तारुयो जनानां मानसहारी त्वं, तं त्वामेव जहार ॥ २ ॥

उद्दामपांसुतिमिराहतदृष्टिपाते

द्रष्टुं किमप्यकुशले पशुपाललोके ।

हा बालकस्य किमिति त्वदुपान्तमाप्ता

माता भवन्तमविलोक्य भृशं रुरोद ॥ ३ ॥

उद्दामेति । उद्दामाभ्यां पांसुतिमिराभ्यामाहतो दृष्टिपातो यस्य । अतः किमपि द्रष्टुमकुशलेऽसमर्थे बालकस्य किं जातमिति ॥ ३ ॥

तावत् स दानववरोऽपि च दीनमूर्ति-

भावत्कभारपरिधारणलूनवेगः ।

सङ्कोचमाप तदनु क्षतपांसुघोषे

घोषे व्यतायत भवज्जननीनिनादः ॥ ४ ॥

तावदिति । दीनमूर्तिः क्षीणशरीरः । भावत्को भवदीयो भारो गुरुत्व तस्य परिधारणेन लूनवेगो नष्टगमनवेगः सङ्कोचं निश्चेष्टतामाप । तदनु अनन्तरं क्षता नष्टाः पांसवो घोषश्च यस्मिन् तस्मिन् घोषे व्रजे व्यतायत व्याप्तोऽभूत् ॥ ४ ॥

रोदोपकर्णनवशादुपगम्य गेहं

क्रन्दत्सु नन्दमुखगोपकुलेषु दीनः ।

त्वां दानवस्त्वखिलमुक्तिकरं मुमुक्षु-

स्त्वय्यप्रमुञ्चति पपात वियत्प्रदेशात् ॥ ५ ॥

रोदेति । यशोदाया रोदोपकर्णनवशात् तस्या गेहमुपगम्य । कण्ठे बाहुभ्यां बद्ध त्वां मुमुक्षुः । दीनः क्षीणजीवितः ॥ ५ ॥

रोदाकुलास्तदनु गोपगणा बहिष्ठ-

पाषाणपृष्ठभुवि देहमतिस्थविष्ठम् ।

प्रैक्षन्त हन्त निपतन्तममुष्य वक्ष-
स्यक्षीणमेव च भवन्तमलं हसन्तम् ॥ ६ ॥

रोदेति । तदनु निपतन्तमतिस्थविष्ठ स्थूलतरं तृणावर्तस्य देहम्
अमुष्य वक्षसि निपतन्तं भवन्तं च प्रैक्षन्त, यतोऽलं हसन्तम् अतोऽक्षीणमेव
च प्रैक्षन्तेत्यर्थः ॥ ६ ॥

ग्रावप्रपातपरिपिष्टगरिष्ठदेह-
भ्रष्टासुदुष्टदनुजोपरि धृष्टहासम् ।
आघ्नानमम्बुजकरेण भवन्तमेत्य
गोपा दधुर्गिरिवरादिव नीलरत्नम् ॥ ७ ॥

ग्रावेति । ग्रावप्रपातेन पाषाणपृष्ठनिपतनेन परिपिष्टश्चूर्णीकृतो गरिष्ठो यो
देहस्तस्माद् भ्रष्टा असवो यस्य तस्य दुष्टदनुजस्योपरि अम्बुजकरेणाघ्नानं मया
हतोऽयमिति दिविष्ठान् ग्राहयितुं निघ्नन्तमिव चलितकराम्बुजम् अत एव धृष्टहास
कपटहासयुक्तं गोपा दधुरुद्वृतवन्तः ॥ ७ ॥

एकैकमाशु परिगृह्य निकामनन्द-
नन्दादिगोपपरिरब्धविचुम्बिताङ्गम् ।
आदातुकामपरिशङ्कितगोपनारी-
हस्ताम्बुजप्रपतितं प्रणुमो भवन्तम् ॥ ८ ॥

एकैकमिति । एकैकं मृदुकरचरणादिकं परिगृह्य निकाममतिशयेन नन्द-
द्धिर्मोदमानैर्नन्दादिभिः परिवार्य युगपत् परिरब्धानि विचुम्बितानि चाङ्गानि यस्य ।
आदातुकामेति मामादातुकामेयमिति परिशङ्कितानां गोपनारीणां हस्ताम्बुजेषु
प्रपतितं हस्तप्रसारणात् पूर्वमेव निपत्य ता आकुलीकुर्वन्तम् ॥ ८ ॥

भूयोऽपि किञ्चु कृणुमः* प्रणतार्तिहारी
गोविन्द एव परिपालयतात् सुतं नः ।

* कर्म इत्यर्थे । 'कृवि हिंसाकरणयोश्च' ।

इत्यादि मातरपितृप्रमुखैस्तदानीं

सम्प्रार्थितस्त्वदवनाय विभो ! त्वमेव ॥ ९ ॥

भूय इति । भूयोऽप्येवंविधसङ्कटेषु गोविन्दो विष्णुरेव नः सुतं परिपालयतात् ॥ ९ ॥

वातात्मकं दनुजमेवमयि प्रधून्वन्

वातोद्भवान् मम गदान् किमु नो धुनोषि ।

किं वा करोमि पुनरप्यनिलालयेश !

निःशेषरोगशमनं मुहुरर्थये त्वाम् ॥ १० ॥

वातेति । वातात्मकं तृणावर्तं प्रधून्वन् निगृह्यन् हे अनिलालयेश ! तव वातालयस्थत्वे वातानिग्राहकत्वे च सत्यपि मम वातोद्भवान् गदान् किमु नो धुनोषि मत्प्रारब्धकर्मदोषादिति चेत् किं वा करोमि । अपि वा पुनः प्रारब्धावसाने स्थूल-सूक्ष्मदेहद्वयपातेन निःशेषाणां बाह्यानां वातादीनामान्तराणां रागादीनामपि रोगाणां शमनं मोक्षमप्यर्थये प्रार्थयामि ॥ १० ॥

इति तृणावर्तवधवर्णनं त्रयञ्चत्वारिंशं दशकम् ।

अथ श्लोकदशकेन गर्गस्य नामकरणजातकर्माख्याने दर्शयति —

गूढं वसुदेवगिरा कर्तुं ते निष्क्रियस्य संस्कारान् ।

हृद्गतहोरातत्त्वो गर्गमुनिस्त्वद्गृहान् विभो ! गतवान् ॥ १ ॥

गूढमिति । परमार्थतो निष्क्रियस्यापि मनुष्यदृष्ट्या कर्तव्यान् संस्कारान् नामकरणादीन् हृद्गतहोरातत्त्वः सम्यग् विदितज्योतिःशास्त्रयाथार्थ्यः ॥ १ ॥

नन्दोऽथ नन्दितात्मा वृन्दिष्ठं मानयन्नमुं यमिनाम् ।

मन्दास्मितार्द्रमूचे त्वत्संस्कारान् विधातुमुत्सुकधीः ॥ २ ॥

नन्द इति । नन्दितात्मा सन्तुष्टः यमिनां मुनीनां वृन्दिष्ठ श्रेष्ठं मानयन्
यथाविधि पूजयन् ॥ २ ॥

यदुवंशाचार्यन्वात् मुनिभृतमिदमार्य ! कार्यमिति कथयन् ।
गर्गा निर्गतपुलकश्चक्रे तव साग्रजस्य नामानि ॥ ३ ॥

यद्विति । मम यदुवंशाचार्यत्वान्मया संस्कृते तव पुत्रे कंसस्य यदुकुमारशङ्का
स्यात् । तत्परिहाराय मुनिभृतमतिगृह्णमिदं कार्यम् । त्वत्स्पर्शात्निर्गतपुलकः ॥ ३ ॥

कथमस्य नाम कुर्वे सहस्रनाम्नो ह्यनन्तनाम्नो वा ।
इति नूनं गर्गमुनिश्चक्रे तव नाम नाम रहसि विभो ! ॥ ४ ॥

कथमिति । अनन्तनाम्नः कथं नाम कुर्वे । कथं कानिचिन्नामानि कृतवा-
निति पृष्ठः किं ब्रूयामिति विषण्णो नाम मुनिस्तव नाम रहसि चक्रे ॥ ४ ॥

कृष्णनाम निर्वक्ति —

कृषिधातुणकाराभ्यां सत्तानन्दात्मतां किलाभिलपत् ।
जगदघकर्षित्वं वा कथयदृषिः कृष्णनाम ते व्यतनोत् ॥ ५ ॥

कृषीति । कृषिधातुः सत्तावाचकः, णकार आनन्दवाचकः, तयोः सामा-
नाधिकरण्येन कृष्णनाम सत्तानन्दात्मतामभिलपत् परब्रह्मवाचकं भवति । किलश-
ब्दोऽत्र पुराणप्रसिद्धिं द्योतयति । तदुक्तं - -

“कृषिर्भूवाचकः शब्दो णश्च निर्वृतिवाचकः ।

तयोरैक्यं पर ब्रह्म कृष्ण इत्यभिधीयते ॥”

इति । अथवा जगतामघं कर्षतीति कृष्ण इति निर्वचनमित्याह — जगदिति ।
कथयदिति नामविशेषणम् ॥ ५ ॥

अन्यांश्च नामभेदान् व्याकुर्वन्नग्रजे च रामादीन् ।
अतिमानुषानुभावं न्यगदत् त्वामप्रकाशयन् पित्रे ॥ ६ ॥

अन्यानिति । अन्याश्च वासुदेवादीन् व्याकुर्वन्नन्वर्थतया कथयन् प्राक् कदाचिद् वसुदेवाज्जातोऽयं तव पुत्रः । तस्माद् वासुदेव इति चास्य नामास्तु । किञ्च मानुषानतिक्रम्य वर्तत इत्यतिमानुषानुभावं त्वां विष्णुमप्रकाशयन् जातक-दृष्ट्या पित्रे नन्दाय न्यगददुक्तवान् ॥ ६ ॥

तदाह —

स्निह्यति यस्तव पुत्रे मुह्यति स न मायिकैः पुनः शोकैः ।
द्रुह्यति यः स तु नश्येदित्यवदत् ते महत्त्वमृषिवर्यः ॥ ७ ॥

स्निह्यतीति । यस्तव पुत्रे स्निह्यति यः कृष्णभक्तो भवति, स मायिकैः शोकैर्न मुह्यति न जननमरणादिदुःखमनुभवति । तव पुत्राय द्रुह्यति यो यः कृष्णाद् विमुखो भवति, स तु नश्येत् संसारी स्यादिति गूढार्थरूपे ते महत्त्वमृषिवर्योऽव-ददित्यर्थः ॥ ७ ॥

जेष्यति बहुतरदैत्यान् नेष्यति निजबन्धुलोकममलपदम् ।
श्रोष्यसि सुविमलकीर्तीरस्येति भवद्विभूतिमृषिरूचे ॥ ८ ॥

जेष्यतीति । अमलपदं निष्कलब्रह्म नेष्यति प्रापयिष्यति । अस्य तव पुत्रस्य सुविमलाः पापहराः कीर्तीरयं लोकः श्रोष्यतीति भवतो विभूतिमैश्वर्यम् ॥ ८ ॥

अमुनेव सर्वदुर्गं तरितास्थ कृतास्थमत्र तिष्ठध्वम् ।
हरिरेवेत्यनभिलपन्नित्यादि त्वामवर्णयत् स मुनिः ॥ ९ ॥

अमुनेति । यूयममुना पुत्रेणैव सर्वदुर्गं सङ्कटजातं तरितास्थं तरिष्यथ । कृतास्थं कृतादरं यथा भवति तथात्रास्मिन् पुत्रे तिष्ठध्वं विश्वस्ता भवत । हरि-रमित्येवानभिलपन् त्वामुद्दिश्य इत्यादि श्रीकृष्णावतारकार्यमखिलं स गर्गमुनिरव-र्णयत् ॥ ९ ॥

गर्गेऽथ निर्गतेऽस्मिन् नन्दितनन्दादिनन्द्यमानस्त्वम् ।
मद्गदमुद्गतकरुणो निर्गमय श्रीमरुत्पुराधीश! ॥ १० ॥

गर्ग इति । नन्दितैर्मुदितैर्नन्दादिभिर्नन्द्यमानो लाल्यमानो मम गद रोगं
निर्गमय निराकुरु ॥ १० ॥

इति कृष्णस्य जातकर्मनामकरणवर्णन

चतुश्चत्वारिंशं दशकम् ।

अथि सबल! मुरारे! पाणिजानुप्रचारैः
किमपि भवनभागान् भूषयन्तौ भवन्तौ ।
चलितचरणकञ्जे मञ्जुमञ्जीरशिञ्जा-
श्रवणकुतुकभाजौ चेरतुश्चारु वेगात् ॥ १ ॥

अयीति । पाणिजानुप्रचारैः पाणिद्वयेन जानुद्वयेन च कृतैश्चङ्कमणैर्भवनभागा-
नलिन्दादिप्रदेशान्, एकत्र चिरमनवस्थानात् किमपि कञ्चित् कालं भूषयन्तौ चलिते
चरणकञ्जे पादाम्बुजे मञ्जुमञ्जीरशिञ्जाश्रवणकुतुकभाजौ यतः, अतो वेगाच्चेरतुः ॥

मृदु मृदु विहसन्तावुन्मिषदन्तवन्तौ
वदन्पतितकेशौ दृश्यपादाब्जदेशौ ।
भुजगलितकरान्तव्यालगत्कङ्काङ्का
मतिमहरतमुच्चैः पश्यतां विश्वनृणाम् ॥ २ ॥

मृद्विति । अन्तरान्तरा यत्किञ्चिदवलोक्य मृदु मृदु विहसन्तावत एवोन्मि-
षदन्तवन्तौ दृश्यमानकतिपयदन्तमुकुलौ । अङ्घ्रिद्वयाकर्षणे दृश्यौ ध्वजवज्राद्यङ्कि-
त्त्वेन दर्शनीयौ पादाब्जदेशौ ययोः । भुजगलितेति भुजोपरिदेशाद् गलितत्वान्म-
णिबन्धलम्बकङ्कणैः सञ्जातपरभागौ युवां विश्वेषा नृणा मतिमुच्चैरतिशयेनाहरतं
जहथुः ॥ २ ॥

अनुसरति जनौघे कौतुकव्याकुलाक्षे
 किमपि कृतनिनादं व्याहसन्तौ द्रवन्तौ ।
 बलितवदनपद्मं पृष्ठतो दत्तदृष्टी
 किमिव न विदधाथे कौतुकं वासुदेव ! ॥ ३ ॥

अन्विति । जनौघेऽनुसरति सति द्रवन्तौ वेगेन चरन्तौ ततो दूरस्थे जनौ-
 घे बलितवदनपद्मं तिर्यक्कृतमुखपद्मं यथा तथा पृष्ठतो दत्तदृष्टी, किमिवेति अति-
 शयेन कौतुकं विदधाथे अजनयतमित्यर्थः ॥ ३ ॥

द्रुतगतिषु पतन्तावुत्थितौ लिप्तपङ्कौ
 दिवि मुनिभिरपङ्कैः सस्मितं वन्द्यमानौ ।
 द्रुतमथ जननीभ्यां सानुकम्पं गृहीतौ
 मुद्गरुपि परिरब्धौ द्राग् युवां चुम्बितौ च ॥ ४ ॥

द्रुतेति । द्रुतगतिषु वेगेन सञ्चरणेषु व्रजकर्दमे पतन्तौ दिवि द्रष्टुमागतैर्मु-
 निभिरस्मानपङ्कीकर्तुं समर्थावेतौ स्वयं लिप्तपङ्कौ अधःपतनभयेन यावाश्रयामस्तौ
 स्वयं पतन्ताविति सस्मितम्, अहो भक्तपारतन्व्यमीश्वरयोरिति वन्द्यमानौ ॥ ४ ॥

स्तुतकुचभरमङ्के धारयन्ती भवन्तं
 तरलमति यशोदा स्तन्यदा धन्यधन्या ।
 कपटपशुप ! मध्ये मुग्धहासाङ्कुरं ते
 दशनमुकुलहृद्यं वीक्ष्य वक्रं जहर्ष ॥ ५ ॥

स्तुतेति । स्तुत प्रसृतस्तन्य कुचयुगं यस्मिन्, तरला कृपाकुला मतिर्य-
 स्मिन् इति च क्रियाविशेषणम् । तथा भवन्तमङ्के धारयन्ती या स्तन्य ददाति, सा
 यशोदा धन्यधन्या । हे कपटपशुप ! स्तनपानमध्ये ते दशनमुकुलैर्हृद्यं मुग्धो हा-
 साङ्कुरो मन्दस्मित यस्मिन् तद् वक्रं वीक्ष्य जहर्ष सन्तुष्टाभूत् ॥ ५ ॥

तदनु चरणचारी दारकैः साकमारा-
 न्निलयततिषु स्वेलन् बालचापल्यशाली ।

भवनशुकविडालान् वत्सकांश्चानुधावन्
कथमपि कृतहासैर्गोपकैर्वारितोऽभूः ॥ ६ ॥

तदन्विति । आरात् समीपस्थासु निलयततिषु भवनान्तरेषु खेलन्
गच्छन् ॥ ६ ॥

गोपीना भवदनुसरणैकचित्ततया गृहकृत्यादिष्वपि विस्मृतिर्जातेत्याह—

हलधरसहितस्त्वं यत्र यत्रोपयातो
विवशपतितनेत्रास्तत्र तत्रैव गोप्यः ।
विगलितगृहकृत्या विस्मृतापत्यभृत्या
मुरहर ! मुहुरत्यन्ताकुला नित्यमासन् ॥ ७ ॥

गोपीना नवनीतादिपणेन त्व तद्दर्शनार्थं नर्तनाद्यपि कृतवानसीत्याह—

प्रतिनवनवनीतं गोपिकादत्तमिच्छन्
कलपदमुपगायन् कोमलं कापि नृत्यन् ।
सद्ययुवतिलोकैरर्पितं सर्पिरश्वन्
क्वचन नवविपकं दुग्धमप्यापिवस्त्वम् ॥ ८ ॥

मम खलु बलिगेहे याचनं जातमास्ता-
मिह पुनरवलानामग्रतो नैव कुर्वे ।
इति विहितमतिः किं देव ! सन्त्यज्य याच्ञां
दाधिघृतमहरस्त्वं चारुणा चोरणेन ॥ ९ ॥

ममेति । मम बलिगेहे प्राग् याचनं जातम् । तत्तु बलेर्बलित्वादेव नास्माकं
दैन्यापादकमित्यास्ता खल्वेतत् । इह तद्विपरीतानामवलानामग्रतस्तत्र कुर्वे इति
विहितमतिर्निश्चितचित्तश्चारुणा विचित्रोपायरचितेन चोरणेन स्तेयकर्मणा ॥ ९ ॥

तव दाधिघृतमोषे घोषयोषाजनाना-
मभजत हृदि रोषो नावकाशं न शोकः ।
हृदयमपि मुषित्वा हर्षसिन्धौ न्यधास्त्वं
स मम शमय रोगान वातगेहाधिनाथ ! ॥ १० ॥

तवेति । दधिघृतयोर्मोषे मोषणे घोषयोषाजनानां गोपस्त्रीणां मोषके त्वयि रोषो द्रव्यनाशे शोकश्चावकाशमास्पदं नाभजत । कस्मादित्यत्राह — हृदयमिति । मुषित्वापहृत्य । नन्वपहृतं हृदय यत्र तत्र रोषशोकौ प्राप्नुयातामेव । तत्राह — हर्षसिन्धाविति । यथा जलस्थे काष्ठे ज्वलनप्रवेशोऽशक्यः, तद्वद्धर्षसिन्धुस्थे हृदये तद्विरुद्धयो रोषशोकयोरप्यनवकाश इति भावः ॥ १० ॥

*शाखाग्रेऽथ विधुं विलोक्य फलमित्यम्बां च तातं मुहुः
सम्प्राथर्याथ तदा तदीयवचसा प्रोत्क्षिप्तवाहौ त्वयि ।
चित्रं देव! शशीं स ते करमगात् किं ब्रूमहे सम्पत-
ज्ज्योतिर्मण्डलपूरिताखिलवपुः प्रागा विराडूपताम् ॥ ११ ॥

किं किं बतेडामिति संभ्रमभाजमेनं
ब्रह्मार्णवे क्षणममुं परिमज्ज्य तातम् ।
मायां पुनस्तनयमोहमयीं वितन्व-
न्नानन्दाचिन्मय! जगन्मय! पाहि रोगात् ॥ १२ ॥

इति कृष्णस्य बालक्रीडावर्णनं पञ्चचत्वारिंशं दशकं सद्दिकम् ।

अयि देव! पुरा किल त्वयि स्वयमुत्तानशये स्तनन्धये ।
परिजृम्भणतो व्यपावृते वदने विश्वमचष्ट वल्लवी ॥ १ ॥

अयीति । अयि देव! क्रीडापर! पुरातिशैशवे स्वयं साक्षादीश्वरे त्वयि उत्तानशय ऊर्ध्वमुखशायिनि । स्तनं धयति पिबतीति स्तनन्धयः । परिजृम्भणतो मुखविजृम्भणदशायां व्यपावृते विदारिते वदने आस्ये विश्वमचष्ट दृष्टवती । वल्लवी यशोदा ॥ १ ॥

पुनरप्यथ बालकैः समं त्वयि लीलानिरते जगत्पते! ।
फलसञ्चयवञ्चनकुधा तव मृद्भोजनमूचुरर्भकाः ॥ २ ॥

१. 'ति । न केवल दधिघृतमोषणमेव कृतवान्, तासां हृदयमपि मुषित्वा तच्च हर्षसिन्धौ न्यधाः ॥' ग. पाठः

पुनरिति । पुनरपि किञ्चिद्द्वयोत्तक्रमणे सति त्वयि बालकैः समं सह ॥ २ ॥

अयि ते प्रलयावधौ विभो! क्षितितोयादिसमस्तभक्षणः ।
मृदुपाशनतो रुजा भवेदिति भीता जननी चुकोप सा ॥ ३ ॥

अयीति । प्रलय एवावधिः प्रलयावधिः । प्रत्यहमिव प्रतिप्रलय क्षित्यादिस-
मस्तं प्रपञ्च भक्षयितुं शीलमभ्येति तथा तस्य ते मृदुपाशनतः क्षितिलवमात्रभक्षणेन
रुजा रोगो भवेत् ॥ ३ ॥

अयि दृविनयात्मक ! त्वया किमु मृत्सा वत वत्स ! भक्षिता ।
इति गातृगिरं चिरं विभो ! वितथां त्वं प्रतिजज्ञिषे हसन् ॥ ४ ॥

अयीति । वितथामयथार्थं प्रतिजज्ञिषे प्रतिज्ञातवानसि ॥ ४ ॥

अयि ते सकलैर्विनिश्चिते विमतिश्चेद् वदनं विदार्यताम् ।
इति मातृविभर्त्सितो मुग्धं विकसत्पद्मनिभं व्यदारयः ॥ ५ ॥

अयीति । सकलैस्त्वत्सखिभिस्तवाग्रजेन च विनिश्चिते मृद्वाजने तवैकस्य
विमतिर्विवादोऽस्ति चेत् सन्देहहानाय वदनमास्यं विदार्यतामिति मात्रा विभर्त्सि-
तोऽधिक्षिप्तः विकसत्पद्मनिभं यथा भवति तथा व्यदारयः ॥ ५ ॥

अयि मूलवददर्शनोत्सुकां जननीं तां बहु तर्पयन्निव ।
पृथिवीं निखिलां न केवलं भुवनान्यप्यखिलान्यदीदृशः ॥ ६ ॥

अयीति । बहु अतिशयेन तर्पयन् प्रीणयन् अदीदृशः प्रदर्शयामासिथ ॥

कुहचिद् वनमम्बुधिः क्वचित् क्वचिद्भ्रं कुहचिद् रसातलम् ।
मनुजा दनुजाः क्वचित् सुरा ददृशे किं न तदा त्वदानने ॥ ७ ॥

कुहचिदिति । तवोन्तर्भागे कुहचिद् कुत्रचित् ॥ ७ ॥

कलशाम्बुधिशायिनं पुनः परैवकुण्ठपदाधिवासिनम् ।
स्वपुरश्च निजार्भकात्मकं कतिधा त्वां न ददर्श सा मुखे ॥ ८ ॥

कलशैति । कलशाम्बुधिशायिनं क्षीराब्धौ शेषपर्यङ्कशायिनं, पुनस्ततः पर-
वैकुण्ठपदाधिवासिनं, स्वस्य पुरः पुरतो निजार्भकात्मकं यशोदातनयरूपं त्वां सा
कतिधा न ददर्श ॥ ८ ॥

ननु यशोदा स्वसुतस्यास्ये स्वसुतं ददर्शेत्युक्तं, तस्याप्यास्ये किं भुवनानि
विद्यन्ते न वेति शङ्कायामाह—

विकसद्भुवने मुखोदरे ननु भूयोऽपि तथाविधाननः ।

अनया स्फुटमीक्षितो भवाननवस्थां जगतां वतातनोत् ॥ ९ ॥

विकसदिति । विकसन्ति भुवनानि यस्मिस्तद् विकसद्भुवनं प्रकाशितब्र-
ह्माण्डं तस्मिन् मुखोदर आस्ये तथाविधं विकसद्भुवनमाननं यस्य स भवाननया
स्फुट स्पष्टमीक्षितः जगतां प्रपञ्चानामनवस्थामनवसानताम् । अयमर्थः—यशोदा
स्वसुतस्यास्ये जगत् स्वसुतं च ददर्श । तस्यापि स्वसुतस्यास्ये जगत् स्वसुत च
ददर्श, पुनस्तस्याप्येवं, पुनश्च तस्यापि । एवं दर्पणस्थप्रतिबिम्बदर्पणानवस्थावद्
भवान् जगतामनवस्थामातनोदिति ॥ ९ ॥

धृततत्त्वधियं तदा क्षणं जननीं तां प्रणयेन मोहयन् ।

स्तनमम्ब्र! दिशेत्युपासंजन् भगवन्नद्भुतवाल! पाहि माम् ॥ १० ॥

धृतेति । तस्यान्तर्भागेऽनेकब्रह्माण्डस्य तद्बहिष्ठवैकुण्ठलोकस्यापि दर्शनात्
तद्बहिष्ठायाः प्रकृतेः पर सच्चिदानन्दाद्वयं ब्रह्मैवेद योगैश्वर्येण मत्पुत्रभावेनात्मान
प्रदर्श्य मोहयतीति क्षणं धृता तत्त्वधीः सम्यग्ज्ञान यया तामुपासंजन्ब्रह्मकारुक्षन्
अनेकब्रह्माण्डदर्पणस्थानीयत्वादद्भुतवाल! ॥ १० ॥

इति विश्वरूपप्रदर्शनवर्णनं षट्चत्वारिंशं दशकम् ।

एकदा दधिविमाथकारिणीं मातरं समुपसेदिवान् भवान् ।

स्तन्यलोलुपतया निवारयन्नङ्गमेत्य पपिवान् पयोधरौ ॥ १ ॥

एकदेति । दधो विमाथो विमथन तत् करोतीति तथा । समुपसेदिवान्
समीपं प्राप्तवान् । अङ्गमेत्यारुह्य निवारयन् दधिविमथनमिति शेषः ॥ १ ॥

अर्धपीतकुचकुड्मले त्वयि स्निग्धहासमधुराननाम्बुजे ।
दुग्धमीश! दहने परिभ्रुतं धर्तुमाशु जननी जगाम ते ॥ २ ॥

अर्धेति । त्वय्यर्धपीतकुचकुड्मलेऽतृप्ते तदन्तरा मात्राङ्गुलीभ्यां कपोल-
तलचालनात् स्निग्धहासमधुराननाम्बुजे च सति ॥ २ ॥

सामिपीतरसभङ्गसङ्गतक्रोधभारपरिभूतचेतसा ।
मन्थदण्डमुपगृह्य पाटितं हन्त देव! दधिभाजनं त्वया ॥ ३ ॥

सामीति । सामिपीतस्यार्धपीतस्य रसस्य स्तन्यस्य भङ्गेन विच्छेदेन सङ्गतः
प्राप्तो यः क्रोधभारस्तेन परिभूतमावेशितं चेतो यस्य स तथा ॥ ३ ॥

उच्चलद् ध्वनितपुञ्जकैस्तदा संनिशम्य जननी समाद्रुता ।
त्वद्यशोविसरवद् ददर्श सा सद्य एव दधि विस्तृतं क्षितौ ॥ ४ ॥

उच्चलदिति । उच्चकैः पूर्णकुम्भपाटनेन सातिशयमुच्चलदुद्गतं ध्वनितं
शब्द निशम्य समाद्रुता वेगेनागता । यशसो विसरो व्याप्तिः । सद्यः समाद्रुता दध्येव
ददर्शेत्यनेन तव नवनीतमोषणार्थमन्यतो गमनं व्यज्यते ॥ ४ ॥

वेदमार्गपरिमार्गितं रूपा त्वामवीक्ष्य परिमार्गयन्त्यसौ ।
सन्ददर्श सुकृतिन्युल्लखले दीयमाननवनीतमोतवे ॥ ५ ॥

वेदेति । असौ यशोदा मुनिभिर्वेदमार्गैः काण्डत्रयात्मकैः परिमार्गितं न
दृष्टं तं त्वां रूपा, ज भक्त्या, परिमार्गयन्त्यन्वेपणं कुर्वन्ती सम्यक् चाक्षुषतया
ददर्श । अतः सुकृतिनी नवनीतभाजनाधःस्थितोल्लखलेऽग्रपादेन स्थित्वौतवे मार्जा-
राय दीयमानं नवनीतं येन तम् ॥ ५ ॥

त्वां प्रगृह्य बत भीतिभावनाभासुराननसरोजमाशु सा ।
रोषरूपितमुखी सखीपुरो बन्धनाय रक्षनामुपाददे ॥ ६ ॥

त्वामिति । नाट्यवद् भीतिभावनया भासुरमाननसरोजं यस्य तं त्वाम् ।
रोषेण रूपितं भ्रूभङ्गदशनच्छदशननेत्ररक्तिमादिभिश्चिह्नैरङ्कितं मुख यस्याः ।
सखीनां पुरः पुरोभागे रक्षनां पाशम् ॥ ६ ॥

बन्धुमिच्छति यमेव सज्जनस्तं भवन्तमपि बन्धुमिच्छती ।
सा नियुज्य रशनागुणान् बहून् द्यङ्गुलोनमाखिलं किलैक्षत ॥ ७ ॥

बन्धुमिति । अपि भगवन् ! यं सज्जनो मोक्षार्थी बन्धुं शरणमिच्छति, तं भवन्तं सा यशोदा पाशेन बन्धुमिच्छती रशनागुणान् बहून् नियुज्य त्वदङ्गे निक्षिप्य द्यङ्गुलोनतया पुनः पुनर्निक्षिप्याखिलमपि रशनागुण द्यङ्गुलोनमैक्षत दृष्टवती किल ॥ ७ ॥

विस्मितोत्स्मितसखीजनेक्षितां स्विन्नसन्नवपुषं निरीक्ष्य ताम् ।
नित्यमुक्तवपुरप्यहो हरे! बन्धमेव कृपयान्वमन्यथाः ॥ ८ ॥

विस्मितेति । द्यङ्गुलोनतादर्शनेन विस्मितैरत एवोत्स्मितैः सखीजनैरीक्षितां स्विन्न स्वेदार्र्द्रं सन्नं क्लान्तं च वपुर्यस्यास्ताम् । नित्यमुक्तं परब्रह्माख्यं वपुर्यस्य स त्वं रशनागुणैर्बन्धं बन्धनमेवान्वमन्यथा अनुज्ञातवान् ॥ ८ ॥

स्थीयतां चिरमुल्लखले खलेत्यागता भवनमेव सा यदा ।
प्रागुल्लखलविलान्तरे तदा सर्पिरर्पितमदन्नवास्थिथाः ॥ ९ ॥

स्थीयतामिति । सा त्वां बद्ध्वा हे ग्वल ! त्वया चिरमुल्लखले स्थीयतामित्युक्त्वा भवनमेवागता यदा, तदा प्रागुल्लखलविलान्तरेऽर्पितं सर्पिर्नवनीतमदन्नवास्थिथाः स्थितवानसि ॥ ९ ॥

यद्यपाशसुगमो भवान् विभो! संयतः किमु सपाशयानया ।
एवमादि दिविजैरभिप्लुतो वातनाथ! परिपाहि मां गदात् ॥ १० ॥

यदीति । अपाशानामपगतविषयश्रद्धानां सुगमं सुखेन प्राप्तुं शक्यः । एव सति सपाशया पाशसहितयानया यशोदया किमु कथं सयतो बद्धः ॥ १० ॥

इति कृष्णस्योद्धखलबन्धनवर्णनं सप्तचत्वारिंशं दशकम् ।

मुदा सुरौघैस्त्वमुदागसम्मदैरुदीर्य दामोदर इत्यभिष्टुतः ।

मृदूदरः स्वैरमुलूखले लगन्नदूरतो द्वौ ककुभावुदैक्षथाः ॥ १ ॥

मुदेति । प्रागेवोदारसम्मदैः प्रवृद्धसन्तोषैः सुरौघैर्दामोदरे बद्धत्वाद्धेतोर्दामोदर इत्युदीर्य सम्बोध्य मुदाभिष्टुतः मृदु बन्धनायोग्यमुदरं यस्य स त्वं स्वैरयथासुख लगन लग्नः सन् ककुभौ वृक्षावुदैक्षथाः दृष्टवानसि ॥ १ ॥

कुबेरगानुर्नल्लक्ष्वराभिधः परो मणिग्रीव इति प्रथां गतः ।

महेशसेवाधिगतश्रियोन्मदौ चिरं किल त्वद्विमुखावखेलताम् ॥ २ ॥

कुबेरेति । परोऽग्न्यः सुतो मणिग्रीव इति प्रथां प्रसिद्धिं गतः । महेशस्य शिवस्य सेवयाधिगतया प्राप्तया श्रियोन्मदौ प्रवृद्धमदौ त्वद्विमुखौ विष्णुविमुखावखेलता चेत्तुः किल ॥ २ ॥

सुरापगायां क्लिल तौ गदोत्कटौ सुरापगायद्बहुयौवतावृतौ ।

विवासमौ केलिपगौ स नारदो भवत्पदैकप्रवणो निरैक्षत ॥ ३ ॥

सुरेति । सुरापगायां गङ्गायां सुरापेन गायता बहुना यौवतेन युवतिसमूहेनावृतौ परिवारितौ भवत्पद एकस्मिन् प्रवणो दत्तहृदयो निरैक्षत दृष्टवान् ॥ ३ ॥

भिया प्रियालोकमुपात्तवाससं पुरो निरीक्ष्यापि मदान्धचेतसौ ।

इमौ भवद्भक्त्युपशान्तिसिद्धये मुनिर्जगौ शान्तिमृते कुतः सुखम् ॥ ४ ॥

भियेति । भिया शापभयेनोपात्तवाससं धृतस्वस्ववसनं प्रियालोकं निजस्त्रीसमूहम् । भवद्भक्तिर्विष्णुभक्तिः, उपशान्तिरीदृशकर्मणो मनसो निग्रहण, तयोः सिद्धये मुनिर्नारदः जगौ शप्तवान् । ननु शान्त्या किं फलं तत्राह— शान्तिमिति । ऋते दिना सुख मोक्षः ॥ ४ ॥

युवामवाप्तौ ककुभात्मतां चिरं हरिं निरीक्ष्याथ पदं स्वमाप्नुतम् ।

इतीरितौ तौ भवदीक्षणस्पृहां गतौ ब्रजान्ते ककुभौ बभूवतुः ॥ ५ ॥

युवामिति । ककुभात्मतामर्जुनतरुयुगमरूपताम् । अथ हरिं श्रीकृष्णं निरीक्ष्य रव पदं कुबेरान्तिकमाप्तुत प्राप्तुतम् ॥ ५ ॥

अतन्द्रमिन्द्रद्वयुगं तथाविधं समेयुषा मन्धरगामिना त्वया ।
तिरायितोल्लखलरोधनिर्धुतौ चिराय जीर्णौ परिपातितौ तरु ॥ ६ ॥

अतन्द्रमिति । तथाविधं यमलमिन्द्रद्वयुगमर्जुनतरुयुग्मतन्द्र सोत्साहं यथा भवति तथा उल्लखलाकर्षणान्मन्धरगामिना मन्दगामिना समेयुषा प्राप्तवता तिरायितस्य तिर्यग्गतस्योल्लखलस्य रोधेन निर्धुतौ निर्भिन्नमूलौ चिराय जीर्णौ पुराणौ परिपातितौ सर्वतः प्रसृतशाखोपशाग्वतया पातितौ ॥ ६ ॥

अभाजि शाखिद्वितयं यदा त्वया तदैव तद्भर्तलाग्निरेयुषा ।
महात्विषा यक्षयुगेन तत्क्षणाद्भाजि गोत्रिन्दु! भवानपि स्तवैः ॥ ७ ॥

अभाजिति । त्वया शाखिद्वितयं यदाभाजि भञ्ज, तदा तद्भर्तलाच्छा-
खिद्वितयान्तर्भागाग्निरेयुषा निर्गतेन महर्ता त्विद् यस्य तेन यक्षयुगेन स्तवैः
स्तोत्रैर्भवानप्यभाजि सेवितः । अत्र भञ्ज शाखिद्वितयं पुरुषरूपं गृहीत्वा प्रत्युप-
चकारेति प्रतीयते ॥ ७ ॥

इहान्यभक्तोऽपि समेप्यति क्रमाद् भवन्तमेतौ खलु रुद्रसेवकां ।
मुनिप्रसादाद् भवद्भृग्निमागतौ गतौ वृणानौ खलु भक्तिमुत्तमाम् ॥८॥

इहेति । इह जगत्यन्येषां त्रिगुणद्विगुणमूर्तीनां ब्रह्मागिरिशादीनां भक्तः
सेवकोऽपि क्रमाद्दधिकारक्रमेण भवन्तं शुद्धभक्तवर्तुतिं समेप्यति भजनाधिकारी
भविष्यति खलु निश्चितम् । कुत इत्यत आह— एनाविति । उत्तमां प्रेमलक्षणा
भक्तिं वृणानौ प्रार्थयन्तौ ॥ ८ ॥

ततस्तरुद्वारणदारुणारवप्रकम्पिसम्पातिनि गोपमण्डलं ।
विलज्जितत्वज्जननीमुखेक्षिणा व्यभोक्षि नन्देन भवान् विमोक्षदः ॥९॥

तत इति । तर्वारुद्वारणं भञ्जनं तज्जनिंतेन दारुणेनारवेण प्रकम्पिसम्पा-
तिनि केदं किमिदमिति समश्चममागमनशीलं सति बन्धनानुशयेन विलज्जिताया
स्त्वज्जनन्याः 'किं कृतं यशोदे! त्वया, अहो अविमृश्यकारिता भवत्या' इत्यभि-
प्रायगर्भं मुखेक्षिणा नन्देन भवान् व्यभोक्षि पाशबन्धनान्मोचितः ॥ ९ ॥

महीरुहोर्मध्यगतो वतार्भको हेरः प्रभावादपरिक्षतोऽधुना ।

इति ब्रुवाणैर्गमितो गृहं भवान् मरुत्पुराधीश्वर! पाहि मां गदात् ॥१०॥

महीति । महीरुहोर्वृक्षयोः । प्रभावः शक्तिः । अपरिक्षतोऽविकलङ्गः ।
ब्रुवाणैर्नन्दादिभिरिति शेषः ॥ १० ॥

इति यमलाञ्जनभञ्जनवर्णनम् अष्टत्रन्वारिंशं दशकम् ।

भवत्प्रभावाविदुरा हि गोपास्तरुप्रपातादिकमत्र गोष्ठे ।

अहेतुमुत्पातगणं विशङ्क्य प्रयातुमन्यत्र मनो वितेनुः ॥ १ ॥

भवदिति । भवत्प्रभावाविदुरा अविदितभवत्स्वरूपैश्वर्याः केवल मर्त्यबु-
द्धयः तरुप्रपातादिकमहेतुत्वादुत्पातगण दुर्निमित्ताद्य विशङ्क्य ॥ १ ॥

तत्रोपनन्दाभिधगोपवर्गो जगौ भवत्प्रेरणयैव नूनम् ।

इतः प्रतीच्यां विपिनं मनोज्ञं वृन्द्यावनं नाम विराजतीति ॥ २ ॥

तत्रेति । तत्र तेषु गोपेषूपनन्दाभिधो गोपवर्ग इति जगावुवाच । तत्तु
भवत्प्रेरणयैव नूनं निश्चिनोमि ॥ २ ॥

बृहद्वनं तत् खलु नन्दमुख्या विधाय गौष्ठीनमथ क्षणेन ।

त्वदन्वितत्वज्जननीनिविष्टगरिष्ठयानानुगता विचेलुः ॥ ३ ॥

बृहदिति । नन्दमुख्या नन्दादयो गोपाः । यत्रस्थो भगवानेतावन्तं कालं
क्रीडितवान्, तत् खलु बृहद्वनं नाम देशं गौष्ठीनं भूतपूर्वगोस्थान विधाय कृत्वा
बृहद्वनाख्यं पूर्वगोष्ठं विहायेत्यर्थः । त्वदन्वितेति । रामकृष्णान्वितयशोदारोहिणी-
निविष्टमत एव गरिष्ठं महनीयं यानं शकटमनुगता गोपा विचेलुर्जम्मुः ॥ ३ ॥

अनोमनोज्ञध्वनिधेनुपालीखुरप्रणादान्तरतो वधुभिः ।

भवद्विनोदालपिताक्षराणि प्रपीय नाज्ञायत मार्गदर्घ्यम् ॥ ४ ॥

अन इति । अनसः शकटस्य मनोज्ञो यो ध्वनिः, यश्च धेनुपाल्याः पशु-

समूहस्य खुरप्रणादः, तयोरन्तरतो मध्ये श्रूयमाणानि भवद्विनोदालपितेषु कल-
भाषणेष्वमृतमयानि अक्षराणि प्रपीय श्रोत्राञ्जलिभिरापीय मार्गदैर्घ्यं नाज्ञायत न
विदितम् ॥ ४ ॥

निरीक्ष्य बृन्दावनमीश! नन्दत्प्रसूनकुन्दप्रमुखद्रुमौघम् ।

अमोदथाः शाद्वलसान्द्रलक्ष्म्या हरिन्मणीकुट्टिमपुष्टशोभम् ॥ ५ ॥

निरीक्ष्येति । नन्दन्ति समृद्धानि प्रसूनानि येषु तथाविधाः कुन्दप्रमुखा
द्रुमौघा यस्मिन् । शाद्वलसान्द्रलक्ष्म्या हरिततृणनीरन्ध्रितस्थलशोभया हरिन्म-
णीकुट्टिमवादिन्द्रनीलमणिकुट्टिमवत् पुष्टशोभं संपूर्णशोभायुक्तम् । अमोदथाः स-
न्तुष्टोऽभूः ॥ ५ ॥

नवाकनिर्व्यूढनिवासभेदेष्वशेषगोपेषु सुखासितेषु ।

वनश्रियं गोपकिशोरपालीविमिश्रितः †पर्यगलोकथास्त्वम् ॥ ६ ॥

नवाकेति । नवाकनिर्व्यूढेषु नूतनतया रचितेषु निवासभेदेषु विशिष्टेषु
भवनेषु । पर्यगलोकथाः परितो दृष्टवानसि ॥ ६ ॥

अरालमार्गागतनिर्मलापां मरालकूजाकृतनर्मलापाम् ।

निरन्तरस्मेरसरोजवक्रां कलिन्दकन्यां समलोक्यस्त्वम् ॥ ७ ॥

अरालेति । मरालकूजाभिः कलहंसकूजितैः कृतनर्मलापामुच्चारितसरस-
वचनाम् । अरालेन कुटिलेन मार्गेणागता निर्मला आपो यस्याम् । निरन्तराणि
तीरान्ध्रितानि स्मेराणि सरोजान्येव वक्रं यस्याः । कलिन्दकन्याम् अत एवोप-
भोगक्षमाम् ॥ ७ ॥

मयूरकेकाशतलोभनीयं मयूखमालाशबलं मणीनाम् ।

विरिञ्चलोकस्पृशमुच्चशृङ्गैर्गिरिं च गोवर्धनमैक्षथास्त्वम् ॥ ८ ॥

मयूरेति । मयूराणां केकाशतैः कलकलनिनादैर्लोभनीयं मनोहरं मणीनां

१ 'अर्धचन्द्राकारतया र' ग पाठ २ 'न्या कालिन्दीमत' ख. पाठः.

† अन्वगादिवद् अञ्चूत्तरपद पर्यागति । परित इति तदर्थ ।

रत्नानां मयूरमालाभिः प्रभापटलैः शबल विचित्रवर्णमुच्चैरुन्नतैः शृङ्गैः विरिञ्चलोकं सत्यलोकं स्पृशतीति तथा ॥ ८ ॥

समं ततो गोपकुमारकैस्त्वं समन्ततो यत्र वनान्तमागाः ।

ततस्ततस्तां कुटिलामपश्यः कलिन्दजां रागवतीमिवैकाम् ॥ ९ ॥

सममिति । ततो गोपकुमारकैः समं सह वनान्त समन्ततः सर्वत्र यत्र यत्रागाः गतवानसि ततस्ततः तत्र तत्र कलिन्दजामेकामपश्यः । तत् कथं, कुटिलां वक्रमार्गेण तत्र तत्रागतामतस्त्वदनुसरणात् त्वयि रागवतीमिव ॥ ९ ॥

तथाविधेऽस्मिन् विपिने पशव्ये समुत्सुको वत्सगणप्रचारे ।

चरन् सरामोऽथ कुमारकैस्त्वं समीरगेहाधिप ! पाहि रोगात् ॥ १० ॥

तथेति । पशव्ये पशुभ्यो हिते ॥ १० ॥

नि वृन्दावनगमनवर्णनम् ऊनपञ्चाशं दशकम् ।

तरलमधुकृद्वृन्दे वृन्दावनेऽथ मनोहरे

पशुपतिशुभिः साकं वत्सानुपालनलोलुपः ।

हलधरसखो देव ! श्रीमन् ! विचेरिथ धारयन्

गवलमुरलीवेत्रं नेत्राभिरामतनुद्युतिः ॥ १ ॥

तरलैति । तरलमधुकृद्वृन्दे चलितभृङ्गसमूहे । गवल शृङ्गं मुरली वेणु वेत्रं याष्टं च धारयन् विचेरिथ सञ्चरणं कृतवान् ॥ १ ॥

विहितजगतीरक्षं लक्ष्मीकराम्बुजलालितं

ददति चरणद्वन्द्वं वृन्दावने त्वयि पावने ।

किमिव न बभौ सम्पत्सम्पूरितं तरुवल्लरी-

सलिलधरणीगोत्रक्षेत्रादिकं कमलापते ! ॥ २ ॥

विहितेति । विहिता जगत्या भूम्या रक्षा येन । लक्ष्म्याः कराम्बुजाभ्यां

लालितं संवाहितम् । तर्वादिकं किमिव सम्पत्सम्पूरितं न बभौ शुशुभे तरवः
पुष्पादिभिः सम्पद्भिः, वल्लर्यश्च, सलिलं पद्मादिभिः, धरणी सस्यादिभिः, गोत्रः
पर्वतो रत्नादिभिः, क्षेत्रमाकरो हेमादिभिश्च सम्पूर्णं शुशुभ इत्यर्थः ॥ २ ॥

विलसदुलपे कान्तारान्ते समीरणशीतले
विपुलयमुनातीरे गोवर्धनाचलमूर्धसु ।
ललितमुरलीनादः सञ्चारयन् खलु वात्सकं
क्वचन दिवसे दैत्यं वत्साकृतिं त्वमुदैक्षथाः ॥ ३ ॥

विलसदिति । विलसदुलपे शोभमानतृणविशेषयुक्ते कान्तारान्ते वनप्र-
देशे, यमुनातरङ्गसङ्गिना समीरणेन शीतले विपुले पुलिनमयतया विस्तृते यमुना-
तीरे च वात्सकं वत्ससमूहम् । उदैक्षथा दृष्टवान् ॥ ३ ॥

रभसविलसत्पुच्छं विच्छायतोऽस्य विलोकयन्
किमपि वलितस्कन्धं रन्ध्रप्रतीक्षमुदीक्षितम् ।
तमथ चरणे विभ्रद् विभ्रामयन् मुहुरुच्चकैः
कुहचन महावृक्षे चिक्षेपिथ क्षतजीवितम् ॥ ४ ॥

रभसेति । रभसविलसत्पुच्छं वेगादितस्ततः सञ्चारितपुच्छं यथा भवति
तथा विच्छायतो गच्छतोऽस्य वत्सासुरस्य किमपि वलितस्कन्धमीषत्तिर्यङ्कृतग्रीवं,
रन्ध्रप्रतीक्षमवसरप्रतिपालनरूपं च यदुदीक्षितमवलोकनं तद् विलोकयन् अथ मां
हन्तुकामोऽयमिति निश्चित्य तं चरणे विभ्रद् गृहीत्वोच्चकैर्वेगान्मुहुर्विभ्रामयन् विभ्र-
मणेनैव क्षतजीवितं कुहचन कस्मिश्चिच्छिक्षेपिथ प्रक्षिप्तवान् ॥ ४ ॥

निपतति महादैत्ये जात्या दुरात्मनि तत्क्षणं
निपतनजवक्षुण्णक्षोणीरुहक्षतकानने ।
दिवि परिमिलद्वन्दा बृन्दारकाः कुसुमोत्कारैः
शिरसि भवतो हर्षाद् वर्षन्ति नाम तदा हरे ! ॥ ५ ॥

निपततीति । जात्या जन्मतः प्रभृत्यासुरभावेन दुरात्मनि दुष्टे निपतन-

जबेन क्षुण्णैश्रूर्णीकृतैः क्षोणीरुहवृक्षैः क्षतं नष्टं काननं येन । परिमिलन्ति
समूहीभूतानि वृन्दानि गणा येषु ते वृन्दारका देवाः कुसुमोत्करैः सुरतरु-
कुसुमनिकरैः ॥ ५ ॥

सुरभिलतमा मूर्धन्यूर्ध्वं कुतः कुसुमावली
निपतति तवेत्युक्तो बालैः सहेलमुदैरयः ।
झटिति दनुजक्षेपेणोर्ध्वं गतस्तरुमण्डलात्
कुसुमनिकरः सोऽयं नूनं समेति शनैरिति ॥ ६ ॥

सुरभिलेति । सुरभिलतमातिशयेन सुरभिला सौरभ्ययुक्ता कुसुमावली
कुतस्तव मूर्धनि निपतति ऊर्ध्वमुपरिभागे वृक्षाभावात् कुत एतदिति बालैरुक्तः
पृष्टस्त्वं सहेलं सलीलमुदैरय उक्तवान्, दनुजक्षेपेण वत्सासुरशवशरीरप्रक्षेपेण
तद्वेगोत्थः कुसुमनिकरस्तरुमण्डलाद् वृक्षनिकरादूर्ध्वं गतः सोऽयं शनैः समेति
मूर्ध्नि पतति नूनं तर्कयामि ॥ ६ ॥

क्वचन दिवसे भूयो भूयस्तरे परुषातपे
तपनतनयापाथः पातुं गता भवदादयः ।
चलितगरुतं प्रेक्षामासुर्बकं खलु विस्मृतं
क्षितिधरगरुच्छेदे कैलासशैलमिवापरम् ॥ ७ ॥

क्वचनेति । भूयः पुनः क्वचन दिवसे भूयस्तरे भूयिष्ठे परुषातपे ग्रीष्मकाले
तपनतनयायां यमुनायां पाथो जलं पातुं भवदादयो गोपबालका बकं बकासुरं
प्रेक्षामासुः दृष्टवन्तः । चलितगरुतं चलितपक्षम् । इन्द्रकर्तृके क्षितिधरगरुच्छेदे
विस्मृतमच्छिन्नपक्षमपरं द्वितीयम् ॥ ७ ॥

पिबति सलिलं गोपव्राते भवन्तमभिद्भुतः
स किल निगिलन्नग्निप्रख्यं पुनर्दुतमुद्भमन् ।
दलयितुमगात् त्रोट्याः कोट्या तदा तु भवान् विभो !
खलजनभिदाचुञ्चुश्चु प्रगृह्य ददार तम् ॥ ८ ॥

पिबतीति । गोपानां व्राते समूहे । अभिद्रुतोऽभिधावन् भवन्तं निगिलन् प्र-
सन् अग्निप्रख्यमग्निसदृशमत एव द्रुतमुद्रमन् पुनर्वमनानन्तरं त्रोट्याः चञ्चोः कोट्या-
ग्रेण दलयितुं विदारयितुमगात् । खलजनभिदाचुञ्चुर्दुष्टनिग्रहेण प्रसिद्धो भवान्
अधरोत्तरे चञ्चू प्रगृह्य तं ददार निगृहीतवान् ॥ ८ ॥

सपदि सहजां सन्द्रष्टुं वा मृतां खलु पूतना-
मनुजमघमप्यग्रे गत्वा प्रतीक्षितुमेव वा ।
शमननिलयं याते तस्मिन् वके सुमनोगणे
किरति सुमनोबृन्दं बृन्दावनाद् गृहमैयथाः ॥ ९ ॥

सपदीति । अग्रे पूर्व गत्वाघमघासुरं प्रतीक्षितुं प्रतिपालयितुम् । तस्मिन्नघ-
पूतनाज्येष्ठे वकासुरे शमननिलयं यमसदनं याते सति सुमनसां देवानां गणे सुम-
नसां पुष्पाणां बृन्दं समूहं किरति वर्षति सत्यैयथा अगच्छः ॥ ९ ॥

ललितमुरलीनादं दूरान्निशम्य वधूजनै-
स्त्वरितमुपगम्यारादारूढमोदमुदीक्षितः ।
जनितजननीनन्दानन्दः समीरणमन्दिर-
प्रथितवसते! शौरै! दूरीकुरुष्व ममामयान् ॥ १० ॥

ललितेति । ललितमतिमुन्दरं मुरलीनादं वेणुनादं निशम्य दूरादुदीक्षित
उन्नमितवदनं वीक्षितः पुनस्त्वरितमुपगम्य प्रस्थाय तत्समीपं गत्वारात् समी-
पेऽङ्गप्रत्यङ्गदर्शनादारूढमोदमुदीक्षितः जनित उत्पादितो जननीनन्दयोरानन्दो
येन ॥ १० ॥

इति वत्सासुरवधवर्णनं वकासुरवधवर्णनं च

पञ्चाशं दशकम् ।

कदाचन व्रजशिशुभिः समं भवान्
वनाशने विहितमतिः प्रगेतराम् ।
समावृतो बहुतरवत्समण्डलैः
सतेमनैर्निरगमदीश! जेमनैः ॥ १ ॥

कदाचनेति । प्रगेतरामुषस्यासन्ने सतेमनैः सव्यञ्जनैर्जेमनैरोदनैः ॥ १ ॥

विनिर्यतस्तव चरणाम्बुजद्रया-
दुदञ्चितं त्रिभुवनपावनं रजः ।
महर्षयः पुलकधरैः कलेवरै-
रुदूहिरे धृतभवदीक्षणोत्सवाः ॥ २ ॥

विनिर्यत इति । विनिर्यतो विनिर्गच्छतः । उदञ्चितं पतितं त्रिभुवनपा-
वन जगतां पापशोधकम् । पुलकधरैरिति भक्तचनुभावः । उदूहिरे धृतवन्तः ॥ २ ॥

प्रचारयत्यविरलशाद्वले तले
पशून् विभो! भवति समं कुमारकैः ।
अघासुरो न्यरुणदघाय वर्तनीं
भयानकः सपदि शयानकाकृतिः ॥ ३ ॥

प्रचारयतीति । अविरलशाद्वले तृणभूयिष्ठे तले प्रदेशे । अघाय भवतो
भवन्नाथानां च प्रसनरूपमघमपराधं कर्तुं, परमार्थतस्तु भवभयप्रदमघं दुरितं
त्यक्तुं वर्तनी मार्गं न्यरुणद् रुरोध । शयानकाकृतिरजगररूपः ॥ ३ ॥

महाचलप्रतिमतनोर्गुहानिभ-
प्रसारितप्रथितमुखस्य कानने ।
मुखोदरं विहरणकौतुकाद् गताः
कुमारकाः किमपि विदूरगे त्वयि ॥ ४ ॥

महाचलेति । कुमारका विवेकरहितास्त्वयि किमपि किञ्चिद् विदूरगे दूर-
स्थे सति कानने विहरणकौतुकात् तस्य मुखोदरमास्य गताः प्रविष्टाः । कथमेतद्,
महाचलप्रतिमतनोः पर्वतगुहानिभं प्रसारितमास्तृतं प्रथितं विस्तृतं मुखमास्यं यस्य,
अतः अजगरतनोर्महाचलभ्रान्त्या तन्मुखस्याचलगुहाभ्रान्त्या चेत्यर्थः ॥ ४ ॥

प्रमादतः प्रविशति पन्नगोदरं
 कथत्तनौ पशुपकुले सवात्सके ।
 विदन्निदं त्वमपि विवेशिथ प्रभो !
 सुहृज्जनं विशरणमाशु रक्षितुम् ॥ ५ ॥

प्रमादत इति । कथत्तनौ दह्यमानशरीरे सवात्सके वत्ससमूहसहिते । त्वम-
 पीदमघासुरचेष्टित विदन् जानन् ॥ ५ ॥

गलोदरे विपुलितवर्ष्मणा त्वया
 महोरगे लुठति निरुद्धमारुते ।
 द्रुतं भवान् विदलितकण्ठमण्डलो
 विमोचयन् पशुपपशून् विनिर्ययौ ॥ ६ ॥

गलोदर इति । विपुलितवर्ष्मणा वर्धितशरीरेण त्वया निरुद्धो मारुतः
 प्राणवायुर्यस्य । अत एव प्राणनिरोधाल्लुठति इतस्ततो वेष्टमाने सति विदलितं
 विदारितं कण्ठमण्डलं येन स भवांस्तेन प्राणनिर्गममार्गेण पशुपान् पशूश्च विमो-
 चयन् बहिर्निर्गमयन् स्वयमपि विनिर्ययौ ॥ ६ ॥

क्षणं दिवि त्वदुपगमार्थमास्थितं
 महासुरप्रभवमहो महो महत् ।
 त्वानर्गते त्वयि तु नलानमञ्जसा
 नभःस्थले ननृतुरथो जगुः सुराः ॥ ७ ॥

क्षणमिति । त्वदुपगमार्थं त्वन्निर्गमनार्थं त्वयि प्रवेष्टुं वा क्षणं दिव्याकाश
 आस्थित महासुरप्रभवमघासुरशरीरान्निर्गतं महद् विपुलं महः सूक्ष्मशरीरस्यापि
 त्यागेन परिच्छेदकाभावादत्युज्ज्वलं तेजःपुञ्जं त्वयि ज्योतिषि ज्योतिरिव निली-
 नम् । अहो द्विषन्नप्यघासुरो भवन्तमन्तःकृत्वा मृतोऽतस्तत्क्षणं तत्फलं सायु-
 ज्याख्यं मोक्षं सर्वलोकसमक्षं प्राप्तवान् । अहो भक्तवात्सल्यं भवत इति
 भावः ॥ ७ ॥

सविस्मयैः कमलभवादिभिः सुरै-
 रनुद्भुतस्तदनु गतः कुमारकैः ।
 दिने पुनस्तरुणदशामुपेयुषि
 स्वकैर्भवानतनुत भोजनोत्सवम् ॥ ८ ॥

सविस्मयैरिति । अनुद्भुतो व्योममार्गेणानुगतः दिने तरुणदशामुपेयुषि
 मध्याह्ने प्राप्ते सति भोजनोत्सवं वनाशनकौतुकम् ॥ ८ ॥

विषाणिकामपि मुरलीं नितम्बके
 निवेशयन् कबलधरः कराम्बुजे ।
 प्रहासयन् कलवचनैः कुमारकान्
 बुभोजिथ त्रिदशगणैर्मुदा नुतः ॥ ९ ॥

विषाणिकामिति । विषाणिकां शृङ्ग, मुरली वेणु, नितम्बके कटिप्रदेशे
 पीतपटान्तरे ॥ ९ ॥

सुखाशनं त्विह तव गोपमण्डले
 मखाशनात् प्रियमिव देवमण्डले ।
 इति स्तुतास्त्रिदशवरैर्ब्रह्मादिभिरिति स्तुतः ॥ १० ॥
 मरुत्पुरीनिलय ! गदात् प्रपाहि माम् ॥ १० ॥

सुखाशनमिति । गोपमण्डले सुखाशनं देवमण्डले मखाशनाद् यज्ञभा-
 गभोजनात् प्रियमिव त्रिदशवरैर्ब्रह्मादिभिरिति स्तुतः ॥ १० ॥

इत्यघासुरवधवर्णनम् एकपञ्चाशं दशकम् ।

अन्यावतारनिकरेष्वनिरीक्षितं ते
 भूमातिरेकमभिवीक्ष्य तदाघमोक्षे ।
 ब्रह्मा परीक्षितुमनाः स परोक्षभावं
 निन्येऽथ वत्सकगणान् प्रचितस्य मायाम् ॥ १ ॥

अन्येति । अन्यावतारनिकरेषु नृसिंहादिष्वप्यनिरीक्षितमदृष्टं भूमातिरेक-
मैश्वर्यातिशयम् । परीक्षितुमना इतोऽप्यैश्वर्यातिशयं द्रष्टुकामः प्रवितत्य प्रयुज्य ।
परोक्षभावमन्तर्धानम् ॥ १ ॥

वत्सानवीक्ष्य विवशे पशुपोत्करे ता-
नानेतुकाम इव धातृमतानुवर्ती ।
त्वं सामिभुक्तकबलो गतवांस्तदानीं
भुक्तांस्तिरोधित सरोजभवः कुमारान् ॥ २ ॥

वत्सानिति । धातुर्मतं भूमातिरेकदर्शनं तदनुवर्ती तद्दर्शनार्थीत्यर्थः ।
सामिभुक्तकबलोऽर्धभुक्तपाणिकबलः अहमेव वत्सानानेप्यामीति भुञ्जानान्
वालकानाख्याय तानानेतुकाम इव, नानेतुकामः, किन्तु धातृमतानुवर्तनार्थं गत-
वांस्त्वम् । तदानीं श्रीकृष्णे दूरस्थे सति सरोजभवो ब्रह्मा भुक्तान् भुञ्जानान्
तिरोधित तिरस्कृतवान् ॥ २ ॥

एवं वत्सकवत्सपेषु ब्रह्मणा तिरस्कृतेष्वेकार्का भगवान् सायमेतैर्विना मम
व्रजप्रवेशे सति गोगोपीना स्वात्मजादर्शनजनित. खेदः स्याद्, एतान् ब्रह्मणोऽपहृ-
त्य गमने ब्रह्मणोऽपि खेद इति विचिन्त्य तदुभयाभावाय स्वमायया स्वैनैव सर्व
सम्पादितवानित्याह —

वत्सायितस्तदनु गोपगणायितस्त्वं
शिक्यादिभाण्डमुरलीगवलादिरूपः ।
प्राग्वद् विहृत्य विपिनेषु चिराय सायं
त्वं माययाथ बहुधा व्रजमाययाथ ॥ ३ ॥

वत्सायित इति । तदनु ब्रह्मणा वत्सवत्सपसमूहे तिरस्कृते सति त्वं
मायया बहुधा सर्वस्वरूपो भूतः वत्सायितो वत्सा इवाचरन् गोपगणायितः
शिक्यादिरूपश्च चिराय चिरं विपिनेषु प्राग्वद् विहृत्याथ सायं सन्ध्यायां
व्रजमाययाथागतवान् ॥ ३ ॥

त्वामेव श्लिष्यगवलादिमयं दधानो
 भूयस्त्वमेव पशुवत्सकवालरूपः ।
 गोरूपिणीभिरपि गोपवधूमयीभि-
 रासादितोऽसि जननीभिरतिप्रहर्षात् ॥ ४ ॥

त्वामिति । भूयः पुनः पशुवत्सकवालरूपस्त्वं श्लिष्यगवलादिमय त्वामेव दधानः । गोरूपिणीभिरिति । गोरूपिणीभिर्जननीभिः पशुवत्सरूपस्त्वमतिप्रहर्षादतिशयेन वात्सल्यादासादितः स्वं स्व वत्स मत्वा गावस्त्वां सहुङ्कारमौघसं पयोऽपाययन् । तथा गोपवधूमयीभिर्जननीभिर्गोपबालकरूपस्त्वमासादितोऽसि ता अपि स्व स्वं सुतं मत्वा त्वामङ्कारोपणाश्लेषस्तनदानादि चकुरित्यर्थः ॥ ४ ॥

ननु गोगोपीनां वत्सवत्सपबालेष्वेवमतिप्रहर्षे को हेतुरित्याशङ्क्य सर्वोऽर्थात्मनि स्निह्यति । अन्ये हि तदर्थं प्रियाः । आत्मा च विष्णुः कृष्णः । अतस्तद्रूपेषु पुत्रेषु प्रेमार्थिर्भूदिति परिहरन्नाह—

जीवं हि कञ्चिदभिमानवशात् स्वकीयं
 मत्वा तनूज इति रागभरं वहन्त्यः ।
 आत्मानमेव तु भवन्तमवाप्य सूनुं
 प्रीतिं ययुर्न कियती वनिताश्च गावः ॥ ५ ॥

जीवमिति । कञ्चित् स्वप्रारब्धकर्मफलभोगायोद्यतं जीवमात्मत्वेनाभिमतं स्थूलं सूक्ष्मं वा शरीरमभिमानवशान्मत्वारोपवशेन तनूजो मम पुत्र इति स्वकीयं मत्वा रागभरं वहन्त्यो भवन्ति तन्मातरः । हि यस्मादित्थंभावेऽप्येतादृशो रागः, विशेषे सति किमुच्यत इत्याह— आत्मानमिति । आत्मानमहम्प्रत्यये नेदमंशरूपं भवन्तं श्रीकृष्णमेव सूनुमवाप्य वनिता गोप्यो गावश्च न कियती प्रीतिं ययुः अतिमहती प्रीतिमवाप्ता एवेत्यर्थः ॥ ५ ॥

१. 'ह्या' ख ग. पाठः. २. 'कृष्णस्तु सर्वेषामात्मा । अ' क पाठः. ३. 'देव तस्मादात्मानमहम्प्रत्यय' क ख. पाठः.

एवं प्रतिक्षणविजृम्भितहर्षभार-
 निश्शेषगोपगणलालितभूरिमूर्तिम् ।
 त्वामग्रजोऽपि बुबुधे किल वत्सरान्ते
 ब्रह्मात्मनोरपि महान् युवयोर्विशेषः ॥ ६ ॥

एवमिति । प्रतिक्षणं विजृम्भितो वर्धितो हर्षभारः सन्तोषातिशयो येषां
 तेषां निश्शेषाणां गोपानां गणेन लालितभूरिमूर्तिं तत्तद्गोप्यात्मजरूपं त्वाभग्रजः
 श्रीबलभद्रोऽपि (त्वद्भूरिमूर्तिंत्वः?) वत्सरान्ते संवत्सरावसाने बुबुधे । ब्रह्मात्मनोर्ब्रह्मस्व-
 रूपयोरपि युवयोस्त्वं निष्कलं ब्रह्म अग्रज. सकलमिति महान् विशेषः ॥ ६ ॥

वर्षावधौ नवपुरातनवत्सपालान्
 दृष्ट्वा विवेकमसृणे द्रुहिणे विमूढे ।
 प्रादीदृशः प्रतिनवान् मकुटाङ्गदादि-
 भूषांश्चतुर्भुजयुजः सजलाम्बुदाभान् ॥ ७ ॥

वर्षावधाविति । वर्षावधौ संवत्सरावसाने नवान् श्रीकृष्णमयान् पुरात-
 नान् स्वेन तिरस्कृतान् वत्सान् वत्सपालांश्च दृष्ट्वा द्रुहिणे ब्रह्मणि विमूढे एने
 सत्या अन्ये मायामया इति सम्यग्ज्ञानरहिते विवेकमसृणे विचारयितुमप्यसमर्थे
 सति प्रतिनवान् मायामयान् मकुटाङ्गदादिविशिष्टान् प्रादीदृशः प्रदर्शयामा-
 सिथ ॥ ७ ॥

प्रत्येकमेव कमलापरिलालिताङ्गान्
 भोगीन्द्रभोगशयनान् नयनाभिरामान् ।
 लीलानिमीलितदृशः सनकादियोगि-
 व्यासेवितान् कमलभूर्भवतो ददर्श ॥ ८ ॥

प्रत्येकमिति । लीलानिमीलितदृशोऽङ्गीकृतयोगनिद्रान् भवतो विष्णून्
 इदर्श ॥ ८ ॥

नारायणाकृतिमसङ्घचतमां निरीक्ष्य
 सर्वत्र सेवकमपि स्वमवेक्ष्य धाता ।
 मायानिमग्नहृदयो विमुमोह याव-
 देको बभूविथ तदा कबलार्धपाणिः ॥ ९ ॥

नारायणेति । सेवकं स्वमात्मानम् । मायायां निमग्नं मूढं हृदयं यस्य ।
 यावद् विमुमोहाचेतनप्रायोऽभूत्, तदा त्वं बहुरूपं संहृत्यैकः कबलार्धपाणिः श्रीकृ-
 णरूपेण वत्सान्वेषणपरो बभूविथ ॥ ९ ॥

नञ्च्यन्मदे तदनु विश्वपतिं मुहुस्त्वां
 नत्वा च नूतवति धातरि धाम याते ।
 पोटैः समं प्रमुदितैः प्रविशन्निकेतं
 वातालयाधिप! विभो! परिपाहि रोगात् ॥ १० ॥

नश्यदिति । नूतवति स्तुतवति सति धाम सत्यलोकं याते गते च सति
 गेटैर्वत्सपालैः समं सह निकेतं गृहं प्रविशन् ॥ १० ॥

इति ब्रह्मकृतवत्सापहारवर्णन भगवन्मायया ब्रह्मणो मोहवर्णन च

डिपञ्चाशं दशकम् ।

अतीत्य बाल्यं जगतां पते ! त्वमुपेत्य पौगण्डवयो मनोज्ञम् ।
 उपेक्ष्य वत्सावनमुत्सवेन प्रावर्तथा गोगणपालनायाम् ॥ १ ॥

अतीत्येति । बाल्यं पञ्च वर्षाणि । पौगण्डवयो द्वितीयपञ्चकं मनोज्ञं बा-
 ल्यादतिमोहनं तदुपेत्य प्राप्य वत्सानामवनं रक्षणमुपेक्ष्योत्सवेन कौतुकेन गोग-
 णपालनायां प्रावर्तथाः प्रवृत्तोऽभूः ॥ १ ॥

उपक्रमस्यानुगुणैव सेयं मरुत्पुराधीश! तव प्रवृत्तिः ।

गोत्रापरित्राणकृतेऽवतीर्णस्तदेव देवारभथास्तदा यत् ॥ २ ॥

उपक्रमस्येति । उपक्रमस्यारम्भस्यानुगुणा योग्या । गोत्रापरित्राणकृते भूमे रक्षणार्थम् । तदेव गोत्रापरित्राण गोरक्षणम् ॥ २ ॥

कदापि रामेण समं वनान्ते वनश्रियं वीक्ष्य चरन् सुखेन ।

श्रीदामनाम्नः स्वसखस्य वाचा मोदादगा धेनुककाननं त्वम् ॥ ३ ॥

कदेति । धेनुककाननं धेनुकासुरनिवासस्थानं तालवनम् ॥ ३ ॥

उत्तालतालीनिवहे त्वदुक्त्या बलेन धूतेऽथ बलेन दोर्भ्याम् ।

मृदुः खरश्चाभ्यपतत् पुरस्तात् फलोत्करो धेनुकदानवोऽपि ॥ ४ ॥

उत्तालेति । उत्तालेऽतिमहति तालीनिवहे तालवृक्षसमूहे बलेन शक्त्या दोर्भ्यां धूते चालिते पुरस्तात् प्रथम मृदुरपरिणतः खरः परिणतः फलोत्करः फलसमूहोऽभ्यपतत् सम्भूयापतत् । अनन्तर धेनुकदानवोऽपि तालफलपतनरवज-
नितक्रोधेन खररूप्यभ्यपतदभ्यधावत् ॥ ४ ॥

समुद्यतो धेनुकपालनेऽहं वधं कथं धेनुकमद्य कुर्वे ।

इतीव मत्वा ध्रुवमग्रजेन सुरौघरोद्धारमजीघतस्त्वम् ॥ ५ ॥

समुद्यत इति । धेनुकस्य धेनुसमूहस्य पालने समुद्यत उत्साही धेनुकं वधं धेनुकासुरवधमिति प्रकृतोऽर्थः । कथं कुर्वे न करोमि ध्रुव निश्चितमिति मत्वा निश्चित्येवाग्रजेन तमजीघतो घातितवानसि ॥ ५ ॥

तदीयभृत्यानपि जम्बुकत्वेनोपागतानग्रजसंयुतस्त्वम् ।

जम्बूफलानीव तदा निरास्थस्तालेषु खेलन् भगवन्! निरास्थः ॥ ६ ॥

तदीयेति । जम्बुकत्वेनोपागतान् जम्बुकाः क्रोष्टारो भूत्वागतान् । निरास्थ आस्थारहितः सन् निरास्थो निरसनं कृतवान् निगृहीतवान् ॥ ६ ॥

विनिघ्नति त्वय्यथ जम्बुकौघं सनामकत्वाद्गुरुणस्तदानीम् ।
भयाकुलो जम्बुकनामधेयं श्रुतिप्रसिद्धं व्यधितेति मन्ये ॥ ७ ॥

विनिघ्नतीति । सनामकत्वात् स्वस्यापि जम्बुकनामकत्वात् ॥ ७ ॥

तवावतारस्य फलं मुरारे! सञ्जातमद्येति सुरैर्नुतस्त्वम् ।
सत्यं फलं जातमिहेति हासी बालः समं तालफलान्यभुङ्क्त्वाः ॥ ८ ॥

तवेति । अवतारस्य फलं धेनुकनिग्रहः । तदद्य सञ्जातमिति सुरैर्नुतस्त्वं
तव स्तुतिश्रवणात् सत्यं यथार्थवादिनो देवा इह फलं तालफलजातं जातम् ॥ ८ ॥

मधुद्रवस्त्रुन्ति बृहन्ति तानि फलानि भेदोभरभृन्ति भुक्त्वा ।
तृषैश्च दृषैर्भवनं फलौघं वहद्भिरागाः खलु बालकैस्त्वम् ॥ ९ ॥

मधुद्रवेति । मधुद्रवः स्रवत्येभ्य इति तथा भेदोभरभृन्ति अन्तःसारवन्ति
तालफलानि भुक्त्वा तृषैरत एव दृषैरहङ्कृतैर्वन्धुभ्यो दातु फलौघं स्कन्धोपनेयं
भवनं वहद्भिः प्रापयद्भिः ॥ ९ ॥

हतो हतो धेनुक इत्युपेत्य फलान्यदद्भिर्मधुराणि लोकैः ।
जयेति जीवेति नुतो विभो! त्वं मरुत्पुराधीश्वर! पाहि रोगात् ॥ १० ॥

हत इति । हर्षातिशयेन हतो हत इति द्विरुक्तिः ॥ १० ॥

इति धेनुकासुरवधवर्णनं त्रिपञ्चाशं दशकम् ।

अथ दशकत्रयेण कालियमर्दनरूपं भगवच्चरितं कथयन् स्तौति
त्वत्सेवोत्कः सौभरिर्नाम पूर्वं कालिन्धन्तर्द्वादशाब्दं तपस्यन् ।
मीनव्राते स्नेहवान् भोगलोले ताक्षर्यं साक्षादैक्षताग्रे कदाचित् ॥ १ ॥

त्वदिति । त्वत्सेवायामुत्क उत्सुकः सौभरिर्नाम मुनिर्भोगलोले इतरेतर-
स्नेहसुखपरे । साक्षात् प्रत्यक्षत पैक्षत दृष्टवान् ॥ १ ॥

त्वद्वाहं तं सक्षुधं तृक्षसूनुं मीनं कञ्चिज्जक्षतं लक्षयन् सः ।

तप्तश्चित्ते शप्तवानत्र चेत् त्वं जन्तून् भोक्ता जीवितं चापि मोक्ता ॥ २ ॥

त्वदिति । त्वद्वाहं तव वाहनभूतं तृक्षसूनुं ताक्ष्यं जक्षतं भक्षयन्तं लक्ष-
यन् पश्यन् चित्ते तप्तं सन्तापवान् अत्र कालिन्दीहृदे त्वं जन्तून् मत्स्यादीन्
भोक्ता भक्षयिष्यसि चेद् जीवितं मोक्ता मरिष्यसि ॥ २ ॥

तस्मिन् काले कालियः क्ष्वेलदर्पात् सर्पारातेः कल्पितं भागमश्नन् ।

तेन क्रोधात् त्वत्पदाम्भोजभाजा पक्षक्षिप्तस्तदुरापं पयोऽगात् ॥ ३ ॥

तस्मिन्निति । क्ष्वेलदर्पाद् विषवीर्यमदात् सर्पैरात्मरक्षणार्थं कल्पितं भाग
मासिकं बलिमश्नन् त्वत्पदाम्भोजं भजतीति तथा । अतः पक्षेण सव्येन क्षिप्तो
विवशीकृतः तद्दुरापं सर्पारातिदुरापं पयः कालिन्दीहृदमगात् ॥ ३ ॥

घोरे तस्मिन् सूरजानीरवासे तीरे वृक्षा विक्षताः क्ष्वेलवेगात् ।

पक्षित्राताः पेतुरभ्रे पतन्तः कारुण्याद्र्द्रं त्वन्मनस्तेन जातम् ॥ ४ ॥

घोर इति । घोरे क्रूरकर्मणि तस्मिन् कालिये सूरजानीरवासे कालिन्दी-
हृदनिवासिनि सति विक्षता विषामिज्वालावलीढतया नष्टाः । अभ्र उपरिभागे । तेन,
यतो न केवलं तज्जलोपभोगाभावः प्रत्युत सर्वलोकविनाशश्च, तेनेत्यर्थः ॥ ४ ॥

काले तस्मिन्नेकदा सीरपाणिं मुक्त्वा याते यासुनं काननान्तम् ।

त्वय्युद्धामग्रीष्मभीष्मोष्मत्ता गोगोपाला व्यापिबन् क्ष्वेलतोयम् ॥५॥

काल इति । सीरपाणिं मुक्त्वा रामं विना यासुनं यमुनासम्बन्धिनं कान-
नान्तं वनप्रदेशं याते त्वयि । उद्धामेति । प्रवृद्धग्रीष्मकालोत्थेन भीष्मेणोष्मणा
त्ताः क्ष्वेलतोयं विषजलं व्यापिबन् यथासुखं पपुः ॥ ५ ॥

नश्यज्जीवान् विच्युतान् क्ष्मातले तान् विश्वान् पश्यन्नच्युत! त्वं दयार्द्रः ।

प्राप्योपान्तं जीवयामासिथ द्राक् पीयूषाम्भोवर्षिभिः श्रीकटाक्षैः ॥ ६ ॥

नश्यदिति । नश्यज्जीवान् त्रियमाणान् विच्युतान् पतितान् विश्वान् सर्वान् ॥ ६ ॥

किं किं जातो हर्षवर्षातिरेकः सर्वाङ्गेष्वित्युत्थिता गोपसङ्घाः ।
दृष्ट्वाग्रे त्वां त्वत्कृतं तद् विदन्तस्त्वामालिङ्गन् दृष्टनानाप्रभावाः ॥ ७ ॥

किमिति । गोपसङ्घास्ततः किं किमिदमहो सर्वाङ्गेषु हर्षवर्षातिरेकः पर-
मानन्दपीयूषाप्लवो जात इति स्वप्नादिवोत्थिताः प्रागप्यघपूतनामोक्षादिषु दृष्ट-
नानाप्रभावतया इदं विषजलाद् रक्षणं त्वत्कृतं विदन्तस्त्वामालिङ्गन् आश्लेषं
कृतवन्तः ॥ ७ ॥

गावश्चैवं लब्धजीवाः क्षणेन स्फीतानन्दास्त्वां च दृष्ट्वा पुरस्तात् ।
द्रागाववुः सर्वतो हर्षवाष्पं व्यामुञ्चन्त्यो मन्दमुद्यन्निनादाः ॥ ८ ॥

गाव इति । गावश्चैवमुत्थिता द्राग् झटित्याववुः परिवाय स्थिताः ॥ ८ ॥

रोमाञ्चोऽयं सर्वतो नः शरीरे भूयस्यन्तः काचिदानन्दमूर्च्छा ।
आश्चर्योऽयं क्ष्वेलवेगो मुकुन्देत्युक्तो गोपैर्नन्दितो वन्दितोऽभूः ॥ ९ ॥

रोमाञ्च इति । हे मुकुन्द! अयं क्ष्वेलवेगो विपवेग आश्चर्यः सर्पदृष्टाना-
मदृष्टपूर्वः । नोऽस्माकमन्तर्हृदि काचिदपरिच्छेद्यानन्दस्य निरतिशयसुखस्य मूर्च्छा
वृद्धिः भूयस्यतिनिबिडा । कथं ज्ञायते, शरीरे सर्वतः सर्वत्र रोमाञ्चोऽयं, पश्यतु
भवानिति भावः ॥ ९ ॥

एवं भक्तान् मुक्तजीवानपि त्वं सुग्धापाङ्गैरस्तरोगांस्तनोषि ।
तादृग्भूतस्फीतकारुण्यभूमा रोगात् पाया वायुगेहाधिवास! ॥ १० ॥

एवमिति । मुक्तजीवान् मृतानप्यस्तरोगान् लब्धजीवांस्त्यक्तशोकांश्च
तनोषि ॥ १० ॥

इति कालियमर्दने विषजलेन मृतानां गोगोपानामुज्जीवनवर्णन

चतुष्पञ्चाशं दशकम् ।

अथ वारिणि घोरतरं फणिनं प्रतिवारयितुं कृतधीर्भगवन् ! ।
दुतमारिथ तीरगनीपतरुं विषमारुतशोषितपर्णचयम् ॥ १ ॥

अथेति । प्रतिवारयितु कृतधीर्निश्चितबुद्धिर्नीपतरु कदम्बवृक्षमारिथ प्रा-
प्तवान् ॥ १ ॥

अधिरुह्य पदाम्बुरुहेण च तं नवपल्लवतुल्यमनोज्ञरुचा ।
हृदवारिणि दूरतरं न्यपतः परिघूर्णितघोरतरङ्गणेषु ॥ २ ॥

अधिरुह्येति । नवपल्लवतुल्यमनोज्ञरुचेत्यनेन नीपतरुर्भगवत्स्पर्शात् त्यक्त-
विषदोषः सञ्जातनवपल्लवश्च जात इत्यध.स्थितानां प्रतीतिर्द्योत्यते ॥ २ ॥

भुवनत्रयभारभृतो भवतो गुरुभारविकम्पिविजृम्भजला ।
परिमज्जयति स्म धनुःशतकं तटिनी झटिति स्फुटघोषवती ॥ ३ ॥

भुवनेति । भुवनत्रयमेव भारस्तमुदरे विभर्तीति तथा, तादृशस्य भवतो
गुरुभारेण विकम्पि कम्पनशीलं विजृम्भि वर्धनशीलं च जलं यस्यां तथाभूता
तटिनी नदी झटिति धनुःशतप्रमाणं परिमज्जयति स्म ग्लावयामास ॥ ३ ॥

अथ दिक्षु विदिक्षु परिक्षुभितभ्रमितोदरवारिनिनादभरैः ।
उदकादुदगादुरगाधिपतिस्त्वदुपान्तमशान्तरुषान्धमनाः ॥ ४ ॥

अथेति । दिक्ष्वष्टसु विदिक्ष्ववान्तरेषु (?) च परिक्षुभितं परिचलितं भ्रमितं स-
ञ्जातावर्तमुदरमन्तर्भागो यस्य तादृशं यद् वारि तस्य निनादभरैर्हेतुभूतैरशान्तरुषान्धं
मनो यस्य तादृशः सन् त्वदुपान्तं त्वत्समीपमुदगाद् उन्मज्ज्य प्राप्तवान् ॥ ४ ॥

फणशृङ्गसहस्रविनिःसृमरज्वलदग्निक्वणोग्रविषाम्बुधरम् ।
पुरतः फणिनं समलोकयथा बहुशृङ्गिणमञ्जनशैलमिव ॥ ५ ॥

फणेति । फणशृङ्गसहस्राद् विनिःसृमरं क्षरणशीलं ज्वलदग्निक्वणमत
एवोग्रं क्रूरं विषाम्बु विषद्रवं धरत इति तथा ॥ ५ ॥

ज्वलदक्षिपरिक्षरदुग्रविपश्वसनोष्मभरः स महाभुजगः ।
परिदश्य भवन्तमनन्तबलं समवेष्टयदस्फुटचेष्टमहो ॥ ६ ॥

ज्वलदिति । ज्वलदक्षि यथा भवति तथा परिक्षरन्नुग्रविषश्वसनस्योष्म-
भरो यस्य सः परिदश्य मर्मसु दष्टा समवेष्टयत् तदास्फुटचेष्टमदृश्यव्यापारम् ॥

अविलोक्य भवन्तमथाकुलिते तटगामिनि बालकधेनुगणे ।
त्रजगेहतलेऽप्यनिमित्तशतं समुदीक्ष्य गता यमुनां पशुपाः ॥ ७ ॥

अविलोक्येति । अनिमित्तशतं दुर्निमित्तौघम् । पशुपा नन्दादयः ॥ ७ ॥

अखिलेषु विभो! भवदीयदशामवलोक्य जिहासुषु जीवभरम् ।
फणिवन्धनमाशु विमुच्य जवादुदगम्यत हासजुषा भवता ॥ ८ ॥

अखिलेष्विति । जीवभरं भवद्विरहे वोढुमशक्यान् प्राणान् जिहासुषु
विहातुमिच्छत्सु तेभ्य आत्मकुशलज्ञापनार्थं हासजुषा भवतोदगम्यतोत्थितम् ॥८॥

अधिरुह्य ततः फणिराजफणान् ननृते भवता मृदुपादरुचा ।
कलशिञ्जितनूपुरमञ्जुमिलत्करकङ्कणसंकुलसंकणितम् ॥ ९ ॥

अधिरुह्येति । ततः फणिराजस्य कालियस्य फणानधिरुह्य भवता ननृते
नृत्तमकारि । मृद्वी फणामणिरञ्जिततया स्निग्धा पादरुग् यस्य । कलशिञ्जितौ
नूपुरौ यस्मिन् तत् कलशिञ्जितनूपुर मञ्जु मनोज्ञं च तालव्यापृततया मिलतोः
करयोः कङ्कणसंकुलस्य संकणितं यस्मिन्निति नर्तनक्रियाविशेषणम् ॥ ९ ॥

जहृषुः पशुपास्तुतुषुर्मुनयो वट्टेषुः कुसुमानि सुरेन्द्रगणाः ।
त्वयि नृत्यति मारुतगेहपते! परिपाहि स मां त्वमदान्तगदात् ॥ १० ॥

जहृषुरिति । जहृषुर्हृष्टाः । तुतुषुस्तुष्टाः । अदान्तादविरतं वर्धमानाद्
गदाद् व्याधेः परिपाहि ॥ १० ॥

इति कालियमर्दने कालियशिरसि भगवन्नर्तनवर्णनं

पञ्चपञ्चाशं दशकम् ।

रुचिरकम्पितकुण्डलमण्डलः सुचिरमीश! ननर्तिथ पन्नगे ।
अमरताडितदुन्दुभिसुन्दरं वियति गायति दैवतयौवते ॥ १ ॥

रुचिरेति । दैवतयौवते देवस्त्रीसमूहेऽमरताडितदुन्दुभिसुन्दरं यथा तथा
वियति दिवि विमानेषु गायति सति पन्नगे तत्फणासु सुचिरं ननर्तिथ ॥ १ ॥

नमति यद्यदमुष्य शिरो हरे! परिविहाय तदुन्नतमुन्नतम् ।
परिमथन् पदपङ्करुहा चिरं व्यहरथाः करतालमनोहरम् ॥ २ ॥

नमतीति । अमुष्य फणिनो यद्यच्छिरो भगवत्पदपरिमथिततया नमति,
तत्तत् परिविहायोन्नतमुन्नतं तच्छिरः पदपङ्करुहा परिमथन् व्यहरथाः क्रीडि-
तवान् ॥ २ ॥

त्वदवभग्नविभुग्नफणागणे गलितशोणितशोणितपाथसि ।
फणिपताववसीदति सन्नतास्तदबलास्तव माधव! पादयोः ॥ ३ ॥

त्वदिति । त्वयावभग्नो मर्दितो विभुग्नः कुटिलोऽवाङ्मुखः फणागणो
यस्य । गलितेन वान्तेन शोणितेन रक्तेन शोणितमरुणीकृतं पाथो जलं येन ।
अवसीदति भग्नगात्रे सति तदबला नागपत्न्यः ॥ ३ ॥

अयि पुरैव चिराय परिश्रुतत्वदनुभावविलीनहृदो हि ताः ।
मुनिभिरप्यनवाप्यपथैः स्तवैर्ननुवुरीश! भवन्तमयन्त्रितम् ॥ ४ ॥

अयीति । पुरा पूर्वमेव चिराय चिरं परिश्रुतेन तवानुभावेन माहात्म्येन
विलीनहृदः श्लथद्वृष्टयाः अत एव मुनिभिरप्यनवाप्यः पन्थाः सकलनिष्कल-
रूपार्थयोजनरूपो मार्गो येषु तादृशैः स्तवैरयन्त्रितमनर्गलं ननुवुस्तुष्टुवुः ॥ ४ ॥

फणिवधुगणभक्तिविलोकनप्रविकसत्करुणाकुलचेतसा ।
फणिपतिर्भवताच्युत ! जीवितस्त्वयि समर्पितमूर्तिरवानमत् ॥ ५ ॥

फणीति । जीवितो मरणान्निवर्तितस्त्वयि समर्पितमूर्तिः साष्टाङ्गपातमवानमद् नमश्चकार ॥ ५ ॥

रमणकं व्रज वारिधिमध्यगं फणिरिपुर्न करोति विरोधिताम् ।
इति भवद्वचनान्यतिमानयन् फणिपतिर्निरगादुरगैः समम् ॥ ६ ॥

रमणकमिति । रमणक रमणकारुयं नागानां निवासभूतं द्वीपम् । फणिरिपुर्गरुडः सापराधेऽपि त्वयि विरोधितां न करोति ॥ ६ ॥

फणिवधूजनदत्तमणिव्रजज्वलितहारदुकूलविभूषितः ।
तटगतैः प्रमदाश्रुविमिश्रितैः समगथाः स्वजनैर्दिवसावधौ ॥ ७ ॥

फणीति । प्रमदाश्रुविमिश्रितैः प्रमदाभिरश्रुभिश्च, प्रमदाश्रुभिर्हर्षाश्रुभिर्वा विमिश्रितैः स्वजनैः समगथाः सङ्गतोऽमूः ॥ ७ ॥

निशि पुनस्तमसा व्रजमन्दिरं व्रजितुमक्षम एव जनोत्करे ।
स्वपति तत्र भवच्चरणाश्रये दवकृशानुररुन्ध समन्ततः ॥ ८ ॥

निशीति । पुनरनन्तरं निशि रात्रौ तमसा व्रजमन्दिरमेव व्रजितुं गन्तु-
मक्षमे तत्र कालिन्दीतट एव स्वपति सत्यरुन्धावृणोत् ॥ ८ ॥

प्रबुधितानथ पालय पालयेत्युदयदार्तरवान् पशुपालकान् ।
अवितुमाशु पपाथ महानलं किमिह चित्रमयं खलु ते मुखम् ॥ ९ ॥

प्रबुधितानिति । अथ प्रबुधितान् कृशानूष्मणा प्रबुद्धानवितुं त्रातुं पपाथ पीतवान् । इह महानलपाने किं चित्रं, यतोऽयं कृशानुस्ते मुखम् ॥ ९ ॥

शिखिनि वर्णत एव हि पीतता परिलसत्यधुना क्रिययाप्यसौ ।
इति नुतः पशुपैर्मुदितैर्विभो! हर हरे! दुरितैः सह मे गदान् ॥१०॥

शिखिनीति । शिखिन्यसौ वर्णतो रूपभेदेनैव पीतता । अधुना क्रियया

पानक्रियाकर्मतयाप्यसौ पीतता । हे हरे ! दुरितैर्गदकारणभूतैर्दुष्कर्मफलैः सह
गदान् कार्यभूतान् हर नाशय ॥ १० ॥

इति कालियमर्दने कालियस्य भगवदनुग्रहवर्णन भगवतो दवानलपानवर्णन च
षट्पञ्चाशं दशकम् ।

॥ रामसखः कापि दिने कामद ! भगवन् ! गतो भवान् विपिनम् ।
सूनुभिरपि गोपानां धेनुभिरभिसंवृतो लसद्वेषः ॥ १ ॥

रामेति । रामः सखा यस्य स भवान् लसद्वेषः शोभमानालङ्कृति-
विशेषः ॥ १ ॥

सन्दर्शयन् बलाय स्वैरं वृन्दावनश्रियं विमलाम् ।
काण्डीरैः सह बालैर्भाण्डीरकमागमो वटं क्रीडन् ॥ २ ॥

सन्दर्शयन्निति । काण्डीरैर्याष्टीकैरुद्धृतयष्टिभिरित्यर्थः । भाण्डीरकं नाम
वटमागतः ॥ २ ॥

तावत् तावकनिधनस्पृहयालुर्गोपमूर्तिरदयालुः ।
दैत्यः प्रलम्बनामा प्रलम्बबाहुं भवन्तमापेदे ॥ ३ ॥

तावदिति । तावकनिधनस्पृहयालुस्त्वन्निग्रहेच्छावान् गोपमूर्तिर्गोपवेषः
अदयालुः निष्कृपः प्रलम्बनामा दैत्यः प्रलम्बबाहुं तादृशबाहुद्वययुक्तमापेदे प्राप ॥

जानन्नप्यविजानन्निव तेन समं निबद्धसौहार्दः ।
वटनिकटे पटुपशुपव्यावद्धं द्वन्द्वयुद्धमारब्धाः ॥ ४ ॥

जानन्निति । जानन्नपि वैरोत्पादनाय निबद्ध सौहार्दं सुहृद्भावो येन ।
वटस्य निकटे समीपे पटुभिर्द्वन्द्वयुद्धक्रीडाकोविदैः पशुपैः श्रीदामादिभिर्व्यावद्धमि-
तरेतरसम्बद्धं द्वन्द्वयुद्धमारब्धाः प्रारब्धवान् ॥ ४ ॥

* रामस्य सखा । न्याख्यानरीत्या तु रामसखेति पाठः स्यात् ।

गोपान् विभज्य तन्वन् सङ्घं *बलभद्रकं भवत्कमपि ।
त्वद्बलभीरुं दैत्यं त्वद्बलगतमन्वमन्यथा भगवन् ! ॥ ५ ॥

गोपानिति । गोपान् योगिप्रतियोगिभेदेन विभज्य बलभद्रकं सङ्घं भवत्कं सङ्घं च तन्वन् । त्वद्बलभीरुमिति । प्रलम्बाश्चिन्तितवान् अस्मिन् द्वन्द्वयुद्धे पराजिता जेतारं वहैयुरिति न्यायः । दिष्ट्या मिथ्यापराजितोऽहमनयोरन्यतरं वहन् नेष्यामि । तत्र रामसङ्घस्थः कृष्णं वहन् कदाचित् तृणावर्त इव विपन्नः स्यामिति त्वद्बलाद् भीरु त्वद्बलगत त्वत्सङ्घस्थं त्वमन्वमन्यथा अनुज्ञातवान् ॥ ५ ॥

कल्पितविजेतृवहने समरे परयूथगं स्वदयिततरम् ।
श्रीदामानमधत्थाः पराजितो भक्तदासतां प्रथयन् ॥ ६ ॥

कल्पितेति । कल्पितं विजेतृणां वहनं यस्मिन् । भक्तानां मच्छिर आक्रम्य स्थातुमपि शक्यमिति भक्तदासतां प्रथयन् प्रकाशयन् श्रीदामानमधत्था ऊढवान् ॥ ६ ॥

एवं बहुषु विभूमन् ! बालेषु वहत्सु बाह्यमानेषु ।
रामविजितः प्रलम्बो जहार तं दूरतो भवद्भीत्या ॥ ७ ॥

एवमिति । भवद्भीत्या रामम् । दूरत इति । वहन्नवरोद्दणस्थानावधि शनैर्गत्वा ततो जहार क्षिप्रं नीतवान् ॥ ७ ॥

त्वद् दूरं गमयन्तं तं दृष्ट्वा हल्लिनि विहितगरिमभरे ।
दैत्यः स्वरूपमागाद् यद्रूपात् स हि बलोऽपि चकितोऽभूत् ॥ ८ ॥

त्वदिति । त्वत् त्वत्सकाशाद् दूर दूरदेशं गमयन्तं नयन्तं तं दैत्यं सशङ्कं दृष्ट्वा हल्लिनि रामे विहितगरिमभर उत्पादितात्मगौरवे सति वहनाक्षमतया दैत्यः स्वरूपमतिभीषणमागात् । यस्माद्रूपाद् रूपं दृष्ट्वा स हि बलोऽपि शेषमूर्तिरपि मानुषभावेन चकित ईषत् त्रस्तोऽभूत् ॥ ८ ॥

१ 'ति । त्वत्स' ख ग. पाठ

* बलभद्रेनेतृकमित्यर्थः । एव भवत्कम् । उभयत्र 'स एषा ग्रामणी.' (५-२-७८) इति कन् ।

उच्चतया दैत्यतनोस्त्वन्मुखमालोक्य दूरतो रामः ।
विगतभयो दृढमुष्ट्या भृशदुष्टं सपदि पिष्टवानेनम् ॥ ९ ॥

उच्चतयेति । उच्चतयोन्नततया तत्स्कन्धस्थो रामो दूरतोऽपि त्वन्मुखमा-
लोक्य भृशमतिशयेन दुष्ट दृढया स्थिरया मुष्ट्या सपदि ज्ञाटिति पिष्टवान्
निगृहीतवान् ॥ ९ ॥

हत्वा दानववीरं प्राप्तं बलमालिलिङ्गिथ प्रेम्णा ।
तावन्मिलतोर्युवयोः शिरसि कृता पुष्पवृष्टिरमरगणैः ॥ १० ॥

हत्वेति । मिलतोः प्रकृतिलये सकलनिष्कलैक्यवदेकीभूतयोः ॥ १० ॥

आलम्बो भुवनानां प्रालम्बं निधनमेवमारचयन् ।
कालं विहाय सद्यो लोलम्बरुचे ! हरे ! हरेः क्लेशान् ॥ ११ ॥

आलम्ब इति । भुवनानामालम्ब आश्रयः प्रालम्बं प्रलम्बस्येद निधनं
निग्रहमेवमुक्तप्रकारेणारचयन् कुर्वन् काल कालविलम्ब विहाय त्यक्त्वा हरेर्नाशय ॥

इति प्रलम्बासुरवधवर्णनं सप्तपञ्चाशं दशकं सैकम् ।

त्वयि विहरणलोले बालजालैः प्रलम्ब-
प्रमथनसविलम्बे धेनवः स्वैरचाराः ।
तृणकुतुकनिविष्टा दूरदूरं चरन्त्यः
किमपि विपिनमैषीकाख्यमीषांभूवुः ॥ १ ॥

त्वयीति । त्वयि प्रलम्बमथनेन सविलम्बे सति इपीकतृणभूयिष्ठत्वाद्दे-
षीकाख्य वनमीषांभूवुर्जग्मुः ॥ १ ॥

अनाधिगतनिदाधक्रौर्यैर्वृन्दावनान्ताद्
बहिरिदमुपयाताः काननं धेनवस्ताः ।

तव विरहविषण्णा ऊष्मलग्रीष्मताप-
प्रसरविसरदम्भस्याकुलाः स्तम्भमापुः ॥ २ ॥

अनधिगतेति । अनधिगतमप्राप्तं निदाघक्रौर्यं ग्रीष्मकालभव ऊष्मा यस्मिंस्तस्माद् बृन्दावनान्ताद् बहिर्देशमिदमैषीकाख्य काननमुपयाताः तव विरहेण विषण्णाश्च ऊष्मलो यो ग्रीष्मस्तत्तापप्रसरैर्विसरदम्भसि नष्टजल इति बहिर्देशविशेषणम् । अथवोष्मलग्रीष्मतापप्रसरेण विसरन्त्या व्याप्तयाम्भस्यया पिपासयाकुलाः स्तम्भं निश्चेष्टतामापुः प्रापुः ॥ २ ॥

तदनु सह सहायैर्दूरमन्विष्य शौरे !
गलितसरणिमुञ्जारण्यसञ्जातखेदम् ।
पशुकुलमभिवीक्ष्य क्षिप्रमानेतुमारात्
त्वयि गतवति ही ही सर्वतोऽग्निर्जजृम्भे ॥ ३ ॥

तदन्विति । गलितसरणौ भ्रष्टमार्गे मुञ्जाख्यतृणप्रधानेऽरण्ये । त्वय्यारात् समीपं गतवति ही ही कष्टं कष्ट दवाग्निः सर्वतो गोर्षगवां परितो जजृम्भे प्रज्वलितोऽभूत् ॥ ३ ॥

सकलहरिति दीप्ते घोरभाङ्कारभीमे
शिखिनि विहतमार्गा अर्धदग्धा इवार्ताः ।
अहह भुवनबन्धो ! पाहि पाहीति सर्वे
शरणमुपगतास्त्वां तापहर्तारमेकम् ॥ ४ ॥

सकलेति । सकलहरित्यष्टसु दिक्षु । विहतमार्गा बहिर्गन्तुमपारयन्तस्त्वां शरणमुपगताः ॥ ४ ॥

अलमलमतिभीत्या सर्वतो मील्यध्वं
दृशमिति तव वाचा मीलिताक्षेषु तेषु ।
कनु दवदहनोऽसौ कुत्र मुञ्जाटवी सा
सपदि ववृतिरे ते हन्त भाण्डीरदेशे ॥ ५ ॥

अलमिति । सर्वतः सर्वे । सपदि पुनर्नयनोन्मीलनानन्तरमेव भाण्डीरदेशे

ववृतिरे स्थिता आसन् । भगवता योगैश्वर्येण पूर्वस्थान नीतास्त इति ज्ञान-
व्यम् ॥ ५ ॥

जय जय तव माया केयमीशेति तेषां
नुतिभिरुदितहासो बद्धनानाविलासः ।
पुनरपि विपिनान्ते प्राचरः पाटलादि-
प्रसवनिकरमात्रग्राह्यघर्मानुभावे ॥ ६ ॥

जयेति । हे ईश! जय जय लोकोत्तरो भूयाः । केयं तव माया, यत
ऐषीकस्था वय मीलिताक्षाः सन्तो भाण्डीरवटमूलस्थाः स्मः । पाटलेति । पाटल-
शिरीषादितरुकुसुममात्रेण ग्राह्यो घर्मानुभाव ऊष्मा यस्मिस्तस्मिन् प्राचर. सञ्चर-
णं चकृषे ॥ ६ ॥

त्वयि विमुखमिवोच्चैस्तापभारं वहन्तं
तव भजनवदन्तः पङ्कमुच्छोषयन्तम् ।
तव भुजवदुदञ्चद्भूरितेजःप्रवाहं
तपसमयमनैषीर्यामुनेषु स्थलेषु ॥ ७ ॥

त्वयीति । त्वं यामुनेषु स्थलेषु यमुनार्तीरेषु क्रीडन् तपसमयं ग्रीष्म-
कालमनैषीः । तपसमय विशिनष्टि — त्वयीति । त्वयीश्वरे विमुखं सेवारहितमिव
तापभारं वहन्तं प्रापयन्तम् । असेवकपक्षे तापभारं चित्तसन्तापं वहन्तं दधतम् । तव
भजनवदन्तर्नद्यादेः मनसि वा पङ्कं कर्दमं दुरितं वा । तपसमयपक्षे तेज आतपः
अन्यत्र पराक्रमः ॥ ७ ॥

तदनु जलदजालैस्त्वद्गुस्तुल्यभाभि-
र्विकसदमलविद्युत्पीतवासोविलासैः ।
सकलभुवनभाजां हर्षदां वर्षवेलां
क्षितिधरकुहरेषु स्वैरवासी व्यनैषीः ॥ ८ ॥

तदन्विति । त्वद्गुस्तुल्या भाः श्यामला दीप्तिर्येषाम् । विकसन्त्यः शोभ-
माना अमला विद्युत् एव पीतं वासस्ताद्विलासाः शोभा येषाम् । त्वद्गुपुरपि पीतवासो-

विलासयुक्तम् । सन्तापशान्त्या सस्यसम्पत्त्या वा हर्षदाम् । क्षितिधरकुहरेषु गोव-
र्धनगुहासु स्वैरवासी क्रीडन् ध्यनैपीः ॥ ८ ॥

कुहरतलनिविष्टं त्वां गरिष्ठं गिरीन्द्रः
शिखिकुलनवकेकाकाकुभिः स्तोत्रकारी ।
स्फुटकुट्टजकदम्बस्तोमपुष्पाञ्जलिं च
प्रविदधदनुभेजे देव ! गोवर्धनोऽसौ ॥ ९ ॥

कुहरेति । कुहरतलनिविष्टमात्मगुहाश्रितं गरिष्ठं महानुभाव त्वामीश्वरं
गिरीन्द्रो गोवर्धन शिखिकुलानां नवा वर्षारम्भोद्गताः केकास्तद्रवा एव काकवो
भक्त्यतिशयजनितोक्तिविशेषास्ताभिः स्तोत्रकारी स्फुटानां विकसितानां कुट्टजानां
गिरिमल्लिकाकुसुमानां कदम्बकुसुमानां (च) स्तोमेन समूहेन पुष्पाञ्जलिं प्रविदधत्
कुर्वन्ननुभेजे उभासाञ्चक्रे ॥ ९ ॥

अथ शरदमुपेतां तां भवद्भक्तचेतो-
विमलसलिलपूरां मानयन् काननेषु ।
तृणममलवनान्ते चारु सञ्चारयन् गाः
पवनपुरपते ! त्वं देहि मे देहसौख्यम् ॥ १० ॥

अथेति । भवद्भक्तचेतोवद् विमलः सलिलपूरो यस्यां तामभिसरन्ती
नाथिकामिवोपेतां शरद मानयन् । तृणं सञ्चारयन् भक्षयन् । मे देहसाख्यमारो-
ग्यम्, अथवा देहसौख्यं विदेहकैवल्यम् ॥ १० ॥

इति गोगोपाना दावाभिमोक्षवर्णनम् ऋतुवर्णनं च
अष्टपञ्चाशं दशकम् ।

त्वद्गुणवकलायकोमलं प्रेमदोहनमशेषमोहनम् ।
ब्रह्म तत्त्वपरचिन्मुदात्मकं वीक्ष्य सम्मुमुहुर्नवहं स्त्रियः ॥ १ ॥

त्वदिति । त्वद्गुणब्रह्म, तच्च तत्त्वपरचिन्मुदात्मकं सच्चिदानन्दात्मकम् ।
अतः प्रेमदोहनं रागवर्धनम् । स्त्रियो गोप्यः सम्मुमुहुः ॥ १ ॥

मन्मथोन्मथितमानसाः क्रमात् त्वद्विलोकनरतास्ततस्ततः ।
गोपिकास्तव न सेहिरे हरे ! काननोपगतिसप्यहर्मुखे ॥ २ ॥

मन्मथेति । गोपिकास्ततस्ततः पुनः पुनः क्रमाद् दिनं प्रति सक्रमोत्कर्षम् । अहर्मुखेऽपि न सर्वदा, काननोपगतिसपि न विदूरगमन, न सेहिरे न मर्षितवत्यः ॥ २ ॥

निर्गते भवति दत्तदृष्टयस्त्वद्गतेन मनसा मृगेक्षणाः ।
वेणुनादमुपकर्ष्य दूरतस्त्वद्विलासकथयाभिरेभिरे ॥ ३ ॥

निर्गत इति । निर्गते प्रस्थिते भवति त्वयि दत्ता निक्षिप्ता दृष्टयो यासाम् अत एव त्वद्गतेन मनसा त्यक्तगृहकृत्या दूरतोऽपि वेणुनादमुपकर्ष्य श्रुत्वा त्वद्विलासस्य कथयान्योन्यकथनेनाभिरेभिरे कालं निन्युः ॥ ३ ॥

काननान्तमितवान् भवानपि स्निग्धपादपतले मनोरमे ।
व्यत्ययाकलितपादमास्थितः प्रत्यपूरयत वेणुनालिकाम् ॥ ४ ॥

काननान्तमिति । व्यत्ययेन व्यत्यासेनाकलितौ धृतौ पादौ यस्मिंस्तथा आस्थितां वेणुनालिकां प्रत्यपूरयत ॥ ४ ॥

मारबाणधुतखेचरीकुलं निर्विकारपशुपक्षिमण्डलम् ।
द्रावणं च दृषदामपि प्रभो! तावकं व्यजनि वेणुकूजितम् ॥ ५ ॥

मारैति । धुतं जनितकम्पस्वेदादिकं खेचरीकुलं येन । दृषदामुपलानामपि द्रावणं द्रवणसाधनं व्यजनि जातम् ॥ ५ ॥

वेणुरन्ध्रतरलाङ्गुलीदलं तालसञ्चलितपादपल्लवम् ।
तत् स्थितं तव परोक्षमप्यहो संविचिन्त्य मुमुहुर्व्रजाङ्गनाः ॥ ६ ॥

वेण्विति । व्रजाङ्गना गोप्यरतद् व्यत्यस्तपादं तव स्थितमवस्थानं परोक्षमप्रत्यक्षमपि संविचिन्त्य मुमुहुः ॥ ६ ॥

निर्विशङ्कभवदङ्गदर्शिनीः खेचरीः खगमृगान् पशूनपि ।
त्वत्पदप्रणयि काननं च ता धन्यधन्यमिति नन्वमानयन् ॥ ७ ॥

निर्विशङ्केति । निर्विशङ्कभवदङ्गदर्शिनीस्तिरस्कृतशरीरतया सन्निहिततया निमेषरहिततया च नित्यं भवदङ्गप्रत्यङ्गदर्शनशीलाः । त्वत्पदप्रणयि भवत्पदाम्बु-
जसंसर्गि काननमपि धन्यधन्यम् अतिशयेन भाग्यवदिति ता व्रजस्थाः पशुपा-
ङ्गना अमानयन् ॥ ७ ॥

आपिवेयमधरामृतं कदा वेणुभुक्तरसशेषमेकदा ।
दूरतो बत कृतं दुराशयेत्याकुला मुहुरिमाः समामुहन् ॥ ८ ॥

आपिवेयमिति । वेणुना भुक्तो रसविशेषो यस्मिन् तदधरामृतम् । तद्
दूरतोऽस्माकं न सम्भवति । तत्र दुराशया कृतमलम् । समामुहन् सम्मुहुः ॥ ८ ॥

प्रत्यहं च पुनरित्थमङ्गनाश्रित्तयोनिजनितादनुग्रहात् ।
बद्धरागविवशास्त्वयि प्रभो ! नित्यमापुरिह कृत्यमूढताम् ॥ ९ ॥

प्रत्यहमिति । अनुग्रहाद् न तूपद्रवात् । कुत, यतस्त्वयि बद्धरागवि-
वशाः शृङ्गाराख्यप्रेमलक्षणभक्तिविवशा इह कृत्यमूढताम् इदं मयैव कर्तव्यमित्य-
वधारणविधुरतामापुः ॥ ९ ॥

रागस्तावज्जायते हि स्वभावान्मोक्षोपायो यन्नतः स्यान्न वा स्यात् ।
तासां त्वेकं तद् द्वयं लब्धमासीद् भाग्यं भाग्यं पाहि मां मारुतेश ! ॥१०॥

राग इति । रागस्तावत् स्त्रीणां पुसां वा मिथः स्वभावादेव जायते ।
मोक्षोपायस्त्वीश्वरे प्रेम केषाञ्चिदेव प्रयत्नतः स्याद्वा न वा । तासां व्रजाङ्गनानां
तद्वयं कामसुखदं कान्तप्रेम मोक्षसुखदमीश्वरप्रेम चैकं लब्धमासीद्, एकस्य
कृष्णस्यैव कान्तत्वादीश्वरत्वाच्च । अहो भाग्यं भाग्यम् ॥ १० ॥

इति वेणुगानवर्णनम् एकोनषष्टितमं दशकम् ।

मदनातुरचेतसोऽन्वहं भवद्द्विद्वयदास्यकाम्यया ।
यमुनातटसीम्नि सैकतीं तरलाक्ष्यो गिरिजां समार्चिचन् ॥ १ ॥

मदनेति । सैकती सिकतामयीं प्रतिमां समार्चिचन् पूजयामासुः ॥ १ ॥

तव नामकथारताः समं सुदृशः प्रातरुपागता नदीम् ।
उपहारशतैरपूजयन् दयितो नन्दसुतो भवेदिति ॥ २ ॥

तवेति । तव नाम कथायां च रता नाम कीर्तयन्त्य. कथाः कथयन्त्यश्च
समं सम्भूयोपहारशतैर्जलगन्धपुष्पधूपादिभिर्नन्दसुतो दयितो भवेदिति प्रार्थयन्त्य
इति शेषः ॥ २ ॥

इति मासमुपाहितव्रतास्तरलाक्षीरभिवीक्ष्य ता भवान् ।
करुणामृदुलो नदीतटं समयासीत् तदनुग्रहेच्छया ॥ ३ ॥

इतीति । उपाहितव्रता धृतव्रता ॥ ३ ॥

नियमावसितौ निजाम्बरं तटसीमन्यवमुच्य तास्तदा ।
यमुनाजलखेलनाकुलाः पुरतस्त्वामवलोक्य लज्जिताः ॥ ४ ॥

नियमेति । नियमावसितौ व्रतावसाने निजाम्बरमवमुच्य नद्या यमुनाया
जलखेलन उदकवाद्यादावाकुलाश्चलिताः ॥ ४ ॥

त्रपया नमिताननास्वथो वनितास्यम्बरजालमन्तिके ।
निहितं परिगृह्य भूरुहो विट्पं तं तरसाधिरूढवान् ॥ ५ ॥

त्रपयेति । त्रपया दयितसन्निधौ विवस्त्रताजनितलज्जया । भूरुहो वृक्ष-
स्य ॥ ५ ॥

इह तावदुपेत्य नीयतां वसनं वः सुदृशो ! यथायथम् ।
इति नर्ममृदुस्मिते त्वयि ब्रुवति व्यामुमुहे वधूजनैः ॥ ६ ॥

इहेति । हे सुदृशः ! इहोपेत्य वो वसन यथायथं स्वं स्व नीयताम् । नर्मणा

मृदु स्मितं यस्मिंस्तस्मिंस्त्वयि ब्रुवति सति वधूजनैर्व्यामुमुहे तत् कर्तुं मा मैवमिति
वदितुमप्यसमर्था बभूवुरित्यर्थः ॥ ६ ॥

अयि जीव चिरं किशोर ! नस्तव दासीरवशीकरोषि किम् ।
प्रदिशाम्बरमम्बुजेक्षणेत्युदितस्त्वं स्मितमेव दत्तवान् ॥ ७ ॥

अयीति । अयि किशोर ! कुमारक ! त्व चिरं जीव, तव दासीः प्रोक्त-
कारिणीर्नः किं किमर्थमवशीकरोषि परवशाः करोषि, अम्बरं प्रदिश देहीत्यु-
दितो याचितः त्वं स्मितमेव दत्तवान् नाम्बरमपि । अयि किशोर ! अप्राप्तविवाह !
तव दासीः प्रेमार्हाः किमवशीकरोषि वशीकुरु परिगृहाण, अम्बरं प्रदिश, नः
पतिस्त्वं, हे अम्बुजेक्षण ! त्वत्कटाक्षविरहे वय पराधीनजीविता इति साभिप्रा-
यमिवोदितत्वात् त्वं तदनुमोदनरूप मन्दस्मित दत्तवान् ॥ ७ ॥

अधिरुह्य तटं कृताञ्जलीः परिशुद्धाः स्वगतीर्निरीक्ष्य ताः ।
वसनान्यखिलान्यनुग्रहं पुनरेवं गिरमप्यदा मुदा ॥ ८ ॥

अधिरुह्येति । परिशुद्धाः त्वन्नमनरूपप्रायश्चित्ताद् विवस्त्राप्लवनरूपव्रत-
भङ्गदोषान्निवृत्ताः स्वगतीरात्मशरणाः । अनुग्रहरूपमेव वक्ष्यमाणरूपा गिरमप्यदाः
दत्तवान् ॥ ८ ॥

विदितं ननु वो मनीषितं वदितारस्त्वह योग्यमुत्तरम् ।
यमुनापुलिने सचन्द्रिकाः क्षणदा इत्यवलास्त्वमूचिवान् ॥ ९ ॥

विदितमिति । मनीषितं सङ्कल्पः । इह वो मनीषिते योग्यमुत्तरं तथा-
स्त्विति इदानीं नाहं वदामि । किन्तु यमुनापुलिने सचन्द्रिकाः क्षणदा भवतीभ्यो
योग्यमुत्तरं केवलं क्रिययैव वदितारो वदिष्यन्तीति ॥ ९ ॥

उपकर्ण्य भवन्मुखच्युतं मधुनिष्यन्दि वचो मृगीदृशः ।
प्रणयादयि वीक्ष्य वीक्ष्य ते वदनाब्जं शनकैर्ग्रहं गताः ॥ १० ॥

उपकर्ण्येति । उपकर्ण्य श्रोत्राञ्जलिभिः पीत्वा ॥ १० ॥

इति नन्वनुगृह्य बल्लवीर्विपिनान्तेषु पुरेव सञ्चरन् ।
करुणाशिशिरो हरे! हर त्वरया मे सकलामयावलिम् ॥ ११ ॥

इतीति । करुणया भक्तवात्सल्येन शिशिर आर्द्रहृदयः ॥ ११ ॥

इति गोपीवस्त्रापहारवर्णनं षष्टितमं दशकं सैकम् ।

ततश्च वृन्दावनतोऽतिदूरतो वनं गतस्त्वं खलु गोपगोकुलैः ।
हृदन्तरे भक्ततरद्विजाङ्गनाकदम्बकानुग्रहणाग्रहं वहन् ॥ १ ॥

तत इति । वृन्दावनतो वृन्दावनादतिदूरतोऽतिदूरे ॥ १ ॥

ततो निरीक्ष्याशरणे वनान्तरे किशोरलोकं क्षुधितं तृषाकुलम् ।
अदूरतो यज्ञपरान् द्विजान् प्रति व्यसर्जयो दीदिवियाचनाय तान् ॥

तत इति । अशरणे गृहरहिते किशोरलोक बालजनं तृषा पिपासया
क्षुधा चाकुलम् । अदूरतस्तत्प्रदेशात् समीपे यज्ञपरान् कर्मप्रधानतया भक्ति-
ज्ञानविमुखान् दीदिवियाचनायान्नयाचनाय तान् गोपान् व्यसर्जयः प्रेषयामा-
सिथ ॥ २ ॥

गतेष्वथो तेष्वभिधाय तेऽभिधां कुमारकेष्वोदनयाचिपु प्रभो! ।
श्रुतिस्थिरा अप्यभिनिन्दुरश्रुतिं न किञ्चिद्दूचुश्च महीसुरोत्तमाः ॥ ३ ॥

गतेष्विति । तेऽभिधां कृष्णो व ओदनं याचत इति तव नामाभिधाय ।
श्रुतौ स्थिरा निश्चितबुद्धयोऽप्यश्रुतिं श्रवणाभावमभिनिन्दुरभिनीतवन्तः । महीसुरो-
त्तमा ब्राह्मणश्रेष्ठम्मन्याः किञ्चिद् दास्यामि नेति वा नोचुरपि ॥ ३ ॥

अनादरात् खिन्नधियो हि बालकाः समाययुर्युक्तमिदं हि यज्वसु ।
चिरादभक्ताः खलु ते महीसुराः कथं हि भक्तं त्वयि तैः समर्प्यते ॥४॥

अनादरादिति । यज्वसु यायजूकेष्विदमर्थिनिराकरणं युक्तम् । भक्त-
मन्नम् ॥ ४ ॥

निवेदयध्वं गृहिणीजनाय मां दिशेयुरन्नं करुणाकुला इमाः ।
इति स्मितीर्द्रं भवतोरेता गतास्ते दारका दारजनं ययाचिरे ॥ ५ ॥

निवेदयध्वमिति । इमा यज्वपत्न्यः अत्र दिशेयुर्दुःखरितीरिता उक्तास्ते
दारकाः कुमारा दारजनं गृहिणीजनं ययाचिरे याचितयन्तः ॥ ५ ॥

गृहीतनाम्नि त्वयि सम्भ्रमाकुशाश्चतुर्विधं भोज्यरसं प्रगृह्य ताः ।
चिरं धृतत्वःप्रविलोकरुनाग्रहाः स्वकैर्निर्हृद्वा अपि तूर्णमाययुः ॥ ६ ॥

गृहीतेति । गृहीतनाम्नि कृष्णोऽस्पन्मुखेन भवतीरोदनं याचत इति त्वन्ना-
मश्रवणमात्र एव ता दारजनाश्चतुर्विधं भोज्यखाद्यपेयलेखरूपं भोज्यरसं रसवद्
भोज्यम् । स्वकैर्मर्त्रादिभिर्निर्हृद्वा अपि तूर्णमाययुः ॥ ६ ॥

विलोलपिच्छं चिकुरे कपोलयोः समुलसत्कुण्डलमार्द्रमीक्षिते ।
निधाय बाहुं सुहृदंससीमनि स्थितं भवन्तं समलोकयन्त ताः ॥ ७ ॥

विलोलेति । ईक्षिते कटाक्षे आर्द्रं वात्सल्यातिशयजनितानन्दजला-
द्रम् ॥ ७ ॥

तदा च काचित् त्वदुपागमोद्यता गृहीतहस्ता दयितेन यज्वना ।
तदैव सञ्चिन्त्य भवन्तमञ्जसा विवेश कैवल्यमहो कृतिन्यसौ ॥ ८ ॥

तदेति । तदा इतरामु प्रस्थितासु काचिद् यज्वपत्नी त्वदुपागमे उद्यता
यज्वना गृहीतहस्ता पापे! किमिदं प्रतिकूलाचरणमिति प्रतिरुद्धा भवन्त सञ्चिन्त्य
निरतिशयभवत्सङ्कल्पसुखानुभवेन भवद्विरहजनितसन्तापदुःखानुभवेन च क्षीणसु-
कृतदुष्कृता अज्ञसानायासेन कैवल्यं मोक्ष विवेश । कृतिनी भाग्यवती ॥ ८ ॥

आदाय भोज्यान्यनुगृह्य ताः पुनस्त्वदङ्गस्य सृष्टहयोज्जतीर्गृहम् ।
विलोक्य यज्ञाय विसर्जयन्निमाश्चकर्थं भर्तृनपि तास्वगर्हणान् ॥ ९ ॥

आदायेति । त्वदङ्गसङ्गसृष्टहया त्वया सह रिरंसया गृहं सानुबन्धमुज्जती-
स्त्यजतीः विलोक्यानुगृह्य तास्वगर्हणान् बहुमानयुक्ताश्चकर्थं ॥ ९ ॥

निरूप्य दोषं निजमङ्गनाजने विलोक्य भक्तिं च पुनर्विचारिभिः ।
प्रबुद्धतत्त्वैस्त्वमभिष्टुतो द्विजैर्मरुत्पुराधीश! निरुन्धि मे गदान् ॥ १० ॥

निरूप्येति । निजं दोषमङ्गनाजने भक्तिं च निरूप्य प्रबुद्ध तत्त्वं
द्विजैरभिष्टुतः ॥ १० ॥

इति यज्वपन्त्युद्धरणवर्णनमेकपष्ठितमं दशकम् ।

कदाचिद् गोपालान् विहितमखसम्भारविभवान्
निरीक्ष्य त्वं शौरे! मघवमदमुद्भ्वंसितुमनाः ।
विजानन्नप्येतान् विनयमृदु नन्दादिपशुपा-
नपृच्छः को वायं जनक! भवतामुद्यम इति ॥ १ ॥

कदाचिदिति । विहिता उपार्जिता मखसम्भारविभवा इन्द्रयागसाधनरूप-
पदार्था यैस्तानेतान् नन्दादिपशुपान् विनयेन मृदु अनुद्धत यथा भवति तथा
अपृच्छः ॥ १ ॥

वभाषे नन्दस्त्वां सुत! ननु विधेयो मघवतो
मखो वर्षे वर्षे सुखयति स वर्षेण पृथिवीम् ।
नृणां वर्षायत्तं निखिलमुपजीव्यं महितले
विशेषादस्माकं तृणसलिलजीवा हि पशवः ॥ २ ॥

वभाष इति । उपजीव्यं सम्याद्धि । अस्माक पशुवृत्तीनां विशेषाद्, यत्-
स्तृणसलिलजीवनाः पशवः ॥ २ ॥

इति श्रुत्वा वाचं पितुरयि भवानाह सरसं
धिगेतन्नो सत्यं मघवजनिता वृष्टिरिति यत् ।
अदृष्टं जीवानां सृजति खलु वृष्टिं समुचितां
महारण्ये वृक्षाः किमिव बलिमिन्द्राय ददते ॥ ३

इतीति । धिग् अहो अन्धपरम्परा महता मनोऽपि स्पृशति, यतो मघ-
वजनिता वृष्टिरित्येतन्नो सत्यम् । यद् यग्भाज्जीवानागदृष्टं कर्मफलं खलु वृष्टि
सृजति, न मघवा । सोऽप्यदृष्टेर्नैवन्द्र पदमाप्तः । अत्र हेतुमाह—महारण्य इति ।
अकृतेन्द्रयागानां वृक्षाणामपि वृष्टिकृतयोगक्षेमदर्शनादित्यर्थः ॥ ३ ॥

इदं तावत् सत्यं यदिह पशवो नः कुलधनं
तदाजीव्यायासौ बलिरचलभर्त्रे समुचितः ।
सुरेभ्योऽप्युत्कृष्टा ननु धरणिदेवाः क्षितितले
ततस्तेऽप्याराध्या इति जगदिथ त्वं निजजनान् ॥ ४ ॥

इदमिति । यदिहोक्तं पशवो नः कुलधनमिति, तदिदं तावत् सत्यम् ।
अतस्तदाजीव्याय तृणसलिलसम्पत्तयेऽसौ प्रारब्धो बलिरचलभर्त्रे गोवर्धनाय,
यतोऽचलो नस्तृण जलं च ददाति, अतः समुचितः । किञ्च धरणिदेवा ब्राह्मणाः,
अतस्तेऽप्याराध्याः पूजनीया इति जगदिथ ॥ ४ ॥

भवद्वाचं श्रुत्वा बहुमतियुतास्तऽपि पशुपा
द्विजेन्द्रानर्चन्तो बलिमददुरुच्चैः क्षितिभृते ।
व्यधुः प्रादक्षिण्यं सुभृशमनमन्नादरयुता-
स्त्वमादः शैलात्मा बलिमखिलमाभीरपुरतः ॥ ५ ॥

भवदिति । उच्चैः पूर्वस्माद् विशिष्टबहुसाधनोपबृंहितं बलिं पूजां अददुः ।
व्यधुर्विदधारे । त्वं शैलात्मा शैलवदतिमहद् वपुर्गृहीत्वा आभीराणां गोपानां पुरतः
शैलोऽस्मि प्रसन्नोऽस्मीति ब्रुवन् बलिमादः अमुङ्क्थाः ॥ ५ ॥

अवोचश्चैवं तान् किमिह वितथं मे निगदितं
गिरीन्द्रो नन्वेष स्वबलिमुपभ्रुङ्क्ते स्ववपुषा ।
अयं गोत्रो गोत्रद्विषि च कुपिते रक्षितुमलं
समस्तानित्युक्ता जहृपुरखिला गोकुलजुषः ॥ ६ ॥

अवोच इति । रूपान्तरेण गोपसमूहस्थश्च त्वं तान् गोपानेवं वक्ष्यमाणप्र-

कारमवोचः । इह मे निगदितं किं वितथमसत्यम् । अयं मूर्तिमत्त्वेन दृश्यमानो गोत्रो गोवर्धनाख्यो गोत्रद्विषि इन्द्रे चापि कुपिते रक्षितुमलं शक्तः ॥ ६ ॥

परिप्रीता याताः खलु भवदुपेता व्रजजुषो
 व्रजं यावत् तावन्निजमखविभङ्गं निशमयन् ।
 भवन्तं जानन्नप्यधिकरजसाक्रान्तहृदयो
 न सेहे देवेन्द्रस्त्वदुपरचितात्मोन्नतिरपि ॥ ७ ॥

परिप्रीता इति । निजमखविभङ्गं निशमयन् शृण्वन् भवन्तं श्रीकृष्णं विष्णुं जानन्नपि अधिकरजसा तत्कार्यरागादिभिराक्रान्तं हृदय यस्य सः निजमखविभङ्गं न सेहे । त्वदुपरचिता त्वत्कृता आत्मोन्नतिरैन्द्र पद यस्य ॥ ७ ॥

मनुष्यत्वं यातो मधुभिदपि देवेष्वविनयं
 विधत्ते चेन्नष्टस्त्रिदशसदसां कोऽपि महिमा ।
 ततश्च ध्वंसिष्ये पशुपहतकस्य श्रियमिति
 प्रवृत्तस्त्वां जेतुं स किल मघवा दुर्मदनिधिः ॥ ८ ॥

मनुष्यत्वमिति । मधुभिद् विष्णुरपि मनुष्यत्व यातो निकृष्टो जातः । अयं मधुभिच्चेद् देवेष्वविनयं न विधत्ते, यदि चेद् विधत्ते तर्हि न मधुभिदयमिति भावः । एव चेत् त्रिदशसदसां देवसमाना कोऽप्यनिर्देश्यो महिमा नष्ट एव । पशुपहतकस्य गोपालाधमस्य कृष्णस्य ॥ ८ ॥

त्वदावासं हन्तुं प्रलयजलदानम्बरभ्रुवि
 प्रहिण्वन् विश्राणः कुलिशमयमभ्रेभगमनः ।
 प्रतस्थेऽन्यैरन्तर्दहनमरुदाद्यैर्विहसितो
 भवन्माया नैव त्रिभुवनपते ! मोहयति कम् ॥ ९ ॥

त्वदिति । प्रहिण्वन् मुञ्चन् अभ्रेभगमनं पुरावतमारूढः अन्यैर्दहनमरुदाद्यैरग्निवाय्वादिभिरन्तर्हतिं विहसितः परिहसितः । भवन्माया कं नैव मोहयति ॥ ९ ॥

मुरेन्द्रः क्रुद्धश्चेद् द्विजकरुणया शैलकृपया-
 ग्यनातङ्कोऽस्माकं नियत इति विश्वास्य पशुपान ।
 अहो किं नायातो गिरिभिदिति सञ्चिन्त्य निवसन्
 मरुद्देहाधीश! प्रणुद मुरवरिन! मम गदान् ॥ १० ॥

मुरेन्द्र इति । आतङ्कात् सङ्कटादन्योऽनातङ्कः सुखं नियतो निश्चितः ।
 गिरिभिदिन्द्रः कुपित किं नायात इति सञ्चिन्त्य निवसन् । प्रणुद त्यज ॥ १० ॥

इति इन्द्रयागचिघ्रातवर्णनं द्विपष्टितमं दशकम् ।

ददृशिशे किल तत्क्षणमक्षतस्तनितजृम्भितकम्पितदिक्कटाः ।
 सुषमया भवदङ्गतुलां गता ब्रजपदोपरि वारिधरास्त्वया ॥ १ ॥

ददृशिशर इति । अक्षतेनाविच्छिन्नेन स्तनितेन जृम्भितेन मेघव्याप्त्या च
 कम्पिता दिक्कटाः तत्स्थाश्चराचरा यैः । सुषमया शोभया भवदङ्गस्य तुलामुपमा
 गता वारिधरास्त्वया ब्रजपदस्य त्वद्गृहस्योपरि ददृशिशरे अदृश्यन्त ॥ १ ॥

विपुलकरकमिश्रैस्तोयधारानिपातै-
 दिंशि दिशि पशुपानां मण्डले दण्ड्यमाने ।
 कुपितहरिकृतान्नः पाहि पाहीति तेषां
 वचनमजित! शृण्वन् मा विभीतेत्यभाणीः ॥ २ ॥

विपुलेति । विपुलकरकमिश्रैः स्थूलजलशर्करामिश्रैः । कुपितेन हरिणेन्द्रेण
 कृताद् वर्षादिति शेषः । मा विभीत भयं मा कुरुतेत्यभाणीरवादीः ॥ २ ॥

कुल इह खलु गोत्रो दैवतं गोत्रशत्रो-
 विहतिमिह स रुन्ध्यात् को नु वः संशयोऽस्मिन् ।
 इति सहसितवादी देव! गोवर्धनाद्रिं
 त्वरितमुदमुमूलो मूलतो बाल! दोर्भ्याम् ॥ ३ ॥

कुल इति । इह कुले गोत्रः पर्वतो दैवतम् । स गोवर्धनो गोत्रशत्रोरिन्द्रा-
ज्जातां विहतिं नाशं रुन्ध्यात् । अस्मिन् मदुक्ते वः कः सशयः, यतो गोत्राणाद्
गोत्रो गोवर्धन इति चास्य सज्ञा । उदमुम्ल उन्मूलितवानसि ॥ ३ ॥

तदनु गिरिवरस्य प्रोद्धृतस्यास्य तावत्
सिकतिलमृदुदेशे दूरतो वाग्गितापे ।
परिकरपरिमिश्रान् धेनुगोपानधस्ता-
दुपनिदधत् अथत्था हस्तपद्मेन शैलम् ॥ ४ ॥

तदन्विति । सिकतिले बालकाप्राये मृदुनि स्निग्धे देशे वारिता बहिष्कृता
आपो यस्मात् तत्र गिरिवरस्याधस्तात् परिकरैः शिष्यभाण्डादिभिः परिमिश्रान्
उपनिदधत् प्रवेशयन् अधत्था धृतवान् ॥ ४ ॥

भवति विधृतशैले बालिकाभिर्वयस्यै-
रपि विहितविलासं केलिलापादिलोले ।
सविधमिलितधेनुरेकहस्तेन कण्डू-
यति सति पशुपालास्तोषमैषन्त सर्वे ॥ ५ ॥

भवतीति । केलिलापादौ क्रीडासल्लोपादौ लोले सकुतुके तोष सन्तोषमै-
षन्त । बालिकाबालनमालापैकहस्तधेनुकण्डूयनादिभिरपगताचलपतनभयाः सन्तोषं
प्राप्ता इत्यर्थः ॥ ५ ॥

अतिमहान् गिरिरेप तु वामके करसरोरुहि तं धरते चिरम् ।
किमिदमद्भुतमद्रिबलं न्विति त्वदवलांकिभिराकथि गोपकैः ॥ ६ ॥

अतीति । करसरोरुहि कराब्जे धरते दधाति, किमिदमद्रेर्बलं पक्षरहित-
स्याप्युड्डयनशक्तिर्नु इत्याकथि कथयते स्म ॥ ६ ॥

अहह धाष्टर्चममुप्य वटोर्गिरिं व्यथितवाहुरसाववरोपयेत् ।
इति हरिस्त्वयि बद्धविगर्हणो दिवससप्तकमुग्रमवर्षयत् ॥ ७ ॥

अहहेति । व्यथितः प्राप्तसादो बाहुर्यस्य । अवरोपयेद् अधः स्थापयेत् ।
बद्धविगर्हणः सज्जातनिन्द्रः हरिः इन्द्रः दिवससप्तकमुग्रमवर्षयत् ॥ ७ ॥

अचलति त्वयि देव ! पदात् पदं गलितसर्वजले च घनोत्करे ।
अपहृते मरुता मरुतां पतिस्त्वदभिशङ्कितधीः समुपाद्रवत् ॥ ८ ॥

अचलतीति । त्वयि पदान् स्वस्थानात् पदप्रमाण देशमपि अचलति
अगच्छति सति गलितसर्वजले निस्सारे अत एव मरुता वायुना अपहृते त्वत्सका-
शार्द् अभिशङ्कितधीर्भीतः । अथवा त्वदभिशङ्किता विष्णुः स्वयमयमिति सशङ्का
धीर्यस्य । समुपाद्रवत् सम्प्राप्तवान् ॥ ८ ॥

शममुपेयुषि वर्षभरे तदा पशुपधेनुकुले च विनिर्गते ।
भुवि विभो ! समुपाहितभूधरः प्रमुदितैः पशुपैः परिरेभिषे ॥ ९ ॥

शमामिति । उपेयुषि प्राप्तवति । भुवि समुपाहितभूधरः यथास्थानं निक्षि-
प्तगोवर्धनः त्व परिरेभिषे आश्लिष्टोऽभूः ॥ ९ ॥

धरणिमेव पुरा धृतवानसि क्षितिधरोद्धरणे तव कः श्रमः ।
इति नुतस्त्रिदशैः कमलापते ! गुरुपुरालय ! पालय मां गदात् ॥ १० ॥

धरणिमिति । पुरा वराहावतारे ॥ १० ॥

इति गोवर्धनोद्धरणवर्णनं त्रिषष्टितमं दशकम् ।

आलोक्य शैलोद्धरणादिरूपं प्रभावमुच्चैस्तव गोपलोकाः ।
विश्वेश्वरं त्वामभिमत्य विश्वे नन्दं भवज्जातकमन्वपृच्छन् ॥ १ ॥

आलोक्येति । विश्वे सर्वे गोपालकास्तवोच्चैः उत्कृष्टं प्रभावमालोक्य त्वां^१
विश्वेश्वरमवबुध्य नन्दं प्रति भवतो जातकमन्वपृच्छन् ॥ १ ॥

गर्गोदितो निर्गदितो निजाय वर्गाय तातेन तव प्रभावः ।
पूर्वाधिकस्त्वय्यनुराग एषामैधिष्ठ तावद् बहुमानभारः ॥ २ ॥

गर्गोदित इति । तातेन नन्देन गर्गोदितः 'जेप्यति बहुतरदैत्यान्' (द. ४४.
श्लो. ८) इत्येवरूपः तव प्रभावो निजाय वर्गाय गोपसमूहाय निर्गदित उपदिष्टः ॥

ततोऽवमानोदिततत्त्वबोधः सुराधिराजः सह दिव्यगव्या ।
उपेत्य तुष्टाव स नष्टगर्वः स्पृष्ट्वा पदाब्जं मणिमौलिना ते ॥ ३ ॥

तत इति । ततः अवमानेन पराजयेन उदिततत्त्वबोधः मदर्धमवतीर्णो
मत्स्वाम्ययमिति । दिव्यगवी सुरभिः, तथा सह ॥ ३ ॥

स्नेहस्तुतैस्त्वां सुरभिः पयोभिर्गोविन्दनामाङ्कितमभ्यपिञ्चत् ।
ऐरावतोपाहृतदिव्यगङ्गापाथोभिरिन्द्रोऽपि च जातहर्षः ॥ ४ ॥

स्नेहेति । स्नेहेन स्तुतैः क्षरितैः सुरभिरभ्यपिञ्चत्, अत एव गोविन्दना-
माङ्कितम् इन्द्रोऽपि दिव्यगङ्गायाः पाथोभिः जलैः ॥ ४ ॥

जगत्त्रयेशे त्वयि गोकुलेशतयाभिषिक्ते सति गोपवाटः ।
नाकेऽपि वैकुण्ठपदेऽप्यलभ्यां श्रियं प्रपेदे भवतः प्रभावात् ॥ ५ ॥

जगदिति । त्वयि गोकुलेशतयाभिषिक्ते सति गोपवाटो व्रजः नाके स्वर्गे ॥

१. 'त्वामभिमलोद्दिश्य न' ख. ग. पाठः.

२. 'शै तथार्थम्' ग. घ. ङ. च. पाठः.

कदाचिदन्तर्यमुनं प्रभाते स्नायन् पिता वारुणपूरुषेण ।
नीतस्तमानेतुमगाः पुरीं त्वं तां वारुणीं कारणमर्त्यरूपः ॥ ६ ॥

कदाचिदिति । अन्तर्यमुनं यमुनायाम् । वारुणपूरुषेण वरुणदूतेन । कारणमर्त्यरूपः भूभारहरणायोपात्तमनुष्यदेहो वारुणी पुरीमगाः ॥ ६ ॥

ससम्भ्रमं तेन जलाधिपेन प्रपूजितस्त्वं प्रतिगृह्य तातम् ।
उपागतस्तत्क्षणमात्मगेहं पितावदत् तच्चरितं निजेभ्यः ॥ ७ ॥

ससम्भ्रममिति । जलाधिपेन वरुणेन ससम्भ्रमं त्वदर्शनजातसम्भ्रमं प्रपूजितः । तात नन्दम् । तच्चरितं नन्दहरणरूपम् ॥ ७ ॥

हरिं विनिश्चित्य भवन्तमेतान् भवत्पदालोकनबद्धतृष्णान् ।
निरीक्ष्य विष्णोः^१ परमं पदं तद् दुरापमन्यैस्त्वमदीदृशस्तान् ॥ ८ ॥

हरिमिति । एवमादिप्रभावैर्भवन्त हरिं विनिश्चित्य भवतः पदं पर ब्रह्म, तदालोकने बद्धतृष्णान् परमं पदं ब्रह्म अदीदृशः प्रदर्शयामासिथ ॥ ८ ॥

स्फुरत्परानन्दरसप्रवाहप्रपूर्णकैवल्यमहापयोधौ ।
चिरं निमग्नाः खलु गोपसङ्घास्त्वयैव भूमन् ! पुनरुद्धृतान्ते ॥ ९ ॥

स्फुरदिति । परमानन्दासृतप्रवाहपूर्णं कैवल्याख्ये महार्णवे ॥ ९ ॥

त्वं श्रीकृष्णः साक्षात् परमात्मैव, भक्तेभ्यः करामलकवत् स्वस्वरूपब्रह्मप्रदर्शकत्वादित्याह—

करबदरवदेवं देव ! कुत्रावतारे
निजपदमनवाप्यं दर्शितं भक्तिभाजाम् ।

तदिह पशुपरूपी त्वं हि साक्षात् परात्मन् !
पवनपुरनिवासिन् ! पाहि मामामयेभ्यः ॥ १० ॥

इति गोविन्दपञ्चभिषेकवर्णनं वरुणलोकाद् नन्दानयनवर्णनं च
चतुष्पष्टितमं दशकम् ।

गोपीजनाय कथितं नियमावसाने
मारोत्सवं त्वमथ साधयितुं प्रवृत्तः ।
सान्द्रेण चान्द्रमहसा शिशिरीकृताशे
प्रापूरयो मुरलिकां यमुनावनान्ते ॥ १ ॥

गोपीति । नियमावसाने गिरिजार्चनव्रतसमाप्तौ कथितं प्रतिज्ञातं मारो-
त्सवं रासक्रीडादि । यमुनावनान्ते स्थित्वा मुरलिकां वेणुं प्रापूरयः उदैरयः ॥

सम्मूर्च्छनाभिरुदितस्वरमण्डलाभिः
सम्मूर्च्छयन्तमखिलं भुवनान्तरालम् ।
त्वद्वेणुनादमुपकर्ण्य विभो ! तरुण्य-
स्तत्तादृशं कमपि चित्तविमोहमापुः ॥ २ ॥

सम्मूर्च्छनाभिरिति । उदितानि स्वरमण्डलानि प्रयोगभेदाः यासु
ताभिः सम्मूर्च्छनाभिः आरोहावरोहणरूपैः सप्तभिः स्वरैः 'क्रमयुक्ताः स्वराः
सप्त मूर्च्छनाः परिकीर्तिताः' इत्युक्तेः । सम्मूर्च्छयन्तं मोहयन्तम् । तत्तादृशम्
अनुपमम् ॥ २ ॥

ता गेहकृत्यनिरतास्तनयप्रसक्ताः
कान्तोपसेवनपराश्च सरोरुहाक्षयः ।
सर्वं विसृज्य मुरलीरवमोहितास्ते
कान्तारदेशमयि कान्ततनो ! समेताः ॥ ३ ॥

ता इति । कान्तोपसेवनपराः भर्तृशुश्रूपापराः ॥ ३ ॥

काश्चिन्निजाङ्गपरिभूषणमादधाना
 वेणुप्रणादमुपकर्ण्य कृतार्धभूषाः ।
 त्वामागता ननु तथैव विभूषिताभ्य-
 स्ता एव संरुरुचिरे तव लोचनाय ॥ ४ ॥

काश्चिदिति । निजाङ्गपरिभूषण सर्वावयवभूषणम् आदधानाः कुर्वत्यः
 वेणुप्रणादमुपकर्ण्य त्वामागताः प्राप्ताः काश्चित् । कृतार्धभूषाः वेणुप्रणादमुपकर्ण्य
 तथैव कृतार्धभूषा एवागताः । तत्र विभूषिताभ्यः सर्वावयवभूषणसविलम्बाभ्यः ताः
 कृतार्धभूषा एव एता नत्प्रेमातिशयेन विस्मृतभूषणवैकल्या अहो इति ननु तव
 लोचनाय संरुरुचिरे तव नयनरुचिविषया बभूवुरित्यर्थः ॥ ४ ॥

हारं नितम्बभ्रुवि काचन धारयन्ती
 काञ्चीं च कण्ठभ्रुवि देव! समागता त्वाम् ।
 हारित्वमात्मजघनस्य मुकुन्द! तुभ्यं
 व्यक्तं वभाष इव मुग्धमुखी विशेषात् ॥ ५ ॥

हारमिति । हारोऽस्त्यस्मिन्निति हारी, तत्त्वं हारित्व मनोहरत्वं च आत्मनः
 स्वस्य जघनस्य विशेषान्मनोहरत्वं मुग्धमुखी तुभ्य भवते वभाष इव ॥ ५ ॥

काचित् कुचे पुनरसज्जितकञ्चुलीका
 व्यामोहतः परवधूभिरलक्ष्यमाणा ।
 त्वामाययौ निरुपमप्रणयातिभार-
 राज्याभिषेकविधये कलशीधरेव ॥ ६ ॥

काचिदिति । असज्जितकञ्चुलीका असंयोजितगात्रिका । तस्याः परव-
 धूनां च व्यामोहतः । निरुपमेति । प्रणयातिशयरूपे राज्येऽवस्थाप्याभिषेकाय
 कुचभररूपकलशीधरेव ॥ ६ ॥

काश्चिद् गृहात् किल निरेतुमपारयन्त्य-
 स्त्वामेव देव ! हृदये सुदृढं विभाव्य ।
 देहं विधूय परचित्सुखरूपमेकं
 त्वामाविशन् परमिमा ननु धन्यधन्याः ॥ ७ ॥

काश्चिदिति । काश्चिद् बन्धुभिर्निषिध्यमानतया गृहाद् निरेतुं निर्गन्तुम् अपारयन्त्यः अशक्ताः त्वां सुदृढं विभाव्य समाधाय देहं स्थूलं सूक्ष्मं च विधूय त्यक्त्वा । परचिदिति । सच्चिदानन्दाद्वयं पर ब्रह्माविशन् । धन्यधन्याः अतिशयेन भाग्यवत्यः ॥ ७ ॥

जारात्मना न परमात्मतया स्मरन्त्यो
 नार्यो गताः परमहंसगतिं क्षणेन ।
 तत् त्वां प्रकाशपरमात्मतनुं कथञ्चि-
 च्चित्ते वहन्नमृतमश्रममश्नुवीय ॥ ८ ॥

जारात्मनेति । जारात्मना जारबुद्ध्या न परमात्मतया किन्तु केवलमनु-
 प्यबुद्ध्या त्वां स्मरन्त्यो नार्यो गोप्यं परमहंसानाम् आत्मानात्मविवेकिनां गति
 मोक्ष गताः प्राप्ता इति यत्, तत् तस्मात् प्रकाशपरमात्मतनुं प्रकटीकृतब्रह्मस्व-
 रूप त्वां कथञ्चित् कामाद् द्वेषाद् भयाद्वा चित्ते वहन् चिन्तयन् अमृतं मोक्षम्
 अश्नुवीय प्राप्नुयाम् ॥ ८ ॥

अभ्यागताभिरभितो ब्रजसुन्दरीभि-
 र्मुग्धस्मितार्द्रवदनः करुणावलोकी ।
 निस्सीमकान्तिजलधिस्त्वमवेक्ष्यमाणो
 विश्वैकहृद्य ! हर मे परमेश ! रोगान् ॥ ९ ॥

अभ्यागताभिरिति । हे विश्वैकहृद्य ! अभितोऽभ्यागताभिः परिचर्य
 स्थिताभिः अवेक्ष्यमाणः कटाक्षपात्रीभूतः ॥ ९ ॥

इति रासक्रीडाया गोपीना भगवत्तममीपगमनवर्णन

पञ्चषष्टितमं दशकमेकोनम् ।

उपयातानां सुदृशां कुसुमायुधवाणपातविशानाम् ।
अभिवाञ्छितं विधातुं कृतमतिरपि ता जगाथ वाममिव ॥ १ ॥

उपयातानामिति । उपयातानां समीप प्राप्तानां सुदृशां सुन्दरीणाम् अभि-
वाञ्छितं मारोत्सवं विधातुं कर्तुं कृतमतिर्निश्चितबुद्धिरपि प्रथमं ताः गोपीः वाम
प्रतिकूलमिव जगाथ उक्तवान् ॥ १ ॥

गगनगतं मुनिनिवहं श्रावयितुं जगिथ कुलवधूधर्मम् ।
धर्म्यं खलु ते वचनं कर्म तु नो निर्मलस्य विश्वास्यम् ॥ २ ॥

गगनेति । जगिथ उक्तवान् । नन्वनुपनीतस्य कुलवधूमिः कामोत्सवोऽध-
र्मस्तत्कर्त्रा प्रोक्ते कुलवधूधर्मे कथं मुनीनां विश्वास इत्याशङ्क्यामाह — धर्म्यं
खल्विति । ते ईश्वरस्य वचनं धर्म्यं धर्मादनपेतम् । कर्म तु नो विश्वास्यम् । क्वचि-
दधर्मरूपमपि भवति । तेन तव न दोषः, यतो निर्मलः, निर्गुणत्वात् कर्मानधि-
कारी त्वम् ॥ २ ॥

आकर्ण्य ते प्रतीपां वाणीमेणीदृशः परं दीनाः ।
मा मा करुणासिन्धो! परित्यजेत्यतिचिरं विलेपुस्ताः ॥ ३ ॥

आकर्ण्येति । ते तव प्रतीपां 'भवतीनां निशि भर्तृन् विरहय्येह मत्समी-
पागमनम् अनुचितम् । अतस्त्वरितमात्मगृह याते'त्यादिरूपतया प्रतिकूलाम् ।
दीनाः क्षीणमानसा मा मास्मान् परित्यजेति विलेपुः । रोदनपूर्वकमुक्तवत्यः ॥ ३ ॥

तासां रुदितैर्लपितैः करुणाकुलमानसो मुरारे! त्वम् ।
ताभिः समं प्रवृत्तो यमुनापुलिनेषु काममभिरन्तुम् ॥ ४ ॥

तासामिति । लपितैर्वचनैश्च । ताभिः समं सह काम यथेच्छम् अभिरन्तुं
क्रीडितुं प्रवृत्तः आरब्धः ॥ ४ ॥

चन्द्रकरस्यन्दलसत्सुन्दरयमुनातटान्तवीथीषु ।
गोपीजनोत्तरीयैरापादितसंस्तरो न्यषीदस्त्वम् ॥ ५ ॥

चन्द्रेति । चन्द्रकरस्यामृतमयस्य स्यन्दो द्रवः तेन लसन्तीषु सुन्दरीषु य-
मुनातीरस्थलीषु गोपीजनानामुचरीयैरापादित उत्पादितः संस्तरो विष्टरो यस्य स
त्वं न्यषीद उपविष्टोऽभूः ॥ ५ ॥

सुमधुरनर्मालपनैः करसंग्रहणैश्च चुम्बनोल्लासैः ।
गाढालिङ्गनसङ्गैस्त्वमङ्गनालोकमाकुलीचकृषे ॥ ६ ॥

सुमधुरेति । सुमधुरैः श्रोत्रानन्दैः नर्मालपनैः क्रीडावचनैः । गाढालिङ्गनैः
क्षीरनीरवदङ्गप्रत्यङ्गसश्लेषणैः आकुलीचकृषे द्रावयामासिथ ॥ ६ ॥

वासोहरणदिने यद् वासोहरणं प्रतिश्रुतं तासाम् ।
तदपि विभो! रसविवशस्वान्तानां कान्तसुधुवामदधाः ॥ ७ ॥

वास इति । वासोहरणदिने गिरिजार्चनसमाप्तिदिने प्रतिश्रुतं प्रतिज्ञातं
वासोहरण तासां नितम्बप्रदेशाद् वसनाक्षेपम् अदधाः कृतवान् ॥ ७ ॥

कन्दलितधर्मलेशं कुन्दमृदुस्मेरवक्रपाथोजम् ।
नन्दसुत! त्वां त्रिजगत्सुन्दरमुपगूह्य नन्दिता बालाः ॥ ८ ॥

कन्दलितेति । कन्दलिता अङ्कुरिताः धर्मलेशाः स्वेदबिन्दवो यस्मिन् ।
कुन्दकुसुमवद् मृदुस्मेरम् अल्पस्मित वक्रपाथोज वदनपद्म यस्य । नन्दिता
हृष्टाः ॥ ८ ॥

विरहेष्वङ्गारमयः शृङ्गारमयश्च सङ्गमेऽपि त्वम् ।
नितरामङ्गारमयस्तत्र पुनः सङ्गमेऽपि चित्रमिदम् ॥ ९ ॥

विरहेष्विति । शृङ्गारमयः शृङ्गाररसोचितभाषावेषव्यापारस्त्वं विरहेषु स्त्री-
णामङ्गारमयो दहनरूपश्च सन्तापकरत्वात् । सङ्गमेऽपि त्वं नितरामङ्गारमय
इतीदं चित्रम् । हे अङ्ग! त्वं नितरामरमय इत्येवार्थः ॥ ९ ॥

तासु राधाया भगवतः प्रेमातिगयात् सविशेष तामभिरमयन्त भगवन्त प्रार्थ-
यते —

राधातुङ्गपयोधरसाधुपरीरम्भलोलुपात्मानम् ।

आराधये भवन्तं पवनपुराधीश ! शमय सकलगदान् ॥ १० ॥

इति रासक्रीडाया गोपीना भगवत्कृतधर्मोपदेशवर्णन यमुनापुलिने

भगवता सह विहारवर्णन च

पदषष्टितमं दशकम् ।

स्फुरत्परानन्दरसात्मकेन त्वया समासादितभोगलीलाः ।

असीममानन्दभरं प्रपन्ना महान्तमापुर्मदमम्बुजाक्ष्यः ॥ १ ॥

स्फुरदिति । स्फुरत्परानन्दरस आत्मा मूर्तिर्यस्य तेन त्वया समासादिता
प्राप्ता भोगलीला रतिक्रीडा याभि । असीमम् अनवधिम् आनन्दरस रतिसु-
खापरपर्यायं ब्रह्मानन्द प्रपन्ना महान्तं मदमापुः ॥ १ ॥

तत्प्रकारमाह —

निलीयतेऽसौ मयि मय्यमायं रमापतिर्विश्वमनोभिरामः ।

इतिस्म सर्वाः कलिताभिमाना निरीक्ष्य गोविन्द ! तिरोहितोऽभूः ॥ २ ॥

निलीयत इति । असौ कृष्णो मय्यमाय निर्व्याजं निलीयते सक्तो
भवति । अन्यासु सौजन्याद्यर्थं मायया प्रणयवानिव । अन्या मयि निलीयते । इति
कलितो धृतोऽभिमानो यासां ता निरीक्ष्य तिरोहितोऽन्तर्हितोऽभूः ॥ २ ॥

राधाभिधां तावदजातगर्वामतिप्रियां गोपवधूं मुरारे ! ।

भवानुपादाय गतो विदूरं तथा सह स्वैरविहारकारी ॥ ३ ॥

राधेति । अजातगर्वतयातिप्रियाम् ॥ ३ ॥

तिरोहितेऽथ त्वयि जाततापाः समं समेताः कमलायताक्ष्यः ।

वने वने त्वां परिमार्गयन्त्यो विषादमापुर्भगवन्नपारम् ॥ ४ ॥

तिरोहित इति । सम जाततापास्तुल्यसन्तापा. समेताः सहिताः परि-
मार्गयन्त्योऽन्वेषमाणाः भवन्त नापुः किन्तु विषादमापु. ॥ ४ ॥

ता विषण्णतयाचेतनानपि भवन्त पप्रच्छुरित्याह —

हा चूत ! हा चम्पक ! कर्णिकार ! हा मल्लिके ! मालति ! बालवल्ल्यः ! ।
किं वीक्षितो नो हृदयैकचोर इत्यादि तास्त्वत्प्रवणा विलेपुः ॥ ५ ॥

हा चूतेति । हे बालवल्ल्यः ! युष्माभिर्नोऽस्माकं हृदयैकचोरः किं वीक्षितः ।
त्वत्प्रवणाः त्वदेकचित्ताः ॥ ५ ॥

निरीक्षितोऽयं सखि ! पङ्कजाक्षः पुरो ममेत्याकुलमालपन्ती ।
त्वां भावनाचक्षुषि वीक्ष्य काचित् तापं सखीनां द्विगुणीचकार ॥ ६ ॥

निरीक्षित इति । हे सखि ! अयं पङ्कजाक्षः कृष्णः मम पुरो निरीक्षितः
प्रत्यक्षीकृतः । भावनाचक्षुषि सङ्कल्पात्मके चक्षुषि प्रत्यक्षमिव त्वां वीक्ष्य सखीनां
तापम् आशाजननेन द्विगुणीचकार ॥ ६ ॥

त्वदात्मिकास्ता यमुनातटान्ते तवानुचक्रुः किल चेष्टितानि ।
विचित्य भूयोऽपि तथैव मानात् त्वया विर्युक्तां ददृशुश्च राधाम् ॥ ७ ॥

त्वदिति । त्वदात्मिकाः भावनावलेन त्वन्मयतां गताः तव चेष्टितानि
पूतनावधारुनभञ्जनादीनि अनुचक्रुः अनुकृतवत्यः । भूयोऽपि त्वां विचित्य अन्वि-
ष्य यथान्यासा तथैव मानाद् अहमस्यातिप्रियेत्यभिमानात् त्वया विर्युक्तां राधा
: ॥ ७ ॥

ततः समं ता विपिने समन्तात् तमोवतारावधि मार्गयन्त्यः ।
पुनर्विमिश्रा यमुनातटान्ते भृशं विलेपुश्च जगुर्गुणांस्ते ॥ ८ ॥

तत इति । ततः समं तथा सह ता गोप्यः वने समन्तात् पर्यन्ततः तमो-
वतारावधि चन्द्रास्तमयपर्यन्तं^३ मार्गयन्त्यः अन्वेषमाणाः विमिश्राः सहिताः
विलेपुः सप्रार्थनं सुस्वरं रुरुदुः ॥ ८ ॥

तथाव्यथासंकुलमानसानां ब्रजाङ्गनानां करुणैकसिन्धो ! ।
जगन्नयीमोहनमोहनात्मा त्वं प्रादुरासीरयि मन्दहासी ॥ ९ ॥

तथेति । तथाभूतया अनिर्देश्यया व्यथया पीडया संकुलम् आकुल मानसं यासाम् । जगन्नयीमोहनः कामः तस्यापि मोहन आत्मा मूर्तिर्यस्य स त्व मन्दहासी सन् प्रादुरासीः ॥ ९ ॥

सन्दिग्धसन्दर्शनमात्मकान्तं त्वां वीक्ष्य तन्न्यः सहसा तदानीम् ।
किं किं न चक्रुः प्रमदातिभारात् स त्वं गदात् पालय मारुतेश् ! ॥१०॥

सन्दिग्धेति । इतः परमपि नाम त द्रक्ष्यामि न वेति सन्दिग्धं सन्दर्शनं यस्य । प्रमदातिभाराद् हर्षविशेन ॥ १० ॥

इति रासक्रीडाया गोपीना मदापनोदाय भगवतस्तिरोधानवर्णन
भगवदन्वेषणवर्णन भगवदाविर्भाववर्णन च
सप्तषष्टितमं दशकम् ।

तव विलोकनाद् गोपिकाजनाः प्रमदसंकुलाः पङ्कजेक्षण ! ।
अमृतधारया संप्लुता इव स्तिमिततां दधुस्त्वत्पुरोगताः ॥ १ ॥

तवेति । प्रमदसंकुलाः प्रमोदाकुलाः संप्लुताः अभिपिक्ताः स्तिमिततां निश्चलता दधुः ॥ १ ॥

तदनु काचन त्वत्कराम्बुजं सपदि गृह्णीति निर्विशङ्कितम् ।
घनपयोधरे सन्निधाय सा पुलकसंवृता तस्थुषी चिरम् ॥ २ ॥

तदन्विति । सपदि दर्शनसमनन्तरमेव इतरासु स्थितासु निर्विशङ्कितं घने निविडे पयोधरे त्वत्कराम्बुजस्पर्शजनितानन्दातिशयानुभावेन पुलकेन संवृता चिरं तस्थुषी स्थितवती ॥ २ ॥

तव विभो ! परा कोमलं भुजं निजगलान्तरे पर्यवेष्टयत् ।
गलसमुद्गतं प्राणमारुतं प्रतिनिरुन्धतीवातिहर्षुला ॥ ३ ॥

तवेति । अपरा तव भुज गृहीत्वा निजगलान्तरे पर्यवेष्टयद् बबन्ध त्वद्वि-
हृव्यथया निर्गमिष्यन्त प्राणमारुतं प्रतिनिरुन्धतीव ॥ ३ ॥

अपगतत्रपा कापि कामिनी तव मुखाम्बुजात् पूगचर्चितम् ।
प्रतिगृह्यय तद् वक्रपङ्कजे निदधती गता पूर्णकामताम् ॥ ४ ॥

अपगतेति । प्रतिगृह्यय गृहीत्वा तत् पूगचर्चित स्ववक्रपङ्कजे निदधती
आस्वादयन्ती पूर्णकामतां सज्जातजीवनफलता गता प्राप्ता ॥ ४ ॥

विकरुणो वने संविहाय माभपगतोऽसि का त्वामिह स्पृशेत् ।
इति सरोषया तावदेकया सजललोचनं वीक्षितो भवान् ॥ ५ ॥

विकरुण इति । वने मा सविहाय अपगतो दूर गतोऽसि । अतो विक-
रुणो निष्कृपस्त्वमिदानी किमर्थमागतोऽसि । इह अस्मासु का त्वां स्पृशेदिति
सजललोचनं यथा भवति तथा वीक्षितः ॥ ५ ॥

इति मुदाकुलैर्वल्लवीजनैः सममुपागतो यास्युने तटे ।
मृदुकुचाम्बरैः कल्पितासने घुसृणभासुरे पर्यशोभथाः ॥ ६ ॥

इतीति । मृदुभिः कुचाम्बरैः उत्तरीयैः कल्पिते आसने घुसृणभासुरे
कुङ्कुमशोभिते ॥ ६ ॥

ततश्च सहोर्पविष्टास्ता भवन्तमाहुरित्याह—

कतिविधा कृपा केऽपि सर्वतो धृतदयोदयाः केचिदाश्रिते ।
कतिचिदीदृशा मादृशेष्वपीत्यभिहितो भवान् वल्लवीजनैः ॥ ७ ॥

कतिविधेति । इह जगति कतिविधा कृपा । केऽपि सर्वतः सर्वजनेषु
धृतदयोदयाः कृपावन्त । केचिदाश्रिते जन एव धृतदयोदयाः । कतिचित् केचिद्
मादृशेष्व्वाश्रितेष्वपि ईदृशाः भवानिव निष्करुणाः । तत्र तत्त्व ब्रूहीति शेषः ॥ ७ ॥

भवानुत्तरमाह—

अयि कुमारिका ! नैव शङ्क्यतां कठिनता मयि प्रेमकातरे ।
मयि तु चेतसो वोऽनुवृत्तये कृतमिदं मथेत्यूचिवान् भवान् ॥ ८ ॥

अयीति । हे कुमारिका ! अबला ! प्रेमकातरे प्रणयापायभीरौ मयि कठिनता निष्करुणता नैव शङ्क्यताम् । वो युष्माकं मयि चेतसोऽनुवृत्तये मनस्स-
माधानाय मयेद तिरोधान कृतम् ॥ ८ ॥

अयि निशम्यतां जीववल्लभाः ! प्रियतमो जनो नेदृशो मम ।
तदिह रम्यतां रम्ययामिनीष्वनुपरोधमित्यालपो विभो ! ॥ ९ ॥

अयीति । अयि जीववल्लभाः ! प्राणनाथाः ! निशम्यता तत्त्वम् । ममेदृशः
प्रियतमो नास्ति यथा भवत्यः । तत् तस्माद् इह यमुनातीरेषु सचन्द्रतया रम्यासु
यामिनीषु अनुपरोध निशङ्क मया सह रम्यतामित्यालपः ऊचिषे ॥ ९ ॥

इति गिराधिकं मोदमेदुरैर्व्रजवधूजनैः साकमारमन् ।
कलितकौतुको रामखेलने गुरुपुरीपते ! पाहि मां गदात् ॥ १० ॥

इतीति । मोदेन मेदुरैः व्याप्तैः । आरमन् क्रीडन् । रासखेलने रासक्री-
डायां कलितकौतुकः धृताग्रहः ॥ १० ॥

इति रासक्रीडाया गोपाना भगवत्समागमादान

प्रणयकोपवर्णनं भगवत्कृतसान्त्वनवर्णनं च

अष्टषष्टितमं दशकम् ।

अथ रासक्रीडा वर्णयति—

केशपाशधृतपिञ्जिकावितति सञ्चलन्मकरकुण्डलं
हारजालवनमालिकाललितमङ्गरागघनसौरभम् ।
पीतचेलधृतकाञ्चिकाञ्चितमुदञ्चदंशुमणिनूपुरं
रासकेलिपरिभूषितं तव हि रूपमीश ! कलयामहे ॥ १ ॥

केशेति । केशपाशधृतपिच्छिकावितति मयूरपिच्छविरचितः परितः परि-
दृश्यमानचन्द्रकः शिरोलङ्कारविशेषो यस्य । गण्डमण्डले सञ्चलद् मकरकुण्डलं
यस्य । हारजालैर्वनमालिकया च ललितं सुन्दरम् । समनुलितैरङ्गरागैः कुङ्कुमा-
दिभिः घनं निविड सौरभं सौरभ्यं यस्य । पीतचेलोपरि धृतया काञ्चिज्या मणि-
मेखलया अञ्चित शोभितम् । उदञ्चदशु उद्धतमयूख मणिमयं नूपुर यस्य । एव
रासकेत्यै परिभूषित विरचितनैपथ्य तव रूप कलयामहे उपास्महे ॥ १ ॥

तावदेव कृतमण्डने कलितकञ्चुलीककुचमण्डले

गण्डलोलमणिकुण्डले युवतिमण्डलेऽथ परिमण्डले ।

अन्तरा सकलसुन्दरीयुगलमिन्दिरारमण ! सञ्चरन्

मञ्जुलां तदनु रासकेलिमयि कञ्चनाभ ! समुपादधाः ॥ २ ॥

तावदिति । यावद् धृतरासक्रीडोचितवेषो भगवान्, तावदेव कृतं मण्डनं
येन । कलिता धृता कञ्चुली गात्रिका यत्र तत् कलितकञ्चुलीकं, तत् कुचमण्डलं
यस्य । अथ भूषणानन्तर परिमण्डले निखातशङ्कुनिः समतलदेशे मण्डलाकारेण
स्थिते सकलसुन्दरीयुगलमन्तरा द्वयोर्द्वयोर्मध्ये सञ्चरन् तत्कुचकण्ठकपोलादावभि-
नये च व्यग्रभुजयुगलतया सम्यक् चरन् । मञ्जुला मनोहराम् ॥ २ ॥

वासुदेव ! तव भासमानमिह रासकेलिरससौरभं

दूरतोऽपि खलु नारदागदितमाकलय्य कुतुकाकुला ।

वेषभूषणविलासपेशलविलासिनीशतसमावृता

नाकतो युगपदागता वियति वेगतोऽथ सुरमण्डली ॥ ३ ॥

वासुदेवेति । रासकेलिरेव रस. सकलेन्द्रियाह्लादकत्वात्, तस्य सौरभं
मानोज्ञं श्रीनारदेनागदित निवेदितम् आकलय्य श्रुत्वा । वेपभूषणविलासेषु
पेशलैः विदग्धैः विलासिनीशतैः स्वस्त्रीसहस्रैः । नाकत. स्वर्गाद् वेगतो युगपद्
विमानैर्वियत्यागता सुरमण्डली देवसमूह. ॥ ३ ॥

वेषुनादकृततानर्दानकलगानरागतियोज्जना-

लोभनीयमृदुपादपातकृततालमेलनमनोहरम् ।

१. 'नादक' घ ड च पाठ .

‡ इद परिमण्डलविशेषण स्यात् ।

पाणिसंकणितकङ्कणं च मुहुरंसलम्बितकराम्बुजं
श्रोणिविम्बचलदम्बरं भजत रासकेलिरसडम्बरम् ॥ ४ ॥

वेण्विति । वेणुनादेन कृतेन तानदानेन गाननिदानभूतस्वरप्रदर्शनेन कलेन कण्ठोत्थिततयातिमधुरेण गानेन रागगतियोजनया रागविशेषमार्गसंयोजनेन च लोभनीयो यः पादपातः, तत्कृतेन तालमेलनेन मनोहर रासकेलिरसस्य डम्बरं परिपोषम् ॥ ४ ॥

श्रद्धया विरचितानुगानकृततारतारमधुरस्वरे
नर्तनेऽथ ललिताङ्गहारललिताङ्गहारमणिभूषणे ।
सम्मदेन कृतपुष्पवर्षमलमुन्मिषद् दिविषदां कुलं
चिन्मये त्वयि निलीयमानमिव संमुमोह सवधूकुलम् ॥ ५ ॥

श्रद्धयेति । श्रद्धया कौतुकेन विरचितानुगानेन परोन्नीतोन्नयनेन कृत-
स्तारतारः क्रमाद्दुष्को मधुरस्वरो यस्मिन्, ललितैरङ्गहारः अङ्गविक्षेपे ललितानि
स्वस्थानात् च्युतानि अङ्गस्थहागमणिभूषणानि यस्मिन्, तस्मिन् नर्तने सति सम्म-
देन स्वातिशायिप्रयोगातिशयदर्शनजनितहर्षवेशेन कृतः पुष्पवर्षो येन । अलम्
अतिशयेन उन्मिषद् दर्शनोत्सुक सवधूकुल सखीसमूह दिविषदां कुल देवसमूहः
संमुमोह । निलीयमानमिव अदृष्टदृष्टश्यदर्शनभेदमित्यर्थः ॥ ५ ॥

स्विन्नसन्नतनुवल्लरी तदनु कापि नाम पशुपाङ्गना
कान्तमंसमवलम्बते स्म तत्र तान्तिभारमुकुलेक्षणा ।
काचिदाचलितकुन्तला नवपटीरसारनवसौरभं
वञ्चनेन तत्र सञ्चुचुम्ब भुजमञ्चितोरुपुलकाङ्कुरम् ॥ ६ ॥

स्विन्नेति । स्विन्ना स्वेदाद्रां सन्ना प्राप्तसादा तनुवल्लरी यस्याः सा तथा
तान्तिभारेण क्लृप्तातिशयेन मुकुलितनयना तत्र कान्तं सुन्दरम् अस भुजमूलम्
अवलम्बते स्म आश्रितवती । काचिद् अपरा आचलितकुन्तला विश्वथत्कवरी-
भरा नवपटीरसारेण मालयेन नवम् अननुभूतचरं सौरभ यस्मिन् । यद्वा नवप-

टीरसारवन्नवसौरभं तव भुज वञ्चनेन अन्यापदेशेन सञ्चुचुम्ब । तज्जनितम्
उरुपुलकाङ्कुर यस्मिन् ॥ ६ ॥

कापि गण्डभुवि सन्निधाय निजगण्डमाकुलितकुण्डलं
पुण्यपूरनिधिरन्ववाप तव पूगचर्वितरसामृतम् ।
इन्दिराविहृतिमन्दिरं भुवनसुन्दरं हि नटनान्तरे
त्वामवाप्य दधुरङ्गनाः किमु न सम्प्रदोन्मददशान्तरम् ॥ ७ ॥

कापीति । तव गण्डभुवि निजगण्डम् आचलितकुण्डलं यथा भवति तथा
सन्निधाय पूगचर्वितरसामृतम् अमृतमयं वीटिकारसमन्ववाप । सम्प्रदेन प्रमोदा-
तिशयेन उन्मददशान्तरं पूर्वापरानुसन्धानवैधुर्यलक्षणमवस्थान्तरम् ॥ ७ ॥

गानमीश! विरतं क्रमेण किल वाद्यमेलनमुपारतं
ब्रह्मसम्भदरसाकुलाः सदसि केवलं ननृतुरङ्गनाः ।
नाविदन्नपि च नीविकां किमपि कुन्तलीमपि च कञ्चुलीं
ज्योतिषामपि कदम्बकं दिवि विलम्बितं किमपरं ब्रुवे ॥ ८ ॥

गानमिति । अङ्गनाः ब्रह्मसम्भदरसेन ब्रह्मानन्दानुभवरसेन आकुलाः पर-
वशाः केवलं सदसि ननृतुः । नर्तनस्य कैवल्यमेवाह—गानमिति । ज्योतिषां
ग्रहनक्षत्रादीनां कदम्बकमपि दिवि विलम्बितमित्यनेन सूर्योदयविलम्बात् त्रिया-
मायामो द्योत्यते । किमपरं ब्रुवे गानवाद्यादौ प्रमादः नीवीकुन्तलगात्रिकाविश्लथ-
नानवगतिरित्यादि भुविस्थानां पारवश्यं किमर्थमुच्यत इत्यर्थः ॥ ८ ॥

मोदसीम्नि भुवनं विलाप्य विहृतिं समाप्य च ततो विभो !
केलिसम्पृदितनिर्मलाङ्गनवचर्मलेशसुभगात्मनाम् ।
मन्मथासहनचेतसां पशुपयोपितां सुकृतचोदित-
स्तावदाकलितमूर्तिरादापिथ मारवीरपरमोत्सवान् ॥ ९ ॥

मोदेति । मोदसीम्नि ब्रह्मानन्दे भुवनं द्रष्टृलोकं विलाप्य मज्जयित्वा

केलिसम्मृदिततया निर्मलानि ललितान्यङ्गानि यासां नवघर्मलेशैः सुभग आत्मा शरीरं यासां, मन्मथेनासहनं सुरतलीलाकालक्षेपासहिष्णु चेतो यासां, तासां सुकृतेन चोदितः प्रेरितः यावत्यो गोप्यस्तावत्य आकलिता धृता मूर्तयो येन ॥ ९ ॥

केलिभेदपरिलोलिताभिरतिलालिताभिरबलालिभिः

स्वैरमीश! ननु सूरजापयसि चारु नाम विद्वृत्तिं व्यधाः ।

काननेऽपि च विसारिशीतलकिशोरमारुतमनोहरे

मूनसौरभमये विलेसिथ विलासिनीशतविमोहनम् ॥ १० ॥

केलीति । केलिभेदैः आलिङ्गनचुम्बनप्रहंरणदन्तव्रणनखक्षतचूपणसीत्कार-
हिक्काश्वासादिप्रयोगरूपैः परिलोलिताभिः आकुलीक्रियमाणाभिः । सूरजापयसि
यमुनाजले विद्वृत्ति जलक्रीडां काननेऽपि च विद्वृत्तिं व्यधा. कृतवान् । विसारिणा
वीजनशीलेन शीतलेन किशोरमारुतेन मन्दवायुना मनोहरे सूनानां पुष्पाणां
सौरभमये । विलासिनीशतविमोहनं यथा तथा विलेसिथ अशोभथा ॥ १० ॥

कामिनीरिति हि यामिनीषु खलु कामनीयकनिधे! भवान्

पूर्णसम्पदरसार्णवं कमपि योगिगम्यमनुभावयन् ।

ब्रह्मशङ्करमुखानपीह पशुपाङ्गनासु बहुमानयन्

भक्तलोकगमनीयरूप! कमनीय! कृष्ण! परिपाहि माम् ॥११॥

कामिनीरिति । हे कामनीयकनिधे! सौभाग्यार्णव! भवान् यामिनीषु कामि-
नीः योगिभिर्गम्यं प्राप्य पूर्णसम्पदरसार्णवं ब्रह्मानन्दम् अनुभावयन् आन्वादयन्
ब्रह्मादीनापि पशुपाङ्गनासु बहुमानयन् बहुमानयुक्तान् कुर्वन् भक्तलोकैर्गमनीय
माप्यं रूपं यस्य । कमनीय! कान्त! हे कृष्ण! परिपाहि ॥ ११ ॥

इति रासक्रीडायां कमनीयरूपधारणा भगवता सह गोपीना नृत्तगीतादिविलासवर्णन

एकोनसप्ततितमं दशकं सैकम् ।

इति त्वयि रसाकुलं रमितवल्लभे वल्लभाः
 कदापि पुनरम्बिकाकमितुरम्बिकाकानने ।
 समेत्य भवता समं निशि निषेव्य दिव्योत्सवं
 सुखं सुषुपुरग्रसीद्* व्रजपमुग्रनागस्तदा ॥ १ ॥

इतीति । इति उक्तप्रकारेण रसेन कौतुकेन आकुल यथा भवति तथा रमिता वल्लभा येन तस्मिंस्त्वयि सति पुनः कदाचिद् वल्लभा गोपाः अम्बिकाक-मितुः अम्बिकावनाख्ये शिवक्षेत्रे भवता सम समेत्य निशि दिव्योत्सवं निषेव्य सुख सुषुपुः । तदा उग्रः क्रूरो नागोऽजगरो व्रजप नन्दम् अग्रसीत् ॥ १ ॥

समुन्मुखमथोल्मुकैरभिहतेऽपि तस्मिन् बला-
 द्मुञ्चति भवत्पदे न्यपति पाहि पाहीति तैः ।
 तदा खलु पदा भवान् समुपगम्य पस्पर्शं तं
 बभौ स च निजां तनुं समुपसाद्य वैद्याधरीम् ॥ २ ॥

समुन्मुखमिति । समुन्मुखं प्रसनव्यग्रम् । उल्मुकैः अलातैः । तैः गोपैः भवत्पदे न्यपति । वैद्याधरी विद्याधरसम्बन्धिनीम् । समुपसाद्य प्राप्य बभौ शुशुभे ॥ २ ॥

सुदर्शनधर! प्रभो! ननु सुदर्शनाख्योऽस्म्यहं
 मुनीन् क्वचिदपाहसं त इह मां व्यधुर्वाहसम् ।
 भवत्पदसमर्पणादमलतां गतोऽस्मीत्यसौ
 स्तुवन् निजपदं ययौ व्रजपदं च गोपा मुदा ॥ ३ ॥

सुदर्शनेति । क्वचित् कदाचिद् मुनीन् अङ्गिरसः अपाहसम् अपहसित-वानस्मि । ते मुनयः इह अस्मिन् प्रदेशे मा वाहसम् अजगर व्यधुः यत आत्मनः सुरूपतया दृष्टोऽस्मान् विरूपतयापहसितवान्, अतस्त्वमजगरो भवितेति शप्त-वन्तः । इदानीममलतां गत शापान्मुक्त इत्युक्त्वा स्तुवन् निजपदं विद्याधर-लोकम् ॥ ३ ॥

१ 'रमम्बि' क ग घ ङ पाठ

* परस्मैपदमात्मनेपदानित्यत्वात् ।

कदापि खलु सीरिणा विहरति त्वयि स्त्रीजनै-
 र्जहार धनदानुगः स किल शङ्खचूडोऽबलाः ।
 अतिद्वृतमनुद्वृतस्तमथ मुक्तनारीजनं
 रुरोजिथ शिरोमणिं हलभृते च तस्याददाः ॥ ४ ॥

कदापीति । सीरिणा बलभद्रेण सह विहरति क्रीडति सति धनदानुगो
 वैश्रवणभृत्यः अबलाः गोपीः जहार । अतिद्वृत शीघ्रम् अनुद्वृतः अनुगत' भयान्मु-
 क्तो नारीजनो येन तं शङ्खचूड रुरोजिथ निगृहीतवान् तस्य शिरोमणिं हल-
 भृतेऽप्रजायाददाश्च ॥ ४ ॥

दिनेषु च सुहृज्जनैः सह वनेषु लीलापरं
 मनोभवमनोहरं रसितवेणुनादामृतम् ।
 भवन्तममरीदृशामृतपारणादायिनं
 विचिन्त्य किमु नालपन विरहतापिता गोपिकाः ॥ ५ ॥

दिनेष्विति । एवं दिनेषु प्रतिदिन च सुहृज्जनैः गोपवाल्कैः सह । मनो-
 भवादपि मनोहरम् । रसितम् आस्वादित वेणुनाद एवामृत येन । अमरीदृशां
 स्वर्गस्त्रीनयनानाम् अमृतपारणादायिनं निजरूपामृतपानमापादयन्तम् । विरहेण
 क्षणं जातेन तापिता. सन्तसहृदयाः किमु नालपन्, तत्तदवस्था विचिन्त्य
 विलेपुरित्यर्थः ॥ ५ ॥

भोजराजभृतकस्त्वथ कश्चित् कष्टदुष्टपथदृष्टिररिष्टः ।
 निष्ठुराकृतिरपष्टुनिनादस्तिष्ठते स्म भवते वृषरूपी ॥ ६ ॥

भोजेति । भोजराजस्य कंसस्य भृतकः भृत्यः । कष्टा हिंसाबहुला दुष्ट-
 पथे परोपद्रवे दृष्टिरन्वेषणं यस्य । निष्ठुरा क्रूरा आकृतिर्यस्य । वृषरूपी अपष्टुनि-
 नादः क्रूरस्वनः भवते तिष्ठते स्म भवद्दर्शनपथे स्थितवान् ॥ ६ ॥

शाकरोऽथ जगतीधृतिहारी मूर्तिमेष बृहतीं प्रदधानः ।
 पङ्क्तिमाशु परिधूर्य पशूनां छन्दसां निधिमवाप भवन्तम् ॥ ७ ॥

शाकर इति । शाकरो वृषभः जगत्या भूम्या धृतिं स्थैर्यं हर्तुं शीलम-
म्येति तथा । पशूना पङ्क्तिं परित्रुर्ग्यं विद्राव्य छन्दसा निधिं वेदगर्भम् । एषो-
ऽरिष्टः शकरीजगतीधृतिवृहतीपङ्क्तिच्छ दोमात्रनुक्तः । भवा तुच्छन्दोनिधिरिति
महान् विशेष इति च प्रतीयते ॥ ७ ॥

तुङ्गशृङ्गमुखमाश्वभियन्तं सङ्गृह्य रभसादभियं तम् ।

भद्ररूपमपि दैत्यमभद्रं मर्दयन्नदयः सुरलोकम् ॥ ८ ॥

तुङ्गेति । तुङ्गे शृङ्गमुखे शृङ्गाग्रे यस्य, तुङ्गशृङ्गं मुखं यस्येति वा ।
अभियन्तम् अभिगच्छन्तम् अभिय भयरहितं भद्ररूपं वृषरूपम् अभद्रं दुष्टं
सङ्गृह्य गृहीत्वा मर्दयन् निगृह्णन् । अमदय प्रसादशामासिथ ॥ ८ ॥

चित्रमद्य भगवन् ! वृषघातात् सुस्थिराजनि वृषस्थितिरुर्व्याम् ।

वर्धते च वृषचेतसि भूयान्मोद इत्यभिनुतोऽसि सुरस्त्वम् ॥ ९ ॥

चित्रमिति । वृषघाताद् अरिष्टवधाद् उर्व्यां वृषस्य धर्मस्य स्थितिः सु-
स्थिराजनि । वृष्ण इन्द्रस्य चेतसि, वृषस्य धर्मस्य चेतसि, धर्मबुद्धौ सज्जने वा ।
वृषघाताद् वृषस्य स्थितिः वृषचेतसि मोदश्चेति चित्रम् ॥ ९ ॥

औक्षकाणि ! परिधावत दूरं वीक्ष्यतामयमिहौक्षविभेदी ।

इत्थमात्तहसितैः सह गोपैर्गेहगस्त्वमव वातपुरेश ! ॥ १० ॥

औक्षकाणीति । हे औक्षकाणि ! उक्षसमूहा ! वृषभसमूहा ! यूयं दूरं
परिधावत । इहायमुक्षविभेदी वृषहन्ता अरिष्टहन्ता वा । इत्थमात्तहसितैः व्याहृ-
तहास्यवचनैः ॥ १० ॥

इति सुदर्शनाख्यविद्याधरस्य शापमौक्षवर्णनं शङ्खचूड-

वधवर्णनं वृषभासुरवधवर्णनं च

सप्ततितमं दशकम् ।

यत्नेषु यत्नेषु गवकेषु केऽपि स भोजेशितुरित्यन्धुः ।

त्वं सिन्धुजावाप्य इतिव मत्वा संश्राप्तवान् सिन्धुजवाजिरूपः ॥ १ ॥

यत्नेष्विति । यत्नेषु नावकेशी अवन्ध्यः स केशी त्वं सिन्धुजया लक्ष्म्या
अवाप्य इति सिन्धुजावा-यश्च इहमपि सिन्धुजो भगामीति मत्वेव ॥ १ ॥

गन्धर्वं तामेव गतोऽपि रूक्षैर्नादैः समुद्वेजितसर्वलोकः ।

भवद्विलोकावधि गोपवार्तिं प्रमर्द्य पापः पुनरापतत् त्वाम् ॥ २ ॥

गन्धर्वतामिति । गन्धर्वताम् अश्वताम् गतोऽपि रूक्षैर्नादैः । गन्धर्वो
हि मृदुनादः ॥ २ ॥

ताक्षर्यार्पिताङ्घ्रेस्तत्र ताक्षर्य एष चिक्षेप वक्षोभ्रुवि नाम पादम् ।

भृगोः पदाघातकर्थां निशम्य स्वेनापि शक्यं तदितीव मोहात् ॥ ३ ॥

ताक्षर्येति । एष ताक्षर्यो दनुजः । भृगुर्हि विष्णुं वक्षसि पदाहन् । तत्कर्थां
निशम्य तत् पदाहनन स्वेनात्मनापि शक्यमिति मोहादिव ॥ ३ ॥

प्रवञ्चयन्नस्य खुराञ्चलं द्रागमुं च चिक्षेपिथ दूरदूरम् ।

संमूर्च्छितोऽपि ह्यात मूर्च्छितेन क्रोधोष्मणा खादितुमाद्भुतस्त्वाम् ॥ ४ ॥

प्रवञ्चयन्निति । खुराञ्चलं खुरप्रहार प्रवञ्चयन् छलयन् द्राग् क्षटिति
पादयोर्गृहीत्वामुं दूरदूर चिक्षेपिथ निमसजिथ । अतिमूर्च्छितेन प्रवृद्धेन । आद्भुतः
अभिपतितः ॥ ४ ॥

त्वं वाहदण्डे कृतधीश्च बाहादण्डं न्यधास्तस्य मुखे तदानीम् ।

तद्वृद्धिरुद्धश्वसनो गतासुः सप्तीभवन्नप्ययमैवयमागात् ॥ ५ ॥

त्वामिति । बाहदण्डे अश्ववधे । बाहादण्डं भुजदण्डम् । तद्वृद्ध्या
बाहादण्डवृद्ध्या । सप्तीभवन् अश्वीभन्नपि भगवत्यैक्यं सायुज्यम् । बाहदण्डे
कृतधीरपि बाहादण्डमिति विगोधश्च द्योत्यते ॥ ५ ॥

आलम्भमात्रेण पशोः सुराणां प्रसादके नूत्र इवाश्रमेधे ।
कृते त्वया हर्षवशात् सुरेन्दास्त्वां तुष्टुवुः केशवनामधेयन् ॥ ६ ॥

आलम्भेति । अश्रमेधयागे हि पशुमालभ्य तेन यजने कृत एव देवानां प्रसादः स्यात् । इह त्वालम्भमात्रेण अश्रमेधिसामात्रेण सुगणा प्रसादो जातः । अतो नूत्रे अपूर्वे अश्रमेधयागे अश्रमेधे वा कृते ततः केशवनामधेय त्वां तुष्टुवुः ॥ ६ ॥

कंसाय ते शौरिसुतत्वमुक्त्वा तं तद्रथोत्कं प्रतिरुध्य वाचा ।
प्राप्तेन केशिक्षपणावसाने श्रीनारदेन त्वमभिष्टतोऽभूः ॥ ७ ॥

कंसायेति । नाय कृष्णो नन्दसुत, किन्तु देवक्या अष्टमसुत इति ते शौरिसुतत्वमुक्त्वा ततस्तद्रथोत्कं वसुदेववधोद्युक्त कस वाचा प्रतिरुध्य केशिक्षपणावसाने प्राप्तेन ॥ ७ ॥

कदापि गोपैः सह काननान्ते निलायनक्रीडनलोलुपं त्वाम् ।
मयात्मजः प्राप दुरन्तमायो व्योमाभिधो व्योमचरोपरोधी ॥ ८ ॥

कदापीति । निलायनक्रीडने तिरोधाननिरीक्षणस्पर्शनरूपे सश्रद्धम् । व्योमचरोपरोधी देवशत्रु ॥ ८ ॥

स चोरपालायितवल्लवेषु चोरायितो गोपशिशून् पशून्श्च ।
गुहासु कृत्वा पिदधे शिलाभिस्त्वया च बुद्ध्वा परिमर्दितोऽभूत् ॥ ९ ॥

स इति । केचिद् बल्लवाश्चोरायिताः । केचित् पालायिताः । मयपुत्रस्तु गोपवेषधारी चोरायितः पशून् गोपशिशून्श्च परितगुहासु कृ वा निक्षिप्य पिदधे बन्ध । त्वया परिमर्दितो निगृहीतः ॥ ९ ॥

एवंविधैश्चाद्भुतकेलिभेदैरानन्दमूर्च्छामतुलां व्रजस्य ।
पदे पदे नूतनयन्नसीमं परात्मरूपिन् ! पवनेश ! पायाः ॥ १० ॥

एवंविधैरिति । आनन्दरय मूर्छा वृद्धि पदे पदे अनुक्षणम् असीमं
निरवधि । अत्र हेतु परात्मरूपीति ॥ १० ॥

इति केशवधवर्णन व्योमासुरवधवर्णन च
एकसप्ततितमं दशकम् ।

अथ कंसवधमाह दशकचतुष्टयेन --

कंसोऽथ नारदगिरा व्रजवासिनं त्वा-
माकर्ण्य दीर्णहृदयः स हि गान्दिनेयम् ।
आहूय कार्मुकमखच्छलतो भवन्त-
मानेतुमेनमहिनोदाहिनाथशायिन् ! ॥ १ ॥

कंस इति । विष्णुस्त्वद्भ्रुवार्थं देवक्या जातो नन्दव्रजे वसतीति नारदस्य
गिरा दीर्णहृदयश्चकितमतिः गान्दिनेयम् अक्रूर कार्मुकमखच्छलतो धनुर्यागनिरी-
क्षणार्थमिति व्याजेन अहिनोत् प्रेषयामास ॥ १ ॥

अक्रूर एष भवदङ्घ्रिपरश्विराय
त्वद्दर्शनाक्षममनाः क्षितिपालभीत्या ।
तस्याज्ञयैव पुनरीक्षितुमुद्यतस्त्वा-
मानन्दभारमतिभूरितरं वभार ॥ २ ॥

अक्रूर इति । भवदङ्घ्रिपरः भवद्भक्तः क्षितिपालभीत्या कंसभयेन अहं
कृष्णदर्शनाक्षम इति मनो यस्य स त्वद्दर्शनाक्षममनाः ॥ २ ॥

सोऽयं रथेन सुकृती भवतो निवासं
गच्छन् मनोरथगणांस्त्वयि धार्यमाणान् ।
आस्वादयन् मुहुरपायभयेन दैवं
संप्रार्थयन् पथि न किञ्चिदपि व्यजानात् ॥ ३ ॥

स इति । त्वयि त्वद्विषये मनोरथगान् दर्शनस्पर्शनादिरूपान् मनसा
धार्यमाणान् आस्वादयन् अपायभयेन स्वस्य कसमृत्युतादिहेतुकेन भगवद्दर्शनाभा-

वभयेन ममाद्य श्रीकृष्णदर्शन भूयादिनि दैव प्रार्थयन् । एव पथि त्वामेव चिन्त-
यन् नान्यत् किञ्चिदपि व्यजानात् ॥ ३ ॥

तदेवाह —

द्रक्ष्यामि वेदशतगीतगतिं पुमांसं
स्प्रक्ष्यामि किंस्विदपिनाम परिष्वजेय ।
किं वक्ष्यते स खलु मां क नु वीक्षितः स्या-
दित्थं निनाय स भवन्मयमेव मार्गम् ॥ ४ ॥

द्रक्ष्यामीति । वेदशतैः उपनिषद्भिः गीता प्रतिपादिता गतिः स्वरूपं
यन्य त पुमांस पुरुष किञ्चिद् द्रक्ष्यामि स्प्रक्ष्यामि स्पर्शनसुखमनुभवामि । अपि-
नामैव भूयात् । स खलु भगवान् मा कृताञ्जलिं 'हे अक्रूरे'ति किं वक्ष्यते । क नु
कस्मिन् प्रदेशे मया स वीक्षितः स्यात् । इत्थं भवत्स्मरणनेरन्तर्येण तदालम्बनतया
भवन्मय मार्गं निनाय अतिक्रान्तवान् ॥ ४ ॥

भूयः क्रमादभिविशन् भवदङ्घ्रिपूतं
बृन्दावनं हरविरिञ्चसुराभिवन्द्यम् ।
आनन्दमग्न इव लग्न इव प्रमोहे
किं किं दशान्तरमवाप न पङ्कजाक्ष ! ॥ ५ ॥

भूय इति । प्रमोहे लग्नो बहिर्विकाराभावान्मूढ इव किं किं दशान्तरं
नावाप ॥ ५ ॥

पश्यन्नवन्दत भवद्विहृतिस्थलानि
पांसुष्ववेष्टत भवच्चरणाङ्कितेषु ।
किं ब्रूमहे बहुजना हि तदापि जाता
एवं तु भक्तिररला विरलाः परात्मन् ! ॥ ६ ॥

पश्यन्निति । भवद्विहृतिस्थलानि क्रीडास्थानानि अवन्दत । भवच्चरणाङ्कितेषु पां-

पुण्ड्रवेष्टत श्रीकृष्णपादपांसव इति सर्वाङ्गेष्वकरोत् । किं ब्रूमहे । तदा भवतः काले बहुजना जाताः, तथाप्यकूरवदेवं भक्त्या तरलाः परवशाः विरला न्यूनाः ॥ ६ ॥

सायं स गोपभवनानि भवच्चरित्र-
गीतामृतप्रसृतकर्णरसायनानि ।
पश्यन् प्रमोदसरितेव किलोह्यमानो
गच्छन् भवद्भवनानिधिमन्वयासीत् ॥ ७ ॥

सायमिति । सायं सन्ध्याकाले भवच्चरित्रगीतमेवामृतं, तत्प्रसृतममृतनि-
प्यन्दः, तदेव कर्णरसायनं श्रोत्रानन्दकर येषु तानि गोपभवनानि पश्यन् प्रमोद-
रूपया सरिता नद्या उह्यमान इव ॥ ७ ॥

तावद् ददर्श पशुदोहविलोकैलोलं
भक्तोत्तमागतिमिव प्रतिपालयन्तम् ।
भूमन् ! भवन्तमयमग्रजवन्तमन्त-
ब्रह्मानुभूतिरससिन्धुमिवोद्धमन्तम्* ॥ ८ ॥

तावदिति । पशुदोहविलोकने लोलं सश्रद्ध भक्तोत्तमस्याकूरस्य आगति
प्रतिपालयन्तमिवायमकूरो भवन्त ददर्श । ब्रह्मानुभूतिर्ब्रह्मज्ञानं, तज्जन्यो रससिन्धुः
सुखार्णव आनन्दः । पथि श्रीकृष्णाकाराकार्गतायाश्चित्तवृत्तेः अन्तःस्थत्वाद्
भगवद्दर्शनसमनन्तरं तस्या इन्द्रियद्वारा बहिर्निर्गमनाच्चान्तःस्थ श्रीकृष्णदर्शनसुखं
बहिरुद्धमन्तमिवेत्यर्थः ॥ ८ ॥

सायन्तनाप्लवविशेषविक्रगात्रौ
द्वौ पीतनीलरुचिराम्बरलोभनीयौ ।
नातिप्रपञ्चधृतभूषणचारुवेषौ
मन्दस्मितार्द्रवदनौ स युवां ददर्श ॥ ९ ॥

* बहिर्भवनानुकूलव्यापारवृत्तेरुद्धमन्तेरिह बहिर्भावमात्रे वृत्तिनिवृत्तप्रेषणपक्षाश्रयणेन । एवञ्चा-
कूरदृग्दयाद् बहिर्भवन्त ब्रह्मानुभूतिरसासिन्धुमिव स्थितमिति भगवद्विशेषणमुपपन्नम् । अस्या
एवापपत्तये व्याख्यानं 'पथि श्रीकृष्ण'त्याशुक्ति ।

सायन्तनेति । सायन्तन स ध्याममयरथ आवः आकण्ठं खानं तेन
विश्लेषेण विविक्तगात्रौ स्वच्छदेवौ नानिप्रपञ्चम् अनतिबहुलं यथा तथा धृतैः
भूषणैः चारुर्मनोहरो वेषोऽलङ्कियाविशेषो ययोः ॥ ९ ॥

दूराद् रथात् समवरुह्य नमन्तमेन-
मुत्थाप्य भक्तकुलमौलिमथोपगूहन् ।
हर्षान्मिताक्षरगिरा कुशलानुयोगी
पाणिं प्रगृह्य सबलोऽथ गृहं निनेथ ॥ १० ॥

दूरादिति । हर्षादुपगूहन् मिताक्षरया गिरा कुशलानुयोगी कुशलं पृच्छन्
गृहं निनेथ प्रवेशयामासिथ ॥ १० ॥

नन्देन साकममितादरमर्चयित्वा
तं यादवं तदुदितां निशमय्य वार्ताम् ।
गोपेषु भूपतिनिदेशकथां निवेद्य
नानाकथाभिरिह तेन निशामनैषीः ॥ ११ ॥

नन्देनेति । भूपतिनिदेशकथा कंसाज्ञावचनं निवेद्य उपायनसंभारसंभृत-
शकटसंयोजनाद्यादिश्य तेनाक्रूरेण सह नानाकथाभिः निशामनैषीः ॥ ११ ॥

तस्यां निशायां श्रीकृष्णे गोपीनामन्यासक्तिशङ्काभूदित्याह—

चन्द्रागृहे किमुत चन्द्रभगागृहे नु
राधागृहे नु भवने किमु मैत्रविन्दे ।
धूर्तो विलम्बत इति प्रमदाभिरुच्चै-
राशङ्कितो निशि मरुत्पुरनाथ! पायाः ॥ १२ ॥

इति अक्रूरस्य गोकुलयात्रा-वृन्दावनप्राप्ति-भगवत्समागम-

भगवत्कृतसत्कारादीना वर्णनं

द्विसप्ततितमं दशकं सङ्गिकम् ।

निश्मर्य्य तवाथ यानवार्ता भृशप्रार्ताः पशुपालबालिकास्ताः ।
किमिदं किमिदं कथं न्वितीमाः समत्रेणः परिदेवितान्यकुर्वन् ॥ १ ॥

निश्मर्य्येति । यानवार्ता इव प्रभाते श्रीकृष्णं नेजुमागतोऽकूर इत्येवंरूपाम् । किमिदम् अमृतावादे विषयानभिवाति दृष्टमवस्थान्तरमापतितम् । कथं न्विदम् अस्मद्भाग्यदोषाद् नन्दसूनोर्निष्करणतया वा इत्येवमादीनि परिदेवितानि विलपनान्यकुर्वन् ॥ १ ॥

परिदेवितान्येवाह—

करुणानिधिरेष नन्दसूनुः कथमस्मान् विस्मृजेदनन्यनाथाः ।
वत नः किमु दैवमेवमासीदिति तास्त्वद्गतमानसा विलेपुः ॥ २ ॥

करुणेति । नो दैवं भाग्यम् एवं निरतिशयसुखप्रदं सहसा नष्टं चासीत् किमु वत खिद्यामहे ॥ २ ॥

चरमप्रहरे प्रतिष्ठमानः सह पित्रा निजमित्रमण्डलैश्च ।
परितापभरं नितम्बिनीनां शमयिष्यन् व्यमुचः सखायमेकम् ॥ ३ ॥

चरमेति । चरमप्रहरे अन्त्ययामे प्रतिष्ठमानो निर्गच्छन् एकं सखायमाप्तं दूततया व्यमुचः प्रेषितवान् ॥ ३ ॥

अचिरादुपयामि सन्निधिं वो भविता साधु मयैव सङ्गमश्रीः ।
अमृताम्बुनिधौ निमज्जयिष्ये द्रुतमित्याश्वसिता वधूरकार्षीः ॥ ४ ॥

अचिरादिति । वो युष्माकं मया सङ्गमश्रीः संभोगसौख्यम् अचिराद् भवितैव । किञ्च अमृताम्बुनिधौ सुखार्णवे, अथवा अमृतं मोक्षस्तद्रूपेऽम्बुनिधौ । अन्ते मोक्षमपि वो वितरिष्यामीत्यर्थः ॥ ४ ॥

सविषादभरं सयाञ्जमुच्चैरतिदूरं वनिताभिरीक्ष्यमाणः ।
मृदु तद्विशि पातयन्नपाङ्गान् सबलोऽकूररथेन निर्गतोऽभूः ॥ ५ ॥

सविषादेति । वनिताभिः अतिदूर सन्निषादभरं यथा भवति तथा तदा-
गमनविलम्बेऽस्मत्प्राणा यास्यन्ति, अतस्त्वरितमागन्तव्यमिति स्याच्च च यथा
भवति तथा ईक्ष्यमाणस्त्व तद्दिशि अपाङ्गान् कटाक्षान् मृदु मुकुलीकृताभ्यां
नयनाभ्यां पातयन् निर्गतोऽभू . ॥ ५ ॥

अनसा बहुलेन वल्लवानां मनसा चानुगतोऽथ वल्लभानाम् ।
वनमार्तमृगं विषण्णवृक्षं समतीतो यमुनातटीमयासीः ॥ ६ ॥

अनसेति । वल्लवानां गोपानाम् अनसा शकटेन । वल्लभानां गोपीनां
मनसानुगतः आर्ताः पीडिता मृगाः यस्मिन् विषण्णा वृक्षा यस्मिन् तद् वन
समतीतः अतिक्रान्तः ॥ ६ ॥

नियमाय निमज्ज्य वारिणि त्वामभिवीक्ष्याथ रथेऽपि गान्दिनेयः ।
विवशोऽजनि किन्निवदं विभोस्ते ननु चित्रं त्ववलोकनं समन्तात् ॥

नियमायेति । नियमाय सन्ध्यावन्दनादि कर्तुं वारिणि यमुनाजले निम-
ज्ज्य तत्र त्वामभिवीक्ष्य अथ उन्नज्जनानन्तरं रथेऽपि त्वामभिवीक्षा गान्दिनेयः
अक्रूरः विवशोऽजनि । ननु विभोस्ते समन्तादवलोकनं किन्तु चित्रं, विभुत्वाद्
व्याप्तत्वादेव न चित्रमित्यर्थः ॥ ७ ॥

पुनरेष निमज्ज्य पुण्यशाली पुरुषं त्वां परमं भुजङ्गमोगे ।
अरिकम्बुगदाम्बुजैः स्फुरन्तं सुरसिद्धोद्यपरीतमालुलोके ॥ ८ ॥

पुनरिति । एषोऽक्रूरः पुण्यशाली सुकृती, अन्यथा शेषत्रासिनो भवतो
दर्शनाभावात्, पुनर्निमज्ज्य त्वां परमं पुरुषं विष्णुम् आलुलोके ददर्श ॥ ८ ॥

स तदा परमात्मसौख्यसिन्धौ विनिमग्नः प्रणुवन् प्रकारभेदैः ।
अवलोक्य पुनश्च हर्षसिन्धोरनुवृत्त्या पुलकावृतो ययौ त्वाम् ॥ ९ ॥

स इति । परमात्मसौख्यसिन्धौ ब्रह्मज्ञान दागवे । प्रकारभेदैः सगुण-
भिदैः प्रणुवन् स्तुवन् अविलोक्य तद्रूपं तिरोहितं वीक्ष्य पुनश्चानवलोकने सत्यापि

हर्षनिधोऽनुवृत्त्या परमानन्दानुभवानिवृत्ते. पुलकावृत्त्यां ययौ उन्मज्ज्य त्वत्स-
मीत्माव ॥ ९ ॥

किमु शीतलिमा महान जले यत् पुलकोऽसाविति चोदितेन तेन ।
अतिहर्षनिरुत्तरेण सार्धं रथवासी पवनेश! पाहि मां त्वम् ॥ १० ॥

किञ्चित् । अतिहर्षनिरुत्तरेण भगवतः स्वरूपदर्शनेनानन्दवाष्पनिरुद्ध-
कण्ठतया अदत्तोत्तरेण ॥ १० ॥

इति भगवतो मथुराप्रस्थानवर्णनं यमुनाजले अक्रूरस्य

भगवत्स्वरूपसाक्षात्कारादिवर्णनं च

त्रिसप्ततितमं दशकम् ।

सम्प्राप्तो मथुरां दिनार्धविगमे तत्रान्तरस्मिन् वस-
न्नारामे विहिताशनः सखिजनैर्यातः पुरीमीक्षितुम् ।
प्राप्तो राजपथं चिरश्रुतिधृतव्यालोककौतूहल-
स्त्रीपुंसोद्यद्गण्यपुण्यनिगलैराकृष्यमाणो नु किम् ॥ १ ॥

सम्प्राप्त इति । दिनार्धविगमे मध्याह्ने तत्र मथुरायाम् अन्तरस्मिन्नारामे
बाह्योद्याने वसन् राजपथं राजमार्गं प्रापः प्राप्तवान् । चिरश्रुत्या धृतं व्यालोककौ-
तूहलं येषां तेभ्यः स्त्रीपुंसेभ्यः उद्यन्ति फलोन्मुखानि अगण्यानि अपरिमेयानि
पुण्यान्येव निगलाः शृङ्खलाः तैराकृष्यमाणः किन्तु ॥ १ ॥

तत्र कथमपि त्वत्सादृश्यानुमेयसुकृता मथुरास्त्रियस्त्वद्दर्शनसुखमन्वभूवान्नि-
त्याह —

त्वत्पादतुतिवत् सरागसुभगास्त्वन्मूर्तिवद् योषितः
सम्प्राप्ता विलसत्पयोधररुचो लोला भवददृष्टिवत् ।
हारिण्यस्त्वदुरस्स्थलीवदायि ते मन्दस्मितप्रौढिव-
न्नैर्मल्योल्लासिताः कचौघरुचिवद् राजत्कलापाश्रिताः ॥ २ ॥

त्वत्पादेति । त्वत्पादयुनि सरागा रक्तागां युभगा च । तद्गन्मपुरापुर-
स्त्रियोऽपि सरागाः त्वद्गुणश्रमगात् त्वयि चिरं भृत्प्रगमाः सुगमाश्च । अतस्त्वं-
दर्शनार्थं सम्प्राप्ताः । त्वन्मूर्तिं विळत्तयोधररुक् सज उज्जलधरशाला । तद्वत् ता
अपि विलसत्पयोधररुचः आगमनसम्भ्रमात् चलितकुचाः । इतस्ततः सम्प्राप्तयोषि-
दर्शनव्यापृततया लोला चञ्चला भवद्दृष्टिः । तद्वत् ता अपि लोला भवद्दर्शनकौ-
तुकयुक्ता । हाराः सन्त्यस्यामिति हारिणी उरस्थली । मनोहारिण्यश्च ता ।
आय भगवन् ! ते तव मन्दस्मितप्रौढिः मन्दस्मितस्य प्रौढिः उदारता सा नैर्म-
ल्योल्लसिता । ता अपि नैर्मल्योल्लसिताः स्वच्छशरीराः शुद्धमनसश्च । त्परकचौ-
घरुचिः राजत्कलापाश्रिता वर्हालङ्कृता । अन्यत्र कलाया भूषणानि । सर्वाभरण-
भूषिता इत्यर्थः ॥ २ ॥

तासामाकलयन्नपाङ्गवलनैर्मोदं प्रहर्षाद्भुत-

व्यालोलेषु जनेषु तत्र रजकं कश्चित् पटीं प्रार्थयन् ।

कस्ते दास्यति राजकीयवसनं याहीति तेनोदितः

सद्यस्तस्य करेण शीर्षमहथाः सोऽप्याप पुण्यां गतिम् ॥ ३ ॥

तासामिति । अपाङ्गवलनैः कटाक्षवीक्षणैः तासां मोक्षमाकलयन् प्राप-
यन् जनेषु प्रहर्षाद्दुताच्च व्यालोलेषु आगेषु । पटीं वाताति । पुण्यां गतिं
मोक्षम् ॥ ३ ॥

भूयो वायकमेकमायतमतिं तोषेण वेषोचितं

दाश्रांसं स्वपदं निनेथ सुकृतं को वेद जीवात्मनाम् ।

मालाभिः स्तवकैः स्तवैरपि पुनर्मालाकृता मानितो

भक्तिं तेन वृतां दिदेशिथ परां लक्ष्मीं चलक्ष्मीपते! ॥ ४ ॥

भूय इति । वायकं तन्तुवायम् एकं भगवत्प्रसादपात्रम् आयतमतिं
विपुलमनस वेषोचितं विचित्रवर्णदुकूलादिकं दाश्रांसं स्वपदं साहस्यं
निनेथ अनयः । सुकृतं को वेद, केवल फलानुभेयमिति भाव । स्तवकैः पुष्पैः
स्तवैः स्तोत्रैश्च मालां करोतीति मालाकृत् तेन मानितः पूजितः । परा प्रेमलक्षणां
भक्तिं दिदेशिथ दत्तवान् ॥ ४ ॥

कुब्जामब्जविलोचनां पथि पुनर्दृष्टाङ्गरागे तथा
 दत्ते साधु किलाङ्गरागमददास्तस्या महान्तं हृदि ।
 चित्तस्थामृजुतामथ प्रथयितुं गात्रेऽपि तस्याः स्फुटं
 गृह्णन् मञ्जु करेण तामुदनयस्तावज्जगत्सुन्दरीम् ॥ ५ ॥

कुब्जामिति । कुब्जां त्रिक्राम् अब्जविलोचनाम् इतरावयवसौन्दर्यातिश-
 ययुक्तम् । तथाङ्गरागे अङ्गुलेऽने दत्ते सति तस्या हृदि महान्तम् अङ्गे भवन्मूर्तौ
 र, गण्डुरागं भवत्परपर्यायमददा । अङ्गेति पृथक्पद वा । चित्तस्था परोक्षाम्
 ऋजुता गात्रेऽपि प्रथयितुम् अपरोक्षीकर्तुं स्फुटं नूनं करेण मञ्जु अनुत्पादितवेदनं
 यथा भवति तथा गृह्णन् उदनयः ऋज्वीचकर्थ ॥ ५ ॥

तावन्निश्चितवैभवास्तत्र त्रिभो! नात्यन्तपापा जना
 यत्किञ्चिद् ददते स्म शक्त्यनुगुणं ताम्बूलमाल्यादिकम् ।
 गृह्णानः कुसुमादि किञ्चन तदा मार्गं निबद्धाञ्जलि-
 र्नातिष्ठं वत हा यतोऽद्य विपुलामार्तिं व्रजामि प्रभो! ॥ ६ ॥

तावदिति । यावदङ्गरागममर्पणेन त्रिक्रामप्यनुगृहीतवान्, तावत् तद्-
 दृष्टान्तेन तव निश्चित वैभव वरप्रदानशक्तिर्यैः । ये न चात्यन्तपापाः, ते जनाः
 शक्त्यनुगुणं यत्किञ्चित् ताम्बूलमाल्यादिकं तुभ्य ददते स्म दत्तवन्तः । ते च कृता-
 र्थाः । तदाहमपि किञ्चन कुसुमादि गृह्णानो मार्गं निबद्धाञ्जलिर्नातिष्ठम् । हा वत
 कष्ट, यतन्तदकरणादद्य विपुलां महतीम् आर्तिं रोगादिजनितां पीडां व्रजा-
 मि ॥ ६ ॥

एषामिति विमुक्तयापि भगवन्नालेपदात्र्या तथा
 द्वात् कातरया निर्गक्षितगतिस्त्वं प्राविशो गोपुरम् ।
 आद्योऽनुगतिस्तदा तामहाहर्षोऽनुगृह्णन्
 वञ्जोऽप्रगलत्पयोरसमिषात् त्वत्कीर्तिरन्तर्गता ॥ ७ ॥

एष्य, मिति । मद्रूहानागच्छेति प्रार्थितेन त्वया कृतकार्योऽहमेप्याम्यागच्छा-
 मीति विमुक्तया प्रेषितयापि तथा आलेपदात्र्या त्रिवक्रया कातरया विरहभीतया

दूराद् निरीक्षिता गतिर्यस्य स त्वं गोपुरं प्राविशः प्रविष्टान् । आघोषेण
त्वद्दर्शनादिप्रवृत्तपौरजनजनितेनानुमितः कल्पितो यत्त्वदागमः । तज्जनितेन महता
हर्षेण उल्लसतः क्षुभिताद् देवकीवक्षोजाद् यः पयोरसः प्रजगाल, तद्व्याजेन
त्वत्कीर्तिस्त्वत्प्रवेशात् पूर्वमन्तर्गता नगरं प्रविष्टा ॥ ७ ॥

आविष्टो नगरीं महोत्सववतीं कोदण्डशालां व्रजन्

माधुर्येण नु तेजसा नु पुरुषैर्दूरेण दत्तान्तरः ।

स्रग्भिर्भूषितमर्चितं वरधनुर्मा मेति वादात् पुरः

प्रागृह्णाः समरोपयः किल समाक्राक्षीरभाङ्गीरपि ॥ ८ ॥

आविष्ट इति । माधुर्येण वा श्रीमूर्तेर्वा मधुरतया तेजसा अमृष्यतया वा
प्रतिषेद्धमशक्यतया रक्षिपुरुषैर्दूरेण दत्तान्तरः परिहृतमार्गः सन् मा मा धनुः
स्पृशेति वादाद् रक्षिपुरुषवचनात् पुरः पूर्वमेव धनुः प्रागृह्णाः अग्रही । पुनरपि
मा मा समारोपयेति वादात् पुरः समरोपयः । एव मा मा आकर्षयेति वादात्
पुरः समाक्राक्षीः । मा मा भाङ्गीरिति वादात् पुरः अभाङ्गीरपि ॥ ८ ॥

श्वः कंसक्षपणोत्सवस्य पुरतः प्रारम्भतूर्योपम-

श्चापध्वंसमहाध्वनिस्तव विभो! देवानरोमाञ्चयत् ।

कंसस्यापि च वेपथुस्तदुदितः कोदण्डखण्डद्वयी-

चण्डाभ्याहतरक्षिपूरुषरवैरुत्कूलितोऽभूत् त्वया ॥ ९ ॥

श्व इति । कंसक्षपणं कंसवधनामोत्सवो भावो । तस्य पुरतः पूर्वं मङ्गलार्थः
प्रारम्भतूर्यरवः कर्तव्यः । नत्पदशतव चापध्वंसमहाध्वनिर्देवानरोमाञ्चयत् कंस-
मपि *वधिष्यतीति रोमाञ्चितशरीरानकृत । कंसस्यापि तदुदितं चापध्वंसमहाध्व-
निश्रवणाज्जातो वेपथुः कम्पः । तस्यैव कोदण्डस्य खण्डद्वय्या चण्डाभ्याहतानां
सुदृढं प्रहृतानां रक्षिपूरुषाणां रवैः धिग् धिग् हा हता स्म इति विलपनरूपैः
त्वया उत्कूलितो वर्धितोऽभूत् ॥ ९ ॥

१ 'पूर्वं स क पाठ . २ 'स'व क. ग. पाठ .

* 'वधि. प्रकृत्यन्तर व्यजनान्तोऽस्ति' इति 'जनिवध्योश्च' (७ ३ ३५) इति सूत्रे वृत्ति-
कारः ।

शिष्टैर्दुष्टजनैश्च दृष्टमहिमा भीत्या च भीत्या ततः
 संपश्यन् पुरसम्पदं प्रविवरन् सायं गतो वाटिकाम् ।
 श्रीदाम्ना सह राधिकामिरहजं खेदं वदन् प्रस्वप-
 न्नानन्दन्नवतारकार्यघटनाद् वातेश! संरक्ष माम् ॥ १० ॥

शिष्टैरिति । शिष्टैः सज्जनैः प्रीत्या दृष्टो महिमा अद्भुतपराक्रमो यस्य ।
 दुष्टजनैः भीत्या दृष्टमहिमा मन् साय सन्ध्याया वाटिकां शकटस्थान गतः श्रीदा-
 म्नासेन गोपेन । अवतारकार्यघटनात् कसे हते तच्छत्रुरस्य मागधस्य परिभवात्
 तस्य तद्वन्भूता शिगुगारुदी ॥ च वयो भ्रातृयादिभिन्तया भूमरहरगनिर्वाहद-
 र्शनादानन्दन् ॥ १० ॥

इति भगवतो मथुरापुरीप्रवेश-रजकनिग्रह-वायकमालाकार-
 कुञ्जातुग्रह धनुर्भङ्गादिवर्णन
 चतुस्सप्ततितमं दशकम् ।

प्रातः सन्त्रस्तभोजक्षितिपतिवचसा प्रस्तुते मल्लतूर्ये
 सङ्घे राज्ञां च मञ्चानभिययुपि गते नन्दगोपेऽपि हर्म्यम् ।
 कंसे सौधाधिरूढे त्वमपि सहबलः सानुगश्चास्त्रेषो
 रङ्गद्वारं गतोऽभूः कुपितकुवलयपीडनागावतीडम् ॥ १ ॥

प्रातरिति । अश्रेतुः प्रातः सन्त्रस्त य देव्या अष्टमपुत्रतया अतिमानु-
 षेण पराक्रमेण चायं मां हनिष्यतीति भीतः य (कंस) वचसा आज्ञया मल्लतूर्ये मल्ल-
 क्रीडानुसारिवाद्यप्रयोगे प्रस्तुते आरब्धे सति । अभिययुपि आरूढे च सति । महा-
 मात्रप्रणोदात् कुपितेन कुवलयापीडास्त्रेण नागेन अवलीढं विन्नितप्रवेशं मल्लरङ्ग-
 द्वारं गतोऽभू ॥ १ ॥

पापिष्ठापेहि मार्गाद् द्रुतमिति वचसा निरुरकुद्धबुद्धे-
 रबध्नस्य प्रणोदादधिकजवज्जुषा हस्तिना गृह्यमाणः ।

केलीमुक्तोऽथ गोपीकुचकलशचिरस्पर्धिनं कुम्भमस्य
व्याहृत्यालीयथास्त्वं चरणभुवि पुनर्निर्गतो वशुहासी ॥ २ ॥

पापिष्टेति । हे पापिष्ट! अतिशयेन दुष्ट! मार्गाद् द्रुततरम् अपेहि अपसर
इति त्वद्वचसा निष्ठुरा स्वतः कूरा कुद्धा च बुद्धिर्येय तस्याम्बष्ठस्य महामात्रस्य
प्रणोदात् चोदनया । केलीमुक्तः क्रीडया हस्तिकराद् विगलितः अथ अनन्तरं
गोपीकुचकलशचिरस्पर्धिनम्, अत एव तत्साम्यापादकपुण्येन भगवत्करस्पर्शलाभः,
अस्य कुम्भं मस्तकं व्याहृत्य हस्तेन ताडयित्वा चरणभुवि चरणचतुष्टयमध्ये
लीलयालीयथाः ॥ २ ॥

हस्तप्राप्योऽप्यगम्यो झटिति मुनिजनस्येव धावन् गजेन्द्रं
क्रीडन्नापत्य भूमौ पुनरभिपततस्तस्य दन्तं सजीवम् ।
मूलादुन्मूल्य तन्मूलगमहितमहामौक्तिकान्यात्ममित्रे
पादास्त्वं हारमेभिर्ललितविरचितं राधिकायै दिशेति ॥ ३ ॥

हस्तेति । हस्तेन गुण्डया प्राप्यः स्पृश्यमानोऽप्यगम्योऽस्पृश्यमानो यथा
भवति तथा झटिति धावन् क्रीडन् भूमौ स्वयनापत्य दण्डवत् पतित्वा पुनः
पश्चादभिपततो दन्ताभ्यां भूमौ घ्नतस्तस्य सजीवं जीवेन सह दन्तं मूलादखण्ड-
मुन्मूल्य तन्मूलगानि दन्तमूलस्थानि महितानि परार्थानि महान्ति स्थूलानि
मौक्तिकान्यात्ममित्रे श्रीनात्रि प्रादा एभिर्ललितवि चित मनोहरतया रचितं हारं
मालां राधिकायै मत्प्रेयस्यै दिश प्रदेहीति वचनपूर्वकम् ॥ ३ ॥

गृह्णानं दन्तमंसे युतमथ हलिना रङ्गमङ्गाविशन्तं
त्वां मङ्गल्याङ्गभङ्गीरभसहतमनलोचना वीक्ष्य लोकाः ।
हंहो धन्यो त्वं नन्दो नहि नहि पशुपालाङ्गना नो यशोदा
नो नो धन्येक्षणः स्मत्त्रिजगति वयमेवेति सर्वे शशंसुः ॥ ४ ॥

गृह्णानमिति । अङ्ग! हे श्रीकृष्ण! इतरन्तमंसे गृह्णानेन हलिना युतं

मल्लकीडारङ्गभाविशन्तम् । मङ्गल्यरूपयाङ्गभङ्ग्या रभसहृतानि बलात्कारेण हृतानि मनोलोचनानि येषाम् । हंरो हे लोकाः ! यत्पुत्रोऽयं, स नन्दस्त्रिजगति धन्यः नु निश्चितम् । अथवा नाहि नहि, या. एनं स्तनान्तरे कृत्वा आलिङ्गनादिसुखमन्वभूवन्, ता पशुपायाङ्गना. नन्दादपि धन्यतमा इति केचित् । नो नो गोप्यः, यास्य मातृभावमन्वभूत्, सा यशोदा धन्या । नो नो यशोदा, वयमेव धन्येक्षणाः यानि श्रीकृष्णारूपे परब्रह्मणि निमग्नानि, तान्यस्माकमीक्षणान्येव भाग्यवन्तीति शशसुः स्तुतवन्तः ॥ ४ ॥

ननु सर्वेषामेवं मथि स्नेहबहुमानादे. किं कारणमित्याशङ्कयामाह—

पूर्णं ब्रह्मैव साक्षान्निरवधिपरमानन्दसान्द्रप्रकाशं

गोपेषु त्वं व्यलासीर्न खलु बहुजनैस्तावदावेदितोऽभूः ।

इद्व्याथ त्वां तदेदं प्रथममुपगते पुण्यकाले जनौघाः

पूर्णानन्दा विपापाः सरसमभिजगुस्त्वत्कृतानि स्मृतानि ॥ ५ ॥

पूर्णमिति । पूर्णं सर्वागतम् । अतस्तवैव सर्वशरीरेषु जीवरूपेणावस्थानाद् आत्मनि च सर्वेषा निरतिशयस्नेहबहुमानादिसम्भवात् त्वयीदमुपपद्यत इति भावः । नन्वेकस्याेकत्रावत्त्वात् कथमित्यत्राह— ब्रह्मेति । आकाशवद् बृहत्त्वादेवेत्यर्थः । ननु ब्रह्मणः कथं चाक्षुषत तत्राह— साक्षाद् गोपेषु व्यलासीरिति । श्रीकृष्णात्मनावतीर्गतादित्यर्थः । ननु शरीरपरिग्रहश्चेद् ममापि संसारप्रज्ञ इत्यत्राह— निरवधिपरमानन्दसान्द्रप्रकाशमिति । निरवधि नित्यं परमानन्दरूपं सान्द्रप्रकाशं विज्ञानघनम् । तत्र नित्यत्वात् जननमरणासम्भवः, परमानन्दरूपत्वाद् दुःखाभावः, विज्ञानघनत्वादज्ञानाभावश्चेति संसारनिदानाभावान्नोक्तदोष इति भावः । कथं तर्हि कंसादयो मां ब्रह्मतया न जानन्तीत्यत आह— न खल्विति । यै.कैश्चज्जन्मन्मान्तरार्जितपुण्यपरिपाकवद्भिरेव त्वं ब्रह्मेत्यावेदितोऽभूरित्यर्थः । ननु तर्हि पापिष्ठाना कथं मद्दर्शनं संबोभवीतीति चेत्, सत्यं, पुण्यपापयोः पुण्याधिक्ये सति तत्परिपाकवशेन त्वद्दर्शनसुखं तावत् सम्भवति । ततस्त्वद्दर्शनस्मरणचरित्रवर्णनादिना विगतपापाः सन्तः क्रमादेतेऽपि त्वत्तत्त्वज्ञानेऽधिक्रियन्त एवेत्यभिप्रायेणाह— इद्व्याथ त्वामिति । जनौघाः ज्ञानिनोऽज्ञानिनश्च त्वां

पुण्यकाले पुण्यपरिपाक उपगते इदप्रथमं दृष्ट्वा विगतपापाः पूर्णानन्दाश्च सन्तः
त्वद्दर्शनेन स्मृतानि त्वच्चरितानि सरसं सानन्दं यथा भवति तथा अभिजगुः
प्रशंसंसुरित्यर्थः ॥ ५ ॥

चाणूरो मल्लवीरस्तदनु नृपगिरा मुष्टिको मुष्टिशाली
त्वां रामं चाभिपेदे झटझटिति मिथो मुष्टिपातातिरूक्षम् ।
उत्पातापातनाकर्षणविविधरणान्यासतां तत्र चित्रं
मृत्योः प्रागेव मल्लप्रभुरगमदय भूरिशो बन्धमोक्षान् ॥ ६ ॥

चाणूर इति । झटझटिति सशब्द मिथो मुष्टिपातैरतिरूक्षं यथा भवति
तथा । उत्पात उन्नयनम्, आपातन भुव्यवपातनम्, मिथो बद्धहस्तपादयोरितरे-
तरत आकर्षणम्, एवंविधानि विविधानि रणानि तावदासताम् । मृत्योर्मरणान्
प्रागेवान्योन्यहस्तपादादिकृतान् बन्धान् मोक्षांश्चायमगमत्, किमुच्यते मृतो बन्धा-
न्मोक्षमगमदिति भावः ॥ ६ ॥

हा धिक् कष्ट कुमारौ सुललितवपुषौ मल्लवीरौ कठोरौ
न द्रक्ष्यामो ब्रजामस्त्वरितमिति जने भाषमाणे तदानीम् ।
चाणूरं तं करोद्भ्रामणविगलदसुं पोथयामासिथोर्व्या
पिष्टोऽभून्मुष्टिकोऽपि द्रुतमथ हलिना नष्टशिष्टैर्दधावे ॥ ७ ॥

हा धिगिति । करेण यद् उद्भ्रामण तेनैव विगलदसुम् उर्व्या पोथयामासिथ
प्रक्षिप्तवान् । नष्टशिष्टैः प्राणपरीप्सया दधावे धावनमकारि ॥ ७ ॥

कंसः संवार्यं तूर्यं खलमतिरविदन् कार्यमार्यान् पितृस्ता-
नाहन्तुं व्याप्तमूर्तेस्तव च समाशिषद् दूरमुत्सारणाय ।
रुष्टो दुष्टोक्तिभिस्त्वं गरुड इव गिरिं मञ्चमञ्चुदञ्चत्-
खङ्गव्यावल्गदुस्संग्रहमपि च हठात् प्राग्रहीरौग्रसेनिम् ॥ ८ ॥

कंस इति । कंसः कार्यम् एव स्थिते यत् कर्तव्य त्वत्पादपतनं, तद् भ-
वितव्यताबलाद् अविदन् अजानन् आर्यान् सज्जानान् । आहन्तुं निग्रहाय । पितृन्

वसुदेवनन्दोऽसेनादीन् । व्यासस्योत्सारणमशक्यं, तदपि समशिषत् आज्ञापया-
मास । दुष्टस्य कंसस्योक्तिभिः रुष्टः कुपितस्त्वम् अञ्चन् उत्पतन् उदञ्चतः उन्न-
मितस्य खड्गस्य व्यावल्गेन चलनेन दुस्सङ्ग्रहं ग्रहीतुमशक्यमपि हठाद् बला-
त्कारणैव औऽसेनिं कंसं प्राग्रहीः ॥ ८ ॥

सद्यो निष्पिष्टसन्धिं भुवि नरपतिमापात्य तस्योपरिष्ठात्
त्वय्यापात्ये* तदैव त्वदुपरि पतिता नाकिनां पुष्पवृष्टिः ।
किं किं ब्रूमस्तदानीं सततमपि भिया त्वद्गतात्मा स भेजे
सायुज्यं त्वद्गोधोत्था परम ! परमियं वासना कालनेमेः ॥ ९ ॥

सद्य इति । आपात्य पातयित्वा तस्योपरिष्ठाद् उपरि आपात्ये आपतति
त्वयि तव कंसोपरिपतनं नाकिनां पुष्पवृष्टिपतनमपि युगपज्जातमित्यर्थः । किं किं
ब्रूमः । त्वत्स्मरणं त्वत्सायुज्यं कुरुत इत्यत्रोपपत्तिर्विहु न कथयामः, यतस्तदानीं
भिया सतत त्वद्गतात्मा स कसः सायुज्यं भेजे । यद् भीत्यापि विष्णुस्मरणं, सेय
पर केवलं कालनेमेस्त्वद्गोधोत्था वासना । कंसः प्राक् कालनेनिर्नामासुरः । स च
विष्णुना हतः ॥ ९ ॥

तद्भ्रातृनष्ट पिष्ट्वा द्रुतमथ पितरौ सन्नमन्नुग्रसेनं
कृत्वा राजानमुच्चैर्यदुकुलमखिलं मोदयन् कामदानैः ।
भक्तानामुत्तमं चोद्धवममरगुरोराप्तनीतिं सखायं
लब्ध्वा तुष्टो नगर्यां पवनपुरपते ! रुन्धि मे सर्वरोगान् ॥१०॥

तदिति । तद्भ्रातृन् कसानुजान् कङ्कन्यग्रोधकादीन् । पितरौ देवकीवसु-
देवौ । उच्चैः अतिशयेन मोदयन् । अमरगुरोः बृहस्पतेः आप्ता गृहीता नीतिर्नय-
शास्त्रं येन तमुद्धव सखायं कार्यसचिवतया नर्मसचिवतया च लब्ध्वा तुष्टः कृत-
कृत्य इव नगर्यां वसन्निति शेषः ॥ १० ॥

इति कुवल्यापीडवधवर्णन भगवतो मल्लरङ्गप्रवेशवर्णन मल्लयुद्धवर्णन

मल्लवधवर्णन कसवधादिवर्णन च

पञ्चसप्ततितमं दशकम् ।

१. 'ण औ' क. ग. पाठ. २ 'सम् ॥' क. पाठ. ३. 'वरद!' क घ. ड. च. पाठ. ४. 'कृत्वा तु'
घ. ङ. पाठः.

* आपततीत्यापात्य 'भव्यगेय-' (३-४-६८) इति निपातनात् कर्तरि ष्यत् ।

अथोपनयनपूर्वकं विद्यां गृहीत्वा मृतपुत्रं दक्षिणीकृत्य समावृत्त इत्याह—

गत्वा सान्दीपनिमथ चतुष्पष्टिमात्रैरहोभिः

सर्वज्ञस्त्वं सह मुसलिना सर्वविद्यां गृहीत्वा ।

पुत्रं नष्टं यमनिलयनादाहृतं दक्षिणार्थं

दत्त्वा तस्मै निजपुरमगा नादयन् पाञ्चजन्यम् ॥ १ ॥

गत्वेति । स्वतः सर्वज्ञस्त्व, तथापि लोकसङ्ग्रहार्थं सान्दीपनि नाम मुनिं गत्वोपनयनं प्राप्य सर्वविद्याः साङ्गोपाङ्गोपवेदरूपाः गृहीत्वा नष्टं मृतं गुरोः पुत्रं तस्मै गुरवे दक्षिणार्थं दत्त्वा पाञ्चजन्यं शङ्खवेषधरपञ्चजननामासुरवधात् तदङ्गप्रभवं शङ्खम् ॥ १ ॥

श्रीकृष्णेन वृन्दावनान्मथुराप्रस्थाने गोपीनां परितोपदेशमनार्थं यदुक्तम् 'अचिरादुपयामि सन्निधिं व' इति, तत् सत्यं कर्तुमात्मनिर्विशेषमुद्धवं मथुरास्थः स्वयं प्रेषयामासेत्याह—

स्मृत्वा स्मृत्वा पशुपसुहृशः प्रेमभारप्रणुन्नाः

कारुण्येन त्वमपि विवशः प्राहिणोरुद्धवं तम् ।

किञ्चामुष्मै परमसुहृदे भक्तवर्याय तासां

भक्त्युद्रेकं सकलभ्रुवने दुर्लभं दर्शयिष्यन् ॥ २ ॥

स्मृत्वेति । पशुपसुहृशो गोप्यः त्वां स्मृत्वा स्मृत्वा पुनः पुनः स्मरणात् प्रेमभारेण अनुरागातिशयेन प्रणुन्नाः परवशा जाताः । त्वमपि कारुण्येन भक्तवात्सल्येन विवशः परवशः । किञ्चेति, उद्धवप्रेषणे हेत्वन्तरमप्यस्तीत्यर्थः । तदेवाह—अमुष्मा इति । तासां भक्त्युद्रेकम् उद्धवात् भक्त्यतिशयम् अमुष्मै उद्धवाय प्रदर्शयिष्यन् प्रदर्शनार्थमित्यर्थः । परमसुहृदे भक्तवर्यायेति भक्तवर्याभिमानापगम एव त्वत्परमसुहृत्त्वमुचितमिति तवाभिप्राय इत्यभिप्रायः ॥ २ ॥

त्वन्माहात्म्यप्रथिमपिशुनं गोकुलं प्राप्य सायं

त्वद्वार्ताभिर्बहु स रमयामास नन्दं यशोदाम् ।

प्रातर्दृष्ट्वा मणिमयरथं शङ्किताः पङ्कजाक्षयः

श्रुत्वा प्राप्तं भवदनुचरं त्यक्तकार्याः समीयुः ॥ ३ ॥

त्वदिति । त्वन्माहात्म्यस्य प्रथिमा विस्तारः तत्पिशुनं तत्सूचकं गोकुलं तत्र नन्दगेहं प्राप्य सायं सन्ध्यायाम् । अतः स्वस्वगेहस्थाभिर्गोपीभिरुद्धवागमनं न विदितम् । अतः केवलं नन्द यशोदामैव बहु अतिशयेन रमयामास । प्रातस्त्वदागमं शङ्किताः ॥ ३ ॥

दृष्ट्वा चैनं त्वदुपमलसद्वेषभूषाभिरामं

स्मृत्वा स्मृत्वा तव विलसितान्युच्चकैस्तानि तानि ।

रुद्धालापाः कथमपि पुनर्गद्गदां वाचमूचुः

सौजन्यादीन् निजपरभिदामप्यलं विस्मरन्त्यः ॥ ४ ॥

दृष्टेति । त्वदुपमाभ्यां त्वद्वेषभूषणसदृशाभ्यां लसद्भ्यां वेषभूषाभ्याम् आभरणतद्विन्यासविशेषाभ्यामभिरामम् । अतः सदृशदर्शनादुच्चकैरतिशयेन तानि तानि विलसितानि क्रीडाः स्मृत्वा बाष्पकण्ठतया रुद्ध आलापो यासाम् । त्वद्गतमानसतया निजपरभिदां स्वपरभेदमपि ॥ ४ ॥

श्रीमन्! किं त्वं पितृजनकृते प्रेषितो निर्दयेन

कासौ कान्तो नगरसुदृशां हा हरे! नाथ! पायाः ।

आश्लेषाणाममृतवपुषो हन्त ते चुम्बनाना-

मुन्मादानां कुहकवचसां विस्मरेत् कान्त! का वा ॥ ५ ॥

श्रीमन्निति । निर्दयेन कृष्णेन पितृजनकृते नन्दयशोदयोः प्रियार्थं किं प्रेषितोऽसि । असौ नगरसुदृशां कान्तः विदग्धजनविधेय इदानीं क इति प्रणयवचनसमनुस्मृतभगवद्गुणकृतपारवश्या ऊचुः हा इति । हरे! भक्तजनसन्तापशमन! हा नाथ! अस्मत्प्राणसरक्षक! निजरूपामृतपानेन जीवय । अमृतमयं वपुर्यस्य तस्य तव आश्लेषाणां चुम्बनानां हन्त उन्मादानाम् आत्मानं विस्मृत्यैव कृतानां तत्त-

द्विलसितानां कुहकवचसां कपटवचनानाम् । अथवा हे कुहक! कपट! तवोन्मा-
दानाम् अननुसंहितपूर्वापराणां वचसां का वा विस्मरेत् ॥ ५ ॥

रासक्रीडालुलितललितं विश्लथत्केशपाशं
मन्दोद्भिन्नश्रमजलकणं लोभनीयं त्वदङ्गम् ।
कारुण्याब्धे! सकृदपि समालिङ्गितुं दर्शयेति
प्रेमोन्मादाद् भुवनमदन! त्वत्प्रियास्त्वां विलेपुः ॥ ६ ॥

रासेति । रासक्रीडायां लुलितं मर्दितं ललित सुन्दर च त्वदङ्गं हे कारु-
ण्याब्धे! भक्तवत्सल! सकृद् एकवारमपि समालिङ्गितुमपि । भुवनमदन! सर्वेषां
सर्वदापि सर्वकामोन्मादप्रद! ॥ ६ ॥

एवम्प्रायैर्विवशवचनैराकुला गोपिकास्ता-
स्त्वत्सन्देशैः प्रकृतिमनयत् सोऽथ विज्ञानगर्भैः ।
भूयस्ताभिर्मुदितमतिभिस्त्वन्मयीभिर्वधुभि-
स्तत्तद्वार्तासरसमनयत् कानिचिद् वासराणि ॥ ७ ॥

एवमिति । अथोद्धवो विज्ञानगर्भैस्त्वत्सन्देशैस्ताः प्रकृतिं कृतार्थतामनयत् ।
त्वन्मयीभिः त्वच्चिन्तयात्मानं विस्मरन्तीभिः तत्तद्वार्ताभिः सरसं यथा भवति तथै
कानिचिद् वासराण्यनयत् ॥ ७ ॥

त्वत्प्रोद्धानैः सहितमनिशं सर्वतो गेहकृत्यं
त्वद्वार्तैव प्रसरति मिथः सैव चोत्स्वापलापाः ।
चेष्टाः प्रायस्त्वदनुकृतयस्त्वन्मयं सर्वमेवं
दृष्ट्वा तत्र व्यमुहदधिकं विस्मयादुद्धवोऽयम् ॥ ८ ॥

त्वादिति । उत्स्वापलापाः स्वप्नवचनानि सैव त्वद्वार्तैव । चेष्टाः व्या-
पाराः प्रायस्त्वदनुकरणरूपाः । एवम् उक्तप्रकारेण तासां सर्वं त्वन्मयं दृष्ट्वा
अयमुद्धवो विस्मयादधिकं व्यमुहद् विमुमोह प्रतिपत्तिमूढोऽभूदित्यर्थः ॥ ८ ॥

एवमुद्धवः स्त्रीणामपीश्वरे स्वातिशयप्रेमलक्षणभक्तिदर्शनात् सक्तभक्तमन्यभावस्ताः प्रत्येकमाशवासयामास । तत्र प्रधानभूतार्यां राधार्यामाशवासनप्रकारमाह—

राधाया मे प्रियतममिदं मत्प्रियैवं ब्रवीति

त्वं किं मौनं कलयासि सखे! मानिनी मत्प्रियेव ।

इत्याद्येव प्रवदति सखि! त्वत्प्रियो निर्जने मा-

मित्थंवादैररमयदयं त्वत्प्रियामुत्पलाक्षीम् ॥ ९ ॥

राधाया इति । हे सखि! राधे! त्वत्प्रियः श्रीकृष्णः निर्जने मामित्यादि त्वत्सम्बन्धिवचनमेव प्रवदति । कथं, हे सखे! उद्धव! मे राधाया इदं प्रियतमं, मत्प्रिया सैवं ब्रवीति, किं त्व मानिनी मत्प्रियेव मौनं कलयासि धत्स इति । जनसंसदि तु तस्य गम्भीरचेतस्तया सन्नपि त्वद्विरहखेदो ज्ञातुमर्शक्यः । अयम् उद्धव इत्थंवादैस्त्वल्लेमसूचकैर्वचनैरेव त्वत्प्रियां राधामरमयत् ॥ ९ ॥

सन्देशमाह—

एष्यामि द्रागनुपगमनं केवलं कार्यभाराद्

विश्लेषेऽपि स्मरणदृढतासम्भवान्मास्तु खेदः ।

ब्रह्मानन्दे मिलति नचिरात् सङ्गमो वा वियोग-

स्तुल्यो वः स्यादिति तव गिरा सोऽकरोन्निर्व्यथास्ताः ॥१०॥

एष्यामीति । अह द्राग् ज्ञाटिति एष्यामि । अनुपगमनं भवत्सन्निधावनागमनं केवलं मम कार्यभारादेव, न प्रेममान्यात् । किञ्च भवतीनां मद्विश्लेषो महते फलाय, मत्स्मरणस्य दृढतासम्भवात् । तस्माद् विश्लेषैविषयः खेदो मास्तु । स्मरणदृढतायाः समाध्यपरपर्यायायाः फलमाह — ब्रह्मानन्द इति । ब्रह्मरूपस्य-मम स्मरणदृढतायां सत्यां नचिराद् ब्रह्मानन्दे मिलति सति वो भवतीनां मत्सङ्ग-मो मद्वियोगश्च तुल्यः स्यात् । विरहेऽपि वः सर्वात्मना न मद्विरहः, भवती-नामप्यन्तरन्तर्यामिरूपेण ममैवावस्थानादिति भावः । इति या तव गीः सन्देशः, तथा स उद्धवस्ता निर्व्यथा अकरोत् ॥ १० ॥

१. 'था' क. ग. पाठः. २. 'था आ' क ग. पाठ. ३. 'राधैव' क पाठः. ४. 'सुकर. ।' क. ग. पाठः. ५. 'षेऽपि वः खे' क ग. पाठः.

एवं भक्तिः सकलभ्रुवने नेक्षिता न श्रुता वा
किं शास्त्रौघैः किमिह तपसा गोपिकाभ्यो नमोऽस्तु ।
इत्यानन्दाकुलमुपगतं गोकुलादुद्धवं तं
दृष्ट्वा हृष्टो गुरुपुरपते! पाहि मामामयौघात् ॥ ११ ॥

एवमिति । एवं गोपिकानामिव । शास्त्रौघैस्तपसा वा किं फलम् । तद्रहितानामपि भक्तिदर्शनात्त शास्त्रादिकलं भक्तिरित्यर्थः । तस्माद् गोपिकाभ्यो नमोऽस्तु । इति 'एवम् एवभक्तिरित्यादिनमोऽस्त्वित्यन्तमन्त्रपुरस्सरं पुनः पुनस्ता नमस्कृत्य आनन्दाकुलं गोकुलादुपगतं त्वत्सन्निधिं प्राप्तं तं त्यक्तभक्ताभिमानमुद्धवं दृष्ट्वा हृष्टः इदानीमस्य मत्सखित्वाधिकारो जात इति सन्तुष्टः ॥ १२ ॥

इति उद्धवदूत्यवर्णनं षट्सप्ततितमं दशकं सैकम् ।

सैरन्ध्रचास्तदनु चिरं स्मरातुराया
यातोऽभूः सललितमुद्धवेन सार्धम् ।
आवासं त्वदुपगमोत्सवं सदैव
ध्यायन्त्याः प्रतिदिनवाससज्जिकायाः ॥ १ ॥

सैरन्ध्रचा इति । अचैष्यति कान्त इति प्रतिदिनं तदुचितवेषभूषणविभवं संभरणपूर्वकं वासगृहे प्रतिपालनात् वासकसज्जिकायाः सैरन्ध्रचा अनुलेपदाज्या आवासं सललितं ललितवेषभूषणसहायसम्पत्सहितं यथा भवति तथा यातोऽभूः । त्वदुपगमोत्सवं त्वत्सङ्गमकौतुकम् ॥ १ ॥

उपगते त्वयि पूर्णमनोरथां
प्रमदसम्भ्रमकम्प्रपयोधराम् ।
विविधमाननमादधतीं मुदा
रहसि तां रमयाञ्चकृषे सुखम् ॥ २ ॥

उपगत इति । प्रमदसम्भ्रमेण हर्षातिशयजनितसौजन्यव्यापारत्वरया कम्प्रौ
कम्पनशीलौ पयोधरौ यस्याः । विविधमाननं संमाननम् आदधतीं तां सुखं रम-
याञ्चकृषे ॥ २ ॥

पृष्ठा वरं पुनरसाववृणोद् वराकी
भूयस्त्वया सुरतमेव निशान्तरेषु ।
सायुज्यमस्त्विति वदेद् बुध एव कामं
सामीप्यमस्त्वनिशमित्यपि नाब्रवीत् किम् ॥ ३ ॥

पृष्ठेति । यदिच्छसि, तद् वृण्विति त्वया पुनः प्रस्थाने वर पृष्ठा असौ
सैरन्ध्री भूयस्त्वया सुरतमेवावृणोद्, न मोक्षम् त्वत्सायुज्यसामीप्यादिरूपम् । तत्र
बुधः सायुज्याख्यमोक्षरसाभिज्ञ एव सायुज्यमस्त्विति वदेत् प्रार्थयेत् । एषा तु वरा-
की निर्विषयमोक्षरसानभिज्ञेत्येतत् कामं भवतु । अनिशं सामीप्यमस्त्वित्यपि किं
नाब्रवीत् । त्वत्सामीप्यसुखं तु तया कञ्चित् कालमनुभूतमेव । तस्मात् सर्वमीश्वरे-
च्छापरतन्त्रमिति वेदितव्यम् ॥ ३ ॥

ततो भवान् देव! निशासु कासुचि-
न्मृगीदृशं तां निभृतं विनोदयन् ।
अदादुपश्लोक इति श्रुतं सुतं

स नारदात् सात्त्वततन्त्रविद् बभौ ॥ ४ ॥

तत इति । उपश्लोक इति श्रुतं विश्रुतं सुतम् अदाद् उत्पादयामास ।
सः नारदात् सात्त्वततन्त्र पाञ्चरात्राद्यागम वेत्तीति तथा ॥ ४ ॥

अकूरमन्दिरमितोऽथ बलोद्धवाभ्या-
मभ्यर्चितो बहु जुतो मुदितेन तेन ।

एनं विसृज्य विपिनागतपाण्डवेय-

वृत्तं विवेदिथ तथा धृतराष्ट्रचेष्टाम् ॥ ५ ॥

अकूरोति । एनम् अकूरं विसृज्य विपिनाद् आगतानां पाण्डवेयानां वृत्तं
तथा धृतराष्ट्रचेष्टां च विवेदिथ ॥ ५ ॥

विघाताज्जामातुः परमसुहृदो भोजनृपते-
 जरासन्धे रुन्धत्यनवधिरुषान्धेऽथ मथुराम् ।
 रथाद्यैर्घोर्लब्धैः कतिपयबलस्त्वं बलयुत-
 स्त्रयोविंशत्यक्षौहिणि तदुपनीतं समहृथाः ॥ ६ ॥

विघातादिति । जरासन्धस्य जामाता कंसः, तत्पुत्र्योरस्तिप्रास्त्योः पति-
 त्वात्, तस्य भोजनृपतेर्वेधाद् अनवधिरुषान्धे जरासन्धे मथुरां रुन्धति सति घोः
 स्वर्गाल्लब्धैर्मातलिनानीतै रथाद्यैः सपरिकरैः कतिपयबलः परिमितसेनासहितः
 तदुपनीतं जरासन्धाहृतं त्रयोविंशत्यक्षौहिणि बल समहृथाः सञ्जहर्थे ॥ ६ ॥

बद्धं बलादथ बलेन बलोत्तरं त्वं
 भूयो बलोद्यमरसेन मुमोचिथैनम् ।
 निश्शेषदिग्जयसमाहृतविश्वसैन्यात्
 कोऽन्यस्ततो हि बलपौरुषवांस्तदानीम् ॥ ७ ॥

बद्धमिति । अथ बलेन बलाद् बद्ध बलेन उत्तरम् उत्कृष्टं भूयो
 बलोद्यमरसेन जरासन्धः पराजितो भूयोऽपि भूरिबलमुपनेष्यतीति कौतुकेन एनं
 जरासन्ध मुमोचिथ । कीदृशो जरासन्ध इत्यपेक्षायामाह — निश्शेषदिग्जये
 समाहृतानि विश्वेषा सर्वनृपाणां सैन्यानि येन तस्माज्जरासन्धादन्यः कः ॥ ७ ॥

भग्नः स लग्नहृदयोऽपि नृपैः प्रणुन्नो
 युद्धं त्वया व्यधित षोडशकृत्व एवम् ।
 अक्षौहिणीः शिव शिवास्य जघन्थ विष्णो!
 सम्भूय सैकनवतित्रिशतं तदानीम् ॥ ८ ॥

भग्न इति । स जरासन्धस्त्वत्सकाशात् सप्तदशकृत्वः पराजितः ॥ ८ ॥

अष्टादशेऽस्य समरे समुपेयुषि त्वं
 दृष्ट्वा पुरोऽथ यवनं यवनत्रिकोठ्या ।

त्वष्ट्रा विधाप्य पुरमाशु पयोधिमध्ये
तत्राथ योगवलतः स्वजनाननैषीः ॥ ९ ॥

अष्टादश इति । अस्याष्टादशे समरे समुपेयुषि *आगामिनि सति त्व यवनानां म्लेच्छानां त्रिकोट्या युत यवन पुरतो दृष्ट्वा त्वष्ट्रा विश्वकर्मणा पयोधिमध्ये आशु द्वारवत्याख्यं पुर विधाप्य कारयित्वा योगवलतः योगैश्वर्येण तत्र स्वजनान-
नैषीः ॥ ९ ॥

पद्भ्यां त्वं पद्ममाली चकित इव पुरान्निर्गतो धावमानो
म्लेच्छेशेनानुयातो वधसुकृतविहीनेन शैले न्यलैषीः ।
मुप्तेनाङ्घ्र्याहतेन द्रुतमथ मुचुकुन्देन भस्मीकृतेऽस्मिन्
भूपायास्मै गुहान्ते सुललितवपुषा तस्थिपे भक्तिभाजे ॥१०॥

पद्भ्यामिति । त्वया वधः सुकृतैकलभ्यः तद्विहीनेन । शैले तद्गुहायां देवदत्तया निद्रया चिरं मुप्तेन यवनेन कृष्णोऽयमिति भ्रान्त्या अङ्घ्र्याहतेन मुचुकुन्देनास्मिन् यवने भस्मीकृते तस्मै मुचुकुन्दाय तस्थिपे आत्मानं प्रकाश्य स्थितवार्नसि ॥ १० ॥

ऐक्ष्वाकोऽहं विरक्तोऽस्म्यखिलनृपसुखे त्वत्प्रसादैककाङ्क्षी
हा देवेति स्तुवन्तं वरविततिषु तं निस्पृहं वीक्ष्य हृष्यन् ।
मुक्तेस्तुल्यां च भक्तिं धृतसकलमलं मोक्षमप्याशु दत्त्वा
कार्यं हिंसाविशुद्ध्यै तप इति च तदा प्रात्थ लोकप्रतीत्यै ॥११॥

ऐक्ष्वाक इति । ऐक्ष्वाकः इक्ष्वाकुवंशजः अखिलनृपसुखे राज्यभोगे विर-
क्तः । आशु समनन्तरब्राह्मणजन्मान्ते धृतसकलमलम् अज्ञानकल्पितसंसारनिवृत्ति-
रूपं मोक्षं तावत्कालपर्यन्तं मुक्तेस्तुल्यां निरतिशयसुखरूपां प्रेमलक्षणां भक्तिमपि
दत्त्वा क्षात्रधर्मेण कृताया हिंसाया विशुद्ध्यै तपः कार्यमिति च तदा प्रात्थ अब्रवीः ।
यद्यपि त्वद्दर्शनदेव कृतकृत्यो मुचुकुन्दः, तथापि लोकप्रतीत्यै, क्षत्रधर्मं लोकान्
ग्राहयितुमिदमात्थेत्यर्थः ॥ ११ ॥

१. 'नृ ॥' ख. पाठः.

* आर्थिकार्थकथनमिदम् ।

तदनु मथुरां गत्वा हत्वा चमूं यवनाहतां
 मगधपतिना मार्गे सैन्यैः पुरेव निवारितः ।
 चरमविजयं दर्पायास्मै प्रदाय पलायितो
 जलधिनगरीं यातो वातालयेश्वर! पाहि माम् ॥ १२ ॥

तदन्विति । द्वारकां ब्रजन् मार्गे मगधपतिना जरासन्धेन पुरा यथा,
 तथा निवारितः चरमविजयम् अष्टादशसङ्ग्रामजयं दर्पाय अहङ्कारमुत्पादयितुं
 प्रदाय पलायितो धावन् प्रवर्षणारूयं गिरिमारुह्य तस्मादुत्पत्य भुवि पतित्वा जरा-
 सन्धेनालक्षितो जलधिनगरी द्वारकां यातः ॥ १२ ॥

इति सैरन्ध्र्यामुपश्लोकोत्पत्तिवर्णनं जरासन्धादियुद्धवर्णनं

मुचुकुन्दानुग्रहवर्णनं च

सप्तसप्ततितमं दशकं सन्निकम् ।

त्रिदिववर्धकिवर्धितकौशलं त्रिदशदत्तसमस्तविभूतिमत् ।
 जलधिमध्यगतं त्वमभूषयो नवपुरं वपुरञ्चितरोचिषा ॥ १ ॥

त्रिदिवेति । त्रिदिववर्धकिना विश्वकर्मणा वर्धितानि सर्वप्रयत्नेन कृतानि
 कौशलानि यत्र । त्रिदशैर्लोकपालैः दत्ताः प्रत्यर्पिताः समस्ता विभूतयः सुधर्मापा-
 रिजाताद्याः सन्त्यस्मिन्निति तथा । नवपुरं द्वारका वपुरञ्चितेन रोचिषा देहकान्त्या
 त्वमभूषयः ॥ १ ॥

ददुषि रेवतभूति रेवतीं हलभृते तनयां विधिशासनात् ।
 महितमुत्सवघोषमपूषुषः समुदितैर्मुदितैः सह यादवैः ॥ २ ॥

ददुषीति । रेवतो नाम राजा रेवत्याख्यामात्मतनयामादाय सत्यलोकं
 गत्वा ब्रह्माणं पृष्टवान् 'एनां कस्यै प्रदास्यमी'ति । 'त्वत्समानकालिका राजानः
 सम्प्रत्यदर्शनं गताः । किन्तु त्वयि भूमिगते सति रामकृष्णाववतीर्णौ भविष्यतः ।
 तयो रामायैनां देही'ति विधेः शासनात् । समुदितैः सहितैः ॥ २ ॥

अथ विदर्भसुतां खलु रुक्मिणीं प्रणयिनीं त्वयि देव! सहोदरः ।
स्वयमदित्सत चेदिमहीभुजे स्वतमसा तमसाधुमुपाश्रयन् ॥ ३ ॥

अथेति । सहोदरो रुक्मी । स्वयं, नान्ये पित्रादयः, चेदिमहीभुजे शिशु-
पालाय अदित्सत दातुमैच्छत् । स्वतमसा स्वाज्ञानेन तमसाधुं चेदिनृपम्
उपाश्रयन् ॥ ३ ॥

चिरधृतप्रणया त्वयि बालिका सपादि काङ्क्षितभङ्गसमाकुला ।
तव निवेदयितुं द्विजमादिशत् स्वकदनं कदनङ्गविनिर्मितम् ॥ ४ ॥

चिरेति । कदनङ्गेन विनिर्मित स्वस्य कदनं पीडाम् ॥ ४ ॥

द्विजसुतोऽपि च तूर्णमुपाययौ तव पुरं हि दुराशदुरासदम् ।
मुदमवाप च सादरपूजितः स भवता भवतापहृता स्वयम् ॥ ५ ॥

द्विजेति । दुराशदुरासदं हि दुष्टाशयैरेव दुर्प्रवेशम् । भवतापं संसारदुःखं
हरतीति भवतापहृत् ॥ ५ ॥

स च भवन्तमवोचत कुण्डिने नृपसुता खलु राजति रुक्मिणी ।
त्वयि समुत्सुकया निजधीग्नारहितया हि तया प्रहितोऽस्म्यहम् ॥ ६ ॥

स चेति । कुण्डिने विदर्भपुरे । तया प्रहितोऽस्मि ॥ ६ ॥

रुक्मिण्याः सन्देशमाह द्वाभ्यां

तव हृतास्मि पुरैव गुणैरहं हरति मां किल चेदिनृपोऽधुना ।
अयि कृपालय! पालय मामिति प्रजगदे जगदेकपते! तया ॥ ७ ॥

तवेति । गुणैः पाशस्थानीयैस्तव भक्तवात्सल्यादिगुणैः अहं पुरा स्वयव-
रप्रसङ्गात् प्रागेव । अधुना स्वयवरे चेदिनृपः शिशुपालः मां त्वद्धृतमनसं
हरति हर्तुमुत्सहते किल । अयि कृपालय! भक्तवत्सल! मां पालय शरीरमपि
हृत्वा मनसा संयोजयेति तया प्रजगदे ॥ ७ ॥

अशरणां यदि मां त्वमुपेक्षसे सपदि जीवितमेव जहाम्यहम् ।
इति गिरा सुतनोरतनोद् भृशं सुहृदयं हृदयं तव कातरम् ॥ ८ ॥

अशरणामिति । अयं द्विजः इति सुतनो रुक्मिण्या गिरा तव हृदयं भृशं
कातरं प्रियतमाप्राणापायमीरु अतनोत् ॥ ८ ॥

अकथयस्त्वमथैनमये सखे! तदधिका मम मन्मथवेदना ।
नृपसमक्षमुपेत्य हराम्यहं तदयि तां दयितामसितेक्षणाम् ॥ ९ ॥

अकथय इति । तदधिका रुक्मिण्या अधिका । तत् तस्माद् अयि सखे!
नृपसमक्षं पश्यता नृपाणा ता दयितां हरामि ॥ ९ ॥

प्रमुदितेन च तेन समं तदा रथगतो लघु कुण्डिनमेयिवान् ।
गुरुमरुत्पुरनायक! मे भवान् वितनुतां तनुतां निखिलापदाम् ॥१०॥

प्रमुदितेनेति । त्वद्वचनश्रवणेन प्रमुदितेन तेन द्विजेन सम सह रथे गतः
लघु शीघ्रम् एयिवान् गतवान् भवान् । तनुतां न्यूनतां वितनुतां कुरुताम् ॥१०॥

इति द्वारकावासवर्णेन रुक्मिणीपरिणये भगवत कुण्डिनपुरप्राप्तिवर्णनं च

अष्टसप्ततितमं दशकम् ।

बलसमेतबलानुगतो भवान् पुरमगाहत भीष्मकमानितः ।
द्विजसुतं त्वदुपागमवादिनं धृतरसा तरसा प्रणनाम सा ॥ १ ॥

बलेति । कलहशङ्किना बलसमेतेन सेनासहितेन श्रीबलभद्रेणानुगतः
भीष्मकेण रुक्मिण्या जनकेन मानितः पूजितः । अगाहत प्रविवेश । त्वदुपागमवा-
दिनं प्रातस्त्वद्वयित इति निवेदयन्तम् । धृतरसा सज्जातकौतुका तरसा प्रणनाम,
नान्यत् किञ्चिद् दत्तवती । सा श्रियोऽशभृता नमस्कारेण स्वात्मानं समग्रां
श्रियमर्पितवती ॥ १ ॥

श्रुवनकान्तमवेक्ष्य भवद्वपुर्नृपसुतस्य निशम्य च चोष्टितम् ।
विपुलखेदजुषां पुरवासिनां सरुदितैरुदितैरगमन्निशा ॥ २ ॥

भुवनेति । नृपसुतस्य रुक्मिणः चेष्टितं शिशुपालाय कन्यां साधयितुमुद्यमं
रुक्मिण्याः सदृशं भवद्वपुश्चावेक्ष्य सरुदितैरुदितैः प्रलापैः ॥ २ ॥

तदनु वन्दितुमिन्दुमुखी शिवां विहितमङ्गलभूषणभासुरा ।
निरगमद् भवदर्पितजीविता स्वपुरतः पुरतः सुभयावृता ॥ ३ ॥

तदन्विति । स्वपुरतः स्वस्य पुगत् । पुरतः पुरोभागे ॥ ३ ॥

कुलवधूभिरुपेत्य कुमारिका गिरिसुतां परिपूज्य च सादरम् ।
मुहुरयाचत तत्पदपङ्कजे निपतिता पतितां तव केवलम् ॥ ४ ॥

कुलेति । कुलवधूभिः मङ्गलस्त्रीभिः सहोपेत्य तत्पदपङ्कजे गिरिसुतापदप-
ङ्कजे निपतिता केवलं तव पतितां श्रीकृष्णो मे पतिर्भूयादिति मुहुरयाचत ॥ ४ ॥

समवलोच्य कुतूहलसङ्कुले नृपकुले निभृतं त्वयि च स्थिते ।
नृपसुता निरगाद् गिरिजालयात् मुरुचिरं रुचिरञ्जितदिङ्मुखा ॥ ५ ॥

समिति । त्वयि च निभृतं स्थिते ता हर्तुं रन्ध्रं प्रतीक्ष्य गूढं स्थिते सति ।
रुच्या रञ्जितानि दिङ्मुखानि यया ॥ ५ ॥

भुवनमोहनरूपरुचा तदा विवशिताखिलराजकदम्बया ।
त्वमपि देव! कटाक्षविमोक्षणैः प्रमदया मदयाञ्चकृषे मनाक् ॥ ६ ॥

भुवनेति । विवशितः परवशीकृतः अखिलराजकदम्बो यया तथा प्रमदया
रुक्मिण्या त्वमपि मनाग् ईपद् मदयाञ्चकृषे सज्जातमदः कृतः ॥ ६ ॥

क नु गमिष्यसि चन्द्रमुखीति तां सरसमेत्य करेण हरन् क्षणात् ।
समधिरोप्य रथं त्वमपाहृथा भुवि ततो विततो निनद्रो द्विपाम् ॥ ७ ॥

क नु गमिष्यसीति । अपाहृथाः अपहृतवान् ॥ ७ ॥

क नु गतः पशुपाल इति क्रुधा कृतरणा यदुभिश्च जिता नृपाः ।
न तु भवानुदचाल्यत तैरहो पिशुनकैः शुनकैरिव केसरी ॥ ८ ॥

क नु गत इति । कृतो रणो यैः ते नृपाः यदुभिर्जिताः पराजिताः । तैः
पिशुनकैः दुर्जनैः भवान् न तूदचाल्यत, तान् भवान् नाजीगणदित्यर्थः । शुनकैः
श्वभिः केसरीव ॥ ८ ॥

तदनु रुक्मिणमागतमाहवे वधमुपेक्ष्य निवध्य विरूपयन् ।
हृतमदं परिमुच्य बलोक्तिभिः पुरमया रमया सह कान्तया ॥ ९ ॥

तदन्विति । रुक्मिण विरूपयन् वपनादिना विरूपं कुर्वन् बलोक्तिभिः
अग्रजवचनैः परिमुच्य विगलितबन्धन कृत्वा रमया कान्तया सह पुरमयाः
प्राप्तवान् ॥ ९ ॥

नवसमागमलज्जितमानसां प्रणयकौतुकजृम्भितमन्मथाम् ।
अरमयः खलु नाथ! यथासुखं रहसि तां हसितांशुलसन्मुखीम् ॥१०॥

नवसमागमेति । हसितांशुभिर्लसन्मुखी तां रहस्यरमयः ॥ १० ॥

विविधनर्मभिरेवमहर्निशं प्रमदमाकलयन् पुनरेकदा ।
ऋजुमतेः किल वक्रगिरा भवान् वरतनोरतनोदतिलोलताम् ॥ ११ ॥

विविधनर्मभिरिति । प्रमदं हर्षमाकलयन् जनयन् । वक्रगिरा वक्रो-
क्त्या ऋजुमतेः रुक्मिण्याः अतिलोलतां परवशतामतनोत् ॥ ११ ॥

तदधिकैरथ लालनकौशलैः प्रणयिनीमधिकं रमयन्निमाम् ।
अयि मुकुन्द! भवच्चरितानि नः प्रगदतां गदतान्तिमपाकुरु ॥ १२ ॥

तदधिकैरिति । प्रगदतां स्तुवतां गदतान्ति रोगपीडाम् अपाकुरु ॥१२॥

इति रुक्मिणीपरिणयवर्णनम् एकोनाशीतितमं दशकं सन्निकम् ।

सत्राजितस्त्वमथ लुब्धवदर्कलब्धं
 दिव्यं स्यमन्तकमणिं भगवन्नयाचीः ।
 तत्कारणं बहुविधं मम भाति नूनं
 तस्यात्मजां त्वयि रतां छलतो विवोढुम् ॥ १ ॥

सत्राजित इति । तस्य स्यमन्तकयाचनस्य कारणं जाम्बवदनुग्रहतत्सुता-
 वासिसत्यभामादातृप्रतिग्रहीतृसत्राजिच्छतधन्ववधाक्रूरश्रीत्यापादनादिरूप बहुविध
 मम भाति प्रतिभाति । नूनम् एव तु निश्चिनोमि । तस्य सत्राजित आत्मजां
 त्वयि रता सत्यभामां छलतो व्याजेन विवोढु विवाहार्थम् । स्वापराधभीरुणानि-
 च्छतापि स्वसुतां दापयितुमित्यर्थः ॥ १ ॥

अदत्तं तं तुभ्यं मणिवरमनेनाल्पमनसा
 प्रसेनस्तद्भ्राता गलभ्रुवि वहन् प्राप मृगयाम् ।
 अहृत्नेनं सिंहो मणिमहसि मांसभ्रमवशात्
 कपीन्द्रस्तं हत्वा मणिमपि च बाल्याय दादिवान् ॥ २ ॥

अदत्तामिति । कपीन्द्रो जाम्बवान् ॥ २ ॥

शशंसुः सत्राजिद्विरमनु जनास्त्वां मणिहरं
 जनानां पीयूषं भवति गुणिनां दोषकणिका ।
 ततः सर्वज्ञोऽपि स्वजनसहितो मार्गणपरः
 प्रसेनं तं दृष्ट्वा हरिमपि गतोऽभूः कपिगुहाम् ॥ ३ ॥

शशंसुरिति । कृष्णो मे भ्रातरं हत्वा मणिं हृतवानिति सत्राजिद्विर-
 मनु तच्छ्रुत्वा जनाः प्राब्मणियाचनात् तव मणिजिघृक्षामप्युत्पश्यन्तस्त्वां मणिहरं
 शशंसुः । गुणिनां दोषकणिका दोषलेशोऽपि जनानां पीयूषवदास्वादन्या भवति
 हि । हरिं सिंहमपि दृष्ट्वा कपेर्जाम्बवतो गुहाम् ॥ ३ ॥

भवन्तमवितर्कयन्नतिवयाः स्वयं जाम्बवान्
 मुकुन्दशरणं हि मां क इह रोद्धमित्यालपन् ।
 विभो! रघुपते! हरे! जय जयेत्यलं मुष्टिभि-
 र्शरंस्तव समर्चनं व्यधित भक्तचूडामणिः ॥ ४ ॥

भवन्तमिति । अतिवयाः वृद्धः अत एव भवन्तं श्रीकृष्णात्मनावतीर्णम् अवितर्कयन् अनिरूपयन् मुकुन्दो विष्णुः शरण यस्य तं मा रोद्धुम् इह जग-
ति कः शक्तः विभो! हरे! रघुपते! जय जय स्वोत्कर्षमाविष्कुर्वित्यालपन् मन्त्र-
मिव पुनः पुनर्जपन् चरन् प्रदक्षिण कुर्वन्निव द्वन्द्वयुद्धमार्गे सञ्चरन् मुष्टिभिः
कुसुमैरिव तव स्वस्वामिनः समर्चन सम्यक् सरम्भात्मकभक्तिपुरस्सरं पूजां व्यधित
प्रसादयामास, यतोऽय भक्तचूडामणिः त्वत्प्रीत्यै कृतसकलकर्म ॥ ४ ॥

बुद्ध्वाथ तेन दत्तां नवरमणीं वरमणीं च परिगृह्णन् ।

अनुगृह्णन्नमुमागाः सपदि च सत्राजिते मणिं प्रादाः ॥ ५ ॥

बुद्ध्वेति । अथ बुद्ध्वा त्वन्मुष्टिपातेन सञ्जातव्यथतया त्वां पुराणपुरुषं
ज्ञात्वा स्वापराधमार्जनाय तेन जाम्बवता दत्ता नवाम् अप्रौढा रमणीं जाम्बवतीं
वरमणीं स्यमन्तक च परिगृह्णन् अमु भक्तम् अनुगृह्णन् पाणिपद्मेन प्रत्यङ्गमभिमृ-
श्यापनीताखिलपरिताप कुर्वन् द्वारकामागाः । सपदि आगमनानन्तरमेव सत्राजि-
ते मणिं तत्प्राप्त्याख्यानपूर्वक प्रादाः दत्तवान् ॥ ५ ॥

तदनु स खलु व्रीडालोलो विलोलविलोचनां

दुहितरमहो धीमान् भामां गिरैव परार्पिताम् ।

अदित मणिना तुभ्यं लभ्यं समेत्य भवानपि

प्रमुदितमनास्तस्यैवादान्मणिं गहनाशयः ॥ ६ ॥

तदन्विति । स खलु सत्राजित् सत्यभामाख्यं स्त्रीरत्नं रत्नमपि श्रीकृष्णाय
दत्त्वा आत्मापराधं प्रमाज्मीति शुभा धीरस्यास्तीति धीमान् गिरैव, न क्रियया
पराय शतधन्वने अर्पितां प्रतिश्रुताम् मणिना सह तुभ्यम् अदित दत्तवान् । भवा-
नपि मणेरलभ्य स्वर्णभाराष्टकं समेत्य दातव्यमिति समयपूर्वक प्राप्य तस्य सत्रा-
जित एव मणिमदात् । किमर्थं गहनाशयः भूयोऽप्यस्य मणिहेतुकामापदं विधातुं
वान्यत् किञ्चिद्वेति देवैरप्यविदित आशयोऽभिप्रायो यस्य ॥ ६ ॥

व्रीडाकुलां रमयति त्वयि सत्यभामां

कौन्तेयदाहकथयाथ कुरुन् प्रयाते ।

१. 'मी इति ॥' क. ग. पाठ. २. 'णि' ग. ड. च. पाठ. ३. 'णि' ख. पाठ.

४. 'बुमित्यवि' क. ख. पाठ.

ही गान्दिनेयकृतवर्मगिरा निपात्य
सत्राजितं शतधनुर्मणिमाजहार ॥ ७ ॥

त्रीडाकुलामिति । जतुगेहे कौन्तेया दग्धा इति कथा लोकवादः, तथा त्वयि कुरुन् हस्तिनपुर प्रयाते सति ही कष्टं गान्दिनेयस्य अक्रूरस्य कृतवर्म-
णश्च प्रतिश्रुतस्यादातार जहीति गिरा शतधन्वा सत्राजितं निपात्य हर्त्वा मणिमा-
जहार ॥ ७ ॥

शोकात् कुरुनुपगतामवलोक्य कान्तां
हत्वा द्रुतं शतधनुं समहर्षयस्ताम् ।
रत्ने सशङ्क इव मैथिलगेहमेत्य
गमो गदां समशिशिक्षत धार्तराष्ट्रम् ॥ ८ ॥

शोकादिति । तां सत्यभामां पितृहन्तुर्वधेन समहर्षयः प्रसादितवान् ।
रत्ने मणो सशङ्क इव मणिहेतोः शतधन्वानं निहतवानिति न्यापयितु तद्वाससि
मणिमन्विष्टवानित्यर्थः । 'त्वं पुरां गत्वा मणिमन्विच्छे'ति कृष्णमुक्त्वा रामो मैथि-
लस्य गेहमेत्य धार्तराष्ट्रं सुयोधन गदां समशिशिक्षत ॥ ८ ॥

नन्वक्रूरो भक्तः कथं सत्यभापायाः पितरं हन्तुं शतधन्वानं नियुक्तवानित्या-
शङ्क्यास्य भक्तमन्यतागर्वापनयनाय कुबुद्विस्वयैवोत्पादितेत्याह अक्रूर इति
द्राभ्याम्—

अक्रूर एष भगवन् ! भवदिच्छयैव
सत्राजितः कुचरितस्य युयोज हिंसाम्
अक्रूरतो मणिमनाहृतवान् पुनस्त्वं
तस्यैव भूतिमुपधातुमिति ब्रुवन्ति ॥ ९ ॥

अक्रूर इति । अक्रूरतः शतधन्वना श्रीकृष्णभीत्या पलायने सति न्यस्तं
मणिं त्वमनाहृतवान् । तस्याक्रूरस्य भूतिम् ऐश्वर्यम् उपधातुम् उत्पादायितुमिति
ब्रुवन्ति । अभिज्ञा इति शेषः ॥ ९ ॥

भक्तस्त्वयि स्थिरतरः स हि गान्दिनेय-
स्तस्यैव कापथमतिः कथमीश! जाता ।

विज्ञानवान् प्रशमवानहमित्युदीर्णं
गर्वं ध्रुवं शमायितुं भवता कृतैव ॥ १० ॥

भक्त इति । कैपथे कुत्सिते मार्गे हिंसादौ । उदीर्णम् उत्पन्नम् ॥ १० ॥

यातं भयेन कृतवर्मयुत पुनस्त-
माहूय तद्विनिहितं च मणिं प्रकाश्य ।
तत्रैव सुव्रतधरे विनिधाय तुष्यन्
भामाकुचान्तरैशयः पवनेश! पायाः ॥ ११ ॥

यातमिति । सत्रार्जिद्धन्तुर्वधात् तत्प्रयोजकयोर।वयोरपि वधः कृष्णेन
भावीति भयेन यातं विदेशगत कृतवर्मसहित तम् अक्रूर पुनर्दूतमुखेन आहूय
अनीय शतधन्वना तस्मिन्नक्रूरे विनिहितं प्रकाश्य अग्रजादिभ्यः प्रदर्श्य तत्र
अक्रूर एव विनिधाय तुष्यन् कृतकृत्यः सन् ॥ ११ ॥

इति स्यमन्तकोपाख्यानमशीतितमं दशकं सैकम् ।

स्निग्धां मुग्धां सततमपि तां लालयन् सत्यभामां
यातो भूयः सह खलु तथा याज्ञसेनीविवाहम् ।
पार्थप्रीत्यै पुनरपि मनागास्थितो हस्तिपुर्यां
शक्रप्रस्थं पुरमपि विभो! संविधाययागतोऽभूः ॥ १ ॥

स्निग्धामिति । स्निग्धां प्रणयिनी मुग्धां मोहनरूपाम् । संविधाय विश्वक-
र्मणा कारयित्वा ॥ १ ॥

भद्रां भद्रां भवदवरजां कौरवेणार्थ्यमानां
त्वद्वाचा तामहत कुहनामस्करी शक्रसूनुः ।

१ इद पद्य क घ ड च पुस्तकेषु न दृश्यते । २. इद वाक्य क पुस्तके न दृश्यते ।
३ 'शयन प' क ड च. पाठ ४ 'जिद्वधा' ख. पाठ

तत्र क्रुद्धं बलमनुनयन् प्रत्यगास्तेन सार्धं
शक्रप्रस्थं प्रियसखमुदे सत्यभामासहायः ॥ २ ॥

भद्रामिति । भद्रां सुभद्रां भवतोऽवरजां कनीयसीम् । कुहनामस्करी
कपटयतिः । तत्र सुभद्राहरणे । तेन अर्जुनेन सार्धम् । प्रत्यगाः गतवान् ॥ २ ॥

तत्र क्रीडन्नपि च यमुनाकूलदृष्टां गृहीत्वा
तां कालिन्दीं नगरमगमः खाण्डवप्रीणितान्निः ।
भ्रातृत्रस्तां प्रणयविवशां देव! पैतृष्वसेयीं
राज्ञां मध्ये सपदि जद्विपे । मित्रविन्डामवन्तीम् ॥ ३ ॥

तत्रेति । तत्र शक्रप्रस्थे क्रीडन् अर्जुनेन सह मृगयां गच्छन् तां सूर्यपुत्रीं
कालिन्दीम् । तदैव खाण्डवेन प्रीणितस्नर्षितोऽग्निर्येन । आतृभ्या विन्दानुविन्दा-
भ्या तद्वरणप्रतिषेधात् त्रस्तां राज्ञां मध्ये स्वयवरे ज(हृ?हि)पे हृतवान् ॥ ३ ॥

सत्यां गत्वा पुनरुदवहो नग्नजिन्नन्दनां तां
वद्ध्वा सप्तापि च वृषवरान् सप्तमूर्तिर्निमेषात् ।
भद्रां नाम प्रददुरथ ते देव! सन्तर्दनाद्या-
स्तत्सोदर्या वरद! भवतः सापि पैतृष्वसेयी ॥ ४ ॥

सत्यामिति । पुनर्नग्नजिन्नृपते राजधानी गत्वा आत्मानं सप्तधा कृत्वा
सप्त वृषवरान् वद्ध्वा तन्नन्दनां सत्याम् उदवहः । तत्सोदर्या सन्तर्दनादिसोदरीं
श्रुतकीर्तिः सुतां भद्रां ते तत्सोदराः ते तुभ्यं प्रददुः । पैतृष्वसेयी वपुदेवसोदर्याः
पुत्री ॥ ४ ॥

पार्थाद्यैरप्यकृतलवनं तोयमात्राभिलक्ष्यं
लक्षं छित्वा शफरमवृथा लक्षणां मद्रकन्याम् ।
अष्टावेधं तव समभवन् वल्लभास्तत्र मध्ये
शुश्रोथ त्वं सुरपतिगिरा भौमदुश्चेष्टितानि ॥ ५ ॥

१ 'यो' घ ड. च पाठ २ 'क्ष्म' घ. पाठ.

† हकाररेफसयोगे पाक्षिक लघुत्व ह्रस्वस्य 'प्रहे वा' इति ।

पार्थाद्यैरिति । पार्थाद्यैः भीमदुर्योधनमागधादिभिरप्यकृतलवनम् अशक्य-
च्छेदनं तोयमात्रे केवलं जले प्रतिविम्बरूपेणाभिलक्ष्यं शफरं मत्स्यात्मकं लक्षम् ।
अवृथाः वृतवान् ॥ ५ ॥

स्मृतायातं पक्षिप्रवरमधिरूढस्त्वमगमो
वहन्नङ्गे भामामुपवनामिवारातिनगरम् ।
विभिन्दन् दुर्गाणि त्रुटितपृतनाशोणितरसैः
पुरं तावत् प्राग्ज्योतिषमकुरुथाः शोणितपुरम् ॥ ६ ॥

स्मृतायातमिति । स्मृतायात स्मरणमात्रेण प्राप्तम् । अरातेभौमस्य नगरम् ।
दुर्गाणि गिरिशिखजलान्गन्यनिलादिमयानि विभिन्दन् त्रुटितानां शिखकृतानां
पृतनानां शोणितरसैः रुधिरद्रवैः प्राग्ज्योतिषास्य पुर शोणितं रक्तवर्णमकुरु-
थाः ॥ ६ ॥

मुरस्त्वां पञ्चास्यो जलधिवनमध्यादुदपतत्
स चक्रे चक्रेण प्रदलितशिरा मङ्क्षु भवता ।
चतुर्दन्तैर्दन्तावलपाताभारन्धानसमरं
रथाङ्गेनच्छित्वा नरकमकरोस्तीर्णनरकम् ॥ ७ ॥

मुर इति । मुरो नाम दैत्यः । जलधिवनमध्यात् समुद्रजलान्तर्भागात् ।
सः मुरः भवता चक्रेण प्रदलितशिराश्चक्रे कृतः । इन्धाने प्रवृद्धे समरे नरकं
भौमं तीर्णनरकं ससारोत्तीर्णम् ॥ ७ ॥

स्तुतो भूम्या राज्यं सपदि भगदत्तेऽस्य तनये
गर्जं चैकं दत्त्वा प्रजिघयिथ नागान् निजपुरीम् ।
खलेनावद्धानां स्वगतमनसां षोडश पुनः
सहस्राणि स्त्रीणामपि च धनराशिं च विपुलम् ॥ ८ ॥

स्तुत इति । खलेन भौमेन आवद्धानां स्त्रीणां षोडशसहस्राणि विपुल
धनराशिं चतुर्दन्तान् नागानपि च निजपुरीं प्रजिघयिथ प्राहिणोः ॥ ८ ॥

भौमापाहतकुण्डलं तददितेर्दातुं प्रयातो दिवं
 शक्राद्यैर्महितः समं दयितया द्युस्त्रीषु दत्तहिया ।
 हत्वा कल्पतरुं रूपाभिपतितं जित्वेन्द्रमभ्यागम-
 स्तच्चु श्रीमददोष ईदृश इति व्याख्यातुमेवाकृथाः ॥ ९ ॥

भौमापाहतकुण्डलमिति । भौमेनेन्द्रादपहत कुण्डलम् अदितेस्तन्मात्रे
 दातुम् । द्युस्त्रीषु शच्युर्वश्यादिषु रूपातिशयेन दत्ता ह्यीर्यया तथा दयितया समं
 सह महितः पूजितः । तत् पारिजातहरणेनेन्द्रस्य परिभवजननं श्रीमददोष ईदृशो
 यथेन्द्रम्येति व्याख्यातुं प्रकाशयितुमेवाकृथाः कृतवान् ॥ ९ ॥

कल्पद्रु सत्यभामाभवनभुवि सृजन् द्यष्टसाहस्रयोषाः
 स्वीकृत्य प्रत्यगारं विहितबहुवपुर्लालयन् केलिभेदैः ।
 आश्चर्यान्नारदालोकितविविधगतिस्तत्र तत्रापि गेहे
 भूयः सर्वासु कुर्वन् दश दश तनयान पाहि वातालयेशः॥१०॥

कल्पद्रुमिति । सत्यभामाया भवनभुवि गृहोद्याने सृजन् स्थापयन् प्रत्य-
 गार विहितबहुवपुः भवन प्रति भवन प्रति रूपभेदेन स्थित्वा द्यष्टसाहस्रयोषाः
 युगपत् स्वीकृत्य परिणीय आश्चर्यात् तदाश्चर्यं श्रुत्वा नारदेनालोकिता विविधा
 गतयो गार्हस्थ्यभेदा यस्य ॥ १० ॥

इति सुभद्राहरणवर्णनं ध्राक्काण्डस्य महिष्यन्तरपरिग्रहवर्णनं
 नरकासुरवधादिवर्णनं च
 एकाशीनितमं दशकम् ।

प्रद्युम्नो रौक्मिणेयः स खलु तव कला शम्बरेणाहृतस्तं
 हत्वा रत्या सहाप्तो निजपुरमहरद् रुक्मिकन्यां च धन्याम् ।
 तत्पुत्रोऽथानिरुद्धो गुणनिधिरवहद् रोचनां रुक्मिपौत्रीं
 तत्रोद्वाहे गतस्त्व न्यवधि मुसलिना रुक्म्यपि द्यूतवैरात् ॥ ११ ॥

प्रद्युम्न इति । तव कला विष्णवंशः त शम्बर हत्वा रत्या भार्यया सह निजपुरमाप्तः प्रद्युम्नो रुक्मिकन्या रुक्मवतीम् अवहद् उपयेमे । तत्रानिरुद्धोद्वाहे द्यूतवैरात् छलेन बलभद्रे पराजयमारोप्याधिक्षेपाद् मुसलिना रुक्मी न्यवधि हतः । अपिशब्देन कालिङ्गस्य दन्ताः पाटिता इत्यप्युक्तम् ॥ १ ॥

बाणस्य सा बलिसुतस्य सहस्रबाहो-
 माहेश्वरस्य महिता दुहिता किलोषा ।
 त्वत्पौत्रमेनमनिरुद्धमदृष्टपूर्वं
 स्वप्नेऽनुभूय भगवन् ! विरहातुराभूत् ॥ २ ॥

बाणस्येति । माहेश्वरस्य शिवभक्तस्य । महिता श्लाघ्या ॥ २ ॥

योगिन्यतीव कुशला खलु चित्रलेखा
 तस्याः सखी विलिखती तरुणानशेषान् ।
 तत्रानिरुद्धमुषया विदितं निशाया-
 मानेष्ट योगवलतो भवतो निकेतात् ॥ ३ ॥

योगीति । योगिनी अणिमाद्यष्टैश्वर्यवती अतीव कुशला चित्रकर्मा-
 दिकलाकौशलवती च । तत्र विलिखितेषु तया विदितम् अयमेव स्वमदृष्ट इति,
 अनिरुद्धं भवतो निकेताद् द्वारकायाः आनेष्ट आनीतवती ॥ ३ ॥

कन्यापुरे दयितया सुखमारमन्तं
 चैनं कथञ्चन बबन्धुषि शर्वबन्धौ ।
 श्रीनारदोक्ततदुदन्तदुरन्तरोषै-
 त्वं तस्य शोणितपुरं यदुभिर्न्यरुन्धाः ॥ ४ ॥

कन्यापुर इति । दयितया उषया समम् आरमन्तं क्रीडन्तम् । एनम् अनि-
 रुद्धं शर्वबन्धौ बाणे बबन्धुषि नागपाशेन बद्ध कुर्वति सति श्रीनारदोक्तात् तदु-
 दन्ताद् अनिरुद्धबन्धनरूपाद् वृत्तान्ताद् दुरन्तोऽनवधी रोषो येषां तैर्यदुभिः सह
 त्वं तस्य बाणस्य शोणितपुरं नगरं न्यरुन्धाः आवृणोः ॥ ४ ॥

पुरीपालः शैलप्रियदुहितृनाथोऽस्य भगवान्
 समं भूतव्रातैर्यदुबलमशङ्कं निरुद्धे ।
 महाप्राणो बाणो झटिति युयुधानेन युयुधे
 गृहः प्रद्युम्नेन त्वमपि पुरहन्त्रा जघटिषे ॥ ५ ॥

पुरीपाल इति । अय्य बाणस्य पुरीपालः । शैलस्य हिमवतः प्रियदुहितुः
 पार्वत्या नाथो भगवान् । महाप्राणः मत्तावलः । त्वमपि पुरहन्त्रा श्रीशङ्करेण सह
 जघटिषे अयुध्यथाः ॥ ५ ॥

निरुद्धाशेषास्त्रे मुमुद्दुषि तत्रास्त्रेण गिरिशे
 दृता भूता भीताः प्रमथकुलवीराः प्रमथिताः ।
 परास्कन्दत् स्फुन्दः कुसुमशरबाणैश्च सचिवः
 स कुम्भाण्डो भाण्डं नवमिव वल्लेनाशु विभिदे ॥ ६ ॥

निरुद्धेति । निरुद्धानि प्रत्यस्त्रं शमितानि अशेषास्त्राणि यस्य । तव
 मोहनास्त्रेण मुमुद्दुषि मोहं गते च सति । दृता, पलायिताः । प्रमथिताः पीडिताः ।
 कुसुमशरस्य प्रद्युम्नस्य बाणैः स्फुन्दः परास्कन्दत् प्रतिनिवृत्तः । बाणस्य सचिवः
 कुम्भाण्डो नवं जलपूर्णं मृण्मयं भाण्डमिव विभिदे भिन्नः ॥ ६ ॥

चापानां पञ्चशत्या प्रसभमुपगते छिन्नचापेऽथ बाणे
 व्यर्थे याते समेतो ज्वरपतिरश्वनैरज्वरि त्वज्ज्वरेण ।
 ज्ञानी स्तुत्वाथ दत्त्वा तव चरितजुषां विज्वरं स ज्वरोऽगात्
 प्रायोऽन्तर्ज्ञानवन्तोऽपि च बहुतमसा रौद्रचेष्टा हि रौद्राः ॥ ७ ॥

चापानामिति । बाणे व्यर्थे विरथे याते ज्वरपतिर्माहेश्वरैरज्वरः त्वज्ज्वरेण
 समेतो युध्यन् अश्वनैर्झटिति अज्वरि सन्तप्तोऽभूत् । अथ माहेश्वरो ज्वरः ज्ञानी
 त्वा स्तुत्वा त्वत्प्रसादात् तव चरितजुषां विज्वरं ज्वराभवं दत्त्वानुगृह्य स माहेश्वरो
 ज्वरोऽगात् । यद्वा सज्वरः सन्तापयुक्तः । यतोऽन्तर्हृदि ज्ञानवन्तोऽपि बहुतमसा
 तमोगुणाधिक्येन रौद्रचेष्टाः क्रूरकर्माणो हि रौद्राः रुद्रपार्षदाः ॥ ७ ॥

बाणं नानायुधोग्रं पुनरभिपतितं दर्पदोषाद् वितन्वन्
 निर्द्विनाशेषदोषं सपदि बुबुधुषा शङ्करेणोपगीतः ।
 तद्वाचा शिष्टबाहुद्वितयमुभयतो निर्भयं तत्प्रियं तं
 मुक्त्वा तद्वत्तमानो निजपुरमगमः सानिरुद्धः सहोषः ॥ ८ ॥

बाणमिति । दर्प एक एव दोषः तस्माद् निर्द्विनाः छिन्नाः अशेषा
 दोषो बाहवः दोषा गर्वादयश्च यस्य । बुबुधुषा आत्मानं विष्णुमप्येकमधिजग्मुषा
 उपगीतः स्तुतः । तस्य श्रीशङ्करस्य वाचा । †उभयतो विष्णुशङ्करयोरपि निर्भयं
 तत्प्रियं शिवभक्तम् । तद्वत्तमानः बाणेन दत्तपारिवर्हः । निजपुर द्वारकाम् ॥ ८ ॥

मुहुस्तावच्छक्रं वरुणमजयो नन्दहरणे
 यमं बालानीतौ दवदहनपानेऽनिलसखम् ।
 विधिं वत्सस्तेये गिरिशमिह बाणस्य समरे
 विभो! विश्वोत्कर्षी तदयमवतारो जयति ते ॥ ९ ॥

मुहुरिति । मुहुः इन्द्रयागपारिजातापहरणखाण्डवदाहादौ शक्रमजयः ।
 तत् तस्मात् ते तव अयमवतारः विश्वेभ्यो देवेभ्य उत्कर्षोऽस्यास्तीति तथा ।
 अत एव जयति सर्वावतारेभ्य उत्कृष्टो भवति ॥ ९ ॥

द्विजरुषा कृकलासवपुर्धरं नृगनृपं त्रिदिवालयमापयन् ।
 निजजने द्विजभक्तिमनुत्तमामुपदिशन् पवनेश्वर! पाहि माम् ॥१०॥

द्विजरुषेति । द्विजस्य दत्तापहरणजनितया रुषा तत्कार्येण शापन निरुद्ध-
 ककूपस्थं कृकलासवपुर्धरं नृगनृपं त्रिदिवालयं स्वर्गम् आपयन् प्रापयन् । न विद्यते
 उत्तमो य(स्मादिः स्या इ)त्यनुत्तमाम् । नृगस्य ब्राह्मणगवापहरणेन कृकलासत्वा-
 पत्तेस्तद्दानमाहात्म्येन स्वर्गप्राप्तेश्च नृगमुखेन निवेदनपुरस्सरमुपदिशन् ॥ १० ॥

इति उषापरिणयवर्णन बाणासुरयुद्धवर्णनं नृगस्य शापमोक्षवर्णनं च
 अशीतितमं दशकम् ।

१. 'र्प एव' क. पाठः. २. 'र त्रि' क. ग पाठः.

† चत्वारोऽस्य बाहवः शिष्टा इति उभयत इत्यस्य पूर्वत्रैवान्वयो युज्यते ।

रामेऽथ गोकुलगते प्रमदाप्रसक्ते
 हृतानुपेतयमुनादमने मदान्धे ।
 स्वैरं समारमति सेवकवादमूढां
 दूतं न्ययुङ्क्त तव पौण्ड्रकवासुदेवः ॥ १ ॥

राम इति । प्रमदाम् गोपीषु प्रसक्ते लोले । हृतान् आहृतां तथाप्यनुपेता-
 मनागतां यमुनां दमयतीति तथा । वारुणीमदिरामदान्धे रामे स्वैरं समारमति
 सति त्वं जगदीश्वर इति सेवकवार्द्धमूढ. पौण्ड्रकवासुदेवः तव दूतं न्ययुङ्क्त
 नियुक्तवान् ॥ १ ॥

नारायणोऽहमवतीर्ण इहास्मि भूमौ
 धत्से किल त्वमपि मामकलक्षणानि ।
 उन्सृज्य तानि शरणं ब्रज मामिति त्वां
 दूतो जगाद सकलैर्हसितः सभायाम् ॥ २ ॥

नारायण इति । त्वमपि मामकलक्षणानि श्रीवत्सकौस्तुभादीनि धत्से
 किल, तान्युत्सृज्य मां शरणं ब्रजेति सभाया जगाद ॥ २ ॥

दूतेऽथ यातवति यादवसैनिकम्वं
 यातो ददर्शित्य वपुः किल पौण्ड्रकीयम् ।
 तापेन वक्षसि कृताङ्गमनल्पमूल्य-
 श्रीकौस्तुभं मकरकुण्डलपीतचेलम् ॥ ३ ॥

दूत इति । यादवाः सैनिका यस्य स त्वं कार्शा यातः पौण्ड्रकीयं वपुर्द-
 दर्शित्य । तापेन तप्तलोहन्यासेन कृतः श्रीवत्साङ्को यस्य । अनल्पमूल्यः अनल्पेन
 मूल्येन क्रीत्वानीय कण्ठे बद्धः श्रीकौस्तुभो यस्य ॥ ३ ॥

कालायसं निजसुदर्शनमस्यतोऽस्य
 कालानलोत्करकिरेण सुदर्शनेन ।

शीर्षं चकर्तिथ ममर्दिथ चास्य सेनां

तन्मित्रकाशिपशिरोऽपि चकर्थ काश्याम् ॥ ४ ॥

कालायसमिति । कालायसमयं निजमुदर्शनम् अस्यतः प्रयुञ्जतः
अस्य पौण्ड्रकस्य । कालानलोत्करकिरेण संहारकार्यं ज्ञारवर्षिणा । चकर्तिथ कृत-
वान् । तन्मित्रस्य काशिपस्य शिरः काश्यां पतितं चकर्थ अकरोः ॥ ४ ॥

जाड्येन बालकगिरापि किलाहमेव

श्रीवासुदेव इति रूढमतिश्चिरं सः ।

सायुज्यमेव भवदैक्यधिया गतोऽभूत्

को नाम कस्य मुकृतं कथगित्यंबयान् ॥ ५ ॥

जाड्येनेति । जाड्येन मूढताहेतुकेन परप्रत्ययत्वेन बालकानां मन्दभियां
वाचा गिरा रूढा स्थिरा मतिर्यस्य ॥ ५ ॥

काशीश्वरस्य तनयोऽथ मुदक्षिणाग्न्यः

शर्वं प्रपूज्य भवते विहिताभिचारः ।

कृत्यानलं कमपि बाणरणातिर्भात-

भृतैः कथञ्चन वृतैः समभ्यमुञ्चत् ॥ ६ ॥

काशीश्वरस्येति । कथञ्चन वृतैः भृतैः सम सह कृत्यानलम् आभिचारकु-
ण्डोत्थितं मूर्तिमन्तमग्निम् अभ्यमुञ्चद् विमसर्ज ॥ ६ ॥

तालप्रमाणचरणामखिलं दहन्तीं

कृत्यां विलोक्य चकितैः कथितोऽपि पौरैः ।

धृतोत्सवे किमपि नो चलितो विभो! त्वं

पार्श्वस्थमाशु विममर्जिथ कालचक्रम् ॥ ७ ॥

तालप्रमाणेति । पौरैः कथितो विजापितोऽपि धृतोत्सवे यतक्रीडाकौतुके
नो चलित. न विमुखो जातः. किन्तु पार्श्वस्थ चक्रं हस्तमञ्जया विः सर्जिथ ॥७॥

अभ्यापतत्यमितधाम्नि भवन्महास्त्रे
 हा हेति विद्रुतवती खलु घोरकृत्या ।
 रोषात् सुदक्षिणमदक्षिणचेष्टितं तं
 पुष्टोप चक्रमपि काशिपुरीमधाक्षीत् ॥ ८ ॥

अभ्यापततीति । अमितम् अपरिच्छिन्नं धाम तेजो यस्य, परिमित-
 धाम्नामग्न्यादितेजसामपि तेजःप्रदत्वादमितं धामैव वा, 'यदपि च परमं सर्व-
 धाम्नां च धाम' इति वचनात्, तस्मिन् भवन्महास्त्रे सुदर्शनौख्ये अभ्यापत-
 ति कृत्यामभिधावति सति हा हेत्याक्रन्दन्ती विद्रुतवती । आभिचारस्याब्रह्मण्ये
 सफळतायाः शर्वेणानुगृहीतत्वात् तदनादरेण ब्रह्मण्यदेवे श्रीकृष्णे प्रयोगाददक्षिण-
 चेष्टित सुदक्षिण रोषात् पुष्टोप । काशिपुरीं सुदक्षिणराजधानीमपि अधाक्षीद्
 ददाह ॥ ८ ॥

स खलु विविदो रक्षोघाते कृतोपकृतिः पुरा
 तव तु कलया मृत्युं प्राप्तुं तदा खलतां गतः ।
 नरकसचिवो देशक्लेशं सृजन नगरान्तिके
 झटिति हलिना युध्यन्नद्धा पपात तलाहतः ॥ ९ ॥

स खल्विति । रक्षोघाते रावणवधे कृतोपकृतिः श्रीरामपक्षीयः, तथापि
 तव कलया अंशभूतेन श्रीबलभद्रेण मृत्युं मृतिं प्राप्तुं खलतां तव वैरितां गतः ।
 नरकसचिवः भौमस्य सखा त्वन्नगरान्तिके देशानां क्लेशम् उपद्रवं सृजन् उत्पा-
 दयन् हलिना तलेन करतलेन आहतः अद्धा सम्यग् अनायासेन पपात मृतः ॥९॥

साम्बं कौरव्यपुत्रीहरणनियमितं सान्त्वनार्थी कुरूणां
 यातस्तद्वाक्यरोषोद्भूतकरिनगरो मोचयामास रामः ।
 ते घात्याः पाण्डवैरिति यदुपृतनां नामुचस्त्वं तदानां
 तं त्वां दुर्वोधलीलं पवनपुरपते! तापशान्त्यै निषेवे ॥ १० ॥

साम्बमिति । कौरव्यपुत्रीं सुयोधनसुतां लक्ष्मणा साम्बः स्वयवरे हतवान् ।

तत्र च कुरुभिर्नियमितं बद्धं श्रुत्वा कुरुभिर्विरोधो मास्त्विति सान्त्वनार्थी यातः
तेषामधिक्षेपवाक्यैर्जातेन रोषेणोद्धृतं करिनगरं हस्तिनेपुरं येन सारामः साम्बं
मोचयामास । तदानीम् अग्रजपरिभवे त्वं यदुपृतनां नामुचः ते पाण्डवैर्घात्या
इति । एव दुर्वोधा लीला यस्य ॥ १० ॥

इति पौण्ड्रकवधवर्णन काशिपुरीदाहवर्णन बलभद्रप्रतापवर्णनं च

त्र्यशीतितमं दशकम् ।

क्वचिदथ तपनोपरागकाले पुरि निदधत् कृतवर्मकामसून् ।

यदुकुलमहिलावृतः सुतीर्थं समुपगतोऽसि समन्तपञ्चकाख्यम् ॥ १ ॥

क्वचिदिति । तपनोपरागकाले सूर्यग्रहणकाले पुरि द्वारकायां कृतवर्माण-
मनिरुद्धं च निदधद् रक्षणार्थं निक्षिप्य ॥ १ ॥

बहुतरजनताहिताय तत्र त्वमपि पुनन् विनिमज्ज्य तीर्थतोये ।

द्विजगणपरिमुक्तवित्तराशिः सममिलथाः कुरुपाण्डवादिभिर्त्रैः ॥ २ ॥

बहुतरेति । तत्र समन्तपञ्चके तीर्थतोयं पुनन् तीर्थतोयस्य पापशोधकत्व-
मुत्पादयन् । तदपि बहुतरजनताहिताय तीर्थस्नायिजनानुग्रहाय द्विजगणेभ्यः परि-
मुक्तो दत्तो वित्तराशिर्येन स त्वं मित्रैर्वन्धुभिः सममिलथाः सम्मिलितोऽभूः ॥२॥

तव खलु दयिताजनैः समेता द्रुपदसुता त्वयि गाढभक्तिभारा ।

तदुदितभवदाहृतिप्रकारैरतिमुमुदे सममन्वभामिनीभिः ॥ ३ ॥

तवेति । द्रुपदसुता तव दयिताजनैः रुक्मिण्यादिभिर्मिलिता तदुदितैः
त्वद्दयिताभिरुदितैः भवत्कर्तृकात्माहरणप्रकारैः सप्तगोवृषबन्धनादिरूपैः अन्यभा-
मिनीभिः सुभद्रादिभिः सममतिमुमुदे ॥ ३ ॥

तदनु च भगवन् ! निरीक्ष्य गोपानतिष्ठतुकादुपगम्य मानयित्वा ।

चिरतरविरहादुराङ्गनेखाः पशुपवधूः सरसं त्वमन्वयासीः ॥ ४ ॥

तदन्विति । चिरतरविरहेण आतुराः अङ्गरेखाः कृशशरीराणि यासां ताः ।
अन्वयासीः अनुगतः ॥ ४ ॥

सपदि च भवदीक्षणोत्सवेन प्रमुषितमानहृदां नितम्बिनीनाम् ।
अतिरसपरिमुक्तकञ्चुलीके परिचयहृद्यतरे कुचे न्यलैषीः ॥ ५ ॥

सपदीति । प्रमुषितो मानो यस्मिन् तादृशं हृद् यासाम् । अतिरसेन
अतिशयितेनान्योन्यानुरागेण परिमुक्ता यथाकथञ्चिदपनीता कञ्चुलीका गात्रिका
यस्मात् । परिचयहृद्यतरे प्रागनुभूतस्य प्रत्यभिज्ञायमानतया कौतुकविशेषजनके
कुचे न्यलैषीः क्षीरनीरास्त्रयपरिरम्भणसुखमन्वभूः ॥ ५ ॥

रिपुजनकलहैः पुनः पुनर्मे समुपगतैरियती विलम्बनाभूत् ।
इति कृतपरिरम्भणे त्वयि द्रागतिविवशा खलु राधिका निलिल्ये ॥६॥

रिपुजनकलहैरिति । मे मम पुनः पुनः समुपगतै रिपुजनकलहैः इयती
अतिमहती विलम्बना कालक्षेपोऽभूदिति वचनपुरस्सरं कृतपरिरम्भणे त्वयि द्राग-
तिविवशा झटिति त्यक्तमाना निलिल्ये त्वदैक्यमिवान्वभूत् ॥ ६ ॥

अपगतविरहव्यथास्तदा ता रहसि विधाय ददाथ तत्त्वबोधम् ।
परमसुखचिदात्मकोऽहमात्मेत्युदयतु वः स्फुटमेव चेतसीति ॥ ७ ॥

अपगतेति । तदा रहसि ताः परिरम्भणादिभिरपगतविरहव्यथा विधाय
अहं परमसुखचिदात्मकः परमानन्दबोधस्वरूपः सर्वपामात्मान्तर्यामी च अतो वो
मद्भिरहः शोकावकाशश्च परमार्थतो नास्त्येवेति वश्चेतसि स्फुटमुदयतु निश्चयात्मि-
का बुद्धिर्मदनुग्रहात् स्यादेवेति तत्त्वबोधं ददाथ ॥ ७ ॥

सुखरसपरिमिश्रितो वियोगः किमपि पुराभवदुद्धवोपदेशैः ।
समभवदमुतः परं तु तासां परमसुखैक्यमयी भवद्विचिन्ता ॥ ८ ॥

सुखरसेति । तासां गोपस्त्रीणां पुरा उद्धवोपदेशैः उद्धवमुखेन कृतैरुपदेशैः
सुखरसेनाल्पीयसा परिमिश्रितो वियोगो विरहदुःखं किमपि किञ्चिदभवत् । अमु-

तो भवदुपदेशात् परं तु भवद्विचिन्ता परमसुखैक्यमयी परमानन्दैकरसरूपा
समभवत् ॥ ८ ॥

मुनिवरनिवहैस्तवाथ पित्रा दुरितशमाय शुभानि पृच्छयमानैः ।
त्वयि सति किमिदं शुभान्तरैरित्युरुहसितैरपि याजितस्तदासौ ॥ ९ ॥

मुनिवरेति । अथ तव पित्रा वसुदेवेन दुरितशमाय दुष्कर्मनिवृत्तये अ-
नुष्ठेयानि शुभकर्माणि पृच्छयमानैरनुयुज्यमानैर्मुनिवरनिवहैर्व्यासनारदादिभिस्त्वयि
सकलशुभास्पदे पुत्रे सत्येप्यस्य शुभान्तरैः कर्मादिभिः किमिदं दुरितशमनप्रार्थन-
मित्युरुहसितैरपि तथापि तदासौ वसुदेवो याजितः यजनं कारितः ॥ ९ ॥

सुमहति यजने वितायमाने प्रमुदितमित्रजने सहैव गोपाः ।
यदुजनमहितास्त्रिमासमात्रं भवदनुपङ्गरसं पुरेव भेजुः ॥ १० ॥

सुमहतीति । सुमहति उत्तमकल्पके यजने वितायमाने क्रियमाणे सति ।
प्रमुदिता मित्रजना बन्धुवर्गा यस्मिन् तस्मिन् तैः सहैव नन्दादयो गोपा यदुजनै-
र्महिताः सम्मानिताः अद्य श्व इति त्रिमासमात्रं भवदनुपङ्गरसं भवत्सङ्गमसुखं
पुरा नन्दव्रज इव भेजुः अन्वभूवन् ॥ १० ॥

व्यपगमसमये समेत्य राधां दृढमुपगूह्य निरीक्ष्य वीतखेदाम् ।
प्रमुदितहृदयः पुरं प्रयातः पवनपुरेश्वर ! पाहि मां गदेभ्यः ॥ ११ ॥

व्यपगमसमय इति । व्यपगमसमये वियोगकाले प्रस्थानं राधां समेत्य
दृढमुपगूह्य वीतखेदां तदनुग्रहरूपोपगूहनेनैव त्यक्तविरहव्यथां निरीक्ष्य प्रमुदि-
तहृदयः पुरं द्वारवतीं प्रयातः । अतस्तादृशभक्तवात्सल्ययुक्तस्त्वं मां गदेभ्यः
पाहि ॥ ११ ॥

इति समन्तपञ्चकयात्रावर्णनं चतुरशीतितमं दशकं सैकम् ।

ततो मगधभूभृता चिरनिरोधसंक्लेशितं
 शताष्टकयुतायुतद्वितयमीश ! भूमीभृताम् ।
 अनाथशरणाय ते कमपि पूरुषं प्राहिणो-
 दयाचत स मागधक्षपणमेव किं भूयसा ॥ १ ॥

तत इति । ततः अनन्तरं मगधभूभृता जरासन्धेन गिरिशुहायां चिरनिरो-
 धेन संक्लेशितं भूमीभृतां शताष्टकयुतायुतद्वितयम् अष्टशतोत्तरायुतद्वयं । ते तुभ्यम् ।
 सः दत्तः । किं भूयसा विज्ञापनेन । मागधक्षपणं जरासन्धवधमेवायाचत ॥ १ ॥

यियासुरभिमागधं तदनु नारदोदीरिताद्
 युधिष्ठिरमखोद्यमादुभयकार्यपर्याकुलः ।
 विरुद्धजयिनोऽध्वरादुभयसिद्धिरित्युद्धवे
 शशंसुपि निजैः समं पुरमियेथ यौधिष्ठिरीम् ॥ २ ॥

यियासुरिति । अभिमागधं मागधमभिमुखीकृत्य यियासुः जिगमिषुः ।
 उभयेति । मागधयुधिष्ठिरनिग्रहानुग्रहरूपोभयकार्यपर्याकुलः विरुद्धजयिनः शत्रु-
 निग्रहपूर्वकं कर्तव्याद् अध्वराद् राजसूयाख्याद् उभयसिद्धिः मागधनिग्रहयुधि-
 ष्ठिरेष्टसिद्धिरित्युद्धवे शशंसुपि उक्तवति सति यौधिष्ठिरी पुरम् इन्द्रप्रस्थम्
 इयेथ गतवान् ॥ २ ॥

अशेषदयितायुते त्वयि समागते धर्मजो
 विजित्य सहजैर्महीं भवदपाङ्गसंवर्धितैः ।
 श्रियं निरुपमां वहन्नहह भक्तदासायितं
 भवन्तमयि ! मागधे प्रहितवान् सभीमार्जुनम् ॥ ३ ॥

अशेषेति । त्वयि अशेषदयितायुते षोडशसहस्रपत्नीयुते समागते सति
 धर्मजः भवदपाङ्गेन त्वत्कटाक्षेण संवर्धितैः वर्धितबलैः मही कृत्स्नां विजित्य निरु-
 पमां श्रियं दिग्विजये लब्धं धनसञ्चयं वहन् अयि ! भगवन् ! अहह आश्चर्यमेतत्
 भक्तदासायितं भक्तदासवदार्चरन्तं मागधे जरासन्धे तज्जयार्थं प्रहितवान् ॥ ३ ॥

१. 'नेति मा' क. ग. पाठः. २. 'नसि ॥' क. ग. पाठः. ३. 'गजयल' क. पाठः.
 ४. 'रितं भवन्त' क. ग. पाठः. ५. 'न्भवदार्थं' क. पाठः.

गिरिव्रजपुरं गतास्तदनु देव! यूयं त्रयो
 ययाच समरोत्सवं द्विजमिषेण तं मागधम् ।
 अपूर्णसुकृतं त्वमुं पवनजेन संग्रामयन्
 निरीक्ष्य सह जिष्णुना त्वमपि राजयुध्वा स्थितः ॥ ४ ॥

गिरिव्रजेति । गिरिव्रजपुर जरासन्धनगरी गताः समरोत्सवं द्रष्टृजनकौ-
 तुकजनक द्वन्द्वयुद्ध ययाच प्रार्थितवन्तः । अपूर्णसुकृतमिति । यद्यपि मृत्तिसमये
 त्वद्दर्शनावकाशः सुकृतेन, तथापि सद्योमुक्तिप्रदत्वत्कर्तृकवधसुकृतहीनमित्यर्थः ।
 अतः पवनजेन संग्रामयन् युद्धं कारयन् राजानौ भीममागधौ, अथवा पाण्डव-
 दुर्योधनतत्पक्षीयान् राज्ञोऽन्योन्यं योधितवानिति राजयुध्वा त्वम् ॥ ४ ॥

अशान्तसमरोद्धतं विटपपाटनासंज्ञया
 निपात्य जरसः सुतं पवनजेन निष्पाटितम् ।
 विमुच्य नृपतीन् मुदा समनुगृह्य भक्तिं परां
 दिदेशिथ गतस्पृहानपि च धर्मगुप्त्यै भुवः ॥ ५ ॥

अशान्तेति । अशान्ते अदृष्टान्यतरजयपराजये समरे उद्धतम् अहङ्कृतं
 जरसः सुतं जरानाम्न्या पिशाच्या जातमात्रं एव धात्र्या त्यक्तं देहशकलद्वयं
 सयोज्यं सञ्जातचेतनतया पुत्रत्वेन परिगृहीतम् । एवञ्च देहशकलयोर्द्वैधीभावः
 एवास्य मृतिः । एतद् विद्वांस्वि विटपपाटनारूपया सज्ञया ज्ञापकेन ज्ञाततत्त्वेन
 पवनजेन निष्पाटितं विदारितशरीरं कृत्वा निपात्य धातयित्वा तेन दिग्जये गृहीत्वा
 गिरिदर्यां निरुद्धान् नृपतीन् विमुच्य तेभ्यो मुदा परां प्रेमलक्षणां भक्तिं समनुगृह्य
 निजराज्यभोगे गतस्पृहानपि भुवो धर्मण गुप्त्यै दिदेशिथ प्रपयामामिथ । अथवा
 राज्ञां प्रजापालनरूपस्य स्वधर्मस्य गुप्त्यै भुवः स्वस्वविषयान् दिदेशिथ दत्त-
 वान् ॥ ५ ॥

प्रचक्रुपि युधिष्ठिरे तदनु राजम्याध्वरं
 प्रसन्नभृतकीभवत्सकलराजकव्याकुलम् ।

त्वमाययि जगत्पते! द्विजपदावनेजादिकं
चकर्थं किमु कथ्यते नृपवरस्य भाग्योन्नतिः ॥ ६ ॥

प्रचक्षुपीति । प्रचक्षुपि प्रारब्धवति । अभृतका भृतका दासा भवन्तीति
भृतकीभवन्तः, प्रसन्नैः अनमृतकं भृतकीभवद्विः सकलैः राजकैर्व्याकुलम् ॥ ६ ॥

ततः सवनकमणि प्रवग्मग्र्यपूजाविधिं
विचार्य सहदेववागनुगतः स धर्मात्मजः ।
व्यधत्त भवते मुदा सदसि विश्वभूतात्मने
तदा समुरमानुषं भुवनमेव तृप्तिं दधौ ॥ ७ ॥

तत इति । भगवान् श्रीकृष्णोऽग्रपूजामर्हतीति सहदेवस्य वाचमनुगतः
अनुसृत विश्वभूतात्मने सर्वभूतानामात्मभूताय अग्र्यपूजाविधिं व्यधत्त । अतः
समुरमानुषं चराचरात्मकं भुवनमेव तृप्तिं दधौ ॥ ७ ॥

ततः सपादि चेदिषो मुनित्रयेषु तिष्ठन्ब्रह्मो
सभाजयति को जडः पशुपदुदुरुटं वटुम् ।
इति त्वयि स दुर्वचोविततिमुद्रमन्नासना-
दुदापतदुदायुधः समपतन्नमं पाण्डवाः ॥ ८ ॥

तत इति । चेदिषः शिशुपालः । सभाजयति प्रजयति । पशुपदुदुरुटं पशु-
पापशदम् । त्वयि त्वद्विषये दुर्वचोवितति यथा कश्चिन्मुमुर्षुर्भुक्तं सर्वमुद्रमति,
तथोद्रमन् जल्पन् उदायुधः उद्धृतानुध आसनादुदापतद् उत्थायाम्बयात् । तदा
त्वत्परिभवेन पाण्डवाः अमुं समपतन् हन्तुमुद्यताः ॥ ८ ॥

निवार्य निजपक्षगानभिमुखस्य विद्रुपिण-
स्त्वमेव जहिषे शिरो दनुजदारिणा स्वारिणा ।
जनुस्त्रितयलब्धया सततचिन्तया शुद्धधी-
स्त्वया स परमेकतामधृत योगिनां दुर्लभाम् ॥ ९ ॥

* हकाररंफसयोगे पाक्षिक लघुत्व ह्रस्वस्य 'प्रहे वा' इति ।

निवार्येति । निजपक्षगान् पाण्डवान् निवार्य त्वं दनुजदारिणा असुरशरीर-
भेदनशीलेन स्वस्यारिणा मुदर्शनाख्येन चक्रेण विद्वेषिणः शिशुपालस्य शिरो
जह्विषे अच्छिन । जनुस्त्रितये हिरण्यकशिपुरावणाशिशुपालरूपे लब्धया ॥ ९ ॥

ततः सुमहिते त्वया क्रतुवरे निरूढे जनो
ययौ जयति धर्मजो जयति कृष्ण इत्यालपन् ।
खलः स तु सुयोधनो धृतमनाः सपत्नश्रिया
मयापितसभामुखे स्थलजलभ्रमादभ्रमीत् ॥ १० ॥

तत् इति । तत् शिशुपालवधानन्तरं सुतरा महिते पूजिते । त्वया निरूढे
परिसमापिते श्रीकृष्णो जयति सर्वस्मादुत्कृष्टो भवति, स ईश्वरो यस्य वशे
स धर्मजो जयतीत्यालपन् जनो महाजन स्व स्व भवन ययौ । स कलयंश-
सुयोधनस्तु सपत्नानां शत्रूणां पाण्डवानां श्रिया समृद्ध्या धृतम् असूयादिभि-
श्चलितं मनो यस्य । खाण्डवदाहे मयेनापिताया दत्ताया । सभाया मुखे स्थलजल-
भ्रमात् स्थलधिया जले पतनाद् जलधिया स्थले वस्त्रान्तप्रहणाच्च अभ्रमीत्
सम्भ्रान्तोऽभूत् ॥ १० ॥

तदा हसितमुत्थितं द्रुपदनन्दनाभीमयो-
रपाङ्गकलया विभो! किमपि तावदुज्जृम्भयन् ।
धराभरनिराकृतौ सपदि नाम वीजं वपन
जनार्दन! मरुत्पुरीनिलय! पाहि मामामयात् ॥ ११ ॥

तदेति । तदा सुयोधनस्य जाड्ये सति द्रुपदनन्दनाभीमयोर्मुखं उत्थित
हसितं अपाङ्गकलया कटाक्षलेशेन किमप्युज्जृम्भयन् सातिशयं कुर्वन् तदेव
धराभरनिगाकृतौ वीजं वपन् कारणत्वेन स्थापयन् ॥ ११ ॥

इति जरामन्ववधवर्णनं युधिष्ठिरराजसूयवर्णनं च

पञ्चाशीतितमं दशकं संकम् ।

साल्वो भैष्मीविवाहे यदुवलविजितश्चन्द्रचूडाद् विमानं

विन्दन् सौभं स मायी त्वयि वसति कुरुस्त्वत्पुरीमभ्यभाङ्क्षीत् ।
प्रद्युम्नस्तं निरुन्धन्नग्विलयदुर्भेदन्ग्रहीदुग्रवीर्यं

तस्यामात्यं द्युमन्तं व्यजनि च समरः सप्तविंशत्यहान्तम् ॥ १ ॥

साल्व इति । भैष्मीविवाहे रुक्मिणीवयवरे यदुवलेन यदुसेनया विजित-
पराजित. यादवोच्छेदप्रतिजापर्वक प्रमादितान् चन्द्रचूडात् सौभाम्य विमान
विन्दन् त्वयि कुरुत्त वसति सति त्वत्पुरीं द्वाग्काभ अभ्यभाङ्क्षीत् वभञ्ज ।
प्रद्युम्नस्तु त साल्वं निरुन्धन द्युमन्त न्यग्रहीद जयान् ॥ १ ॥

तावत् त्वं रामशाली त्वरितमुपगतः स्वण्डितप्रायसैन्यं

सौभेशं तं न्यरुन्धाः स च किल गदया शार्ङ्गमभ्रंशयत् ते ।

मायातातं व्यहिसीदपि तव पुरतस्नन् न्ययापि क्षणार्धं

नाज्ञायीत्याहुरेके तद्दिदमवमन्तं व्यास एव न्यपेधीत् ॥ २ ॥

तावादिति । सौभेशं साल्वम् । ते शार्ङ्ग धनुः श्रभ्रशयन् त्याजयामास,
तव पुरतो मायानिर्भित तात धमुदेव व्यहिसीदपि । तद्दिद साल्वमायामोहनमव-
मतमिति व्यास एव

“क शोकमोहौ स्नेहो वा भयं वा येऽजसम्भवा ।

क चाग्वण्डितविज्ञानज्ञानैश्वर्यंश्वरो हरिः ॥”

(श्री. भा. स्क. १०. अ. ७५. श्लो. ३१)

इति न्यपेधीत् ॥ २ ॥

क्षिप्त्वा सौभं गदाचूर्णितमुदकनिधौ मरुक्षु साल्वेऽपि चक्रं-

णोत्कृत्ते दन्तवक्त्रः प्रसभमभिपतन्नभ्यमुञ्चद् गदां ते ।

कौमोदक्या हतोऽसावपि सुकृतनिधिश्चैद्यवत् प्रापदैक्यं

सर्वेषामेप पूर्वं त्वयि धृतमनसां मोक्षणार्थोऽवतारः ॥ ३ ॥

क्षिप्त्वेति । ते तुभ्यं त्वां हन्तु गदामभ्यमुञ्चत् । एषोऽवतारस्त्वयि
धृतमनसां मोक्षणाय ॥ ३ ॥

त्वय्यायातेऽथ जाते किल कुरुसदसि द्यूतके संयतायाः
 क्रन्दन्त्या याज्ञसेन्याः सकरुणमकृथाश्चेलमालामनन्ताम् ।
 अन्नान्तप्राप्तशर्वाशजमुनिचकितद्रौपदीचिन्तितोऽथ
 प्राप्तः शाकान्नमश्वन् मुनिर्गणमकृथास्तृप्तिमन्तं वनान्ते ॥ ४ ॥

त्वयीति । अथ त्वयि इन्द्रप्रस्थाद् द्वारकामायाते सति कुरुसदसि जाते
 द्यूतके सव्याजे द्यूते संयतायाः दुःशशासेनेन गृहीताया चेलमालां वस्त्रपरम्पराम् ।
 अन्नान्ते अन्नावसाने प्राप्तौ शर्वाशजाद् दुर्वाससो मुनेश्चकितया शापशङ्कितया
 द्रौपद्या चिन्तितस्तत्र प्राप्तः पात्रलम्भ शाकान्नम् अश्वन् मुनिगणं शिष्यवर्गसहितं
 दुर्वाससं तृप्तिमन्तमकृथा ॥ ४ ॥

युद्धोद्योगेऽथ मन्त्रे मिलति सति वृतः फल्गुनेन त्वमेकः
 कौरव्ये दत्तसैन्यः करिपुरमगमो दूत्यकृत् पाण्डवार्थम् ।
 भीष्मद्रोणादिमान्ये तव खलु वचने धिक्कृते कौरवेण
 व्यावृण्वन् विश्वरूपं मुनिसदसि पुरीं क्षौभयित्वागतोऽभूः ॥ ५ ॥

युद्धोद्योग इति । अथ युद्धोद्योगे मिलति सति फल्गुनेन त्वमेको मन्त्रे
 कार्यनिरूपणे वृतः समकालमागते कौरव्ये दत्तसैन्यः दुर्योधनाय दत्तयदुसैन्यः
 पाण्डवार्थं पाण्डवानामर्धराज्यलब्धये दूत्यं दूतकर्म करोतीति तथा । भीष्म-
 द्रोणादिभिर्मान्ये पूजनीये कौरवेण दुर्योधनेन धिक्कृते सति मुनिसदसि विश्वात्मकं
 स्व रूपं व्यावृण्वन् प्रकाशयन् ॥ ५ ॥

जिष्णोस्त्वं कृष्ण ! मृतः खलु समरमुखे वन्धुघाते दयालुं
 खिन्नं तं वीक्ष्य वीरं किमिदमयि सखे ! नित्य एकोऽयमात्मा ।
 को वध्यः कोऽत्र हन्ता तदिह वधभियं प्रोज्झ्य मय्यर्पितात्मा
 धर्म्यं युद्धं चरेति प्रकृतिमनयथा दर्शयन् विश्वरूपम् ॥ ६ ॥

जिष्णोरिति । खिन्न युद्धाद् विमुख तमर्जुन वीक्ष्य । नित्य एक इति । नित्य-
त्वादवध्यत्वम् एकत्वाद् वध्यहन्तृभेदाभावश्च । तत् तस्माद्, यस्मादवध्य आत्मा
तस्माद् वध्यभिय भीष्मद्रोणादिवधे याधर्मभीम्ता प्रोज्झय त्यक्त्वा धर्म्य क्षत्रिय-
धर्मादनपेतं युद्ध चरेत्युपदिश्य विश्वाप्तार्थं विश्वरूपभेकात्म्य दर्शयन् प्रकृति
गतसम्मोहताम् अनयथा प्रापयामासिथ ॥ ६ ॥

भक्तोत्तंसेऽथ भीष्मे तव परिभारक्षेपकृत्यकसक्तं

नित्यं नित्यं विभिन्दन्त्यवनिभृदयुतं प्राप्तमादे च पार्थ ।

निश्शस्त्रत्वप्रतिज्ञां विजहदरिवरं धारयन् क्रोधशाली-

वाधावन् प्राञ्जलिं तं नतशिरसमथो वीक्ष्य मोदादपागाः॥७॥

भक्तोत्तंस इति । पार्थ भीष्ममायकैः प्राप्तमादे सत्रातक्लेशे मति शस्त्र न
गृह्णामीति प्रतिज्ञां विजहन् त्यजन क्रोधशालीव अरिवर मुदर्शनम् । शस्त्र ग्राह्या-
मीति तत्प्रतिज्ञा सत्य कर्तुमैव, न तव क्रोधशालित्वात् ॥ ७ ॥

भगदत्तप्रयुक्तनारायणाभ्याद्, जयद्रथवधप्रतिज्ञायाः, कर्णनागाभ्याञ्चार्जुन
रक्षितवानित्याह —

युद्धे द्रोणस्य हस्तिस्थिररणभगदत्तेरितं वैष्णवान्

वक्षस्याधत्त चक्रस्थगितगविमहाः प्रादेयन् सिन्धुगजम् ।

नागास्त्रे कर्णमुक्ते क्षितिमवनमयन केवलं कृत्तमौलिं

तत्रे तत्रापि पार्थ किमिव न हि भवान पाण्डवानामकार्षीत् ॥८॥

युद्ध इति । चक्रेण स्थगितं तिरस्कृत गविमहो येन । सिन्धुगज जयद्रथम् ।
कृत्तमौलिं ग्वण्डितसकेशकिरीटम् । तत्र रग्ध । पाण्डवाना किमिवोपकार भवान
नाकार्षीत् ॥ ८ ॥

युद्धादौ तीर्थगामी स ग्वलु हलधरो नैमिशक्षेत्रमृच्छ-

न्नप्रत्युत्थायिसूतक्षयकृदथ सुतं तत्पदे कल्पयित्वा ।

यज्ञघ्नं बल्वलं पर्वणि परिदलयन् स्नाततीर्थो रणान्ते

सम्प्राप्तो भीमदुर्योधनरणमशमं वीक्ष्य यातः पुरीं ते ॥ ९ ॥

युद्धादाविति । ऋच्छन् गच्छन् अप्रत्युत्थायिनः सूतस्य रोमहर्षणस्य
क्षयकृद् वधं कुर्वन् अथ मुनिवचनात् सुतं तत्पुत्रं तत्पदे मुनिदत्ते ब्रह्मासने ।
पर्वणि पर्वणि यज्ञघ्न बल्वल दैत्य परिदलयन् निघ्नन् ॥ ९ ॥

संसुप्तद्रौपदेयक्षपणहतधियं द्रौणिमेत्य त्वदुक्त्या

तन्मुक्तं ब्राह्ममस्त्र समहृत विजयो मौलिरत्नं च जहे ।

उच्छिद्यै पाण्डवानां पुनरपि च विशत्युत्तरागर्भमस्त्रे

रक्षन्नङ्गुष्ठमात्रः किल जठरमगाश्चक्रपाणिर्विभो ! त्वम् ॥ १० ॥

संसुप्तेति । संसुप्तपञ्चद्रौपदेयक्षपणेर्न हतधियम् अविदितेति कर्तव्यताकं
द्रौणिम् अश्वत्थामानमेत्य तेन अश्वत्थाम्ना मुक्त ब्राह्ममस्त्र त्वदुक्त्या विजयः
समहृत संहृतवान्, तस्य मौलिरत्नं च जहे । पाण्डवानामुच्छिद्यै मूलच्छेदायै
पुनस्तत्प्रयुक्ते अस्त्रे ब्रह्मास्त्रे उत्तरागर्भं विशति सति अङ्गुष्ठमात्रवपुश्चक्रपाणि-
सन् त्वमुत्तराया जठरमगाः किल ॥ १० ॥

अथ धर्मजभीष्मयोर्भुक्तिमुक्ती प्रदाय कृतकृत्यो भगवानित्याह—

धर्मोऽयं धर्मसूनोरभिदधदखिलं छन्दमृत्युः स भीष्म-

स्त्वां पश्यन् भक्तिभूमनैव हि सपदि ययौ निष्कलब्रह्मभूयम् ।

संयाज्याथाश्वमेधैस्त्रिभिरतिमाहितैर्धर्मजं पूर्णकामं

सम्प्राप्तो द्वारकां त्वं पवनपुरपते ! पाहि मां सर्वरोगात् ॥ ११ ॥

धर्मोऽयमिति । सः भूभारहरणे परममुह्यद् भीष्म- त्वा पश्यन् त्वद्भक्ते-
र्भूमनैवानपायिन्या भक्त्या निष्कलब्रह्मभूय निष्कलब्रह्मत्वं मोक्षं सपदि ययौ ।
अथाश्वमेधैः संयाज्य याजयित्वा ॥ ११ ॥

इति साल्वादिवधवर्णनं भारतयुद्धोपक्रमवर्णनं भारतयुद्धवर्णनं च
षडशीतितमं दशकं सैकम् ।

१. 'न हता धीर्नष्टा बुद्धिर्यस्य त द्रौ' क. पाठः . २. 'हे । उच्छि' क. ग. पाठः. ३.
'ब । जठ' क. पाठः. ४. 'क्षम् । स' क. ग. पाठः.

कुचेलनामा भवतः सतीर्थ्यतां गतः स सान्दीपनिमन्दिरे द्विजः ।
त्वदेकरागेण धनादिनिःस्पृहो दिनानि निन्ये प्रशमी गृहाश्रमी ॥ १ ॥

कुचेलनामेति । सतीर्थ्यतां सब्रह्मचारिताम् । त्वदेकरागेण त्वयि प्रेम-
लक्षणया भक्त्या । प्रशमी जितेन्द्रियः ॥ १ ॥

समानशीलापि तदीयवल्लभा तथैव नो चित्तजयं समेयुषी ।
कदाचिद्दूचे वत वृत्तिलब्धये रमापतिः किं न सखा निषेव्यते ॥ २ ॥

समानशीलेति । यद्यपि समानशीला, तथापि तथैव कुचेलवच्चित्तजय
धनादिनिःस्पृहत्वं नो समेयुषी प्राप्तवती । वृत्तेर्जीवनोपायस्य लब्धये रमापतिः ।
सखेति निषेवौचित्यम् ॥ २ ॥

इतीरितोऽयं प्रियया क्षुधार्तया जुगुप्समानोऽपि धने मदावहे ।
तदा त्वदालोकनकौतुकाद् ययौ वहन् पटान्ते पृथुकानुपायनम् ॥ ३ ॥

इतीरित इति । पटान्ते उपायनम् उपहारं वहन् द्वारकां ययौ ॥ ३ ॥

गतोऽयमाश्चर्यमयीं भवत्पुरीं गृहेषु शैव्याभवनं समेयिवान् ।
प्रविश्य वैकुण्ठमिवाप निर्वृतिं तवातिसम्भावनया तु किं पुनः ॥ ४ ॥

गत इति । आश्चर्यमयीम् अनल्पशिल्पां भवत्पुरीं द्वारकां गतोऽयं
कुचेलः तत्र गृहेषु द्यष्टसहस्रेषु मध्ये शैव्याया भवनं समेयिवान् प्राप्तः । तवाति-
सम्भावनया अतिसम्मानेन निर्वृतिं सुखमवापेति किं पुनरुच्यते ॥ ४ ॥

प्रपूजितं तं प्रियया च वीजितं करे गृहीन्वाकथयः पुरा कृतम् ।
यादिन्धनार्थं गुरुदारचोदितैरर्पितुं वर्षं तदमर्षि कानने ॥ ५ ॥

प्रपूजितमिति । अपतौ वर्षं चतुर्व्यतिरिक्तकाले तत् सुमहद् वर्षममर्षि सो-
दमिति यत्, तत् पुरा कृतं गुरुकुले कृतं कर्माकथयः ॥ ५ ॥

त्रपाजुषोऽस्मात् पृथुं कं बलमप्य मनुः पुत्रं चोपनिषिन्तात् ।
 कृतं कृतं नन्विष्यतीति सपञ्चमं प्रसादिभ्योऽपि कर रुरोधेते ॥ ६ ॥

त्रपाजुष इति । त्रपाजुषः प्रयत्नो । पृथुः प्रायशित्यो बलज्जत्राद्यज्जुसाद्
 बलात्कारेण पृथुकं प्रगृह्य त्वर्यां पुष्टो तद्वं मां विस्मि रत शो सा जतदुषेत्ये-
 यता प्रसादेन कृतं कृतम् अलमल मनु इतीऽधिकत्त्वत्प्रसादो वितमस्पत्सग्गदनेऽह-
 मसमर्थेति ते कर रुरोध किल ॥ ६ ॥

भक्तेषु भक्तेन स गाजितस्त्वया पुमं मणिमिदं पदामुदम् ।
 वतापरेगुर्द्रविषिणं विना यथौ विविक्तं तदप्यमुदः ॥ ७ ॥

भक्तेष्विति । भक्तेषु उद्भूतानु नाना विविक्तानां त्वया य कुचेल-
 मानितः पूजितः, वतति गेहे, अपरेषु विविक्तानां पदं तदा यत् । विचि-
 त्ररूपः समक्षासभक्षादिभेदेन बहुवचनम् ॥ ७ ॥

यदि ह्ययाचिप्यमदास्यदन्तुतो पदं विविक्तिं मणिवर्तौ ।
 त्वदुक्तिलीलारिमतामधीः पुनः कर्तव्यं यथैषीं मणिवत् ॥ ८ ॥

यदीति । यत्प्रदभ्याचप्यमदास्यदन्तुतो पदं विविक्तिं मणिवर्तौ अच्यु-
 तश्च न दत्तयानित्यर्थः । अनो आयां विविक्तानां मणिवर्तौ मणिवर्तौ ली-
 लायां स्मिो च मन्ना धीर्ग-य । सर्गगीयत्त मीर द्वातर्गाल्या आलय निजभवने
 क्रमादपश्यत् ॥ ८ ॥

किं मार्गविभ्रंश इति भ्रमन् क्षणं श्रुतं प्रविष्टः स उदर्धं बलयाम् ।
 सखीपरीतां मणिहेमभूपितं पुनः कर्तव्यं यथैषीं मणिवत् ॥ ९ ॥

किमिति । किं मार्गविभ्रंशः पुनर्गम्य कार जगत्स । मानर्हमिति क्षणकालं
 भ्रमन् गृहं प्रविष्टः बलया दृष्ट्वा महादृता त्वत्प्रक्यामावसस्यत् तद्धेतुकां
 बुबोध च ॥ ९ ॥

१. 'या पृथुकसु' क. ग. पाठः.

स रत्नशालामु वमन्नपि स्वयं समुन्नमद्भक्तिभरोऽमृत ययौ ।
त्वमेवमापूरितभक्त्याञ्छितो मरु-पुगार्धीश ! हृस्व मे गदान् ॥ १० ॥

स इति । सः स्वयं रत्नशालामु कामोद्दीपनविर्भावेषु वमन्नपि समुन्न-
मद्भक्तिभरः क्रमात् प्रवृद्धभक्त्यतिशयः अमृत मोक्ष ययौ ॥ १० ॥

इति कुचेलोपाख्यानं समाशीतितमं दशकम् ।

प्रागेवाचार्यपुत्राहृतिनिशमनया स्वीयपदमनुवीक्षां
काङ्क्षन्त्या मातुरुक्त्या सुतलभुवि बलिं प्राप्य तेनार्चितस्त्वम् ।
धातुः शापाद्दिग्गयान्वितकशिपुभवान् औरिजान् कंभग्ना-
नानीयैनान् प्रदर्श्य स्वपदमनयथाः पूर्वपुत्रान् मरीचेः ॥ १ ॥

प्रागेवेति । मृत पुत्रमानीयाचार्यदक्षिणा कृतवानिति निशमनया श्रवणेन
कंसहतस्वीयपदमनुवीक्षा प्रागेव अर्गिचर काङ्क्षन्त्या मातुर्देवक्या उक्त्या महा-
बलिं प्राप्य पर्व मरीचेः पुत्रान् स्मरोद्दीथपरिष्वङ्गपतङ्गक्षुद्रभुग्ण्याख्यान् पुनश्च
धातुर्व्रह्मणः शापाद् दिग्गयकशिपुभवान् औरिजान् वमुदेवपुत्रान् मात्रे प्रदर्श्य
स्वपद स्वर्गम् अनयथाः प्रापयामासिथ ॥ १ ॥

श्रुतदेव इति श्रुतं द्विजेन्द्रं बहुलाञ्चं नृपतिं च भक्तिपूर्णम् ।
युगपत् त्वमनुग्रहीतुकामो मिथिल्यां प्रापिथ तापसैः समेतः ॥ २ ॥

श्रुतदेव इति । श्रुतं विश्रुतम् ॥ २ ॥

गच्छन् द्विमूर्तिरुभयोर्युगपन्निकेत-
मेकेन भूरिभिर्भवेर्विहितोपचारः ।
अन्येन तद्दिनभृतैश्च फलौदनाद्यै-
स्तुल्यं प्रसेदिथ ददाथ च मुक्तिमाभ्याम् ॥ ३ ॥

गच्छन्निति । द्विमूर्तिः अङ्गीकृतशरीरद्वयः । एकेन बहुलाश्वेन भूरि-
भिर्विभवैः उपकरणैः विहितः कृतः उपचारः पूजा यस्य ॥ ३ ॥

अथ द्विजस्य मृतपुत्रानयनेनार्जुनस्य गर्वापनयनपूर्वकमात्मानि तत्त्वबुद्ध्या-
पादनप्रकारमाह—

भूयोऽथ द्वारवत्यां द्विजतनयमृतिं तत्प्रलापानपि त्वं
को वा दैवं निरुन्ध्यादिति कल कथयन् विश्वबोधाप्यसोढाः ।
जिष्णोर्गर्वं विनेतुं त्वयि मनुजधिया कुण्ठितां चास्य बुद्धिं
तत्त्वारूढां विधातुं परमतमपदप्रेक्षणेनेति मन्ये ॥ ४ ॥

भूय इति । दैवं स्वकर्मफल को निरुन्ध्याद् अन्यथाकर्तुं कः समर्थ इति
कथयन् त्वं तस्य द्विजस्य प्रलापानपि विश्वबोधा जगदीश्वरोऽपि असोढाः मर्षि-
तवान् । परमतमस्य पदस्य वैकुण्ठपदस्य प्रेक्षणेन अस्य जिष्णोः गर्वं विनेतुम्
अपनेतुम् । मनुजधिया त्वयि कुण्ठिता निश्चयरहितां तत्त्वारूढां विधातुम् इद-
मिति मन्ये ॥ ४ ॥

नष्टा अष्टास्य पुत्राः पुनरपि तव तूषेक्षया कष्टवादः
स्पष्टो जातो जनानामथ तदवसरे द्वारकामार पार्थः ।
मैत्र्या तत्रोपितोऽसौ नवममुतमृतौ त्रिप्रवर्यप्ररोहं
श्रुत्वा चक्रे प्रतिज्ञागनुपहृतमुतः सन्निवेश्ये कृशानुम् ॥ ५ ॥

नष्टा इति । अस्य द्विजवरस्य अष्ट पुत्रा नष्टाः । तदा तु तवोपेक्षया
द्विजसुतरक्षणौदासीन्याद् जनानां कष्टवादो लोकापवादो जातः । तदवसरे पार्थो
द्वारकाम् आर प्राप । मैत्र्या सख्येन तत्रोपितः उवास । अनुपहृतमुतः अदत्तज-
निप्यमाणकुमारश्चेद् अहं कृशानुम् अग्नि सन्निवेश्ये प्रविशामि ॥ ५ ॥

मानी स त्वामपृष्ट्वा द्विजनिलयगतो याजमानैर्महाश्वैः
रुन्धानः मृतिगेहं पुनरपि सहसा दृष्टनेष्टे कुमारि ।

नयेतं द्रागेनानिति खलु वितीर्णान् पुनरमून्
द्विजायादायादाः प्रणुतमहिमा पाण्डुजनुषा ॥ ९ ॥

युवामिति । युवां कृष्णार्जुनौ मामेव मदंशभूतावेव द्वौ अधिकविवृतान्तर्हिततया विभिन्नौ । एक. शुद्धसत्त्वोपाधिकतयाधिकविवृतः प्रकटितनिजैश्वर्यः । अन्य उपाध्यन्तर्हितनिजैश्वर्यः । अतो जीवेश्वररूपेण विभिन्नौ द्विधाभूतौ सन्द्रष्टुं समीपे द्रष्टुमह स्वयं द्विजसुतानहर्षम् आनीतवान् । एनान् द्राग् इष्टिति नयेतं द्विजवरनिकटं प्रापयेतम् इति वितीर्णान् दत्तान् अमून् द्विजम् । ॥ आदाय ब्राह्मगायादाः दत्तवान् । पाण्डुजनुषा पार्थेन प्रणुतः स्तुतो महिमा यस्य ॥ ९ ॥

एवं नानाविहारैर्जगदभिरमयनं वृष्णिवंशं प्रपुष्ण-
न्नीजानो यज्ञभैदैरतुलविहृतिभिः प्रीणयन्नेणनेत्राः ।
भूभारक्षेपदम्भात् पदकमलजुषां मोक्षणापावतीर्णः
पूर्णं ब्रह्मैव साक्षाद् यदुषु मनुजतारूपितस्त्वं व्यलासीः ॥ १० ॥

एवमिति । भूभारक्षेपमिषेण मनुजतया रूपितो बहिर्लिप्तः ॥ १० ॥

प्रायेण द्वारवत्यामवृतदयि तदा नारदस्त्वद्रसाद्रि-
स्तस्माल्लेभे कदाचित् खलु सुकृतनिधिस्त्वत्पिता तत्त्वबोधम् ।
भक्तानामग्रयायी स च खलु मतिमानुद्धवस्त्वत्त एव
प्राप्तो विज्ञानसारं स किल जनहितायाधुनास्ते वदर्याम् ॥ ११ ॥

प्रायेणेति । श्रीनारदः प्रायेण दक्षशापाच्चिरमेकत्र म्यातुमशक्यतया गता-
गतपूर्वकं द्वारवत्यामवृतद् वर्तते स्म । तदा तस्मान्नारदात् । जनहिताय भक्तानां
ज्ञानोपदेशाय ॥ ११ ॥

सोऽयं कृष्णावतारो जयति तव विभो ! यत्र सौहार्दभीति-
स्नेहद्वेषानुरागप्रभृतिभिरतुलैरश्रमैर्योगभेदैः ।

आर्तिं तीर्त्वा समस्ताममृतपदमगुः सर्वतः सर्वलोकाः

स त्वं विश्वार्तिशान्त्यै पवनपुरपते ! भक्तिपूर्त्यै च भूयाः ॥ १२ ॥

सोऽयमिति । यत्र श्रीकृष्णे सौहार्दादिभिः योगभेदैः श्रीकृष्णे मनोनिवेशनोपायविशेषैः । तत्र सौहार्दात् पाण्डवादयः, भीत्या कंसः, स्नेहाद् यदवः, द्वेषात् शिशुपालादयः, अनुरागाद् गोप्यः । सर्वतः सर्वत्र । सर्वे लोकाः समस्ता-माध्यात्मिकादिरूपाम् आर्तिं पीडां तीर्त्वा अतिक्रम्य अमृतपद्म मोक्षम् अगुः जग्मुः । विश्वार्तिशान्त्यै सकलपीडापहत्यै भक्तेः प्रारब्धायाः पूर्त्यै प्रवृद्धये च भूयाः ॥ १२ ॥

इत्यनुत्तमार्पणपवनवर्णनम् अष्टाशीतितमं दशकं सद्भिकम् ।

रमाजाने ! जाने यदिह तव भक्तेषु विभवो

न *सम्पद्यः सद्यस्तदिह मदकृत्त्वादशमिनाम् ।

प्रशान्तिं कृत्वैव प्रदिशसि ततः काममखिलं

प्रशान्तेषु क्षिप्रं न खलु भवदीये च्युतिकथा ॥ १ ॥

रमाजान इति । हे रमाजाने ! लक्ष्मीपते ! तव भक्तेषु विभवः फलं न सद्यः किञ्चिद् भजनमात्र एव सम्पद्यः परिणतो न भवति यत्, तद् मदकृत्त्वाद् विभवस्य मदजनकत्वादिति जाने । अतः अशमिनाम् अशान्तानां प्रशान्तिं कृत्वैव कामम् अभीष्टमखिलं प्रदिशसि । प्रागेव प्रशान्तेषु तु क्षिप्रं प्रदिशामि । अतस्त्वदीये त्वद्भक्ते न खलु च्युतिकथा अंशस्य कथा शब्दोऽपि नास्त्येव ॥ १ ॥

विधिशङ्करादयस्तु न तथेत्याह —

सद्यःप्रसादरुषितान् विधिशङ्करादीन्

केचिद् विभो ! निजगुणानुगुणं भजन्तः ।

* सम्पद्यत इति सम्पद्यः । 'कृभ्वस्तिथोगे सम्पद्यकर्तारि' (५. ४. ५०.) इत्यत्र कर्तृशब्दप्रत्ययान्ततया निपातनाद् साञ्चुता ।

अष्टा भवन्ति बत कष्टमदीर्घदृष्ट्या
स्पष्टं वृकासुर उदाहरणं किलास्मिन् ॥ २ ॥

सद्य इति । सद्यः अल्पाभ्यां गुणदोषाभ्यां, सद्यःप्रसादाः सद्योरुषिताश्च विधिशङ्करादयः । केचिद् निजगुणानुगुणं स्वस्ववासनानुसारेण तान् भजन्तः अनन्तरमशान्ततया तद्रोषेणैव अष्टा भवन्ति । कष्टं बतेति खेदे । अदीर्घदृष्ट्या अतिचिरविष्णुभजनमान्यादेवान्यभजनमिति भावः । तदुक्तं —

“ रागी स पुरुषोऽवश्यं फल प्रेप्सति शङ्करात् ।
ततः फल स लभते ततस्तं विस्मरिष्यति ॥ ”

इति । अस्मिन्नर्थे वृकासुरः स्पष्टम् अनुरूपम् उदाहरणम् ॥ २ ॥

शकुनिजः स हि नारदमेकदा त्वरिततोपमपृच्छदधीश्वरम् ।
स च दिदेश गिरीशमुपासितुं न तु भवन्तमबन्धुमसाधुषु ॥ ३ ॥

शकुनिज इति । स हि वृकासुरः त्वरिततोषं सद्यःप्रसादमधीश्वरमपृच्छत् ॥

तपस्तप्त्वा घोरं स खलु कुपितः सप्तमदिने
शिरश्छित्त्वा सद्यः पुरहरमुपस्थाप्य पुरतः ।
अतिक्षुद्रं रौद्रं शिरसि करदानेन निधनं
जगन्नाथाद् वत्रे भवति विमुखानां क शुभधीः ॥ ४ ॥

तप इति । उपस्थाप्य प्रत्यक्षीकृत्य । अतिक्षुद्रम् असारम् । रौद्रं क्रूरम् । भवति विष्णौ ॥ ४ ॥

मोक्तारं बन्धमुक्तो हरिणपतिरिव प्राद्रवत् सोऽथ रुद्रं
दैत्याद् भीत्या स्म देवो दिशि दिशि बलते पृष्ठतो दत्तदृष्टिः ।
तूष्णीके सर्वलोके तव पदमधिरोक्ष्यन्तमुद्रीक्ष्य शर्वं
द्रादेवाग्रतस्त्वं पद्मवद्भवप्रपा तस्थिषे दानवाय ॥ ५ ॥

मोक्तारमिति । स दैत्यः रुद्रमेव प्राद्रवत् । बन्धमुक्तो हरिणपतिर्भृगेन्द्रः
मोक्तारमिव । तव पदं वैकुण्ठम् । तस्थिये दानवाय वृकामुरायात्मानं प्रकाश्य
स्थितवान् ॥ ५ ॥

भद्रं ते शाकुनेय ! भ्रमसि किमधुना त्वं पिशाचस्य वाचा
सन्देहश्चेन्मदुक्तौ तव किमु न करोष्यङ्गुलीमङ्ग ! मौलौ ।
इत्थं त्वद्वाक्यमूढः शिरसि कृतकरः सोऽपतच्छिन्नपातं
भ्रंशो ह्येवं परोपासितुरपि च गतिः शूलिनोऽपि त्वमेव ॥ ६ ॥

भद्रमिति । छिन्नपातमपतत् छिन्नमूलतरुवत् पपात । परोपासितुरप्येवं
त्वत्कृतो भ्रंशो भवति । शूलिनोऽपि गतिः शरणं च त्वं विष्णुरेव भवति ॥ ६ ॥

भृगुं किल सरस्वतीनिकटवासिनस्तापसा-
स्त्रिमूर्तिषु समादिशन्नाधिकसत्त्वतां वेदिनुम् ।
अयं पुनरनादराद्ददितरुद्ररोषे विधौ
हरेऽपि च जिर्हिसिषौ गिरिजया धृते त्वामगात् ॥ ७ ॥

भृगुमिति । अधिकसत्त्वतां महत्त्वम् । अयं भृगुः ब्रह्मपुत्रः अकृतप्रणा-
मस्तदनादराद्ददितः पुनश्च रुद्रो रोषो येन तथाविधे सति विधौ हरे रुद्रेऽपि च
आतृञ्जेहेन परिरम्भणारम्भे तदनादरजनितरुपा जिर्हिसिषौ हन्तुमिच्छति सति
गिरिजया धृते वारिते च सति वैकुण्ठमगात् ॥ ७ ॥

सुप्तं रमाङ्गभुवि पङ्कजलोचनं त्वां
विभे विनिघ्नति पदेन मुदोत्थितस्त्वम् ।
सर्वं क्षमस्व मुनिवर्य ! भवेत् सदा मे
त्वत्पादचिह्नमिह भूषणमित्यवादीः ॥ ८ ॥

सुप्तमिति । त्वत्पादचिह्नं श्रीवत्साख्यम् ॥ ८ ॥

निश्चित्य ते च सुदृढं त्वयि बद्धभावाः
सारस्वता मुनिवरा दधिरे विमोक्षम् ।
त्वामेवमच्युत ! पुनश्च्युतिदोषहीनं
सन्वोच्चयैकतनुमेव वयं भजामः ॥ ९ ॥

निश्चित्येति । बद्धो भावो भाक्त्येवाम् । सारस्वताः सरस्वतीतीरवासिनः ॥९॥

जगत्सृष्ट्यादौ त्वां निगमनिवहैर्वान्द्विभिर्वि
स्तुतं विष्णो ! सच्चित्परमसन्निर्देतवपुपम् ।
परात्मानं भूमन् ! पशुपवनिताभाग्यनिवहं
परीतापश्चान्यै यवनपुरवादिभिः ! परिभजे ॥ १० ॥

जगदिति । निगमनिवहैः मूर्तिमतीभिरुपनिषद्भिः जगत्सृष्ट्यादौ सगुणत्वेन
स्तुतम् । सच्चिदिति । सच्चिदानन्दाद्वयपरमात्मरूपेण च स्तुतमिति भावः । पशुपवनि-
तानां भाग्यं तत्फलं नितरां वहति प्रापयतीति तथा । यद्वा भाग्यानां निवहं श्रीकृ-
ष्णरूपेण परिणतमिति । एवञ्च त्रिमूर्तिषु विष्णोर्गोत्रे महत्त्वमित्यस्मिन्नर्थे सारस्वता
मुनिवरा निगमनिवहाश्च प्रमाणमित्यप्युक्तं वैश्वानरम् ॥ १० ॥

इति वृकासुरवधवर्णनं मूर्तिवर्णनं च समाप्तं । धर्मप्रवर्णनं च

एकाननवतितमं दशकम् ।

ननु त्रिमूर्तिषु महत्त्वं श्रीशङ्कर्यवेति मन्वान्द्रात्रो बहुयः श्रूयत इत्या-
शङ्क्य परिहरति—

वृकभृशुमुनिमोहिन्यम्बरीपादवृत्त-
ष्वयि तव हि महत्त्वं सर्वशर्वादिर्जेत्रम् ।
स्थितमिह परमात्मन ! निष्कलावागभिन्नं
किमपि प्रदवभार्तं तद्धि रूपं तवैव ॥ १ ॥

वृक्तेति । मोहिनी विष्णुमाया । तव विष्णोर्महत्त्वं सर्वेषां शर्वादीनां देवानां जैत्रं न्यूनतापादकम् । तत्र वृकादिचतुर्णां चरितेषु शिवस्य जैत्रं त्वन्महत्त्वम्, इन्द्रयाग-नन्दहरण-बालानयन-अनलपान- वत्सस्तेयादिषु इन्द्रवरुणयमानलब्रह्मा-दिजैत्रं त्वन्महत्त्वमिति स्थितम् अत्रैव दृढीकृतम् । अत्र हेतुः— परमात्मन्निति । निरुपाधिकपरमात्मत्वमेवोपपादयति—निष्कलेति । निष्कले परमात्मनि ततोऽर्वाक् सकलेषु ब्रह्मविष्णुगिरिशादिषु च यत् किमप्यभिन्न रूप परमात्मतत्त्वम् अवभातं, तदेव तव विष्णो रूपं तद्रूपं च तवैव, न तेषाम् । हि यस्मादेवं विष्णोरवस्थाभे-दा गिरिशादयः, तस्मात् त्रिमूर्तिषु विष्णोरेव महत्त्वमुक्तमित्यर्थः । तदुक्तं श्रीभागवते—

“सत्त्वं रजस्तम इति प्रकृतेर्गुणास्तैर्युक्तः परः पुरुष एक इहास्य धत्ते ।

स्थित्यादये हरिविरिञ्चहरोति सज्ञाः श्रेयांसि तत्र खलु सत्त्वतनोर्नृणां स्युः॥”

इति ॥ १ ॥

(स्क. १. अ. २. श्लो. २३)

ननु

“एवमेको महादेवो मायया गुणरूपया ।

नामरूपक्रियाभेदैर्भिन्नवत् प्रतिभासते ॥”

इति वचनात् शिवस्यैवावस्थाभेदो मूर्तित्रयप्राधान्यं चेत्याशङ्क्य संज्ञाभेद एवायं, न संज्ञिनि वस्तुस्वरूप इति परिहरति—

मूर्तित्रयेश्वरसदाशिवपञ्चकं यत्

प्राहुः परात्मवपुरेव सदाशिवोऽस्मिन् ।

तत्रेश्वरस्तु स विकुण्ठपदस्त्वमेव

त्रित्वं पुनर्भजसि सत्यपदे त्रिभागे ॥ २ ॥

मूर्तित्रयेति । ब्रह्मविष्णुगिरिशेश्वरसदाशिवाख्यमूर्तिभेदेन पञ्चात्मकः शिव इति यत् प्राहुः शैवाः, तत्र शैवानां पक्षे यः सदाशिर्वेशब्दवाच्यः, सोऽस्मिन्

१. 'तुत्वेन सम्बोधयति— हे परमात्मन् ! । नि' क. ग. पाठः. २. 'तु ब्रह्मगिरिशादेः । हि' क. ग. पाठः. ३. 'यं विवादे, न' क. ग. पाठः. ४. 'ववा' ख. पाठः.

पक्षे “विष्णुं पञ्चात्मकं वन्दे” इत्युक्ते श्रीभागवतपक्षे परात्मवपुः परमात्मस्वरूपस्त्वं विष्णुरेवेत्यर्थः । एव विकुण्ठपदो वैकुण्ठवासी त्वमेवेश्वरशब्दवाच्यः । त्रयो भागा ब्रह्मविष्णुशिवलोका यस्मिस्तत् त्रिभाग तस्मिन् सत्यपदे सत्यलोके त्रयो ब्रह्मविष्णुगिरिशाः तेषां भावस्त्रित्वं, सत्यलोकस्थब्रह्मविष्णुशिवलोकेषु त्रिमूर्तित्वमपि त्वमेव भजसीत्यर्थः । यथा हरिवंशे—

“अहं त्वं सर्वगो देव ! त्वमेवाहं जनार्दन ! ।

आवयोरन्तर नास्ति शब्दैरर्थैर्जगत्पते ! ॥”

इति ॥ २ ॥

ननु यदि विष्णुशिवयोरभेदः, तर्हि कथं विष्णोः प्राधान्यमुच्यते । सत्यम् । यद्यपि तत्त्वदृष्ट्या भेदो नास्ति, तथापि गौणो भेदः उत्कर्षो निकर्षश्चानयोर्भावत्येवेत्याह—

तत्रापि सात्त्विकतनुं तव विष्णुमाहु-

र्धाता तु सत्त्वविरलो रजसैव पूर्णः ।

सत्त्वोत्कटत्वमपि चास्ति तमोविकार-

चेष्टादिकं च तव शङ्करनाम्नि मूर्तौ ॥ ३ ॥

तत्रापीति । तत्र त्रिमूर्तिषु तव सात्त्विकी शुद्धसत्त्वमयीं तनुं विष्णुं केवलविष्णुशब्दवाच्यामाहुरित्यर्थः । तदुक्त—

“राजसो भगवान् ब्रह्मा सात्त्विको विष्णुरुच्यते ।

ईषत्तमोगुणो रुद्रः सृजत्यवति हन्त्यजः ॥”

इति ॥ ३ ॥

ननु “तत्रेश्वरस्तु स विकुण्ठपदस्त्वमेव” इत्युक्तम् । तदयुक्तम्,

“अम्बिकापतिरीशान उपास्यो गुणमूर्तिभिः ।

ईश्वरः परमात्मैको मायया स त्रिधा स्थितः ॥”

इति वचनादिति चेद्, नेत्याह—

तं च त्रिमूर्त्यतिगतं परपूरुषं त्वां

शर्वात्मनापि खलु सर्वमयत्वहेतोः ।

शंसन्त्युपासनविधौ तदपि स्वतस्तु

त्वद्रूपमित्यतिदृढं बहु नः प्रमाणम् ॥ ४ ॥

तं चेति । त्रिमूर्त्यनिगतं मूर्तित्रयात् परं तं शैवानामीश्वरशब्दवाच्यं परं ब्रह्माण्डाद् बहिष्ठं पुरुषम् एकाशेन परं ब्रह्माण्डं पविश्य च स्थितम् अन्तर्गतानेकब्रह्माण्डं त्वां स्वल्पागमिभिः शैवानां पनि शर्वात्मना शिवस्वरूपेणापि शंसन्ति पौराणिकाः । सर्वमयन्वहंमोहिनिः । ना त्रिमूर्त्यधिष्ठानत्वात् तदपि नात्यन्तमयुक्तमित्यर्थः । तदपि तत्रापि सततं परमार्थवस्तुत्पद्यमानं तद्, न ब्रह्म-शिवयोरित्यत्र बहु नः प्रमाणमिति । शक्तिप्रमाणवचनप्रत्यक्षादिप्रमाणानि बहूनि सन्तीत्यर्थः । श्रुतिस्तावत् पुरुषस्य कर्तव्यं । किं हि त्रिमूर्त्याधिष्ठानेत्यादीनि पुराण-वचनानि । एवंरूपम्यार्जुनादिभिर्दृष्टन्नात् प्रत्यक्षमपि प्रमाणमित्यलम् ॥ ४ ॥

श्रीशङ्करोऽपि भवान् सकलेषु तावत्
त्वामेव मानयति यो न हि पक्षपाती ।
त्वन्निष्ठमेव स हि नागसहस्रकारि
व्याख्यं भवन्स्तुतिपरश्च गतिं गतोऽन्ते ॥ ५ ॥

श्रीशङ्कर इति । किञ्च श्रीशङ्करः भगवंत्पादाचार्यः । त्वन्निष्ठं विष्णुपरम् । नामसहस्रकारितीति । आदिशब्देन श्रीगीतादि गृह्यते । योऽपि तद्गुणमपि शिवपर-तया व्याख्यातुं शक्यमपि विष्णुपरतयैव व्याख्यातवान् । अन्ते च भवन्स्तुतिपरः श्रीमत्पादादिकेशस्तुतिं कुर्वन् गतिं मोक्षं गतः, न तु शिवस्तुतिपरः ॥ ५ ॥

सकलेषु त्वामेव मानयति यदुक्तं तदेवाह—

मूर्तित्रयातिगमुवाच च मन्त्रशास्त्र
स्यादौ कलायमुपमं सकलेश्वरं त्वाम् ।
ध्यानं च निष्कलमसौ प्रणवे खलूकत्वा
त्वामेव तत्र सकलं निजगाद् नान्यम् ॥ ६ ॥

१. 'रे गतं शै' क. पाठः., 'रतः शै' ख. पाठः. २. 'अंताः त' क. ग. पाठः. ३. 'ताण्डपराणु-
चर्यावाताध्वरोमाविवरस्य च ते महिम्बमि'त्या (श्री. भा. १०. १८. ११) क. ग. पाठः.
४. 'हि' क. घ. ड. च. पाठः. ५. 'वान् । त्व' क. पाठः., 'वत्पादः । त्व' ग. पाठः. ६.
'ने । 'श्रीशङ्कराचार्यो हि सहस्रनामगीतादिकं शि' क. ग. पाठः.

मूर्तित्रयेति । मूर्तित्रयातिगं चतुर्थं परमेश्वरं त्वां कलायसुषमं श्रीकृष्ण-
मुवाच । प्रणवे प्रणवार्थत्वेन तत्र निष्कण्ठ्यानाङ्गत्वेन सकलं त्वामेव निजगाद,
नान्यं शिवमित्यर्थः ॥ ६ ॥

पुराणानां विष्णुमहिमपरन्वं पुराणसंग्रहे रपष्टमित्याह—

समस्तसारे च पुराणसंग्रहे विस्मयं त्वन्गाहिमैव वर्णयते ।
त्रिमूर्तियुक्तसत्यपदत्रिभागतः परं पदं ते कथितं न शूलिनः ॥ ७ ॥

समस्तेति । ननु वैकुण्ठलोकः सत्यलोकः तर्गतः ब्रह्माण्डाद् बहिष्ठस्तु
नहि लोक इति चेद् वैवित्याह— त्रिमूर्तिः । त्रिमूर्तियुक्तसत्य-
लोकत्रयेभ्यः परं ब्रह्माण्डाद् बहिष्ठं तत् पदं लोकात् । तत्र ते तव वैकुण्ठलोक
एवेति पुराणसंग्रहे कथितम् ॥ ७ ॥

यद् ब्राह्मकल्प उह भागवतद्वितीय-
स्कन्धोदितं वपुर्नामृत्नमीश ! धात्रे ।
तस्यैव नाम हरिश्चर्मस्य जगाद
श्रीमाधवः शिवस्योऽपि पुराणसारे ॥ ८ ॥

यदिति । यस्मिन् ब्रह्माभूत् स ब्राह्मः कल्पः, तस्मिन् भगवता धात्रे
प्रत्यक्षीकृतं यद् वपुः, तस्य वपुष एव हरिश्चर्मस्य नाम जगाद् श्रीमाधवाचार्यः
पुराणसारे । यद्यप्यसौ शिवस्यस्तथापि पुराणसारे धात्रे दर्शितस्य वपुषो न
शिवमूर्तित्वमुक्तवानं, सर्वथा तत्त्वमेवेति न त्वामेवोक्तवानित्यर्थः ॥ ८ ॥

ननु

“गोप्ता विष्णुस्सामोऽसौ” प्राणसारे तु, “शिवः ।”
“तदधीनो हरिः साऽप्यसौ”

१. 'मू॥' क. ग. पाठः. २. 'तदधीनो' न ग. पाठः. ३. 'पा' क घ. ड.
च. पाठः. ४. 'त्रे ब्रह्मणे ब्रह्माभूत्' ग. पाठः. ५. 'न सर्वमूर्तित्वमेवाकत्वाम्, स'
क. ग. पाठः.

“विष्णुर्विरिञ्चश्च यत्पादपद्मं शिरसा विभर्ति ”

इत्यादिवचनैर्हरेर्निकृष्टतां व्यासेनैवोक्तेत्याशङ्क्य तस्यार्थवादात्वेनातत्परत्वमाह
‘ये स्वप्रकृत्यनुगुणम्’ इति द्वाभ्यां—

ये स्वप्रकृत्यनुगुणौ गिरिशं भजन्ते

तेषां फलं हि दृढयैव तदीयभक्त्या ।

व्यासो हि तेन कृतवानधिकारिहेतोः

स्कान्दादिकेषु तव हानिवचोऽर्थवादैः ॥ ९ ॥

य इति । “यस्येच्छा जायते यस्मिन् तं देवं स समाश्रयेद्” इति
न्यायेन स्वप्रकृत्यनुगुण प्राग्जन्मवासनानुसारेण । तेषां दृढया तदीयभक्त्यैव फलं
भविष्यतीति यत् तेन हेतुना व्यासो ह्यधिकारिहेतोः गिरीशभजनाधिकारिणं
प्रति अर्थवादैः तत्र हानिवचो न्यूनतावचनानि कृतवान् । अर्थवादाश्च गिरिश-
भजनरुच्युत्पादनार्थाः ॥ ९ ॥

ननु रुच्युत्पादनार्थं चेद्, गिरिशं स्तूयादेव, नान्यहानिवचः कुर्यादित्यत्राह—

भूतार्थकीर्तिरनुवादविरुद्धवादौ

त्रेधार्थवादगतयः खलु रोचनार्थाः ।

स्कान्दादिकेषु बहवोऽत्र विरुद्धवादा-

स्त्वत्तामसत्वपरिभूत्युपशिक्षणाद्याः ॥ १० ॥

भूतार्थेति । भूतार्थकीर्तिः यथावस्थितार्थकीर्तनम्, अनुवादोऽविरुद्धगुणा-
रोपः, प्रमाणान्तरविरुद्धार्थकथनं विरुद्धवाद इति त्रेधार्थवादस्य गतयो मार्गाः ।
त्रयोऽपि रोचनार्था एव । तत्र तेषां मध्ये त्वत्तामसत्वादयो विरुद्धवादाः प्रमाणा-
न्तरविरुद्धवचनानि ते च रोचनार्थाः । विष्णुरपि यत्प्रसादमपेक्षते, अहो गिरि-

१. ‘ता श्रीवेदव्या’ क. ग. पाठः. २. ‘ण’ व्याख्यासम्मतः पाठः. ३. ‘नुसारेण प्रा’
क. ग. पाठः. ४. ‘व विष्णोर्ही’ क. ग. पाठः. ५. ‘स्तुवीतैव व्यासः । किमर्थं हा-
निवचः कृतवान् इत्याशङ्क्यामाह—’ क. ग. पाठः. ६. ‘वलम्बते’ क. ग. पाठः.

दशकम् -९०] आगमादीना भगवत्येव परमतात्पर्यनिरूपणम् । ३११

शस्य प्राधान्यामिति गिरिशभजनरुच्युत्पादका एवैते, न तु विष्णोस्तामसत्वपरा-
जयादिज्ञापनादौ प्रमाणभूताः ॥ १० ॥

उक्तेऽर्थे स्वकपोलकल्पितत्वशङ्कां वारयन् कविः श्रोतुश्रद्धां सम्पादयति —

यत्किञ्चिदप्यविदुषापि विभो! मयोक्तं

तन्मन्त्रशास्त्रवचनाद्यभिदृष्टमेव ।

व्यासोक्तिसारमयभागवतोपगीत !

क्लेशान् विधूय कुरु भक्तिभरं परात्मन् ! ॥ ११ ॥

यत्किञ्चिदिति । व्यासोक्तयः पुराणानि तेषां सारमय श्रीभागवतं, श्री-
वेदव्यासस्य कृतकृत्यतापादकत्वात्, तदुपगीत ! तत्प्रतिपाद्य ! ॥ ११ ॥ ९९९ ॥

इति आगमादीना भगवत्येव परमतात्पर्यनिरूपण नवतितम दशक सैकम् ।

इति नारायणीयस्तोत्रव्याख्यायां

भक्तप्रियाख्यायां

दशमस्कन्धपरिच्छेदः ।

आदितः श्लोकसङ्ख्या ९३४.

अध्वर्यावः कर्मस्य न्ययस्य चन्द्रः ।

प्रवृत्तिलक्षणा प्रीत्य प्रालयेः एव । प्रकीर्तिता ।

निवृत्तिलक्षणा भेद उपर्याय विरचयत ॥

सम्प्रात भक्तानां भक्तानुग्रहाय भगवतैव स्वगुणैर्भक्तानुग्रहः । भाषितुमारभमाणः प्रथ-
मं मोक्षोपायमौलिमूलस्य भगवत्पुत्राणां च भक्तानुग्रहोऽर्थोऽयम् ।

श्रीकृष्ण! त्वत्पदोपासनामभयतमं न निरर्थकं भवेत्-

मर्त्यस्यार्तस्य मर्त्ये न्ययमवति यत्नं येन भवतीत्यनेव ।

यत्तावत् त्वत्प्रणीतानिदं भजनविधीनारिश्चतां मोहमार्गं

धावन्नप्यानृताक्षः स्वन्दति न कुर्वन् न देवदेवार्णवलात्मन् ! ॥ १ ॥

श्रीकृष्णोक्ति । तावत् स्वन्दति मर्त्यार्थं शरीरमाद्यं द्यौः ब्रह्ममाभिमानो
यस्य, अत एव मर्त्यस्य जननमरणवर्माणः, तस्मादात्मैव आध्यात्मिकादिदुःख-
पीडितस्य त्वत्पदोपासनमभयतमं न विद्यत मयं यस्मात् तदभयम् अतिशयेना-
भयम् अभयतमं भवभयनिवर्तकं मर्त्ये । भययतजनमाह येनेति । येन त्वत्प-
दोपासनेन भयं सर्वात्मनेव निरवशेषमेव न्ययमवति अपमच्छति । उपासनसाध-
नेषु च भगवद्भर्मोऽकुतोभय इत्याह — यादति । उह भगवद्भजनमार्गेषु मध्ये त्व-
त्प्रणीतान् भक्तानुग्रहाय भगवतैव स्वगुणैर्भक्तानुग्रहः अत एव भगवताख्यान्
भजनविधीन् धर्मान् तावत् भक्तानुग्रहाय भगवतास्थित आश्रितः सन् मोहमार्गं
अज्ञानद्वारभूतरक्ष्यापणगणिकालगोष्ठ्यादिप्रदेशेष्वस्थितो धावन् किञ्चित् किञ्चि-
दतिक्रम्यातिक्रम्य अतिशीघ्रमनुतिष्ठन् अपिच आवृताक्षः निमीलितश्रुतिस्मृत्याख्य-
नयनद्वन्द्वः । अज्ञात्वापीत्यर्थः । यदाहुः —

“श्रुतिस्मृती उभे नेत्रे विप्राणां परिकीर्तिते ।

एकेन रहितः काणो द्वाभ्यामन्धः प्रकीर्तितः ॥”

इति । कुहाचित् कुत्रापि न स्वलति अनुष्ठानवैकल्यादिना न प्रत्यवायी स्यात् । नापि फलस्यानित्यतया पुनरपि संसारी स्यादित्यर्थः । इति यत्, तदभयतमं मन्य इति पूर्वेष्वान्वयः ॥ १ ॥

भगवद्धर्मानाह —

भूमन् ! कायेन वाचा मुहुरपि मनसा त्वद्बलप्रेरितात्मा
यद्यत् कुर्वे समस्तं तदिह परतरे त्वद्यसावर्षयामि ।
जात्यापीह श्वपाकस्त्वयि निहितमनःकर्मवाग्निन्द्रियार्थ-
प्राणो विश्वं पुनीते न तु विमुखमनास्त्वत्पदाद् विप्रवर्यः ॥२॥

भूमन्निति । कायेन शिर.पाण्यादिना वाचा वाग्निन्द्रियेण मनसा अन्तरिन्द्रियेण । अपिशब्दात् सर्वेन्द्रियैरित्यर्थः । तव अन्तर्यामिणः बलेन वासनारूपेण प्रेरित आत्मा मनो यस्य स तथा मुहुः यद्यत् कुर्वे इति । अयमर्थः— न केवलं विहितं कर्मेवेति नियमः, किन्तु स्वभावानुसारि लौकिकमपि कर्म श्रीकृष्णे समर्पितं चेद् भगवद्धर्मो भवत्येवेति । असावह तत् समस्त परतरे परमात्मनि त्वयि श्रीकृष्णे अर्षयामि श्रीकृष्णायैदमिति समर्षयामि । अय चाशयः— यथा राज्ञा प्रेरितस्य राजपुरुषस्य कर्म राज्ञः प्रीतये भवति, तथा सर्वात्मनेश्वरेण प्रेरितस्य मम सकलमपि कर्म श्रीकृष्णप्रीतये स्यादिति । अथवा तत्समर्पणमन्त्रपूर्वकं समर्षयामीति । एवं भगवद्धर्मानुष्ठातुर्माहात्म्यमाह— जात्येति । मनः सङ्कल्पविकल्पात्मकं मानसं कर्म । कर्म कायिकम् । वाग् वाचिकम् । इन्द्रियाणि ज्ञानकर्मलक्षणानि । अर्थास्ताद्विषयाः । प्राणाः पञ्च । विधिप्रतिषेधलक्षणं सर्वं कर्म शरीरवाङ्मनःप्रधान, तदङ्गतया चेतरेन्द्रियकर्मेति त्रयाणां पृथगुपादानम् । त्वयि ईश्वरे निहिताः समर्पिताः मनःकर्मवाग्निन्द्रियार्थप्राणा येन तथाभूतः सन् जात्या श्वपाकोऽपि विश्वं पुनीते । किमुच्येत स्वात्मानं पुनीते इति । त्वत्पदाद् विमुखं स्मरणादिरहितं मनो यस्य स तथा । एवम्भूतस्तु विप्रवर्यः सन्नपि नासौ पर चात्मानं वा शोधयितु समर्थ इत्यर्थः ॥ २ ॥

ननु विषयविक्षिप्तचेतसा कुतो मनःकर्मवागादीनामीश्वरे समर्पणं संभवतीत्या-
शङ्क्य न तावद् विपयो नाम वास्तवोऽस्ति किन्तु मनोविलासमात्रम् । अतो म-
नोनिरोधपूर्वकं सर्वं समर्पयेदित्यभिप्रायेणाह —

भीतिर्नाम द्वितीयाद् भवति ननु मनःकल्पितं च द्वितीयं
तेनैक्याभ्यासशीलो हृदयमिह यथाशक्ति बुद्ध्या निरुन्ध्याम् ।
मायाविद्धे तु तस्मिन् पुनरपि न तथा भाति मायाधिनाथं
तत् त्वां भक्त्या महत्या सततमनुभजन्नीश! भीतिं विजह्याम् ॥ ३॥

भीतिरिति । द्वितीयाद् आत्मात्मीयत्वेनाभिमन्यमानाच्छरीरादेः । नाम
प्रसिद्धौ । देहात्मवादिनामन्येषामपि देहस्यैव जन्मादि, नात्मनः, तस्य नित्यत्वा-
दिति प्रसिद्धम् । मनःकल्पितं मनसा सङ्कल्पविकल्पात्मिकयान्तःकरणवृत्त्या कल्पि-
तम् आरोपितम् । ऐक्याभ्यासशीलः यथा मृदादेरुत्पन्नस्य घटादेर्मृदाद्यात्मकत्वं, तथा
ब्रह्मण उत्पन्नत्वाद् ब्रह्मैवेदं सर्वं न ततः पृथक् किञ्चिदस्तीति चिन्तनशीलः सन्
हृदयं बुद्ध्या निश्चयात्मिकयान्तःकरणवृत्त्या यथाशक्ति यावद्बुद्धिबलम् इह चिन्तिते-
ऽर्थे निरुन्ध्या नियच्छेयम् । तस्मिन् हृदये मायाविद्धे मायाकार्यकामक्रोधादिरञ्जिते
सति पुनरपि निगृहीतेऽपि हृदये तथा न भाति नैक्यज्ञानमवतिष्ठते । तत् तस्माद्
मायाधिनाथं मायास्वामिनं त्वां महत्या अनपायिन्या भक्त्या प्रेमलक्षणया सत-
तमनुभजन् यथावसरं सेवमानः भीतिं संसारभयं विजह्यां विशेषेण सर्वात्मना
त्यजेयम् ॥ ३ ॥

भक्त्यानुभजन्नेत्युक्ते भक्तेरुत्पत्तिहेत्वपेक्षायामाह —

भक्तेरुत्पत्तिवृद्धी तव चरणजुषां सङ्गमेनैव पुंसा-
मासाद्ये पुण्यभार्जां श्रिय इव जगति श्रीमतां सङ्गमेन ।
तत्सङ्गो देव! भूयान्मम खलु सततं तन्मुखादुन्मिषद्भि-
स्त्वन्माहात्म्यप्रकारैर्भवति च सुदृढा भक्तिरुद्धूतपापा ॥ ४ ॥

भक्तेरिति । उत्पत्तिश्च वृद्धिश्च उत्पत्तिवृद्धी तवेश्वरस्य चरणौ जुषन्ते सेवन्ते इति चरणजुषो भक्ताः, तेषां सङ्गमेन संसर्गेणैव पुंसां शरीरिणाम् आसाद्ये लब्धुं शक्ये, नान्योऽत्रोपाय इत्यर्थः । ‘सत्सेवया विना कस्य विष्णुभक्तिः प्रजायत’ इति वचनात् । तर्हि सत्सङ्गमः कथं स्यादित्यत आह—पुण्यभाजामिति । अनेकजन्मार्जितपुण्यसञ्चयानामेव सत्सङ्गमः स्यादिति भावः । अत्रानुरूपं दृष्टान्तमाह—श्रिय इवेति । यथा श्रियो धनधान्यादेरुत्पत्तिवृद्धी श्रीमता सङ्गमेनैवोत्पाद्ये, तथेत्यर्थः । हे देव! श्रीकृष्ण! मम खलु सततं तत्सङ्गः तेषां भक्तानां सङ्गः संसर्गः भूयात् । तन्मुखात् तेषां तव चरणजुषां मुखाद् उन्मिषाद्भिः मिथस्त्वच्चरितप्रस्तावैः प्रादुर्भूतैः न तु तैरुपदिष्टैः । अनेन च तेषां भगवच्चरितवर्णनशीलत्वं व्यज्यते । त्वन्माहात्म्यप्रकारैः तव विष्णोर्माहात्म्यस्य प्रकारैः श्रवणैर्कीर्तनस्मरणाद्याश्रिततया मार्गभेदैः भवति श्रीकृष्णे सुदृढा अनपायिनी उद्धूतपापा यथा दूरतोऽपसारिततिमिरानिकर एव तरणिरुदेति, तद्वद् दूरोत्सारितदुरितनिचया प्रेमलक्षणा भक्तिश्च मम सततं भूयादित्यनुषज्यते ॥ ४ ॥

अथ सत्सङ्गमात्रेण स्वस्य साधनभक्तिद्वारा साध्यभक्त्युत्पत्तिप्रकारमुत्पश्यन् प्रथमं स्वस्य भक्तिमार्गोऽधिकारप्राप्तिमाह—

श्रेयोमार्गेषु भक्तावधिकबहुमतिर्जन्मकर्माणि भूयो

गायन् क्षेमाणि नामान्यपि तदुभयतः प्रदुतं प्रदृतात्मा ।

उद्यद्भासः कदाचित् कुहाचिदपि रुदन् कापि गर्जन् प्रगाय-

ञ्जन्मादीव प्रनृत्यन्नयि कुरु करुणां लोकबाह्यश्चरेयम् ॥ ५ ॥

श्रेयोमार्गेष्विति । श्रेयसः पुरुषार्थस्य मार्गेषु प्राप्तिसाधनेषु कर्मज्ञान-तपोदानव्रतादिषु मध्ये भक्तौ भक्तिमार्गो अधिका बहुमतिः श्रद्धा यस्य सोऽधिक-बहुमतिः । सोऽयं भक्तिमार्गोऽधिक्रियत इति भावः । यदुक्तं—

“यदृच्छया मत्कथादौ जातश्रद्धस्तु यः पुमान् ।

न निर्विण्णो नातिसक्तो भक्तियोगोऽस्य सिद्धिदः ॥”

ति । जन्मकर्माणि अवतारतच्चरितानि तन्निबन्धनानि नामानि च क्षेमाणि
 पुरुषार्थरूपाणि तदुपायभूतानीत्यर्थः । एतच्च जन्मादित्रयविशेषणम् । भूयः
 पुनः पुनर्गायन् कीर्तयन् । एतच्च स्मरणादीनामप्युपलक्षणम् । एव साधन-
 प्रकृत्यनुष्ठानेन सञ्जातप्रेमलक्षणभक्तेः संसारधर्मातीतां गतिमाह—तदुभयत इति ।
 जन्मकर्मकीर्तनान्नामकीर्तनाच्च हेतोरित्यर्थः । प्रदुत्तमतिशीघ्रं प्रदुत्तः द्रवीभूत
 आत्मा मनो यस्य स प्रदुत्तात्मा कदाचिद् उद्यद्भासः भक्तपराजितं भगवन्त-
 ाकलय्य सहस्तताडनं हसतीत्यर्थः । कुहचिद् कचिद् रुदन्नपि एतावन्तं काल-
 उपेक्षितोऽस्मीति रोदिति, अथवा भगवति चित्तस्यानेकाग्रताखेदात् । यद्वा
 तद्रूपसाक्षात्कारार्द्धर्षाश्रूणि मुञ्चन्निति । कापि कदाचिद् गर्जन् अत्यौत्सुक्यादुच्चै-
 श्शब्दं कुर्वन् अतिहर्षेण प्रगायन् काचिच्च जितं जितमिति प्रनृत्यन् प्रकर्षेण
 सहस्ततालं सशिरःकम्पं नर्तनं कुर्वन् । किं तर्हि भक्तोऽयमिति परान् प्रति
 प्रकाशयितुमेतदिति चेद्, नेत्याह—उन्मादावेति । ग्रहगृहीत इवेत्यर्थः । अयि
 भगवन्! मयि करुणां कुरु, येनाहमेव लोकवाङ्मैश्वरेयम् अलौकिको भूत्वा
 चरेयम् ॥ ५ ॥

भूतान्येतानि भूतात्मकमपि सकलं पक्षिमत्स्यान् मृगादीन्
 मर्त्यान् मित्राणि शत्रून्पि यमितमतिस्त्वन्मयान्यानमानि ।
 त्वत्सेवायां हि सिध्येन्मम तव कृपया भक्तिदाढ्यं विराग-
 स्त्वत्तत्त्वस्यावबोधोऽपि च भुवनपते ! यत्रभेदं विनैव ॥ ६ ॥

भूतानीति । किञ्च भूतानि पृथिव्यादीनि पञ्चैतानि । भूतात्मकं पाञ्च-
 भौतिक सकलं चराचरात्मकमपि पक्षिमत्स्यान् मृगादीन् जलस्थलाद्याश्रितान्
 मर्त्यान् मित्राणि शत्रून्पि बन्धुशत्रूदासीनांश्च त्वन्मयानि त्वद्रूपाणीति यमित-
 मतिः एतानि सर्वाणि श्रीहरे रूपाणीति अनुसन्दधानः सन् आनमानि प्रणामं
 करवाणि । ननुक्तलक्षणा भक्तियोगिनामपि बहुजन्मसाध्या कथं भजनमात्रेणैकस्मिन्
 जन्मनि भवेदित्याशङ्क्याह—त्वत्सेवायां हि सिध्येदिति । सर्वकर्मणां समर्पणं,

१. 'षाँदशू' क. पाठः. २. 'ति बोधयि' क. पाठः. ३. 'ह्यः अ' क. ग. पाठः.
 ४. 'नि दृष्टयुतानि । भू' क. ग. पाठः

जन्मकर्मणां नाभ्यां च कीर्तनं, सर्वत्रेश्वरदृष्ट्या प्रणामश्चेह त्वत्सेवोच्यते ।
तस्यां सत्यां तव कृपावश्यंभाविनी । तथा मम भक्तेरीश्वरप्रेम्णो दाढ्यं स्थैर्यं,
ततो विरागो विषयविरक्तिः, ततस्त्वत्त्वस्येश्वरयाथार्थंध्यस्यावबोधः सम्य-
गनुभवः, एतत् त्रितयमपि च सिध्येत् । यत्नभेदं विनैवेति । त्वत्कृपायामेव मया
यत्नः कार्यः । तस्यां जातायाम् एतत् त्रयं युगपदेव सिध्येदित्यर्थः ॥ ६ ॥

किञ्चैवमीश्वरकृपया भक्तिविरक्तिज्ञानेषु जातेषु भक्तकुलोत्सतां प्रामुया-
मित्याह—

नो मुह्यन् क्षुत्तृडाद्यैर्भवसरणिभवैस्त्वन्निलीनाशयत्वा-

चिन्तासातत्यशाली निमिषलवमपि त्वत्पदाद्प्रकम्पः ।

इष्टानिष्टेषु तुष्टिव्यसनविरहितो मायिकत्वावबोधा-

ज्योत्स्नाभिस्त्वन्नखेन्दोरधिकशिशिरितेनात्मना सञ्चरेयम् ॥७॥

नो मुह्यन्निति । नो मुह्यन् परवशतामगच्छन् । क्षुत्तृडाद्यैः भयतर्षकृच्छ्रादिभिः
भवसरणिभवैः अनादिसंसारमार्गोत्थैः । त्वन्निलीनाशयत्वात् त्वयि ईश्वरे समाहित-
चित्तवृत्तित्वात् । किञ्च, चिन्ताया उपासनायाः सातत्यं सततमनुष्ठानं तदस्यास्ती-
ति तथा । निमिषलवमपि निमेषकालस्यार्धमपि काल त्वत्पदाद् भगवत्पादारविन्द-
भजनाद् अप्रकम्पः प्रमादरहितः इष्टानिष्टेषु सत्सु तुष्टिव्यसनविरहितः इष्टेषु
पुत्रजन्मादिषु तुष्टिविरहितः अनिष्टेषु पुत्रमरणादिषु व्यसनविरहितः । मायिकत्वा-
वबोधाद् शरीरादेर्भोग्यस्य मायानिर्मितत्वानुसन्धानात् । ज्योत्स्नाभिः शीतलाभिर्दा-
सिभिः । त्वन्नखेन्दोः त्वत्पादनखचन्द्रस्य । अधिकशिशिरितेन सन्तापगहित्यादति-
शयेन सञ्जातानन्देन आत्मना मनसा उपलक्षितः मन् सञ्चरयं वर्तय ॥७॥

भूतेष्वेषु त्वदैक्यस्मृतिसमाधिगतौ नाधिकारोऽधुना चेत्

त्वत्प्रेम त्वत्कर्मैत्री जडमतिषु कृपा द्विदृशु भूयादुपेक्षा ।

अर्चयां वा समर्चाकुतुकमृरुतरश्रद्धया वर्धतां मे

त्वत्संसेवी तथापि द्रुतमुपलभते भक्तलोकोत्तमत्वम् ॥८॥

भूतेष्विति । एषु भूतेषूत्कृष्टेषु निकृष्टेषु मशकादिष्वपि जगदाश्रयस्याप्रच्यु-
तैश्वर्यस्य तवेश्वरस्यैव जीवरूपेणावस्थानाद् यदैक्यं तस्य स्मृतिरनुसन्धानं तस्य सम-
धिगतिः प्राप्तिः सर्वभूतेष्वन्तर्बहिश्च परिपूर्णतया भगवद्दृष्टिर्भागवतोत्तमधर्मः तत्प्राप्तौ
ममाधुनाधिकारो न चेत् त्वयि ईश्वरे प्रेम, त्वत्केषु त्वदीयपुरुषेषु भक्तेष्विति या-
वद्, मैत्री सख्यं, जडमतिषु मूढेषु कृपा, द्विट्सु शत्रुषूपेक्षा च भूयात् । अत्रेश्व-
रादिषु भेददृष्टेरपि सद्भावादेते मध्यमभागवतधर्माः । तत्राप्यधिकारो न चेद् अर्चा-
यां प्रतिमायां या समर्चा पूजा तस्यां कुतुकम् आप्रहः उरुतरया ईश्वरगुरुशास्त्र-
विषयया श्रद्धया विश्वासेन । तथा त्वत्संसेवी अधमभक्तः । सोऽपि द्रुतम् अस्मिन्
जन्मन्येव । उपलभते प्राप्नोति । अधमोऽपि क्रमादुत्तमभक्तो भविष्यतीत्यतोऽधमत्व-
मपि प्रार्थ्यत इति भावः ॥ ८ ॥

‘मायाविद्धे तु’(श्लो. ३) इत्युक्तेर्मायास्वरूपजिज्ञासायामाह —

आवृत्य त्वत्स्वरूपं क्षितिजलमरुदाद्यात्मना विक्षिपन्ती
जीवान् भूयिष्ठकर्मावलिबिबशगतीन् दुःखजाले क्षिपन्ती ।
त्वन्माया माभिभून्मामयि भुवनपते! कल्पते तत्प्रशान्त्यै
त्वत्पादे भक्तिरेवेत्यवददयि विभो! सिद्धयोगी‡ प्रबुद्धः ॥९ ॥

आवृत्येति । त्वत्स्वरूपं तव स्वीयं रूपं ब्रह्म आवृत्य आवरणशक्त्याच्छा-
द्य । क्षितिजलमरुदादीत्यादिशब्देन स्थूलसूक्ष्मात्मकं भूतपञ्चकं चतुर्विधस्थूलशरी-
राणि ब्रह्माण्डं च गृह्यते । तैत्तदात्मना स्वरूपेण विक्षिपन्ती विक्षेपशक्त्याविर्भाव-
यन्ती जीवान् शरीरिणः भूयिष्ठकर्मावलिबिबशगतीन् भूयिष्ठानि काम्यनिषिद्धमे-
देन बहुप्रकाराणि कर्माणि तेषाम् आवलिः समूहः तथा तज्जन्यादृष्टवासना-

१. ‘वी प्राकृतम’ क. पाठ. २. ‘तदात्मना तत्स्व’ क. ग. पाठ.

‡ “इति भागवतान् धर्मान् शिक्षन् भक्त्या तदुत्थया ।

नारायणपरो मायामञ्जस्तरति दुस्तराम् ॥”

(श्री. भा. स्क. ११. अ. ३. श्लो. ३३) इति प्रबुद्धोक्तिः ।

भ्यामिति भावः । विवशा अस्वतन्त्रा गतिः उच्चावचशरीरप्राप्तिर्येषां ते तथा । दुःखजाले संसारार्णवे क्षिपन्ती पातयन्ती त्वन्माया त्वदधीना माया मां त्वत्सेवक-मपि मामिभूद् मह्युद्धिमाक्रम्य त्वत्स्मृतिं मापनैषीत् । अयि भुवनपते! श्रीकृष्ण! तां वारयेति भावः । त्वत्पादे भक्तिरेव तत्प्रशान्त्यै तस्या मायायाः प्रहाणाय कल्प-ते उपायो भवति, नान्योऽस्त्युपाय इत्यवदत् । सिद्धयोगी सिद्धो जीवन्मुक्तः योगी चेति सिद्धयोगी नवयोगिष्वन्यतमः । योगिषु मध्ये ज्ञातृज्ञेयज्ञानरहितत्वात् प्र-बुद्ध इति संज्ञा । स हि विदेहाय राज्ञे “तन्माययातो बुध आभजेत् तं भक्त्यैक्ये-शम्” (श्री. भा. स्क. ११. अ. २. श्लो. ३७) इति मायातारकत्वेन भक्तिभेवावो-चत् ॥ ९ ॥

अथ वैराग्यविवेकद्वारा गुरूपसत्तिलब्धभक्तिज्ञानसमुच्चयेन मायाजयप्रका-रमाह —

दुःखान्यालोक्य जन्तुष्वलमुदितविवेकोऽहमाचार्यवर्या-

ल्लब्ध्वा त्वद्रूपतत्त्वं गुणचरितकथाद्युद्भवद्भक्तिभूमा ।

मायामेनां तरित्वा परमसुखमये त्वत्पादे मोदिताहे

तस्यायं पूर्वरङ्गः पवनपुरपते! नाशयाशेषरोगान् ॥ १० ॥

दुःखानीति । जन्तुषु सदैव दुःखपरिहाराय सुखप्राप्तये च प्रयतमानेषु शरीरिषु तत एव जातानि दुःखान्यालोक्य अलम् अतिशयेन उदितविवेकः यथे-ह पुत्रमित्रधनादयः सुखसाधनत्वेनाभिमन्यमानाः दुःखमेव जनयन्ति कर्मनिर्मित-त्वाद्, एवं स्वर्गेऽपीत्युत्पन्नविविक्तज्ञानः सन् अहमाचार्येषु ज्ञानविज्ञानसम्पन्नेषु षर्यः परोपदेशकुशलः तस्मात् त्वद्रूपस्य ईश्वरस्वरूपस्य तत्त्वं सम्यग्ज्ञानं लब्ध्वा अवाप्य गुणचरितानां गुणानां भक्तवात्सल्यादिभगवद्गुणानां तच्चरितानां च कथा कथनम् । आदिशब्देन कीर्तनादि गृह्यते । गुणचरितकथादिभिः उद्भवन् भक्तेर्भूमा बाहुल्यम् अनपायित्वं यस्य स तथा । एनामित्युक्तिर्मायाकार्यस्य रागादेरनुभूय-

१. 'क्तश्चासौ यो' क ग. पाठः.

गानत्वाद् । तरित्वा अतिक्रम्य परमसुखमये निरतिशयानन्दस्वरूपे त्वत्पदे पद्यत इति पदं ब्रह्म त्वत्स्वरूपे ब्रह्मणीत्यर्थः । अथवा परमसुखमये निरतिशयानन्दजनके त्वत्पदाब्जे मोदिताहे प्रसन्नो भवितास्मि भक्तजनैः सह भागवतधर्माभ्यासेन त्रैविष्य इति भावः । तस्य मोदस्य अयं मायाजयः पूर्वरङ्गः कारणत्वेन प्रथममप्लेयः । यदाह बोधदेवः— 'मायाजयोऽपरा भक्तिर्ज्ञानकर्मसमुच्चयाद्,' इति । यद्वा तस्य मायातरणादेर्मदनुप्लेयस्यार्थस्य अयं मयासकृत् प्रार्थ्यमानो मद्वोगनाशः पूर्वरङ्गः नाटकप्रयोगे नान्द्यादिवत् प्रथममवश्यं निर्वर्त्यः । स च त्वत्करुणैकान्त इति त्वामेव प्रार्थयामीत्याशयेन प्रार्थयते— पवनपुरपते ! इति ॥ १० ॥

इति भक्तेरेव निःश्रेयसावाप्तिहेतुत्ववर्णनं, भक्तिस्वरूपतत्कार्यवर्णनं च

एकनवतितमं दशकम् ।

ननु सर्वकर्मणा भगवद्भर्मत्वापादनाय विना फलानुसन्धानमीश्वरसमर्पणेनानुष्ठानमुक्तम् । तदनुपपन्नं, स्वर्गाद्यर्थमेव ज्योतिष्टोमादीनां विहितत्वात् फलकामस्यैव च तत्राधिकारादित्याशङ्क्य वेदस्य परोक्षवादत्वात् तात्पर्यं दुर्ज्ञेयमित्यभिप्रायेण परिहरति —

वेदैः सर्वाणि कर्माण्यफलपरतया वर्णितानीति बुद्ध्वा
तानि त्वय्यर्पितान्येव हि समनुचरन् यानि नैष्कर्म्यमीश ! ।
मा भूद् वेदैर्निषिद्धे कुदाचिदपि मनःकर्मवाचां प्रवृत्ति-
चेदवाप्तं तदपि खलु भवत्यर्पये चित्प्रकाशे ॥ १ ॥

वेदैरिति । वेदैः विधिवक्तैः सर्वाणि ज्योतिष्टोमादीनि कर्माणि अफलपरतया वर्णितानि न फलसाधनत्वेन विहितानि, किन्तु नैष्कर्म्यार्थं विहितानि । फलश्रुतिस्तु रोचनार्था । यथा माता बालमौषधं पाययन्ती गुडशर्करादिभिः प्रलोभयन्ती पाययति, ददाति च गुडशर्करादि । नैतावतौषधपानस्य तल्लोभः प्रयोजनम्, अपि तु रोगनिवृत्तिः, तथा वेदोऽप्यवान्तरफलैः प्रलोभयन् कर्ममोक्षायैव कर्मविदधातीति बुद्ध्वा तानि फलपरत्वेन श्रुतान्यपि । एवकारेण फलाभिसन्धिर्व्यावर्त्यते । ननु यदि नैष्कर्म्यं कर्मणां फलं, तर्हि प्रथममेव कर्म त्यज्यतामित्याश-

ङ्काम् एवं सति विकर्मलक्षणेनाधर्मेण पततीत्याभिप्रायेणाह — समनुचरन्निति ।
नैष्कर्म्यं कर्मनिवृत्तिसाध्यं ज्ञात्वां यानि प्राप्नुयामित्यर्थः । वेदैरिति स्मृत्यादेरप्युप-
लक्षणम् । निषिद्धे अभक्ष्यभक्ष्यार्दौ कुहचिदपि अल्पदुष्कृतेष्वपि कर्मसु मनःक-
र्मवाचां प्रवृत्तिः मा भूत् । दुर्वर्जे वर्जयितुमशक्यं यद् निषिद्धकर्म, तच्चेदवा-
प्तम् अनुष्ठितं तर्हि तदपि भवति चित्रकाशे ब्रह्मणि अर्पये मन्त्रपुरस्सरं समर्पया-
मीत्यर्थः ॥ १ ॥

वैदिकं कर्मयोगमुक्त्वा तान्त्रिकमाह —

यस्त्वन्यः कर्मयोगस्तव भजनमयस्तत्र चाभीष्टमूर्तिं

हृद्यां सत्त्वैकरूपां दृषदि हृदि मृदि कापि वा भावयित्वा ।

पुष्पैर्मधैर्निवेद्यैरपि च विरचितैः शक्तितो भक्तिपूतै-

नित्यं वर्यां सपर्यां विदधदयि विभो! त्वत्प्रसादं भजेयम् ॥ २ ॥

यस्त्विति । अन्यः वैदिकावन्यस्तान्त्रिकः तव भजनमयः त्वत्पूजारूपः
आशु त्वत्प्रसादजनकः । अभीष्टां श्रीनारायणवासुदेवादिरूपां मूर्तिं हृद्याम् अतिम-
नोहरवेषविशिष्टां सत्त्वैकरूपां शुद्धसत्त्वमयीं दृषदि शिलामय्यां मृदि लेप्यायां
हृदि मनोमय्या कापि कांस्यरजतसुवर्णादिप्रतिमायां वा । यथोक्तं—

“शैली दारुमयी लौही लेप्या लेख्या च सैकती ।

मनोमयी मणिमयी प्रतिमाष्टविधा स्मृता ॥”

(श्री. भा. स्क. ११. अ. २७. श्लो. १२)

इति । भावयित्वा तव मूर्तिं सङ्कल्प्य विरचितैः सम्पादितैः शक्तितः यथा-
शक्ति “पत्रं पुष्पं फलम्” (गी. ९. २६) इत्यादिवचनात् । भक्तिपूतैः पुष्पादि-
भिः नित्यं नियमेन त्रिकालं वा वर्यां ‘पुंसि जायालयः पूजे’त्युक्तरतीत्या ईश्वरे
स्वशरीरारम्भकार्यकारणलक्षणप्रकृतिलयात्मकतया श्रेष्ठां सपर्यां पूजां विदधत्
कुर्वन् ॥ २ ॥

१. ‘पि कुत्रापि अ’ क. ग. पाठः, २. ‘ति त्यधि नि’ क. पाठः, ३. ‘मृदि हृदि’
व्याख्यानुसारी पाठः,

सम्प्रति भक्तिदाढ्याया भक्तानामनिष्टां गतिं वर्णयति 'स्त्रीशूद्रा' इति द्वाभ्यां —

स्त्रीशूद्रास्त्वत्कथादिश्रवणविरहिता आसतां ते दयार्हा-

स्त्वत्पादासन्नयातान् द्विजकुलजन्तुषो हन्त शोचाम्यशान्तान् ।

वृत्त्यर्थं ते यजन्तो बहुकथितमपि त्वामनाकर्णयन्तो

दृप्ता विद्याभिजात्यैः किमु न विदधते तादृशं मा कृथा माम् ॥३॥

स्त्रीशूद्रा इति । आदिशब्देन नामादि गृह्यते । श्रवणं कीर्तनादेरप्युपलक्षणम् । त्वत्कथाश्रवणत्वन्नामकीर्तनत्वत्स्मरणादिविरहिता इत्यर्थः । एतच्चाज्ञानाद्, नानाधिकारात् । 'भाक्तिश्चेच्छूद्रयोषितामि'ति वचनात् । अत एव ते दयार्हाः सद्भिर्दयया मुखं बोधनीयाः । ते तावत् तिष्ठन्त्विति भावः । त्वत्पादासन्नयातान् उपनयनादिसंस्कारैरर्थावबोधपर्यन्तेनाध्ययनेन च त्वत्पादभञ्जनाधिकारं प्राप्तान् द्विजानां त्रैवर्णिकानां कुले जनुर्जन्म येषां तान् अशान्तान् विषयपरान् हन्त शोचामि । ज्ञानलवदुर्विदग्धतया बोधयितुमशक्यो एते इति मम खेद इति भावः । वृत्त्यर्थम् उद्वरभरणार्थं यजन्तः पशुहिंसां कुर्वन्तः बहुकथितमपि श्रुत्यादिषु सगुणनिर्गुणभेदेन प्रतिपादितमपि त्वाम् ईश्वरम् अनाकर्णयन्तः शृण्वन्तोऽप्यश्रद्धानतया श्रवणफलमनासाद्यन्तः । अत्र हेतुमाह — दृप्ता विद्याभिजात्यैः । 'विद्यामदो धनमदस्तृतीयोऽभिजनो मद' इत्युक्तमदत्रययुक्ताः किमु न विदधते किं न कुर्वन्ति । आभिचारसज्जननिन्दाद्यपि कुर्वन्त्येवेत्यर्थः । मां तादृशम् आत्महनं मा कृथाः ॥३॥

सन्निन्दामेव प्रपञ्चयति —

पापौऽयं कृष्ण! रामेत्यभिलपति निजं गूहितुं दुश्चरित्रं

निर्लज्जस्यास्य वाचा बहुतरकथनीयानि मे विघ्नितानि ।

भ्राता मे बन्ध्यशीलो भजति किल सदा विष्णुमित्थं बुधांस्ते

निन्दन्त्युच्चैर्हसन्ति त्वयि निहितरतींस्तादृशं मा कृथा माम् ॥४॥

पापं इति । अयं पापः परद्रव्यापहारी । तत् कथमवगम्यते, कृष्ण! रामेत्य-

भिलपति । तच्च निजं स्वेनानुष्ठितं दुश्चरित्रं मोषणादि गूहितुं साधुरयं तादृशं न करोतीत्यस्मान् प्रतिबोध्यापहोतुम् । अस्य निर्लज्जस्य हरिभक्तेरन्यत् सार नास्ती-
 स्याद्यस्मत्सन्निधौ लज्जां निर्जित्य जल्पतोऽस्य वाचा हेतुना मे बहुतराणि कथनी-
 यानि बन्धुभिर्निरूपणीयानि कार्यजातानि विभ्रितानि । ननु तस्मिन् कर्मणि^१ भ्राता
 किं न नियुज्यत इति चेत् तत्राह—भ्राता मे वन्ध्यशील इति । वन्ध्य निष्फल
 शीलं यस्य स तथा । तेन ममोपकारो नास्तीति भावः । सदा विष्णुं भजति
 किल पुष्पाञ्जलिनमस्कारनामैकीर्तनादि करोति । तत् किल विष्णुभजनम् । तेन
 तस्य मम वा किं स्यात् । इत्थं ते अशान्ताः बुधान् भक्तान् निन्दन्ति । त्वयि
 ईश्वरे निहिता स्थिरीकृता रतिः प्रेमलक्षणा भक्तिर्यैस्तान् उच्चैर्हसन्ति त्वद्वास्या-
 दिप्रार्थनैरामन्यैः सह परिहसन्ति । एतेषां कदाचिदपि संसारनिवृत्त्यसंभवाद् मां
 तादृश मा कृथाः ॥ ४ ॥

युगानुरूपं सेवाप्रकारमाह—

श्वेतच्छायं कृते त्वां मुनिवरवपुषं प्रीणयन्ते तपोभि-

स्त्रेतायां सुक्लुवाद्यङ्कितमरुणतनुं यज्ञरूपं यजन्ते ।

सेवन्ते तन्त्रमार्गैर्विलसदरिगदं द्वापरे श्यामलाङ्गं

नीलं सङ्कीर्तनाद्यैरिह कलिसमये मानुपास्त्वां भजन्ते ॥ ५ ॥

श्वेतच्छायमिति । श्वेतच्छायं शुक्लवर्णं कृते कृतयुगे मुनिवरवपुषम् ।
 अत्र मुनिशब्देन ब्रह्मचारी विवक्ष्यते, जटावल्कलकृष्णाजिनोपवीताक्षमालादण्डक-
 मण्डलवादीन् विभ्रतमित्यर्थः । त्वां चतुर्बाहुं तपोभिः ध्यानमार्गैः प्रीणयन्ते प्रसादय-
 न्ति । मानुषा इति सर्वत्रानुषज्यते । त्रेतायां त्रेतायुगे सुक्लुवाद्यङ्कितं सुग् जुहः सुवश्च
 तदादिभिः कराग्रस्थितैः अङ्कितम् उपलक्षितं यजन्ते । वैदिकैः कर्मभिरिति शेषः ।
 द्वापरे तन्त्रमार्गैः पूजाप्रकारैः सेवन्ते पूजयन्ति । विलसदरिगदं विलसन्त्यौ

१. 'त्यस्म' क. पाठः. २. 'णि तर्हि भ्रा' क. ग. पाठः. ३. 'व' । किय स' क.
 ४. पाठः. ४. 'मद्यङ्कीर्त' क. पाठः. ५. 'नायाम' क. ग. पाठः. ६. 'त्यभा' क. ग.
 पाठः. ७. 'नैः प्र' क. पाठः. ८. 'तम् अरुणतनु य' क. ग. पाठः.

अरिगदे यस्य तम् । एतच्चान्यायुधानामप्युपलक्षणम् । श्यामलाङ्गम् अतसीकु-
सुमच्छायम् । इह कलिसमये नीलं कृष्णवर्णम् । सङ्कीर्तनं नामोच्चारणम् आद्यं
प्रधानं येषां तैः भजन्ते सेवन्ते ॥ ५ ॥

तत्र कलौ सेवासौकर्यमाह पञ्चभिः—

सोऽयं कालेयकालो जयति गुरुररिपो ! यत्र सङ्कीर्तनाद्यै-
निर्यत्नैरेष मार्गैरखिलद ! नचिरात् त्वत्प्रसादं भजन्ते ।
जातास्त्रेताकृतादावपि हि किल कलौ सम्भवं कामयन्ते
दैवात् तत्रैव जातान् विषयविषरसैर्मा विभो ! वञ्चयास्पान् ॥ ६ ॥

सोऽयमिति । स पूर्वोक्तः अयं वर्तमानः कलेरयं कालेयः कालो जयति
इतरयुगेभ्य उत्कृष्टो भवति । यत्र कलियुगे निर्यत्नैः यत्नविरहितैः सङ्कीर्तनाद्यै-
र्मार्गैरुपायैरेव नचिरात् शीघ्रं त्वत्प्रसादं भजन्ते लभन्ते । ननु कृतादिषु जाता
अप्येवंवादिनः, नेत्याह—जाता इति । हिशब्दसहितः किलशब्दोऽस्यार्थस्य
पुराणादिप्रासिद्धिं द्योतयति । दैवात् सुकृतपरिपाकेन तत्र कलावेव जातास्मान्
विषयविषरसैः विषया एव विषरसा विषद्रवाः, यस्मात् तदुपयोगे मोहं गच्छेद्युः ।
तैर्मा वञ्चय ॥ ६ ॥

भक्तास्तावत् कलौ स्युर्द्रमिलभुवि ततो भूरिशस्तत्र चोच्चैः
कावेरीं ताम्रपर्णीमनु किल कृतमालां च पुण्यां प्रतीचीम् ।
हा मामप्येतदन्तर्यमपि च विभो ! किञ्चिदञ्चद्रसं त्व-
य्याशापाशैर्निबध्य भ्रमय न मगवन् ! पूर्य त्वन्निषेवाम् ॥ ७ ॥

भक्ता इति । तावत् प्रथममेव कलौ भक्ताः भूरिशः तत्र तत्र बहवः स्युः,
ततस्तत्र कलावपि द्रमिलभुवि भूरिशः । तत्र च द्रमिलविषयेऽपि पुण्यां कावेर्यादिन-
दीमनु तत्तीरेषु उच्चैः ततोऽप्यधिकीः स्युः । कावेर्यादीनां जलं ये पिबन्ति, तेऽतीव

भक्ता भवन्तीति भावः । एतदन्तर्भवं द्रमिलविषयान्तःपातिनम् अपिच त्वयि किञ्चि-
दञ्चद्रसम् ईषदारब्धभक्तिं मां न अमय ॥ ७ ॥

दृष्ट्वा धर्मद्रुहं तं कलिमपकरुणं प्राक् महीक्षित् परीक्षि-
द्धन्तुं व्याकृष्टस्वङ्गोऽपि न विनिहतवान् सारवेदी गुणांशात् ।
त्वत्सेवाद्याशु सिध्येद्सदिह न तथा त्वत्परे चैष भीरु-
र्यत्तु प्रागेव रोगादिभिरपहरते तत्र हा शिक्षयैनम् ॥ ८ ॥

दृष्ट्वेति । प्राक् पुरा परीक्षिन्नाम महीक्षित् राजा धर्मद्रुहं वृषरूपिण धर्म
दण्डेन प्रहरन्तं तं कलिं दृष्ट्वा हन्तुं व्याकृष्टस्वङ्गोऽपि गुणांशाद् न विनिहत्त्वान् ।
ननु गुणांशे सत्यपि धर्मद्रुहं किं न निहतवानित्यत्राह—सारवेदीति । अल्पत्वेऽपि
गुणस्य सारांशत्वं जानन्नित्यर्थः । तदेवाह—त्वत्सेवादीति । अर्चननामक्रीर्तनादि
आशु इह जन्मन्येव सिध्येद् भक्तिद्वारा मुक्तिमुत्पादयेत् । असद् दुष्कर्म तु
इह कलौ न तथा नाशु सिध्येत् । किञ्च, त्वत्परे त्वद्भक्तविषये चैष कलिर्भीरुः
ईश्वरविमुखेष्वेव कलिः प्रभवतीति भावः । किञ्च, प्रागेव त्वत्सेवाधारम्भत् पूर्वमेव
रोगादिभिरपहरते त्वद्भजनाच्चिर्वर्तयतीति तु यत् हा मम तु तदेवापातितम् । तत्र
अपहरणे एनं कलिं शिक्षयै । यथा त्वत्सेवायामुद्युक्तात् कलिर्दूरतोऽपसरति,
तथैनं कुर्विति भावः ॥ ८ ॥

गङ्गा गीता च गायत्र्यपि च तुलसिका गोपिकाचन्द्रनं तत्
सालग्रामाभिपूजा परपुरुष ! तथैकादशी नामवर्णाः ।
एतान्यष्टाप्ययन्नान्ययि कलिसमये त्वत्प्रसादप्रवृद्ध्या
क्षिप्रं मुक्तिप्रदानीत्यभिदधुर्ऋषयस्तेषु मां सज्जयेथाः ॥ ९ ॥

गङ्गेति । त्वत्प्रसादप्रवृद्ध्या तद्द्वारेण मुक्तिप्रदान्येतानीत्यत्र स्मृतिप्रमाण
त्वमाह—अभिदधुर्ऋषय इति ॥ ९ ॥

१. 'म् अपि त्व' ख. पाठः. २. 'तम् उक्तगुण क' क. ग. पाठः. ३. 'द्वि-
भूताद् न' क. ग. पाठः. ४. 'ति य' क. पाठः. ५. 'थ ॥' क. ख. पाठः. ६. 'अष्टाव-
तान्येथ' क. पाठः.

ननु त्रिभिः ऋणैर्जातस्य तदनपाकरणे कथं मुक्तिः स्यादित्यत आह—

देवर्षीणां पितृणामपि न पुनर्ऋणी किङ्करो वा स भूमन् !
 योऽसौ सर्वात्मना त्वां शरणमुपगतः सर्वकृत्यानि हित्वा ।
 तस्योत्पन्नं विकर्माप्यखिलमपनुदस्वैव चित्तस्थितस्त्वं
 तन्मे पापोत्थतापान् पवनपुरपते ! रुन्धि भक्तिं प्रणीयाः ॥ १० ॥

देवर्षीणामिति । देवानाम् ऋषीणां पितृणामपि, यथा अभक्त ऋषी अध-
 मर्णो भवति । अत एव तदपाकरणाय यज्ञाध्ययनपुत्रोत्पादनादि तेन कर्तव्यमिति
 तेषां किङ्करश्च भवति । तथाच स्मृतिः “हीनजातिं परिक्षीणमृणार्थं कर्म
 कारयेत्” (याज्ञ. अ. २. श्लो. ४३) इति । स भक्तः पुनर्ऋणी किङ्करो वा न भवति ।
 तत्र हेतुमाह — योऽसाविति । यः पुरुषः सर्वात्मना सर्वभावेन त्वां शरणमुप-
 गतः सर्वकृत्यानि विहितसकलकर्माणि हित्वा । ननु तर्हि सर्वात्मना निषिद्ध-
 कर्मणोऽपरिहार्यत्वात् प्रायश्चित्तादिकर्म कर्तव्यं, नेत्याह—तस्येति । विकर्म
 निषिद्धकर्मणः फलं तस्य त्वां शरण गतस्य तावन्न संभवति । यदि प्रमादा-
 दिना भवेत्, तर्हि तदपीत्यपिशब्दार्थः । अखिल निरवशेषम् अपनुदासि नाशयसि ।
 ननु नास्य पापक्षयार्थं भगवदुपासनम्, अत आह—चित्तस्थितस्त्वमिति । न
 हि वस्तुशक्तिरर्थितामपेक्षते कार्योत्पादमाय, यथा द्यौषधं फलार्थिनामफलार्थिना-
 मप्यविशेषणारोग्यादि जनयति तथेति भावः । तत् तस्माद् यस्माच्चित्तस्थः पापम-
 पनुदासि, पापोत्थान् पापकर्मजनितान् तापान् दुरितानि रुन्धि वारय । भक्तिं
 प्रणीयाः अनपायिनीं कृषीष्टाः ॥ १० ॥

इति कर्ममिश्रभक्तिस्वरूपवर्णनं द्विनवतितमं दशकम् ।

एव विशत्या श्लोकैः कर्ममिश्रां भक्तिं निरूप्य अनन्तरं ज्ञानमिश्रां निरूपयिष्यन् प्रथमं तदधिकारंप्राप्तिमाह—

बन्धुस्नेहं विजह्यां तव हि करुणया त्वय्युपावेशितात्मा
सर्वं त्यक्त्वा चरेयं सकलमपि जगद् वीक्ष्य मायाविलासम् ।
नानात्वाद् भ्रान्तिजन्यात् सति खलु गुणदोषावबोधे विधिवार्था
व्यासेधो वा कथं तौ त्वयि निहितमतेर्वीतवैषम्यबुद्धेः ॥ १ ॥

बन्धुस्नेहमिति । बन्धुषु पुत्रमित्रकलत्रादिषु स्नेहं यतस्त्वन्मायाकृतम् अतस्तव कृपया विजह्यां त्यजेयम् । हिशब्दस्तद्धाने साधनान्तरराहित्यं दर्शयति । ततस्त्वत्कृपयैव त्वयि उपावेशितात्मा समाहितचित्तः सन् जगद् मायाविलासं त्वन्मायाकल्पितं वीक्ष्य अवगम्य त्वदुपासनातोऽन्यत् सर्वं कर्म विधिनिषेधभेदमपि त्यक्त्वा चरेयमिति गृहाद्यनपेक्षां द्योत्यते । ननु विहितस्य कर्मणोऽननुष्ठानं न युक्तं, पापोत्पत्तौ प्रायश्चित्तमपि कार्यमेवेत्याशङ्क्य कर्मणामविद्वदधिकारित्वेन विदुषस्तदकरणे न दोष इत्याह—नानात्वादिति । मनुष्योऽहमिति देहे अहमभिमानो भ्रान्तिः । तज्जन्यं नानात्वं वर्णाश्रमादिभेदः । तत्सत्यताङ्गीकार एव मुणदोषौ नित्यनैमित्तिकं कर्म सत्त्वशोधकत्वाद् गुणः, हिंसादि दोषः, पापक्षयसाधनत्वात् कृच्छ्रचान्द्रायणादि गुणः इत्यादिगुणदोषावबोधे सत्येव विधिर्व्यासेधो निषेधो वा भवेत् । त्वयि निहितमतेः ब्रह्मैवेदं सर्वमिति निश्चितबुद्धेः अत एव वीतवैषम्यबुद्धेः त्यक्तनानात्वभ्रमस्य ममै तु कथं तौ विधिनिषेधौ स्याताम् । अतो विधिनिषेधानधिकारात् सर्वं त्यक्त्वा चरेयमित्यर्थः । एवञ्च विधिनिषेधातीतो ज्ञानमिश्रायां भक्तावधिकारीत्यपि दर्शितम् । तदुक्तं मुक्ताफले “ज्ञानमिश्रका भिक्षूणाम्” इति ॥ १ ॥

एतत् सर्वं पुरुषशरीरेणैव साध्यमिति वक्तुं तिर्यगादिदेहेभ्यः पुरुषतमुक्तं
ष्टेति पुरुषत्वं स्तौति—

क्षुत्तृष्णालोपमात्रे सततकृतधियो जन्तवः सन्त्यनन्ता-

स्तेभ्यो विज्ञानवत्त्वात् पुरुष इह वरस्तज्जनिर्दुर्लभैव ।

तत्राप्यात्मात्मनः स्यात् सुहृदापि च रिपुर्यस्वयि न्यस्तचेता-

स्तापोच्छिस्तेरुपायं स्मरति स हि सुहृत् स्वात्मवैरी ततोऽन्यः ॥२॥

क्षुत्तृष्णेति । क्षुत्तृष्णयोः अशर्नायापिपासयोः लोषः तृणकबलनजलपानादि
एसावन्मात्रे सततं कृतधियो निश्चितबुद्धयः जन्तवः पश्वादयः अनन्ताः बहवः
सन्ति । तेभ्यः विज्ञानवत्त्वाद् आत्मदर्शनसामर्थ्येन इह भूमौ पुरुषो मनुष्यः
वरः श्रेष्ठः । तज्जनिर्भनुष्यजन्म । तत्रापि मनुष्येष्वपि आत्मैवात्मनः सुहृद्
उपकारी रिपुः अपकारी च । विवेकमाह—यस्त्वयि न्यस्तचेताः अत एव
तापोच्छिस्तेः मोक्षस्य उपाय साधन स्मरति जानाति, तथाविधश्चेदात्मा स्वयमेव
आत्मनः स्वस्य सुहृद् बन्धुः स्यात् । ततोऽन्यः नैवंविधः स आत्मवैरी
आत्महा ॥ २ ॥

नन्वात्मैवात्मनो गुरुरित्युक्तं तदसङ्गतमित्याशङ्क्य यद् यस्याज्ञाननाशहेतुः
स तस्य गुरुरितिह त्रिवक्षितत्वात् स्थिरचरणामपि तद्रेतुःत्वाद् गुरुत्वमूरीकरणियं,
किं पुनरात्मन इति परिहरन् पृथिव्यादिभ्यो गुरुभ्यः शिक्षणीयानि क्षमादीन्यात्मनः
प्रार्थयते—

त्वत्कारुण्ये प्रवृत्ते क इव न हि गुरुर्लोकवृत्तेऽपि भूमन् !

सर्वाक्रान्तापि भूमिर्न हि चलति ततः सत्क्षमां शिक्षयेयम् ।

गृहीयाभीश ! तत्तद्विषयपरिचयेऽप्यप्रसक्तिं समीराद्

व्याप्तत्वं चात्मनो मे गगनगुरुवशाद् भातु निर्लेपता च ॥ ३ ॥

त्वत्कारुण्य इति । क इव नहि गुरुः, न केवलमात्मैव, पृथिव्यादिप-
दार्था अपि गुरव एवेति भावः । किमेभ्यः शिक्षणीयं, तदाह—लोकवृत्त इति ।
लोकाः स्थिरचरादयः तेषां वृत्तं क्षमानिस्सङ्गत्वालेपकत्वादिस्वभावः । तत्रैते
गुरव इत्यर्थः । हे विभूमन्! विष्णो! भूमिः सर्वैः खलैराक्रान्तापि न चलति हि ।
ततः भूमेः सत्क्षमा स्वमार्गादचलनरूपा शिक्षयेय कर्तव्यतयावगच्छेयम् । तत्तद्विष-
यैर्गुणवद्विदोषवद्विश्च परिचये सम्पर्के सत्यप्यप्रसक्तिम् असङ्गत्वं समीराद् गृह्णी-
यां शिक्षयेयम् । आत्मनः शरीरपरिच्छिन्नतया प्रतीयमानस्य व्याप्तत्वं सर्वशरी-
रेष्वन्तर्बहिश्च व्याप्तत्वम् । मे गगनगुरुवशादिति । गगनं हि घटादिपरिच्छिन्नतया
प्रतीयमानमपि बहिरन्तश्च व्याप्तम् । किञ्च, निर्लेपता शरीरस्थत्वेऽपि तत्स्पर्शर-
हितो निर्लेपः, तस्य भावो निर्लेपता । सा च गगनगुरुवशादेव मे भातु । यथा
गगनं मेघादिभिर्न स्पृश्यते तथेति ॥ ३ ॥

जलानलशशिरविभ्यः शिक्षणीयमाह—

स्वच्छः स्यां पावनोऽहं मधुर उदकवद् बह्विवन्मा स्म गृह्णां
सर्वान्नीनोऽपि दोषं तरुषु तमिव मां सर्वभूतेष्ववेयाम् ।
पुष्टिर्नाष्टिः कलानां शशिन इव तनोर्नात्मनोऽस्तीति विद्यां
तोयादिव्यस्तमार्तण्डवदपि च तनुष्वेकतां त्वत्प्रसादात् ॥ ४ ॥

स्वच्छ इति । अहमुदकवत् स्वच्छो निर्मलः पावनः दर्शनमात्रेण
पापशोधकः मधुरो मधुरालापि च स्याम् । सर्वान्नीनः सर्वभक्षोऽपि बह्विवद्
दोषं^१ मा स्म गृह्णां पापं नादद्याम्^२ । अग्नेर्ग्राह्यान्तरमाह—तरुष्विति । तरुषु काष्ठेषु
तमग्निमिव यथा काष्ठेषु प्रविष्टोऽग्निः काष्ठसमानरूपो ह्रस्वदीर्घस्थूलसूक्ष्मादिरूपोऽव-
गम्यते, तथा मैम आत्मानमपि सर्वभूतेषु सुरनरतिर्यगादिशरीरेषु तदुपाधिवशात्
तत्तत्समानरूपोऽवगम्यत इति अवेयाम् अवगच्छेयम् । शशिनः शिक्षणीयमाह—

१. 'षं पा' ख. पाठः. २. 'ममात्मापि स' क. पाठः

पुष्टिरिति । पूर्वपक्षप्रतिपदमारभ्य क्रमाद् दूर्गस्थितस्यादित्यमण्डलस्य पञ्चदशः पञ्चदशो भागो जलमये चन्द्रमण्डले प्रतिबिम्बितो दृश्यते । ते प्रतिबिम्बाश्चन्द्रस्य कला इत्युच्यन्ते । यथा तासामेव पुष्टिं नष्टिं च विद्यां, न शशिनः, तद्वत् तनोरेव जन्मास्तित्वविपरिणामविवृष्टपक्षयविनाशरूपाः षड् भावविकाराः, न त्वात्मन इति विद्यामित्यर्थः । आदित्यदृष्टान्तेनावगन्तव्यमाह—तोयादीति । यथैको^३ मार्तण्डोऽनेकेषु घटोदकादिषु व्यस्तोऽनेको दृश्यते, तद्वत् तनुषु सर्वशरीरेषु आत्मन उपाधिभेदेन भेदप्रतीतावप्येकतामपि^४ च विद्याम् । त्वत्प्रसादादिति सर्वत्र^५ योज्यम् ॥

स्नेहाद् व्याधास्तपुत्रप्रणयमृतकपोतायितो मा स्म भूवं

प्राप्तं प्राश्रन् सहेयं क्षुधमपि शयुवत् सिन्धुवत् स्यामगाधः ।

मा पप्तं योषिदादौ शिखिनि शलभवद् भृङ्गवत् सारभागी

भूयासं किन्तु तद्वद् धनचयनवशान्माहमीश! प्रणेशम् ॥ ५ ॥

स्नेहादिति । स्नेहः सन्तापहेतुरिति कपोताद् ब्राह्ममित्याह—स्नेहादिति । व्याधेन लुब्धकेन अस्तेषु निगृहीतेषु पुत्रेषु प्रणयेन मृतो यः कपोतः स इवाचरतीति तथा । कश्चिद् वनेचरो नीडान्तिके सञ्चरतः पक्षिणो जालमातस्य प्रतिपालयामास । तत्र प्रथममजानन्तः कपोतशिशवो जालेनावृताः । तान् दृष्ट्वा कपोती च दुःखेनापतत् । कपोतश्च पुत्रभार्याविलपनविचेष्टनादिदर्शनजनितदुःखप्रणयकरुणान्धधीः स्वयमपि विलपन्नपायमगमत् । एवं मा भूवमिति भावः । अजगरादुपदेष्टव्यमाह—प्राप्तमिति । शयुः अजगरः तद्वत् प्राप्तं प्राश्रन् यथालब्धेन शरीरनिर्वाहमात्रं कुर्वन् क्षुधं सहेय सोढुं शक्तो

१. 'रदेशस्थि' क. ग. पाठः. २. 'कोऽपि मा' ग. पाठः. ३. 'पि वि' क. ग. पाठः.
४. 'वैवाक्यशेषः' क ग पाठ.. ५. 'यं' क. पाठ..

* नभोऽङ्घ्रि पुषादित्वादइ । 'नशिमन्थोरलित्वेत्वमि'ति भाष्यवार्तिकेऽदत् एत्वम् । छन्दोप्रहण तु वाक्यभेदेनामिपचोरेव सम्बन्ध्यते, 'अनेशद् मेनकाम्' इत्यादिलक्ष्यानुरोधादिति वृत्त्यनुसारेणेदम् ।

भवेयम् । अनेन च प्रारब्धकर्मफलस्यावश्यभोग्यत्वात् सुखदुःखप्राप्तिपरिहारार्थः प्रयासोऽपि वृथाकालक्षेपैकफल इत्यपि दर्शितम् । अगाधो गम्भीरः एवम्भूत इति परिकलयितुमशक्यः । रूपविलासमोहितो नश्यतीति शलभाच्छिक्षणीयमित्याह—मा पप्तमिति । योषिति प्रमदायां हावभावादिभिः, आदिशब्दात् कटककटिसूत्रहारदुकूलादावतिमनोहरे वस्तुनि परमार्थतो दुःखहेतानुपभोग्यधिया मा पप्तं यथाग्नौ तद्वर्णलोभितः पतङ्गः पतति तद्वत् । किञ्च, यथा भृङ्गः पुष्पेषु सारमूत मधु भजति, एव सर्वशास्त्रेषु सार श्रीनारायणस्मरणरूपमर्थमेव भजेयम् । शिक्षणीयान्तरमाह—किन्त्विति । किन्तु विशेषोऽस्ति । तद्वद् भृङ्गवत् । यथा भृङ्गो विशिष्टगन्धलोभेनैकस्मिन्नेव पद्मे वसन्नस्तमये मुकुलिते तस्मिन् बध्यते, तद्वदह-मप्यर्थाजनाद्यभिनिवेशेनैकत्र सक्तो न नाशं गच्छेयमित्यर्थः ॥ ५ ॥

मा बध्यासं तरुण्या गज इव वशया नार्जयेयं धनौघं

हर्तान्यस्तं हि माध्वीहर इव मृगवन्मा मुहं ग्राम्यगीतैः ।

नात्यासज्जये भोज्ये झष इव बडिशे पिङ्गलावन्निराशः

सुप्यां भर्तव्ययोगात् कुरर इव विभो! सामिषोऽन्यैर्न हन्यै ॥ ६ ॥

मेति । स्त्रीणामङ्गसङ्गो बन्धहेतुरिति गजाच्छिक्षणीयमित्याह—मा बध्यास-मिति । वशया करिण्या । गजो हि करिणी प्रदर्श्य निखातपिहितगर्ते निपात्य बध्यते । करिणीजठरे बद्धचर्मान्तभूतपुरुषेणेति वा । त्यागभोगहीनं धनं न सञ्चिन्यादिति माध्वीहराच्छिक्षणीयमित्याह—नार्जयेयमिति । तं धनौघम् अन्यश्चोरादिः हर्ता हरि-प्यति । माध्वीहरो हि तरुकोटरादिषु मक्षिकाभिः सञ्चितं मधु हरति, तद्वत् । गीतादिशब्दसक्तिर्नाशहेतुरिति मृगाच्छिक्षणीयमित्याह—मृगवदिति । मृगो हि मृगयोगीतेन मोहितस्तेन निगृह्यते, तद्वत् । ग्राम्यगीतैरिति । भगवद्गीतेष्वेवासक्तिर्भ-वेदिति भावः । रसासक्तिर्नाशहेतुरिति मीनाच्छिक्षणीयमित्याह—नातीति । झषो मत्स्यः बडिशे आमिषावृतलोहकण्टके । आशा दुःखहेतुः नैराश्य सुखहेतुरिति पिङ्गलायाः शिक्षणीयमित्याह—पिङ्गलावदिति । पिङ्गला नाम स्वैरिणी अर्थाशया

१. 'वविलासै. आ' क पाठः २. 'नि दुः' ख. पाठ ३. 'र्णप्रलो' क. पाठः.

४. 'ति । ह्या' क. ग. पाठ ५. 'स्यत्र मृगो शहरित्या' क. ग. पाठः

प्रथममागतान् स्वल्पार्थदान् पुरुषाननादृत्य अपिनामान्यो भूरिप्रदो मामुपेष्यती-
ति दुराशया दूयमानमनाः निशीथेऽपि जाग्रती पुनश्च निर्वेदासिना धनादौ दुरा-
शांपाशांश्छित्त्वा सुखं सुप्वाप । एवं निराशो भूत्वा । सुप्यामिति सुखं लभेयेत्येव
विवक्ष्यते । कस्यचिदपि ममत्वेन स्वीकारो दुःखहेतुरित्यत्र कुररो नाम पक्षी गुरु-
रित्याह—भर्तव्येति । आमिषं गृहीत्वापतन्तं कुररमन्ये पक्षिणो जघ्नुः । तद्वद्
भर्तव्ययोगाद् ममत्वेन रक्षणीयद्रव्यसम्बन्धाद् अन्यैः बलिभिः न हन्यै न
हतो भवेयम् ॥ ६ ॥

वर्तेय त्यक्तमानः सुखमतिशिशुवन्निस्सहायश्चरेयं

कन्याया एकशेषो वलय इव विभो! वर्जितान्योन्यघोषः ।

त्वच्चित्तो नावबुध्यै परमिषुकृदिव क्षमाभृदायानघोषं

गेहेष्वन्यप्रणीतेष्वहिरिव निवसान्युन्दुरोर्मन्दिरेषु ॥ ७ ॥

वर्तेयेति । मानावमानपरित्यागः सुखहेतुरित्यर्भकाच्छिक्षयेयमित्याह—वर्ते-
येति । बहुभिः सह सञ्चारे गोष्ठीकलहादिना श्रीहरिस्मरणकीर्तनादौ प्रमादो भवेदिति
कन्यायाः शिक्षयेयमित्याह—निस्सहाय इति । काचित् कन्यकात्मवरणायागतान्
पुरुषान् भोजयितुं स्वयं शाल्यवहननं कुर्वती प्रकोष्ठस्थशङ्खवलयस्वनजुगुप्सया श-
ङ्खवलयमैकावशिष्टमकरोत् । स इव वर्जितान्योन्यघोषः त्यक्तेतरेतरव्यर्थप्रलापादिः ।
ईश्वरे समाधावितिकर्तव्यतां शरकाराच्छिक्षयेयमित्याह—त्वच्चित्त इति । यथेषुकृद्
इष्वृजूकरणे दत्तचित्ततया क्षमाभृदायाने भेर्गादिघोषं न बुबुधे, तद्वत् त्वच्चित्तोऽह-
मपि परम् अन्यं नावबुध्यै । विषयवासनया मनो न विक्षिपेद्, नापि सुषुप्ताविव
सर्वथा लीयेतेति भावः । गृहारम्भोऽनर्थायेति सर्पाच्छिक्षयेयमित्याह—गेहेष्विति ।
अहिर्यथोन्दुरोर्मूषिकस्य मन्दिरेषु कुहरेषु वसति, स इव निवसानि ॥ ७ ॥

त्वय्येव त्वत्कृतं त्वं क्षपयसि जगदित्यूर्णनाभात् प्रतीयां

त्वच्चिन्ता त्वत्स्वरूपं कुरुत इति दृढं शिक्षये पेशकारात् ।

विड्भस्मात्मा च देहो भवति गुरुवरो यो विवेकं विरक्तिं
धत्ते सञ्चिन्त्यमानो मम तु बहुरुजापीडितोऽयं विशेषात् ॥ ८ ॥

त्वयीति । ईश्वरस्य जगत्कारणत्वमूर्णनाभाच्छिक्षणीयमित्याह—त्वयीति । त्वत्कृतं त्वया निमित्तोपादानकारणभूतेन सृष्टं त्वय्येव क्षपयसि संहरसि । ऊर्णनाभः रूढता । स हि निमित्तोपादानभूतेन स्वात्मना सृष्टं तन्तुवितानं स्वस्मिन्नेव स्वयं संहरति । भगवच्चानं तत्सारूप्यमापादयतीति पेशकाराच्छिक्षयेयमित्याह—त्वच्चिन्तेति । त्वत्स्वरूपं त्वत्सारूप्यम् । दृढ निश्चितम् । पेशः क्षुद्रकुटी, तां करोतीति पेशकारो अमरविशेषः । तेन क्षुद्रकुटी प्रवेशितो निरुद्धः क्रीटो भयेन तमेव ध्यायन् तत्सारूप्यं गच्छति । स्वशरीराच्छिक्षणीयमाह—विडिति । देहो मम गुरुवरो भवति । कुतः, सञ्चिन्त्यमानो विरक्तिं विवेकं च धत्ते करोति । दुर्लभत्वोपकारित्वे चिन्त्यमाने आत्मानात्मविवेकहेतुः अनित्यत्वपारक्यत्वदुःखोदकत्वेषु चिन्त्यमानेषु विरक्तिहेतुश्च भवतीति भावः । विरक्तिविवेकहेतुत्वमाह—विड्भस्मात्मेति । यदि श्वादिभिर्भक्षितः, तर्हि विष्टात्मा भवति । यद्यग्निना दग्धः, तर्हि भस्मात्मा भवति । अतः परकीयोऽनित्यश्चायम् । आत्मा तु सच्चिदानन्दस्वरूपस्तद्व्यतिरिक्त इति भावः । किञ्च, मम तु अयं देहः बहुरुजापीडितः विविधाभिर्देहनाभिः परवशीकृतः सन् विशेषाद् विवेकं विरक्तिं च धत्त इति पूर्वेणान्वयः ॥ ८ ॥

ननु विवेकहेतुत्वेनोपकारिणि देहे मोहः कथं न सम्भवेदित्याशङ्क्य देहमोहे दोषमाविष्कुर्वन् भगवन्तं प्रार्थयते—

ही ही मे देहमोहं त्यज पवनपुराधीश! यत्प्रेमहेतो-
र्गेहे वित्ते कलत्रादिषु च विवशितास्त्वत्पदं विस्मरन्ति ।
सोऽयं वद्वेः श्रुनो वा परमिह परतः साम्प्रतं चाक्षिकर्ण-
त्वग्जिह्वाद्या विकर्षन्त्यवशमतइतः कोऽपि न त्वत्पदाब्जे ॥ ९ ॥

ही हीति । ही ही एवम्भूतेऽपि देहे मम महान् मोह इत्येतदाश्चर्यम् । तं देहमोहं देहविषयसुखसाधनत्वभ्रान्तिं त्यज । तत्र दोषमाह—यत्प्रेमहेतोरिति यस्मिन् देहे प्रेम्णा हेतुना गेहादिषु विवशिताः तद्योगक्षैमैकचित्ताः । किञ्च, सो-

स्यं देहः इह सकलजन्तुष्वपि परतः अवसाने परं केवलं बह्वेर्दहनाय शुनो भक्षणाय वा भवति । साम्प्रतं च जीवत्यपि सति । अक्षिकर्णत्वग्जिह्वाद्या इति तदधिष्ठातारोऽर्कादिदेवा गृह्यन्ते, अक्ष्यादीनां तदधीनप्रवृत्तित्वात् । आदिशब्देन वाक्पाण्यादि गृह्यते । एनम् अतइतः स्वस्वविषयेषु रूपादिषु कर्षन्ति । एषु कोऽपि त्वत्पदाब्जे भगवत्पादारविन्दविषये न कर्षति ॥ ९ ॥

ननु प्रारब्धकर्मफलस्यावश्यं भोग्यत्वात् तद्भोगस्य च देहगोर्होसक्त्या-
प्तत्वात् तत्त्यागोऽशक्य इति चेत् तर्हि प्रकारान्तरेण मम जन्मसाफल्यं कुर्विति प्रार्थयते—

दुर्वारो देहमोहो यदि पुनरधुना तर्हि निश्शेषरोगान्

हृत्वा भक्तिं द्रढिष्ठां कुरु तव पदपङ्केरुहे पङ्कजाक्ष ! ।

नूनं नानाभवान्ते समधिगतमिमं मुक्तिदं विप्रदेहं

शुद्धे हा हन्त मा मा क्षिप विषयरसे पाहि मां मारुतेः ! ॥ १० ॥

दुर्वार इति । यदि पुनर्देहमोहो दुर्वारः, तर्हि अधुना अस्मिन् जन्मन्येव निश्शेषान् बाह्यान् वातादिरोगान् आन्तरान् रागादिरोगान् । द्रढिष्ठाम् अनपा-
यिनीम् । अतिदुर्लभस्योऽस्य विप्रदेहस्य सफलीकरणेन मां पाहीत्याह—
नूनमिति ॥ १० ॥

इति पञ्चविंशतेर्गुरुभ्यः शिक्षणीयस्य वर्णनं त्रिनवतितमं दशकम् ।

एवं पञ्चविंशत्या गुरुभिरुपन्नविवेकज्ञानस्य तत्त्वज्ञानोत्पत्तिप्रकारं दर्शयति—

शुद्धा निष्कामधर्मैः प्रवरगुरुगिरा तत् स्वरूपं परं ते

शुद्धं देहेन्द्रियादिव्यपगतमखिलं व्याप्तमावेदयन्ते ।

१. 'स्यमो' क. ग. पाठः. २. 'ह' क. पाठः. ३. 'नीं कुरु । अ' ग. पाठः.

४. 'स्य वि' ख. पाठः.

नानात्वस्थौल्यकार्यादि तु गुणजवपुस्सङ्गतोऽध्यासितं ते
वहेर्दारुप्रभेदेष्विव महदणुतादीप्तताशान्ततादि ॥ १ ॥

शुद्धा इति । निष्कामधर्मैः फलकामनामन्तरेणानुष्ठितैर्वर्णाश्रमधर्मैः शुद्धाः
रागादिदोषरहिताः, शमदमादिसाधनचतुष्टयसम्पन्ना इति यावत् । प्रवरस्य
वेदतदर्थनिष्णाततथा श्रेष्ठस्य गुरोः अज्ञाननिरोधनचतुरस्य गिरा प्रवचनात्मि-
कया ते तवेश्वरस्य तद् निष्कलस्वरूपम् आवेदयन्ते अवगच्छन्ति । कीदृश, देहेन्द्रि-
यादिभ्यो व्यपगतं व्यतिरिक्तम् अत एव शुद्ध मायातत्कार्योपरागरहितं
परं परब्रह्माख्यम् अखिलं व्याप्त सर्वाश्रयं सर्वानुस्यूत च । नन्वखिलव्याप्तत्व
कृशोऽहं स्थूलोऽहमित्यादिप्रतीतेः प्रतीतिविरुद्धमित्याशङ्क्याह—नानात्वेति ।
तवात्मनो नानात्वादि तु गुणजवपुस्सङ्गतः मायामयशरीरोपाधित्वेन अध्यासितं
कल्पितम् । अत औपाधिकत्वेन नानात्वादयो नात्मधर्मा इत्यर्थः । अत्रानुरूपं
दृष्टान्तमाह—वहेरिति । दारुप्रभेदेषु काष्ठेषु स्थितस्य वहेर्यथा महदणुतादि । मह-
त्त्वमणुत्वं दीप्तत्वमुत्पन्नत्वं शान्तत्वं नष्टत्वम् । आदिशब्देन नानात्वादि गृह्यते । एते
दारुधर्मा अपि यथाग्नेर्दारुणोऽविविक्तत्वादग्निधर्मतया प्रतीयन्ते, तथात्मनः शरी-
रस्यापि विविच्य ज्ञानाभावात्नानात्वादयो जरामरणाद्योऽप्यात्मधर्मा इव प्रतीयन्ते
न परमार्थत इति भावः ॥ १ ॥

एतच्च ज्ञानमाचार्याल्लब्धमेवाज्ञानतत्कार्यनिरसनक्षममिति स्फुटीकर्तुं विद्यो-
त्पत्तिं रूपकेण निरूपयति—

आचार्याख्याधरस्थारणिसमनुमिलच्छिष्यरूपोत्तरार-
ण्यावेधोद्भासितेन स्फुटतरपरिवोधाग्निना दह्यमाने ।

कर्मालीवासनातत्कृततनुभुवनभ्रान्तिकान्तारपूरे

दाह्याभावेन विद्याशिखिनि च विरते त्वन्मयी खल्वन्नस्था ॥ २ ॥

आचार्याख्येति । आचार्याख्यो योऽधरस्थारणिः अधोगतमथनकाष्ठविशेषः,
समनुमिलन् उपनयनद्वारा आचार्यसन्निधिं प्राप्तो यः शिष्यः, तद्रूपो य उत्तरार-

१. 'नवात्मनो नानात्वशरीरत्वपरिमाणत्वक्षणिकत्वादिधर्मान् केचिदाचक्षते । कथं
सखिदानन्दादिस्वरूपत्वेन ज्ञातव्यमित्याह' ग, पाठः. २ 'व्यतिरिक्त' ख, पाठः. ३. 'रा
स' ख. ग. पाठः.

राणिः, तयोरावेधः प्रवचनरूपेण मथनदण्डेन संघट्टन, तेनोद्भासितेन प्रकाशितेन स्फुटतरपरिवोधः सम्यग्ज्ञानं तद्रूपेणाग्निना कर्मात्मीवासनाः सजातीयकर्मोत्पादकाः संस्काराः, तत्कृता तनुभुवनभ्रान्तिः शरीरादिप्रपञ्चविषयमज्ञान, तद्रूपे कान्तारपूरे वनसमूहे दह्यमाने सति दाह्याभावेन इन्धननाशेन विद्या ब्रह्मज्ञान, तच्चाज्ञान-तत्कार्यनाशे सति स्वयमपि तदन्तःपातितया नश्यतीत्यग्निसाम्यात्, तद्रूपे शिखिनि अग्नौ च विरते कार्यकारणाव्यवधानात् त्वन्मयी खल्ववस्था त्वद्रूपेणैवा-वस्थानम् । सच्चिदानन्दरूपो भवतीति भावः ॥ २ ॥

एवं श्लोकद्वयेन सर्वतो विरक्तस्य तत्त्वज्ञानेन संसारदुःखोच्छेदः परमानन्दा-वाप्तिश्चेत्युक्तम् । तदेव दृढीकर्तुं मतान्तर निरस्यति—

एवं त्वत्प्राप्तितोऽन्यो नहि खलु निखिलक्लेशहानेरूपायो

नैकान्तात्यन्तिकास्ते कृपिवद्गदपाङ्गुण्यपट्कर्मयोगाः ।

दुर्वैकल्यैरकल्या अपि निगमपथास्तत्फलान्यप्यवाप्ता

मत्तास्त्वां विस्मरन्तःप्रसजति पतने यान्त्यनन्तान् विषादान् ॥ ३ ॥

एवमिति । ननु नानाविधैर्मणिमन्त्रौषधरसायनप्रयोगैः षण्णयैश्चतुरुपायैः स्वर्गादीष्टसाधनैर्ज्योतिष्टोमादिभिरध्यापनादिभिश्च कर्मभिरेव देहिनां निखिलक्लेश-हानेः सम्भवात् किमर्थमतिदुष्करं निवृत्तिमार्गाश्रयणमित्याशङ्कामाह—नैकान्तेति । अगदाः औषधान्यायुर्वेदोक्ता आरोग्याद्युपायाः, षड्गुणा एव षाड्गुण्यं दण्डनी-त्युक्ताः सन्धिविग्रहादयोऽर्थाज्जनोपायाः, षट्कर्माणि अध्ययनाध्यापनादीनि, वेदोक्ता योगा उपायाः ये, ते नैकान्ताः न कृत्स्नदुःखनिवर्तकाः दुःखमिश्रसुखहेतु-त्वाद्, न चात्यन्तिकाः न दुःखपुनरावृत्तिनिवर्तकाः अनित्यफलत्वात्, कृषिवत् । नन्विह पुत्रमित्रधनधान्यारोग्यादिपरिपन्थिनिरासफलकानि परत्र स्वर्गादिसाधना-न्यपि वैदिककर्माणि विद्यन्ते, तत्राह—दुर्वैकल्यैरिति । निगमपथाः वेदमार्गाः दुर्वै-कल्यैः अपरिहरणीयैर्द्रव्यकर्मकालकर्तृदोषरूपैर्वैगुण्यैः अकल्या अशक्यानुष्ठाना अ-पि केवलं नैकान्तात्यन्तिका एवेत्यपिशब्दार्थः । किञ्च, कथञ्चिन्नैवैकल्यास्तत्फलानि

स्वर्गादिफलानि प्राप्ताः मत्ताः विमाने स्त्रीभिः सह नन्दनादिषु क्रीडन्तः
प्रमत्ताः कर्मक्षयेण पतने अधःपतने प्रसजति सति अनन्तान् विषादान् दुःखानि
यान्ति ॥ ३ ॥

ननु वेदोक्तोपासनादिकर्मभिः सत्यलोकं प्राप्ताः क्लेशरहिता ब्रह्मणा सह मोदन्त
इत्याशङ्कामाह—

त्वल्लोकादन्यलोकः क नु भयरहितो यत् परार्थद्वयान्ते

त्वद्गीतः सत्यलोकेऽपि न सुखवसतिः पद्मभूः पद्मनाभ ! ।

एवम्भावे त्वधर्मार्जितबहुतमसां का कथा नारकाणां

तन्मे त्वं छिन्धि बन्धं वरद ! कृपणबन्धो ! कृपापूरसिन्धो ! ॥ ४ ॥

त्वल्लोकादिति । त्वल्लोकाद् वैकुण्ठाद् अन्यलोकः सत्यलोकादिः भयरहितो
विनाशभयरहितः क नु नास्तीत्यर्थः । अत्र हेतुः—परार्थद्वयम् अन्तोऽवधिर्यस्य
स तथा तादृशे सत्यलोके स पद्मभूरपि त्वत् कालस्वरूपादीश्वराद् भीर्तः
अतो न सुखवसतिः सुखरूपा विनाशभयरहिता वसतिर्वासो यस्य स तथा ।
पद्मभूरिति ब्रह्मण उत्पत्तिविनाशौ द्योतयति । एवम्भावे एवं सति विद्याकर्मभ्यां
प्राप्तैश्वर्यस्य ब्रह्मणोऽपि दुःखात्यन्तिकनिवृत्त्यभावे सति अधर्मैरार्जितं बहुतमो दुरितं
येषां तेषां नारकाणां नरकैपतितानां संसारिणां क्लेशहानेः का कथा । तत् तस्माद्
बन्धं शरीराद्यहम्ममाभिमानं छिन्धि, मोक्षं प्रयच्छेत्यर्थः ॥ ४ ॥

ननु जीवो नाम नेश्वरादन्यः । कुतस्तस्य बन्धमोक्षावित्याशङ्क्य
परिहरति—

याथार्थ्यात् त्वन्मयस्यैव हि मम न विभो ! वस्तुतो बन्धमोक्षौ

मायाविद्यातनुभ्यां तव तु विरचितौ स्वप्नबोधोपमौ तौ ।

बद्धे जीवद्विमुक्तिं गतवति च भिदा तावती तावदेको

भुङ्क्ते देहद्रुमस्थो विषयफैलरसान् नापरो निर्व्यथात्मा ॥ ५ ॥

१. 'तत्त्वाद् न' ख. पाठः. २. 'व स' ख. पाठः. ३. 'के' क. ग. पाठः.
४. 'रसफलं ना' व्याख्यानुसारी पाठः.

याथाध्यादिति । परमार्थतस्त्वन्मयस्य ईश्वरादभिन्नस्यैव मम जीवस्य न वस्तुतो बन्धमोक्षौ, तथापि तव ईश्वरस्य माथाविद्यातनुभ्यां विद्याविद्यारूपशक्तिद्वयेन विरचितौ तौ बन्धमोक्षौ । अविद्यया बन्धो विद्यया च मोक्ष इति भावः । तौ च स्वप्नबोधोपमौ यथा स्वप्नद्रष्टुः स्वप्नदृष्टेन देहेन बन्धः प्रबुध्य च तन्मोक्षः, तद्वद् अविदुषो देहबन्धः विदुषो मोक्षश्च । तथाच स्वप्नवन्मायामयत्वेऽपि बन्धस्य दुःखहेतुत्वाद् ज्ञानेन बन्धच्छेदः प्रार्थनीय इति भावः । तदेव बद्धमुक्तयोर्वैलक्षण्यमाह—बद्ध इति । बद्धे संसारिणि जीवद्विमुक्तिं गतवति जीवन्मुक्ते च तावत् तावती वक्ष्यमाणरूपा । एको बद्धः देह एव द्रुमः, द्रुमवदनित्यत्वादिघर्मत्वात्, तत्स्थः तस्मादपृथग्भूतः सन् विषयरसफलं विषयानुभवरूपं कर्मफलं भुङ्के । अपरः जीवन्मुक्तः न विषयरसफलं भुङ्के । तथापि ज्ञानशक्त्या निर्व्यथात्मा पीडारहितः ॥ ९ ॥

ननु तर्हि जीवन्मुक्तत्वमेव प्रार्थ्यतामित्याशङ्क्य तदनधिकारमाकलय्य भक्तिं प्रार्थयते—

जीवन्मुक्तत्वमेवंविधमिति वचसा किं फलं दूरदूरे
तन्नामाशुद्धबुद्धेर्न च लघु मनसः शोधनं भक्तितोऽन्यत् ।
तन्मे विष्णो ! कृषीष्ठास्त्वयि कृतसकलप्रार्पणं भक्तिभारं
येन स्यां मङ्क्षु किञ्चिद्गुरुवचनमिलत्त्वत्प्रबोधैस्त्वदात्मा ॥ ६ ॥

जीवन्मुक्तत्वमिति । वचसा किं फलं, न तत्प्राप्तिः स्यात् । अशुद्धबुद्धेः रागादिदुष्टान्तःकरणस्य तद् जीवन्मुक्तित्वं दूरे नाम । तर्हन्तःकरणशुद्धिपाया अन्वेष्टव्या इत्याशङ्क्य किमुपायान्तरेण भक्तिरेव लघुरुपाय इत्याह—न चेति । न च भक्तितोऽन्यद् मनसः शोधनं शुद्धिपायः तीर्थस्नानादि लघु अतिशीघ्रम् अप्रयत्नं च भवति । तत् तस्मात् त्वयि भक्तिभारम् अनपायिनीं भक्तिं कृषीष्ठाः । कृतम् अनुष्ठितं सकलानां शरीरतत्सम्बन्धिनां प्रार्पणं मन्त्रपुरस्सरसमर्पणं यस्मिन् भक्तिभारे । किञ्चिद्गुरुवचनेति भक्तौ सत्यां स्वयमेव ज्ञानोत्पत्तिरिति दर्शयति । मङ्क्षु शीघ्रं गुरुवचनमात्रनिमित्तेन मिलता सज्जातेन त्वत्प्रबोधेन ब्रह्मज्ञानेन त्वदात्मा मुक्तो भवामीत्यर्थः ॥ ६ ॥

अभक्तानां शास्त्रश्रमोऽपि पाण्डित्यमात्रफल इत्याह—

शब्दब्रह्मण्यपीह प्रयतितमनसस्त्वां न जानन्ति केचित्

कष्टं वन्ध्यश्रमास्ते चिरतरमिह गां विभ्रते निष्प्रसूतिम् ।

यस्यां विश्वाभिरामाः सकलमलहरा दिव्यलीलावताराः

सच्चित्सान्द्रं च रूपं तव न निगदितं तां न वाचं भ्रियासम् ॥ ७ ॥

शब्दब्रह्मणीति । मीमांसाद्युपाङ्गोपवृद्धिते साङ्गे वेदे प्रयतितमनसः कृत-
श्रमा अपि इह केचित् तत्प्रधानप्रतिपाद्यं त्वां परं ब्रह्म न जानन्ति नोपासनादि
कुर्वन्ति । कष्टम् । ते वन्ध्यश्रमाः व्यर्थपरिश्रमाः । ते चिरतरं दीर्घकालं निष्प्रसूतिं
भक्तिज्ञानफलोत्पादनरहितां गां वाचं जल्पवितण्डारूपां विभ्रते । अथवा प्रसवहीन-
तया निर्दोहां गां धेनुं विभ्रते पुष्पन्ति । अहं तु यस्या वाचि विश्वान् सर्वजनान्
अभिरमयन्तीति विश्वाभिरामाः सकलानां मलानां दुरितानां रागादीनां च निवर्तकाः
दिव्याः शुद्धसत्त्वमयाः श्रीरामकृष्णाद्यवतारा न निगदिताः, सच्चित्सान्द्र रूपं परं
ब्रह्म न निगदितं न प्रतिपादितं, तां संगुणनिर्गुणेश्वरप्रतिपादनविधुरां वाचं न
भ्रियासं न व्यवहरेयम् ॥ ७ ॥

अथ सत्सङ्गमद्वारा भक्तिं प्रार्थयते त्रिभिः—

यो यावान् यादृशो वा त्वमिति किमपि नैवावगच्छामि भूम-

न्नेवञ्चानन्यभावस्त्वदनुभजनमेवाद्विधे चैद्यवैरिन् ! ।

त्वल्लिङ्गानां त्वदङ्घ्रिप्रियजनसदसां दर्शनस्पर्शनादि-

र्भूयान्मे त्वत्प्रपूजानतिनुतिगुणकर्मानुकीर्त्यादरोऽपि ॥ ८ ॥

य इति । यः यत्स्वरूपः यावान् यादृग्ब्रह्मिमा यादृशः यद्भ्रमो वा
त्वमिति किमपि नैवावगच्छामि । हे भूमन् ! ईश्वर ! एवञ्च सति अनन्यभावः
त्वदेकचित्तः सन् त्वदनुभजनं त्वत्सेवामेवाद्विधे । कथमज्ञात्वा मद्भजनमित्यत
थाह—चैद्यवैरिति । शिशुपालवैरिन् ! गोपालबालकतया श्रुतत्वादेतावदव-
गच्छामीति भावः । त्वल्लिङ्गानां त्वत्प्रतिमानां त्वदङ्घ्रिप्रिया भक्तजनाः, तेषां
सदसां सभानाम् । दर्शनस्पर्शनादिरिति नमस्कारादि गृह्यते । यद्वा सत्सङ्ग-

विशेषणत्वात् पुँल्लिङ्गत्वम् । प्रकृष्टा समग्रोपचारयुक्ता पूजा प्रपूजा, नतिर्नमस्कारः, नुतिः स्तवनं, गुणैः सत्त्वादिभिः कृतानां सृष्ट्यादिकर्मणामनुकीर्तिः, आसु आदरोऽपि मे भूयात् ॥ ८ ॥

यद्यल्लभ्येत तत्तत् तव समुपहृतं देव ! दासोऽस्मि तेऽहं
त्वद्देहोन्मार्जनाद्यं भवतु मम मुहुः कर्म निर्मायमेव ।
सूर्याग्निब्राह्मणात्मादिषु लसितचतुर्बाहुमाराधये त्वां
त्वत्प्रेमार्द्रत्वरूपो मम सततमभिष्यन्दतां भक्तियोगः ॥ ९ ॥

यद्यादिति । समुपहृत समर्पितम् । त्वद्देहेषु क्षेत्रादिषु उन्मार्जनं रजसोऽपाकरणम् आद्यं यस्य सेचनपुष्पोपहारादेः निर्माय दाम्भिकतारहितं कर्म मम मुहुर्भवतु । पूजाधिष्ठानान्याह—सूर्येति । आदिशब्देन गवादि गृह्यते । एष्वधिष्ठानेषु लसितचतुर्बाहुमाराधये सौरसूक्तहविरातिश्रयविषयभोगयवसादिभिः पूजयामि । त्वत्प्रेम्णा आर्द्रो द्रुतद्वयः, तस्य भावस्तत्त्व, तद्रूपो भक्तियोगो मम सततमभिष्यन्दतां त्वद्विषये प्रवाहरूपेण प्रवर्ततामित्यर्थः ॥ ९ ॥

ऐक्यं ते दानहोमव्रतनियमतपस्साङ्ग्ययोगैर्दुरापं
त्वत्सङ्गेनैव गोप्यः किल सुकृतितमाः प्रापुरानन्दसान्द्रम् ।
भक्तेष्वन्येषु भूयस्स्वपि बहुमनुषे भक्तिमेव त्वमासां
तन्मे त्वद्भक्तिमेव द्रढय हर गदान् कृष्ण! वातालयेश! ॥१०॥

ऐक्यमिति । दानादिभिर्योगिनामपि दुरापं ते तव ऐक्यं मोक्षं गोप्यस्त्वत्सङ्गेनैव प्रापुः किल । अतस्ताः सुकृतितमाः । आनन्दसान्द्रम् आनन्दैकरसम् । अन्येषु भूयस्सु बहुष्वपि भक्तेषु उद्भवादिषु सत्स्वपि त्वम् आसां गोपिकानां भक्तिमेव बहुमनुषे । तत् तस्माद् मे त्वयि प्रेमलक्षणां भक्तिमेव द्रढय अनपायिनीं कुरु ॥ १० ॥

इति तत्त्वज्ञानोत्पत्तिप्रकारवर्णनं, बन्धमोक्षस्वरूपवर्णनम्, अभक्तनिन्दापूर्वकं भक्तिप्रार्थनावर्णनं च

चतुर्नवतितमं दशकम् ।

दशकम्—९९] भक्त्या विशुद्धचित्तस्यैव भगवत्स्वरूपध्यानयोग्यतावर्णनम् । ३४१

ननु भक्त्या जीवेश्वरैक्ये सति संसारनिवृत्तिरित्युक्तम् । तदनुपपन्न, तयोर्भिन्नत्वे सत्यैक्यायोगाद्, अभिन्नत्वे तयोर्जीवस्य संसारानुपपत्तेरित्याशङ्क्य ईश्वरस्यैव मायामयशरीरसम्बन्धात् संसारित्वं तदपाये स्वस्वरूपेणावस्थानं च भवतीति परिहरति—

आदौ हैरण्यगर्भीं तनुमविकलजीवात्मिकामास्थितस्त्वं
जीवत्वं प्राप्य मायागुणगणखचितो वर्तसे विश्वयोने! ।

तत्रोद्धृष्टेन सत्त्वेन तु गुणयुगलं भक्तिभावं गतेन-
छित्त्वा सत्त्वं च हित्वा पुनरनुपहितो वर्तिताहे त्वमेव ॥ १ ॥

आदाविति । आदौ ब्रह्मप्रलयावसाने तव सिसृक्षायां सत्यां त्वं हिरण्यगर्भस्येयं हैरण्यगर्भी, तां तनुमास्थितः तदभिमान्यभूः । क्रीदृशीम्, अविकलजीवात्मिकां । अत्र जीवशब्देन सूक्ष्मशरीरमुच्यते । सूक्ष्मशरीरसमष्टिरूपमित्यर्थः । किमर्थमित्यपेक्षायां तद्धेतुत्वेन सम्बोधयति — विश्वयोने! इति । विश्वस्य विराट्छरीरस्य प्रपञ्चस्य योनिः कारणम् । सूक्ष्मशरीराद्धि स्थूलशरीरोत्पत्तिः । एवञ्च जगत्सृष्ट्यर्थं हिरण्यगर्भो ब्रह्माभूरिति भावः । एवम्भूतस्त्वमेव तद्याष्टिरूप जीवत्व प्राप्य मायागुणानां मायाकार्याणां महद्दहङ्कारभूतेन्द्रियप्राणपञ्चकरूपाणां तत्त्वानां गणेन, तत्सङ्घातात्मकेन शरीरेणेत्यर्थः, खचितः सम्बद्धो वर्तसे त्वमेव शरीराभिमानितया संसारी भवसि । अतो मम त्वद्रूपत्वात् त्वदैक्यम् युज्यत इति भावः । एव संसारिणो जीवस्य रजस्तमोवृद्धौ संसारानिवृत्तिः । सत्त्ववृद्धौ विशेषमाह—तत्र त्विति । तत्र मायागुणेषु तु सत्त्ववृद्धौ विशेषोऽस्तीत्यर्थः । सात्त्विकपदार्थसेवया उद्धृष्टेन अत एव भक्तिभाव गतेन भक्तिरूपेण परिणतेनेत्यर्थः । गुणयुगलं रजस्तमश्च तत्कार्यभूतं शरीरादिकं च छित्त्वा मायामयत्वेन ज्ञानमुत्पाद्यापाकृत्य कृतकार्यतया साधनरूपं सत्त्वं च हित्वा पुनः कार्यकारणाव्यवधानाद् अनुपहितः परिपूर्णस्त्वमेवाहं वर्तिताहे त्वदेकीभावमनुभवितास्मीति भावः ॥ १ ॥

ननु तर्हि सत्त्ववृद्धिरेव प्रार्थ्यतां, किं भक्त्येत्याशङ्कयामाह—

सत्त्वोन्मेषात् कदाचित् खलु विषयरसे दोषबोधेऽपि भूमन् !
 भूयोऽप्येषु प्रवृत्तिः सतमसि रजसि प्रोद्धते दुर्निवारा ।
 चित्तं तावद् गुणाश्च ग्रथितमिह मिथस्तानि सर्वाणि रोद्धुं
 तुर्ये त्वय्येकभक्तिः शरणमिति भवान् हंसरूपी न्यगादीत् ॥ २ ॥

सत्त्वोन्मेषादिति । सत्त्वस्य उन्मेषो वृद्धिः, ततः खलु विषयरसे विष-
 यास्वादे दोषबोधे सत्यपि भूयोऽप्येषु विषयेषु प्रवृत्तिर्दुर्निवारा भवति । तत्र
 हेतुः—सतमसि रजसि प्रोद्धत इति । रजस्तमोभ्यां सत्त्वस्याभिभवादिति भावः ।
 यावदेवं, तावद् गुणा विषयाश्चित्तं च मिथो ग्रथितं भवति । चित्तं हि रागादि-
 वशाद् विषयेषु प्रविशति । ते चानुभूता विषया वासनारूपेण चित्ते च प्रविश-
 न्ति । ततो मिथो ग्रथितं भवतीत्यर्थः । तानि सर्वाणि गुणाच्चित्तरजस्तमांसि
 रोद्धुं त्यक्तुं तुर्ये अवस्थान्त्रयातीते तत्साक्षिणि त्वयि ईश्वरे भक्तिरेव शरणम् ।
 हंसरूपीति । क्षीरनीरविवेकचतुरो हंसः, तद्वदात्मानात्मविवेकचतुरतया परमहंसः
 परित्राद्, तद्रूपी भूत्वा भवान् ब्रह्मणः पुरतः सनकादिभ्यो न्यगादीद् उपदिदेश ॥

ननु किं भक्तितुल्यं श्रेयस्साधनमस्ति, नेत्याह—

सन्ति श्रेष्ठांसि भूयांस्यपि रुचिभिदया कर्मिणां निर्मितानि
 क्षुद्रानन्दाश्च सान्ता बहुविधगतयः कृष्ण! तेभ्यो भवेयुः ।
 त्वं चाचख्याथ सरूप्ये ननु महिततमां श्रेयसां भक्तिमैकां
 त्वद्भक्त्यानन्दतुल्यः खलु विषयजुषां सम्मदः केन वा स्यात् ॥ ३ ॥

सन्तीति । श्रेष्ठांसि श्रेयस्साधनानि कर्मिणां रागादिना कर्माधिकारि-
 णां रुचिभिदया अधिकारभेदेन निर्मितानि बृहस्पतिव्यासपतञ्जलिप्रभृतिभि-
 राचार्यैः प्रोक्तानि । तेभ्यः श्रेयस्साधनेभ्यः बहुविधाः स्वर्गादिरूपाः गतयः
 फलानि भवेयुः । किन्तु ताः क्षुद्रानन्दाः दुःखमिश्रतया स्वल्पसुखाः सान्ताः

दशकम्—९५ भक्त्या विशुद्धचित्तस्यैव भगवत्स्वरूपध्यानयोग्यतावर्णनम् । ३४३

अनित्याश्च । त्व तु श्रेयसां मध्ये भक्तिम् एकां केवलाम् अख्यभिचरिणीं
महिततमाम् अतिशयेन पूजनीया सरुये उद्धवाय आचरुयाथ आरुष्यतवान् ।
विषयजुषाम् इन्द्रियाणि प्रीणयता त्वद्भक्त्या य आनन्दस्तत्तुल्यः सम्मदः सुखं
केन वा स्याद्, न केनापीत्यर्थः ॥ ३ ॥

तदेवाह—

त्वद्भक्त्या तुष्टबुद्धेः सुखमिह चरतो विच्युताशस्य चाशाः

सर्वाः स्युः सौख्यमय्यः सलिलकुहरगस्येव तोयैकमय्यः ।

सोऽयं खल्विन्द्रलोकं कमलजभवनं योगसिद्धीश्च हृद्या

नाकाङ्क्षत्येतदास्तां स्वयमनुपतिते मोक्षसौख्येऽप्यनीहः ॥ ४ ॥

त्वद्भक्त्येति । त्वद्भक्त्या प्रेमलक्षणया तुष्टबुद्धेः भक्त्यैवालं किमन्यैरिति
जातालंबुद्धेः अत एव विच्युताशस्य विषयतृष्णारहितस्य अत एव इह
सर्वत्र सुखं चरतः आशाः दिशः सर्वाः सौख्यमय्यः स्युः । अनुभूयमानं सर्वं
सुखात्मकमेवेति भावः । यथा सलिलकुहरं महाहृद्, तद्वत्स्य मत्स्यादेः सर्वा
दिशस्तोयैकमय्यो भवन्ति, एवं त्वद्भक्त्यानन्दनिमग्नस्य भक्तस्यापि सर्वा दिशः
सौख्यमय्य एवेत्यर्थः । किञ्च, सोऽयं भक्तः खलु इन्द्रादिलोकं हृद्या मनोहराः
योगसिद्धीः उपासनेफलभूताः परकायप्रवेशाष्टैश्वर्यदूरश्रवणदर्शनाद्याः नाकाङ्क्षती-
त्येतदास्ताम्, असौ मोक्षसौख्येऽप्यनीहो निराग्रहः । किं तर्हि दुष्करतादृष्टेः, न ।
स्वयमनुपतिते भक्तिमहिम्ना स्वयमेव प्रादुर्भूते ॥ ४ ॥

आस्तान्तावदुत्तमभक्तकथा यतः प्राकृता अपि भक्ताः कृतार्था इत्याह—

त्वद्भक्तो बाध्यमानोऽपि च विषयरसैरिन्द्रियाशान्तिहेतो-

र्भक्त्यैवाक्रम्यमाणैः पुनरपि खलु तैर्दुर्बलैर्नाभिजय्यः ।

सप्तार्चिर्दीपितार्चिर्दहति किल यथा भूरिदारुप्रपञ्चं

त्वद्भक्त्योषे तथैव प्रदहति दुरितं दुर्मदः केन्द्रियाणाम् ॥ ५ ॥

त्वद्भक्त इति । इन्द्रियाशान्तेः अवशीकृतेन्द्रियस्वाद्धेतोः विषयरसैर्बाध्यमानः
आकृष्यमाणोऽपि तैर्नाभिजय्यः न वशीकर्तुं शक्यः । अत्र हेतुः—दुर्बलैरिति

तत्र हेतुः—भक्त्या बलवत्या आक्रम्यमाणैः अभिभूयमानैरिति । पुनरपि भक्तौ जातायामित्यर्थः । यथा सप्तार्चिः अग्निः भूरिदारुप्रपञ्चं महान्तं काष्ठसञ्चय दहति, तथैव त्वद्भक्तेरोषे प्रवाहे दुरितं दहति सति भक्तेः पुरतः इन्द्रियाणां क दुर्मदो गर्वः । अनेनेन्द्रियाणां भक्तिप्रातिकूल्याशक्तेर्दुरितस्य मूलच्छेदो दर्शितः ॥ ५ ॥

भक्त्यभावेऽन्यत् साधन व्यर्थमित्याह—

चित्तार्द्राभावमुच्चैर्वपुषि च पुलकं हर्षबाष्पं च हित्वा
चित्तं शुध्येत् कथं वा किमु बहुतपसा विद्यया वीतभक्तेः ।
त्वद्वाथास्वादसिद्धाञ्जनसततमरीमृज्यमानोऽयमात्मा
चक्षुर्वत् तत्त्वसूक्ष्मं भजति न तु तथाभ्यस्तया तर्ककोट्या ॥ ६ ॥

चित्तार्द्राभावमिति । चित्तार्द्राभावादि हित्वा स्फुटप्रतीयमानैश्चिह्नैर्गम्य-
मानया भक्त्या विना कथं चित्तं शुध्येदित्यर्थः । ननु ब्रह्मज्ञानादेवाज्ञानकल्पितसं-
सारनिवृत्तिस्तत्स्वरूपावासिश्च, किमत्र भक्तिः करोतीत्याशङ्कयामाह—त्वद्वाथेति ।
त्वत्पुण्यगाथानामास्वादः श्रवणं कथनं वा, तदेव सिद्धाञ्जनं, तेन सततमरीमृज्य-
मानः पुनः पुनः शोध्यमानः अयमात्मा चित्तं तत्त्वम् अनारोपितं यत् सूक्ष्मं
वस्तु परं तत्त्वं, तद् भजति विषयीकरोति । अभ्यस्तया आर्वातितया तर्ककोट्या
युक्तिसमूहेन तथा न भजति । भक्तेरवान्तरव्यापार एव ज्ञानम् । अतस्तत्प्रयासो
व्यर्थ एवेति भावः ॥ ६ ॥

एवं शुद्धचित्तस्य ध्यानयोग्यतामाह—

ध्यानं ते शीलयेयं समतनुसुखबद्धासनो नासिकाग्र-
न्यस्ताक्षः पूरकाद्यैर्जितपवनपथश्चित्तपद्मं त्ववाञ्चम् ।
ऊर्ध्वाग्रं भावयित्वा रविविधुशिखिनः संविचिन्त्योपरिष्ठात्
तत्रस्थं भावये त्वां सजलजलधरश्यामलं कोमलाङ्गम् ॥ ७ ॥

दशकम्-९५] भक्त्या विशुद्धचित्तस्यैव भगवत्स्वरूपध्यानयोग्यतावर्णनम् । ३४६

ध्यानमिति । समतनुः समकायशिरोग्रीवः सुखवद्भासनः । नास्ति स्वस्तिकादिनियमः । अक्ष्णोर्निमीलने मनोलयः, उन्मीलने मनोविक्षेपः, तदुभयाभावाय मुकुलीकरणेऽक्ष्णोर्नासिकाग्रन्यस्तता स्वयमेव स्यात् । पूरकरेचककुम्भकभेदैः प्राणायामैः जितः कफादिदोषनिरसनेन शोधितः पवनपथः वायुसञ्चरणस्थानं नाडीविवरं येन स तथा चित्तपद्मं हृदयाम्बुजम् अवाञ्चम् अधोमुखम् ऊर्ध्वाग्रं भावयित्वा तत्कर्णिकायां रविशशिशिखिनः उपरिष्ठाद् उत्तरोत्तरं संविचिन्त्य तत्रस्थं वह्निमध्यस्थम् ॥ ७ ॥

आनीलश्लक्ष्णकेशं ज्वलितमकरसत्कुण्डलं मन्दहास-
स्यन्दार्द्रं कौस्तुभश्रीपरिगतवनमालोरुहाराभिरामम् ।
श्रीवत्साङ्गं सुबाहुं मृदुलसदुदरं काञ्चनच्छायचेलं
चारुस्निग्धोरुमम्भोरुहललितपदं भावयेयं भवन्तम् ॥ ८ ॥

आनीलेति । अतिशयेन नीलाः श्लक्ष्णाः श्लिष्टाः केशा यस्य, ज्वलितं मकराकारे सती कुण्डले यस्य, मन्दहासस्य स्य-दो द्रवः तेन आर्द्रं स्निग्धं, कौस्तुभश्रीभिः परिगतया व्याप्तया वनमालया उरुहारैः हारपटलैः अभिरामं, वक्षोदाक्षिणभागे श्रीवत्सारुयोऽङ्को यस्य, शोभना दीर्घपीवरा बाहवो यस्य, मृदु लसत् शोभमानमुदरं यस्य, काञ्चनच्छायचेलं परिहितपीताम्बरं, चारु स्निग्धौ मांसलावूरु यस्य, तं भवन्त भावये चिन्तयामि ॥ ८ ॥

अथ क्रमात् समाधिभूमिकारोहणप्रकारमाह—

सर्वाङ्गेष्वङ्ग ! रङ्गत्कुतुकमतिमुहुर्धारयन्नीश ! चित्तं
तत्राप्येकत्र युञ्जे वदनसरसिजे सुन्दरे मन्दहासे ।
तत्रालीनं तु चेतः परमसुखचिदद्वैतरूपे वितन्व-
न्नन्यन्नो चिन्तयेयं मुहुरिति समुपारूढयोगो भवेयम् ॥ ९ ॥

सर्वाङ्गेष्विति । रङ्गत्कुतुकं प्राप्तकौतुकं चित्तं सर्वाङ्गेषु अतिमुहुः पुनः पुनः धारयन् तत्र अवयवेष्वपि मध्ये एकत्र एकस्मिन्नवयवे युञ्जे । तत् कुत्र, वदनसरसिजे । मन्दहास इति वदनसरसिजविशेषणम् । मन्दः हासो यस्मिन् तत्र श्रीमुखे आलीनं

सुस्थिरं तु चित्तं परममुखचिदद्वैतरूपे सच्चिदानन्दस्वरूपे ब्रह्मणि वितन्वन्
ब्रह्माकार कुर्वन् अन्यद् ध्यातृध्येयविभागादि नो चिन्तयेयम् । मुहुः यावज्जीवं
ब्रह्मैक्यं पुनः पुनः इति अनेन प्रकारेण समुपारूढयोगः भगवदुपासनशीलः
भवेयम् ॥ ९ ॥

इत्थं त्वद्ब्रह्मानयोगे सति पुनरणिमाद्यष्टसंसिद्धयस्ता
दूरश्रुत्यादयोऽपि ह्यहमहमिकया सम्पतेयुर्गुरारे ! ।
त्वत्सम्प्राप्तौ विलम्बावहमखिलमिदं नाद्रिये कामयेऽहं
त्वामेवानन्दपूर्णं पवनपुरपते ! पाहि मां सर्वतापात् ॥ १० ॥

इत्थमिति । इत्थम् उक्तप्रकारेण त्वद्ब्रह्मानमेव योगः पुरुपार्थस्योपायः
तस्मिन् सति ताः सत्त्वोत्कर्षजाः अष्टौ संसिद्धयः अष्टैश्वर्याणि दूरश्रवण-दर्शन-
त्रिकालज्ञत्वादिक्षुद्रसिद्धयोऽपि अहमहमिकया सम्पतेयुः । इदमखिलं त्वत्सम्प्राप्तौ
विलम्बावहमित्यहं नाद्रिये । किं तु अहम् आनन्दपूर्णं मोक्षरूपं त्वामेव कामये ।
मां सर्वतापात् संसारात् पाहि । पुनरप्यष्टैश्वर्यादिभिः संसारार्णवे निक्षिप्य मा
मां भ्रामयेति भावः ॥ १० ॥

इति भक्त्या विशुद्धचित्तस्यैव भगवत्स्वरूपभ्यानयोग्यतावर्णन

पञ्चनवतितमं दशकम् ।

अथोक्तध्यानयोग्यतासिद्धयै विश्वमूर्तीशोपासनाय भगवद्विभूर्ति^१ निरूपयति—

त्वं हि ब्रह्मैव साक्षात् परमुरुमहिमन्नक्षराणामकार-
स्तारो मन्त्रेषु राज्ञां मन्त्ररसि मुनिषु त्वं भृगुर्नारदोऽपि ।
प्रह्लादो दानवानां पशुषु च सुरभिः पक्षिणां वैनतेयो
नागानामस्यैन्नन्तः सुरसरिदपि च स्रोतसां विश्वमूर्ते ! ॥ ११ ॥

१. 'नाधिकारिता' ख. पाठः. २. 'तीर्त्ति' ख. ग. पाठः. ३. 'प्य' क. पाठः.

त्वं हीति । हे उरुमहिमन् ! विश्वमूर्ते ! त्वं हि साक्षात् परं ब्रह्मैवं । सर्वत्र षष्ठीसप्तम्यौ निर्धारणौ । अक्षराणां मध्येऽकारः, मन्त्रेषु तारः प्रणवः, त्वमिति योजनीयम् । मुनिष्विति । ब्रह्मर्षिषु भृगुः देवर्षिषु नारदः ॥ १ ॥

ब्रह्मण्यानां बलिस्त्वं ऋतुषु च जपयज्ञोऽसि वीरेषु पार्थो
भक्तानामुद्धवस्त्वं बलमसि बलिनां धाम तेजस्विनां त्वम् ।
नास्त्यन्तस्त्वद्विभूतेर्विकसदतिशयं वस्तु सर्वं त्वमेव
त्वं जीवस्त्वं प्रधानं यदिह भवदृते तन्न किञ्चित् प्रपञ्चे ॥ २ ॥

ब्रह्मण्यानामिति । ब्रह्मण्यानां ब्राह्मणभक्तानाम् । बलिनां तेजस्विनामिति सम्बन्धे षष्ठी । यतस्त्वद्विभूतेरन्तो नास्ति अत एतदवधारयामि । विकसदति- शय स्फुटप्रतीयमानातिशययुक्तं यद् वस्तु तत् सर्वं त्वमेव । किञ्च, त्वं जीवः, त्वं प्रधानं, प्रकृतिपुरुषौ त्वमेव । अतः प्रकृतिपुरुषात्मके इह अस्मिन् प्रपञ्चे तत् तादृशं किञ्चिदपि नास्ति, यद् भवदृते त्वद्यतिरेकेण प्रतीयते । त्वमेवेदं सर्वमित्यर्थः ॥ २ ॥

उक्तोपासनादावनधिकारिणामीश्वरार्पणेन स्वधर्मानुष्ठानाद् वैराग्यद्वारा मुक्तिरि-
त्याह—

धर्मं वर्णाश्रमाणां श्रुतिपथविहितं त्वत्परत्वेन भक्त्या
कुर्वन्तोऽन्तर्विरागे विकसति शनकैः सन्त्यजन्तो लभन्ते ।
सत्तास्फूर्तिमियत्वात्मकमखिलपदार्थेषु भिन्नेष्वभिन्नं
निर्मूलं विश्वमूलं परममहमिति त्वद्विवोधं विशुद्धम् ॥ ३ ॥

धर्ममिति । वर्णानामाश्रमाणां च पृथक् पृथक् श्रुतिपथविहितं नित्यनैमि-
त्तिकादिरूपं भक्त्या त्वत्परत्वेन ईश्वरार्पिततया कुर्वन्तः शनैरन्तर्विरागे विकसति प्रादुर्भूते सति सन्त्यजन्तः विहितानि कर्माणि विधिना त्यजन्तः परमहंसा भूत्वा विशुद्धं विषयाकारशून्यं त्वद्विवोधं त्वत्स्वरूपभूतं विवोधं परं ब्रह्म परममहं परं ब्रह्मैवाहम् इति

१. 'ब । अ' क. ग. पाठः. २. 'णे । मु' ख. पाठः. ३. 'के अ' ख. पाठः,
४. 'तिवि' क. पाठः. ५. 'हैवा' ख. पाठः.

अनेन प्रकारेण लभन्ते प्राप्नुवन्ति । ब्रह्मणस्तटस्थलक्षणमाह—विश्वमूलमिति । जगज्जन्मादिकारणमित्यर्थः । तदुपपादयति—अखिलपदार्थेष्विति । भिन्नेषु स्वभावतः पृथग्भूतेषु अखिलपदार्थेषु स्वमृष्टेषु कार्येषु अभिन्नं कारणरूपेणैकत्वेन स्थितं, कटककुण्डलादौ सुवर्णवत् । ननु तद्गतसच्चिदानन्दं ब्रह्म स्वमृष्टेषु कार्येषु न दृश्यत इति चेद् दृश्यत एवेत्याह—सत्तेति । येय भिन्नेषु घटपटादिषु घटः सन् पटः सन्नित्येकरूपा सत्ता प्रतीयते, या च भिन्नेष्वभिन्ना घटोऽयं पटोऽयमिति स्फूर्तिज्ञानमेकरूप प्रतीयते, यच्च भिन्नेषु स्रक्कन्दनादिषु अभिन्नं प्रियत्वम् आनुकूल्यं सुग्वमिति यावत्, तानि सत्तास्फूर्तिप्रियत्वानि आत्मा स्वरूप यस्य तदेव ब्रह्मेत्यर्थः । अत्र च भिन्नेष्वभिन्नमित्यनेन कार्यकारणानन्यत्वोक्तेरद्वितीयत्वमप्युक्तम् । अतः सत्तास्फूर्तिप्रियत्वात्मकमिति च सच्चिदानन्दाद्भयं ब्रह्मेति स्वरूपलक्षणमपि दर्शितम् । निर्मूल निष्कारण नित्यम् । अतस्तत् प्राप्तानां न पुनरावृत्तिरित्यपि सूचितम् ॥ ३ ॥

ननु भक्त्यैव कृतार्था इत्युक्तं प्राक् 'मन्ति श्रेयामि' (दश. ९५. श्लो. ३) इत्यादिना । किमिदानीं कर्मज्ञानयोगोपादानमित्याशङ्क्याऽकारिभेदादित्याह --

ज्ञानं कर्मापि भक्तिस्त्रितयमिह भवत्प्रापकं तत्र तावद्

निर्विण्णानामशेषे विषय इह भेदेद् ज्ञानयोगेऽधिकारः ।

सक्तानां कर्मयोगस्त्वयि हि विनिहितो ये तु नात्यन्तसक्ता

नाप्यत्यन्तं विरक्तास्त्वयि च धृतरसा भक्तियोगो ह्यमीषाम् ॥ ४ ॥

ज्ञानमिति । भवत्प्रापकं मोक्षसाधनम् । तत्र तेषु त्रिषु मध्ये । अशेषे विषये इहामुत्र स्रक्कन्दनादौ अमृतादौ इह शरीरे च निर्विण्णानां विरक्तानां ज्ञानयोगेऽधिकारो भवेत् । सक्तानामनिर्विण्णानां हि त्वयि विनिहितः ईश्वरे समर्पितः कर्मयोगः । ये तु मध्यस्थाः त्वयि ईश्वरे धृतरसा यदृच्छया त्वत्कथादौ जातश्रद्धाश्चेत्यर्थः । तेषाममीषां भक्तियोगः ॥ ४ ॥

एतच्च त्रितय मनुष्यशरीरसाध्यामिति तत्प्राप्तौ न कालक्षेपः कर्तव्य इत्याभिप्रा-
येणाह—

ज्ञानं त्वद्भक्ततां वा लघु सुकृतवशान्मर्त्यलोके लभन्ते
तस्मात् तत्रैव जन्म स्पृहयति भगवन्! नाकगो नारको वा ।
आविष्टं मां तु दैवाद् भवजलनिधिपोतायिते मर्त्यदेहे
त्वं कृत्वा कर्णधारं गुरुमनुगुणवातायितस्तारयेथाः ॥ ५ ॥

ज्ञानमिति । त्वद्भक्ततां वा लघु अनायासेन । दैवात् सुकृतेन भवजलनिधौ
पोतवदाचरिते आविष्टं प्रविष्टं तु तरणोपायविधुरं मां गुरुमुपदेष्टारं कर्णधारं ना-
विकं कृत्वा त्वं वातालयेशः स्वयमनुगुणवातवदाचरन् तारयेथाः पारं नय ॥ ५ ॥

तत्र साधनेषु भक्तिरेव सुगममार्ग इत्याह—

अव्यक्तं मार्गयन्तः श्रुतिभिरपि नयैः केवलज्ञानलुब्धाः
क्लिश्यन्तेऽतीव सिद्धिं बहुतरजनुषामन्त एवाप्नुवन्ति ।
दूरस्थः कर्मयोगोऽपि च परमफले नन्वयं भक्तियोग-
स्त्वामूलादेव हृद्यस्त्वरितमयि! भवत्प्रापको वर्धतां मे ॥ ६ ॥

अव्यक्तमिति । केवलज्ञाने लुब्धाः केवल ज्ञानलुब्धा वा श्रुतिभिरुप-
निषद्धिः नयैः मीमांसोक्तयुक्तिभिरपि अव्यक्तं ब्रह्म मार्गयन्तः विचारयन्तः अतीव
क्लिश्यन्ते । बहुतरजनुषामन्त एव सिद्धिं फलमाप्नुवन्ति । कर्मयोगोऽपि च
परमफले परमपुरुषार्थं मोक्षे दूरस्थः कालान्तर एव फलप्रदः क्लेशरूपश्च । पितृ-
लोकसत्यलोकावाप्त्यादिरूपेण त्ववान्तरफलेन दूरस्थः । भक्तियोगस्त्वामूलात्
श्रवणकीर्तनादिक्रमेणारम्भात् प्रभृत्येव हृद्यः त्वरित भवत्प्रापकश्च । अयि भगवन्!
मम स एव वर्धताम् ॥ ६ ॥

उक्तमर्थं सदाचारप्रमाणेन द्रढयति—

ज्ञानायैवातियत्रं मुनिरपवदते ब्रह्मतत्त्वं तु शृण्वन्
गाढं त्वत्प्रादभक्तिं शरणमयति यस्तस्य मुक्तिः कराग्रे ।

त्वद्धानेऽपीह तुल्या पुनरसुकरता चित्तचाञ्चल्यहेतो-
रभ्यासादाशु शक्यं तदपि वशयितुं त्वत्कृपाचारुताभ्याम् ॥ ७ ॥

ज्ञानायैवेति । ज्ञानायैव केवलं ज्ञानमेव प्राप्तुम् अतियत्नं बहुग्रन्थाभ्यासं मुनिर्वेदव्यासः अपवदते पुराणेषु तत्र तत्र प्रतिषेधति । किं तु ब्रह्मतत्त्वं सिद्धान्तसारमात्रं शृण्वन् युक्त्यानुसन्द्धानः गाढम् अतिशयेन त्वत्पादे भक्तिं यः शरणमयति तस्य मुक्तिः कराग्रे । जीवन्नेव मुक्त इति भावः । इह यमादिसहिते त्वद्धानेऽपि चित्तस्य चाञ्चल्यद्वेतोरसुकरता दुर्गनुष्ठेयता तुल्या । तदपि दुष्करमपि ध्यानं त्वत्कृपया त्वञ्चारुतया श्रीमूर्तेः सौन्दर्येण चाभ्यासादाशु वशयितुं वशीकर्तुं शक्यमित्यर्थः ॥ ७ ॥

निर्विण्णः कर्ममार्गे खलु विषमतमे त्वत्कथादौ च गाढं
जातश्रद्धोऽपि कामानयि भुवनपते ! नैव शक्नोमि हातुम् ।
तद् भूयो निश्चयेन त्वयि निहितमना दोषबुद्ध्या भजंस्तान्
पुष्णीयां भक्तिमेव त्वयि हृदयगते मङ्क्षु नङ्क्ष्यन्ति सङ्गाः ॥ ८ ॥

. निर्विण्ण इति । किञ्च, विषमतमे दुःखभूयिष्ठे कर्ममार्गे स्वर्गादौ निर्विण्णः विरक्तः त्वत्कथादौ जातश्रद्धश्च यद्यपि भवति, तथापि कामान् काम्यमानान् पुत्रमित्र-वित्तादीन् नैव हातुं शक्नोमि । तत् तस्माद् भूयः पुनः पुनः निश्चयेन त्वयि निहितमना भूत्वा दोषबुद्ध्या तान् कामान् भजन् सेवमानः भक्तिमेव पुष्णीयाम् । एवं भक्त्या भजनेन त्वयि हृदयगते सङ्गा विषयश्रद्धाः मङ्क्षु श्रुतिरिति नङ्क्ष्यन्ति नाशं गमिष्यन्ति ॥ ८ ॥

भगवद्भजने मनोनिग्रहस्यावश्यकत्वाद् भिक्षुपुरूरवसोर्निदर्शनेन चित्तशान्तिं प्रार्थयते द्वाम्बा—

कश्चित् क्लेशार्जितार्थक्षयविमलमतिर्नुद्यमानो जनौघैः
प्रागेवं प्राह विप्रो न खलु मम जनः कालकर्मग्रहा वा ।

चेतो मे दुःखहेतुस्तदिह गुणगणं भावयत् सर्वकारी-

त्युक्त्वा शान्तो गतस्त्वां मम च कुरु विभो! तादृशीं चित्तशान्तिम् ॥

कश्चिदिति । प्राक् पुरा कश्चिद् विप्रः महता क्लेशेनार्जितस्यार्थस्य क्षयेण चोरादिभ्यो जातेन नाशेन सन्तप्यमानो निर्विण्णः सन् विमलमतिः प्रव्रजन् पुनरपि नुद्यमानः पीड्यमानः सन्नेवं प्राह— अहं तावद् जनैः पीडित इव प्रतीये । न खलु मम जनो दुःखहेतुः, अस्य ममात्मनश्चैकत्वात् । न च कालः, तस्येश्वरात्मकत्वाद्, ममात्मनश्चेश्वरांशत्वात्, स्वांशस्य सतः पीडायोगाच्च । न च कर्म दुःखहेतुः, अचेतनस्य देहस्य चित्स्वरूपस्यात्मनश्च कर्मायोगात् । न ग्रहा दुःखनिमित्तं, यतो जन्मलापेक्षया द्वादशाष्टमादिराशिस्थैर्ग्रहैः जनिमतो देहस्यैव पीडा न ममात्मनः । किन्त्वात्मत्वेनाभिमन्यमानं चेत एव मे दुःखहेतुः । तच्चित्तम् इह आत्मनि स्वगतं कर्तृत्वभोक्तृत्वादिरूपं गुणगण भावयद् आरोपयत् सत् सर्वकारि सुरनरनारकीयादिशरीरभोग्यभोगस्थानादि सर्व करोतीति सर्वकारी-त्युक्त्वा शान्तः सन् त्वां गतः मुक्तो बभूव । मम च ममापि तादृशीं चित्तशान्तिं कुरु ।

“परस्य संसृतिश्चित्त्वादचित्त्वाद् मनसोऽपि न ।

मनोभिमानिनश्चित्त्वादचित्त्वाच्च परस्य सा ॥”

इति सिद्धान्तः ॥ ९ ॥

ऐलः प्रागुर्वशीं प्रत्यतिविवशमनाः सेवमानश्चिरं तां

गाढं निर्विद्य भूयो युवतिसुखमिदं क्षुद्रमेवेति गायन् ।

त्वद्भक्तिं प्राप्य पूर्णः सुखतरमचरत् तद्गुह्यं सङ्गं

भक्तोत्तंसं क्रियां मां पवनपुरपते ! हन्त मे रुन्धि रोगान् ॥१०॥

ऐल इति । ऐलः प्रागुर्वशीमित्यादि स्पष्टम् । प्राक् पुरुरवाः स्वयमागतामुर्वशीं सेवमानः पुनः समयभङ्गेन स्वर्लोकं गतां तां यज्ञैः प्राप्य चिरं सेवमानो निर्विद्य शान्तचित्तोऽभूदिति वेदपुराणप्रसिद्धिः ॥ १० ॥

इति भगवद्भिभूतिवर्णनं कर्मज्ञानभक्तिमार्गाधिकारिवर्णनं चित्तोपशमप्रार्थनावर्णनं च

षण्णवतितमं दशकम् ।

अथ गुणत्रयवृत्तिजयेन द्वन्द्वोपरमाय त्रैगुण्यविभागमाह—

त्रैगुण्याद् भिन्नरूपं भवति हि भुवने हीनमध्येत्तमं य-
ज्ज्ञानं श्रद्धा च कर्ता वसतिरपि सुखं कर्म चाहारभेदाः ।
त्वत्क्षेत्रत्वन्निपेवादि तु यदिह पुनस्त्वत्परं तत्तु सर्वं
प्राहुर्नैर्गुण्यनिष्ठं तदनुभजनतो मङ्क्षु सिद्धो भवेयम् ॥ १ ॥

त्रैगुण्यादिति । इह भुवने ज्ञानादि यद् वस्तु तत् सर्वं त्रिगुणमयत्वाद्
भिन्नरूपम् अत एव हीनमध्येत्तमं च भवति । तत्र सर्वभूतेष्व्वात्मन एकत्वज्ञान
सात्त्विकं, पृथक्त्वेन ज्ञानं राजसं, बालादितुल्यं ज्ञान तामसम् । श्रद्धा
चाध्यात्मिकधर्माधर्मविषयतया त्रिधा । कर्ता च वैराग्यरागाज्ञानभेदेन त्रिविधः ।
वनग्रामभूतसदनभेदेन वसतिरपि त्रिधा । आत्मानुभवमुख विषयमुख निद्राद्युत्थ-
सुखमिति तच्च त्रिविधम् । ईश्वरार्पितकाम्यनिषिद्धभेदेन कर्मापि त्रिविधम् ।
शुद्धमिन्द्रियप्रेष्ठमशुचि चेत्याहारद्रव्यमपि त्रिविधम् । एतत् सर्वमीश्वरविषयतया
निर्गुणं भवतीत्याह-त्वत्क्षेत्रेति । इह पुनस्त्वत्क्षेत्रत्वान्निपेवादि तु यत् तत् त्वत्परं
न फलपरं चेद् भवति, तर्हि तत् सर्वं नैर्गुण्यनिष्ठं निर्गुणं प्राहुः । तदनुभजनतो
मङ्क्षु ज्ञाति मुक्तो भवेयम् ॥ १ ॥

सम्प्रति 'श्रीकृष्ण! त्वत्पदोपासनम्' (दश. ९०. श्लो. १) इति
प्रस्तुतं भागवतं धर्ममुपसंहरति द्वाम्यां—

त्वय्येव न्यस्तचित्तः सुखमयि विचरन् सर्वचेष्टास्त्वदर्थं
त्वद्भक्तैः सेव्यमानानपि चरितचरानाश्रयन् पुण्यदेशान् ।
दस्यौ विप्रे मृगादिष्वपि च सममतिर्मुच्यमानावमान-
स्पर्धासूयादिदोषः सततमखिलभूतेषु सम्पूजये त्वाम् ॥ २ ॥

त्वय्येवेति । सर्वा विहिता अविहिताश्च चेष्टाः कर्माणि त्वदर्थं कुर्व-
न्निति शेषः । त्वद्भक्तैः सम्प्रति सेव्यमानान् चरितचरान् तैरेव पूर्वं सेवितान् ।
अथवा त्वद्भक्तैः सेव्यमानान् देशान्, तैश्चरितचरान् पुण्यान् पुण्यकर्माणीति
विभज्य योजना । दस्यौ नीचे विप्रे उत्तमे मृगादिष्वपि । आदिशब्देन चण्डा-

लादिष्वपि सममतिः सन् । अत्रोपायमाह — मुच्यमानेति । ऐकात्म्यज्ञानबलेन मुच्यमाना अवमानस्पर्धासूयादयो देहाभिमानकृता दोषा यस्यैवम्भूतः सन् त्वाम् अखिलभूतेषु सततं संपूजये । अथवा सममतित्वस्यावान्तरफलमाह — मुच्यमानेति । अवमानादिदोषनाश एवावान्तरफलम् ॥ २ ॥

एवं समदृष्ट्योपासनस्यावधिमाह —

त्वद्भावो यावदेषु स्फुरति न विशदं तावदेवं ह्युपास्ति

कुर्वन्नैकात्म्यबोधे झटिति विकसति त्वन्मयोऽहं चरेयम् ।

त्वद्धर्मस्यास्य तावत् किमपि न भगवन्! प्रस्तुतस्य प्रणाश-

स्तस्मात् सर्वात्मनैव प्रदिश मम विभो! भक्तिमार्गं मनोज्ञम् ॥ ३ ॥

त्वद्भाव इति । एषु दस्युविप्रादिषु सर्वजन्तुष्वपि त्वद्भावः तवान्तर्यामिरूपेणावस्थानं यावत्कालपर्यन्तं न विशदं स्फुरति न सम्यगनुभवपदवीमवतरति, तावत्कालपर्यन्तम् एवं हि पूर्वोक्तप्रकारेणैव उपास्ति कुर्वन् त्यक्तलज्जश्च चण्डालादिभ्योऽप्यन्तर्यामिरूपेणेश्वरोऽत्र वर्तत इति दृष्ट्या नमस्कारादि कुर्वन्नित्यर्थः । ततश्च झटित्यैकात्म्यबोधे विकसति सर्वभूतेष्वेक एवात्मेति ज्ञानेऽनुभवरूपे सति अहं त्वन्मयश्चरेयम् । हे भगवन्! त्वद्धर्मस्य भागवतधर्मस्यास्य प्रस्तुतस्यारब्धस्य तावद् आदित आरभ्य यावत्समाप्ति किमपि किञ्चिदपि प्रणाशो वैकल्यं न भवति यथा यागादेः । तस्माद् अनुष्ठानादिसौकर्याद् मम मनोज्ञं समीचीनं भक्तिमार्गं प्रेमलक्षणाया भक्तेः साधनरूपं भगवद्धर्मं सर्वात्मना तदपेक्षिताधिकाराङ्गादिसहितं प्रदिश, मां तत्राधिकारिणं कुर्वित्यर्थः ॥ ३ ॥

आरोग्यहीनो न कुत्रापि कर्मण्यधिकारीति तदेव प्रार्थयते —

तं चैनं भक्तियोगं द्रढयितुमयि! मे साध्यमारोग्यमाप्नु-

दिष्ट्या तत्रापि सेव्यं तव चरणमहो भेषजायेव द्रुग्धम् ।

मार्कण्डेयो हि पूर्वं गणकनिगदितद्वादशाब्दायुरुच्चैः

सेवित्वा वत्सरं त्वां तव भटनिवहैर्द्रावयामास मृत्युम् ॥ ४ ॥

तं चैनमिति । तं पूर्वोक्तम् पुनर्नम् उपसंहृतं भक्तियोगं साध्यसाधनरूपं द्रढ-
यितुं किञ्चिदारब्धं स्थिरीकर्तुम् अग्नि! भगवन्! मे मम आरोग्यं बाह्यान्तररोगरा-
हित्यम् आयुश्च साध्यम् । तत्र आयुरारोग्यनिमित्तमपि तव चरणं मया सेव्यम् ।
अहो दिष्ट्या साधनस्यापि सुग्वरूपत्वाद्दहं कृतार्थो जातः । भेषजाय दुग्धमिव यथा
सन्निपातज्वरादिनिवृत्तये पयः पातव्यं भवति, तथेत्यर्थः । नन्वायुषः प्रारब्धकर्म
नियमितत्वात् तदधिकस्य लाभः प्रार्थनयोपि न सम्भाव्यते इत्याशङ्क्य मार्कण्डेय-
दृष्टान्तेन परिहरति—मार्कण्डेय इति । ननु तस्य चिरायुर्द्रं प्राक् कल्पितं न इ
भगवत्सेवया लब्धमिति चेद्, नेत्याह गणकेति । गणकेन जातककोविदेन निग-
दितम् उक्तं द्वादशाब्दायुः यस्य स पुनः 'अत्युत्कटैः पुण्यपापैरिहैव फलमश्नुत
इति न्यायेन संवत्सरं त्वाम् उच्चैस्तीव्रेण समाधियोगेन सेवित्वा द्वादशाब्दान्ते
आत्मानं नेतुमागतं पाशदण्डहस्तं मृत्युम् अन्तकं तत्कालोपनतैः तव भटनिवहै
विष्णुदूतैः द्रावयामास पलायनमकारयत् ॥ ४ ॥ ६४ ॥

इति नारायणीयस्तोत्रव्याख्यायां

भक्तप्रियाख्यायाम्

एकादशस्कन्धपरिच्छेदः ।

आदितः श्लोकसङ्ख्या ९९८.

अथ द्वादशस्कन्धपरिच्छेदः ।

मुक्तानां सच्चिदानन्दब्रह्मरूपतया स्थितिः ।
द्वादशस्था हरेर्लीला सम्प्रति प्रतिपाद्यते ॥

इदानीं मार्कण्डेयकथाप्रसङ्गेन तस्य तपसा विष्णुमायाशिवदर्शनादिचरित्रक-
थनमिषेणाधिकारिणो योगत्रयेण ब्रह्म प्राप्तस्य ब्रह्ममात्रतयावस्थान निरूप्यते—

मार्कण्डेयश्चिरायुः स खलु पुनरपि त्वत्परः पुष्पभद्रा-
तीरे निन्ये तपस्यन्नतुलसुखरतिः षट् तु मन्वन्तराणि ।
देवेन्द्रः सप्तमस्तं सुरयुवतिमरुन्मन्मथैर्मोहयिष्यन्
योगोष्मष्टुष्यमाणैर्न तु पुनरशकत् त्वज्जनं निर्जयेत् कः ॥ ५ ॥

मार्कण्डेय इति । स खलु पुनरपि चिरायुष्ट्रे लब्धेऽपि त्वत्परो भगवद्भजन-
परोऽभूत् । अत्र हेतुः—अतुलसुखरतिरिति । निरतिशयसुखरूपे त्वद्भजने रतिः
श्रद्धा यस्य सः पुष्पभद्रातीरे हिमवदुत्तरपार्श्वे यस्यास्तीरे चित्रशिला नाम शिला
भद्रवटो नाम वटश्चास्ति, तस्याः पुष्पभद्रानामनद्यास्तीरे तपस्यन्नेव षट् मन्वन्त-
राणि एकसप्ततिचतुर्युगलक्षणानि निन्ये । देवेन्द्रः सप्तम इति मन्वन्तरेष्विन्द्रादीनां
व्यत्यास दर्शयति । सप्तमे मन्वन्तरे यः सप्तमो देवेन्द्रः सोऽयं तपसा स्वधाम
जिघृक्षतीति भियां तं मार्कण्डेयं सुरयुवतिभिः अप्सरोभिः मरुता वासन्तेन मारुतेन
मन्मथेन च मोहयिष्यन् योगस्य तपस ऊष्मणा ष्टुष्यमाणैः दह्यमानैस्तैः सुरयुव-
त्यादिभिः न तु पुनरशकत् तं मोहयितुमशक्तोऽभूत् । त्वज्जनं त्वद्भक्तं को निर्ज-
येद् न कोऽपि । अहो मोहो देवेन्द्रस्यापीति भावः ॥ ५ ॥

प्रीत्या नारायणाख्यस्त्वमथ नरसखः प्राप्तवानस्य पार्श्वं
तुष्ट्या तोष्टूयमानः स तु विविधवैर्लोभितो नानुमेने ।
द्रष्टुं मायां त्वदीयां किल पुनरदृष्टोद् भक्तितृप्तान्तरात्मा
मायादुःखानभिज्ञस्तदपि मृगयते नूनमाश्चर्यहेतोः ॥ ६ ॥

प्रीत्येति । तत्तपसा जातेन प्रसादेन नरसखो नारायणाख्यस्त्वमस्य पार्श्वं प्राप्तवान् । अथ अनन्तरं स तु तुष्ट्या तोष्ट्यमानः पुनः पुनरतिशयेन वा स्तुतिं कुर्वन् त्वया विविधैर्वरैः प्रलोभितो नानुमेने न तान् वरानवृणोत् । अत्र हेतुः— भक्तितृप्तान्तरात्मेति । भक्त्या तव भजनेनैव तृप्तः पूर्णः अन्तरात्मा मनो यस्य । किञ्च, त्वदीयां मायां द्रष्टुमवृणोच्च । को' हि नाम दुःखदात्रीं मायां वृणुयात् । अतोऽस्मिन्नसम्भावनीयमेतदिति किलशब्दार्थः । अथवा मायैया यद् दुःखं, तद- नभिज्ञो जन्मप्रभृति । अत आश्चर्यहेतोः अननुभूतस्य दर्शने ह्याश्चर्यं भवति, अतः तदपि मायादुःखमपि मृगयते अनुबुभूषति नूनम् इति तर्कयामि ॥ ६ ॥

याते त्वय्याशु वाताकुलजलदगलत्तोयपूर्णतिघूर्ण-
त्सप्तार्णोराशिमग्ने जगति स तु जले सम्भ्रमन् वर्षकोटीः ।
दीनः प्रैक्षिष्ट दूरे वटदलशयनं कश्चिदाश्चर्यबालं
त्वामेव श्यामलाङ्गं वदनसरसिजन्यस्तपादाङ्गुलिकम् ॥ ७ ॥

यात इति । त्वयि नरनारायणाख्ये आशु तस्य मायादर्शनप्रार्थनानन्तरमेव याते बदरिकाश्रमं प्रति गते सति । वातेन आकुलेभ्यः इतस्ततश्चलितेभ्यो जल- देभ्यो गलता तोयेन पूर्णैः अत एव अतिघूर्णद्भिः उपर्युपरि प्रसर्पद्भिः सप्तार्णोरा- शिभिः जगति मग्ने सति स तु मार्कण्डेयः वर्षकोटीः जले सम्भ्रमन् दीनो वटदलशयनं कश्चिदाश्चर्यबालं दूरे प्रैक्षिष्ट ॥ ७ ॥

दृष्ट्वा त्वां दृष्टरोमा त्वरितमभिगतः स्पष्टुकामो मुनीन्द्रः
श्वासेनान्तर्निविष्टः पुनरिह सकलं दृष्टवान् विष्टपौघम् ।
भूयोऽपि श्वासवातैर्बहिरनुपतितो वीक्षितस्त्वत्कटाक्षै-
र्मोदादाश्लेष्टुकामस्त्वयि पिहिततनौ स्वाश्रमे प्राग्वदासीत् ॥ ८ ॥

दृष्ट्वेति । श्वासेनान्तः प्रविष्टो विष्टपौघं चतुर्दशभुवनात्मकं जगद् दृष्टवान् ।

१. 'को नाम दुःखदां मा' ख. पाठः. २. 'थैः । आ' ख. पाठः. ३. 'या' क पाठः. ४. 'ति अतः, अ' क. पाठः. ५. 'याप्रा' क. पाठः. ६. 'नवरणान' ख. पाठः. ७. 'सुपग' ग. च. ड. ख. पाठः.

पुनश्च बहिरनुपतितः त्वयि पिहिततनौ अन्तर्हिते सति स्वाश्रमे पुष्पमद्रातीरे प्राग्वद् यथास्थानं स्थितश्चासीत् । अत्र च मायायाः स्वरूपतः प्रदर्शनस्या-
शक्यत्वाद् भगवता कार्यमुखेन दर्शितेति द्रष्टव्यम् ॥ ८ ॥

अथ विष्णुभक्त्या सन्तुष्टस्य शिवस्यानुग्रहप्रकारमाह—

गौर्या सार्धं तदग्रे पुरभिदथ गतस्त्वत्प्रियप्रेक्षणार्थं
सिद्धानेवास्य दत्त्वा स्वयमयमजरामृत्युतादीन् गतोऽभूत् ।
एवं त्वत्सेवयैव स्मररिपुरपि स प्रीयते येन तस्मा-
न्मूर्तित्रय्यात्मकस्त्वं ननु सकलनियन्तेति सुव्यक्तमासीत् ॥ ९ ॥

गौर्येति । तस्य मार्कण्डेयस्य अग्रे पुरतः । अस्य स्वयं सिद्धान् स्वतपः-
प्रभावैणैव प्राप्तान् अजरामृत्युतादीन्, आदिशब्देन विष्णुभक्तियशोज्ञानविज्ञानपु-
राणाचार्यतादीन् वरान् दत्त्वा अयं शिवः गतोऽभूत् । अनेन च विष्णोः सर्वेश्वरत्वं
सिद्धमित्याह—एवमिति । त्वं विष्णुः सकलनियन्ता सर्वेश्वर इति सुव्यक्तं
निश्चितमासीत् । अत्र हेतुः—मूर्तित्रय्यात्मकस्त्वं नन्विति । मूर्तित्रयी ब्रह्म-
विष्णुगिरीशाः तदात्मकः तत्स्वरूपः । अत्र हेतुः—त्वत्सेवयेति । स स्मर-
रिपुरपि त्वत्सेवयैव प्रीयते येन तस्माद् विष्णोरेव कार्यनिमित्तमवस्थाभेदो
मूर्तित्रयमित्यभिप्रायः ॥ ९ ॥

ननु शिवस्यावस्थाभेद इति किं न स्यादित्याशङ्क्य स्थानभेदेन विष्णो-
स्तेभ्यो व्यतिरेक ऐक्येऽपि सम्भवतीत्याह—

त्र्यंशेऽस्मिन् सत्यलोके विधिहरिपुरभिन्मन्दिराण्यूर्ध्वमूर्ध्वं
तेभ्योऽप्यूर्ध्वं तु मायाविकृतिविरहितो भाति वैकुण्ठलोकः ।
तत्र त्वं कारणात्मस्यपि पशुपकुले शुद्धसत्त्वैकरूपी
सच्चिद्ब्रह्माद्वयात्म पवनपुरपते ! पाहि मां सर्वरोगात् ॥ १० ॥

त्र्यंश इति । त्रयो ब्रह्मविष्णुशिवलोकरूपा अंशा लोकाः यस्मिन् स
त्र्यंशः, तस्मिन् सत्यलोके ऊर्ध्वमूर्ध्वमिति प्रथमं ब्रह्मलोके विधिमन्दिरं, तदु-

परि विष्णुलोके विष्णुमन्दिरं, तदुपरि शिवलोके शिवमन्दिरमिति । तत्रस्थाः
दृष्टिस्थितिसंहारकर्तारस्त्रिमूर्तयः । तेभ्योऽप्यूर्ध्वं तु ब्रह्माण्डाद् बहिः । अत एव
भायाविकृतयः महद्दहङ्कारादयः षोडशविकाराः, तैर्विरहितः शुद्धसत्त्वगुणमयो
वैकुण्ठलोको भाति । तत्र वैकुण्ठलोके कारणाम्भसि आवरणोदके पशुपकुले नन्द-
गेहेऽपि त्व शुद्धसत्त्वैकरूपी तत्स्वच्छतयावरणाभावात् सच्चिद्ब्रह्माद्वयात्मा सच्चि-
दानन्दोद्भवब्रह्मवपुरेव त्वम । अतः सर्वगोऽन्मां पाहि मोचयेति ॥ १० ॥

इत्युत्तमभाक्तप्रार्थनावर्णनं सार्कण्यस्य प्रकथ्यप्रदर्शनवर्णनं, परमेश्वरप्रसादवर्णनं च
सप्तमवर्णितं दशकम् ।

एवं स्तुत्यम्य विष्णोर्निष्कलत्वं प्रसाध्य तद्रूपेण स्तौति—

यस्मिन्नेतद् विभातं यत् इदमभवद् येन चेदं य एतद्
योऽस्मादृचीर्णरूपः ग्वलु सकलमिदं भासितं यस्य भासा ।
यो वाचा दूरदूरे पुनरपि मनसां यस्य देवा मुनीन्द्रा
नो विद्युस्तस्वरूपं किमु पुनरपरे कृष्ण ! तस्मै नमस्ते ॥ १ ॥

यस्मिन्निति । हे कृष्ण ! तस्मै सच्चिदानन्दस्वरूपाय ते नमः । ननु
स्तूयतां, किं नमस्कारमात्रेणेत्यत्राह—यस्येति । देवा मुनीन्द्रा अपि यस्य तत्स्व-
रूपं, तदिति सर्वनाम, सर्वं च ब्रह्म, तस्य भावस्तत्त्वं ब्रह्मत्वं, तद्रूपं न विदुः ।
के पुनरत्र वयं ज्ञातुं स्तातुं वेति भावः । दुर्ज्ञेयत्वमेवाह—यो वाचामिति ।
लौकिकानां वैदिकानामपि वचसां दूरदूरे, वाच्यवाचकसम्बन्धाभावात् । पुनर्मन-
सामपि दूरदूरे । अत्र हेतुः यस्य भासा चिच्छक्त्या सकलमिदं जगद् भासितं
प्रकाशितम् । यत्प्रकाशेन लब्धसत्ताकं मनआदि, तेन तत्प्रकाशनशक्यमित्यर्थः ।
तर्हि ज्ञातुमशक्यत्वादसद्वेदमित्यत्राह—यस्मिन्निति । यस्मिन्नधिष्ठाने एतद्
जगद् विभातं तिष्ठति । यतो निमित्तोपादानकारणभूतादिदं जगदभवत् । येन इदं
जगद्, चकारादैक्यं याति लीयत इत्यर्थः । अतो जगत्कारणत्वाद् एतद् जगद्
यः यद्रूपः ईश्वर एव जगदात्मना भाति । अतो जगदात्मना प्रतीतस्य
सिद्धौ न प्रमाणान्तरापेक्षेति भावः । नन्वीश्वरस्य जगदात्मरवे विकारित्वप्रसङ्ग

दशकम्-९८] सत्यज्ञानादिस्वरूपाद् ब्रह्मणो जगदुत्पत्त्यादिनिरूपणम् । ३९९

इति चेद्, नेत्याह—योऽस्मादिति । अस्माद्-आत्मन्यविद्याकल्पिताज्जगतः उत्तीर्णव्यतिरिक्तं रूपं यस्य ॥ १ ॥

एवमीश्वरस्य जगत्कारणत्वमुपपाद्य अनन्तर जगदनुग्राहकत्वमाह—

जन्माथो कर्म नाम स्फुटमिह गुणदोषादिकं वा न यस्मिन्
लोकानामृतये यः स्वयमनुभजते तानि मायानुसारी ।

विभ्रच्छक्तीररूपोऽपि च बहुतररूपोऽवभात्यद्भुतात्मा
तस्मै कैवल्यधाम्ने पररसपरिपूर्णाय विष्णो ! नमस्ते ॥ २ ॥

जन्मेति । जन्म श्रीकृष्णाद्यवतारः अथो अनन्तर कर्म कंसहननादि नाम जन्मकर्मनिमित्तम् । गुणदोषाः निग्रहानुग्रहादयः । आदिशब्देन पुत्रमित्रादयः । एतानि यस्मिन् स्फुटं परमार्थतो न सन्ति, तथापि लोकानामृतये जगदनुग्रहाय मायानुसारी तानि जन्मकर्मादीनि स्वयम् अनन्याधीनस्वभावः सन् अनुभजते अङ्गीकरोति अपिच शक्तीः विद्याविद्याज्ञानैश्वर्यादिलक्षणाः विभ्रत् स्वयमरूपो निर्गुणोऽपि स्थावरजङ्गमभेदेन सुरनरतिर्यगादिभेदेन च बहुतररूपश्चावभाति, अतोऽद्भुतात्मा आश्चर्यस्वरूपः, तस्मै जगदनुग्राहकाय पररसेन परमानन्देन परिपूर्णाय अत एव कैवल्यधाम्ने मोक्षप्रदाय ॥ २ ॥

ननु बहुतररूपत्वे कथमरूपत्वमित्याशङ्क्य तत्स्वरूपस्य सर्वद्वैतनिषेधावधिष्वेनोपपादयति —

नो तिर्यक्त्वं न मर्त्यं न च सुरमसुरं न स्त्रियं नो पुमांसं
न द्रव्यं कर्म जातिं गुणमपि सदसद् वापि ते रूपमाहुः ।

शिष्टं यत् स्यान्निषेधे सति निगमशतैर्लक्षणावृत्तितस्तत्
कृच्छेणावेद्यमानं परमसुखमयं भाति तस्मै नमस्ते ॥ ३ ॥

नो तिर्यञ्चमिति । ते तवेश्वस्य रूपं परब्रह्म नो तिर्यञ्चं न पशुपक्ष्यादि-
कमाहुः आगमास्तद्विदो वा । न मर्त्यं मनुजं सुरं देवम् असुरं न स्त्रियमिति । स्त्रीपु-
त्रपुंसकभेदेन त्रिप्रकारं शरीरमुच्यते । द्रव्यं विषयान् । कर्म कर्मेन्द्रियाणि । जातिं
ब्राह्मणत्वादि । गुणं ज्ञानेन्द्रियाणि । सद् अन्तःकरणम् । असद् अव्यक्तम् । देवादीनां
परिच्छिन्नत्वेन देहादीनां जडत्वेन चैतानि न ते स्वरूपमाहुः, किन्तु निगमेनैवं
निषेधे सति यत्तच्छिष्टम् अवधिभूतं स्यात् । अत एव निगमशतैः उपनिषद्भिः
कृच्छ्रेण वाच्यवाचकसम्बन्धं विना लक्षणावृत्तित आवेद्यमानं प्रतिपाद्यमानं परमसुख-
मयं परमानन्दरूपं भाति च । अत्र निषेधवाक्यस्य मुख्यार्थस्य निषेधे बाधितत्वात्
तदवधिभूतेऽर्थे या वृत्तिः, सा लक्षणावृत्तिः । तथा प्रतिपाद्यमानं सद् अहं ब्रह्मा-
स्मीति निष्कर्मतया स्वस्वरूपभूतं परं ब्रह्म प्रकाशत इत्यर्थः ॥ ३ ॥

अथ निषेधशेषस्याशेषत्वमशेषसाक्षित्वेन प्रतिपादयति ---

मायायां विम्बितस्त्वं सृजसि महदहङ्कारतन्मात्रभेदै-
भूतग्रामेन्द्रियाद्यैरपि सकलजगत् स्वप्नसङ्कल्पकल्पम् ।

भूयः संहृत्य सर्वं कण्ठ इव पदान्यात्मना कालशक्त्या
गम्भीरे जायमाने तमसि वितिमिरो भासि तस्मै नमस्ते ॥ ४ ॥

मायायामिति । स्वस्मात् पृथगवस्थितायां मायायां चिच्छक्त्या प्रतिवि-
म्बितस्त्वं महत्त्वेन अहङ्कारभेदैः राजसतामससात्त्विकैः शब्दस्पर्शरूपरसगन्धा
इति पञ्चतन्मात्रभेदैः भूतादिभिः एकादशेन्द्रियैः आदिशब्देन प्राणादिभिरपि
सकलं जगत् सृजसि । स्वप्नसङ्कल्पकल्पमिति आगमापायित्वात् स्वप्नसङ्कल्पवदर्थं
जाग्रत्प्रपञ्चौ मिथ्येत्यर्थः । भूयः पुनश्च यथा कूर्मश्चिरं विहृत्य भूयः स्वपदानि
स्वस्मिन् संहृत्य तूर्ण्यं भवति, एवं कालशक्त्या सर्वं संहृत्य आत्मना स्वस्वरूपे-
णैव भासि । एवञ्चादावन्ते चासत्त्वात् प्रपञ्चस्य मध्येऽपि मिथ्यात्वमुक्तम् ।
ईश्वरस्यादिमर्ष्यान्तेषु प्रपञ्चप्रकाशकत्वेन सत्त्वात् साक्षित्वं नित्यत्वं चोक्तम् । मनु

सर्वविनाशे ईश्वरस्यापि नाश इति किं न स्यादित्यत्राह—गम्भीर इति । गम्भीरे अप्रतर्क्ये तमसि सुषुप्तौ जायमान इति । अयमभिप्रायः—सर्वसंहारे सुषुप्तौ सति सकलजगन्निदानभूतमज्ञान तमश्शब्दवाच्यं न लयं गच्छति, अन्यथा जगतः पुनरुत्पत्त्यभावात्, सुखमहमस्वाप्सं न किञ्चिदवेदिषमित्युत्थितस्य परामर्शानुपपत्तेश्चेति । एवञ्च तदापि वितिमिरः नित्योदितानस्तमितप्रकाशरूपतयाज्ञानसाक्षित्वेन भासि । द्रष्टृभावे दृश्यासिद्धेरित्यभिप्रायः । य एवम्भूतः, तस्मै नमस्ते ॥४॥

नन्वीश्वरस्य जगत्कारणत्वमसिद्ध वादिविप्रतिपत्तेरित्याशङ्काया सज्ञाभेद एव विप्रतिपत्तिः न संज्ञिनीत्याह—

शब्दब्रह्मेति कर्मैत्यणुरिति भगवन्! काल इत्यालपन्ति
त्वामेकं विश्वहेतुं सकलमयतया सर्वथा कल्प्यमानम् ।
वेदान्तैर्यत् तु गीतं पुरुषपरचिदात्माभिधं तत् तु तत्त्वं
प्रेक्षामात्रेण मूलप्रकृतिविकृतिकृत् कृष्ण! तस्मै नमस्ते ॥५॥

शब्दब्रह्मेति । त्वामेकमेव शब्दब्रह्मेत्यादिभिः शब्दैः विश्वहेतु जगत्कारणमालपन्ति वादिनः । शब्दब्रह्म जगत्कारणमिति केचिदालपन्ति, केचित् कर्म जीवाद्दृष्टमिति, अन्ये परमाणुरिति, अपरे काल इति । एषां शब्दानां त्वमेक एवाभिधेय इति भावः । अत्र हेतुः—सकलमयतया तव सर्वात्मकत्वेन । सर्वथा तत्तद्दर्शनानुसारेण शब्दब्रह्मादिरूपेण तवैव कल्प्यमानत्वादित्यर्थः । सिद्धान्तमाह—वेदान्तैरिति । वेदान्तैस्तु यत् पुरुषपरचिदात्माभिधं तत्त्वं, तत्तु प्रेक्षामात्रेण मूलप्रकृतिविकृतिकृद् गीतमित्यन्वयः । अत्र पुरुषः ‘मायायां बिम्बितस्त्वम्’ (श्लो. ४) इति प्रागुक्तः, परः मायासम्बन्धरहितः, चिदिति शुद्धचेतन्यम्, आत्मा सर्वानुगतः । पुरुषादिशब्दा अभिधा यस्य तत् तथा । तत्तु तदेव तत्त्वं परं ब्रह्म प्रेक्षामात्रेण मायाप्रेरणमात्रेण मूलप्रकृतिर्माया, तस्या विकृतिः कार्यं जगत्, तत् करोतीति तथा । ननु प्रकृतेः कार्यं कथं ब्रह्म करोतीति । उच्यते । यथा राजा प्रेक्षणमात्रेण सन्निधिं प्राप्तया प्रतीहार्या कर्म करोति, तद्वत् स्वसमवेतक्रिया-

१. ‘शः किं’ ख. पाठः. २. ‘य याति’ ख. पाठः. ३. ‘ति । एके वादिन-
स्त्वौ शब्दब्रह्म’ ख. पाठः. ४. ‘स्याल’ ख. पाठः. ५. ‘तु जी’ ख. पाठः. ६.
‘तित्युच्यते । उच्यत एव । य’ ख. पाठः.

फलशालित्वलक्षणमुग्यकर्तृत्वं विना प्रकृतिमुग्धेनेश्वरस्य जगत्कर्तृत्वमिति भावः ।
हे कृष्ण ! य एवं, तस्मै ते नमोऽस्तु ॥ ५ ॥

ननु केय मूलप्रकृतिगम्याशङ्क्य सदसत्त्वाभ्यामनिर्वचनीया विद्याविद्यात्मि-
केश्वरस्य शक्तिगित्याह

सत्त्वेनासत्तया वा न च खलु सदसत्त्वेन निर्वाच्यरूपा
धत्ते यासावविद्या गुणफणिमतिवद् विश्वदृश्यावभासम् ।
विद्यात्वं सैव याता श्रुतिवचनलवैर्यत्कृपास्यन्दलाभे
संसारारण्यसद्यश्चुटनपरश्रुतामेति तस्मै नमस्ते ॥ ६ ॥

सत्त्वेनेति । यस्येयमविद्या तज्ज्ञाने सति निवर्तते । अतः सतीति वक्तुम-
शक्या, सत्तास्फूर्त्यनुपपत्तेः । नासती च, एकैव सती असती चेति नितरामनु-
पपन्ना विरोधात् । अतोऽविद्या सत्त्वेनासत्तया सदसत्त्वेन वा न निर्वाच्यरूपा
निष्कृष्य वक्तुमशक्य स्वरूप यस्या सा तथा । तर्हि नास्तीति चेद्, नेत्याह—
असाविति । ‘अहमज्ञ’ इति सर्वानुभवसिद्धतया तदनवकल्पनमशक्यमिति भावः ।
यासावविद्या गुणफणिमतिवद् रज्जुसर्पभ्रान्तिवद् विश्वदृश्यस्य सकलजगतः
ब्रह्मभासं जीवस्य संसारदुःखनिवासभूतं शरीराद्यहम्भामाभिमानादिरूपं धत्ते
करोतीत्यर्थः । यस्येश्वरस्य कृपायाः स्यन्दः प्रवाहः, तस्य लाभे सति सैव अविद्या
श्रुतिवचनलवैः वेदान्तवाक्यलेशैः, श्रवणमात्रेणेत्यर्थः, विद्यात्वं याता विद्यारूपिणी
भूत्वा संसाररूपस्यारण्यस्य वनम्यातिनिशिततया सद्यः शीघ्रं चुटने खण्डने
परश्रुतामेति, तस्मै नमस्ते ॥ ६ ॥

एवं प्रकृत्यधिष्ठितस्य ब्रह्मणो जगत्कारणत्वमुक्तम् । अथ तदनन्यत्वेन
जगदात्मैत्वमुच्यते—

भूषासु स्वर्णवद् वा जगति घटशरावादिके मृत्तिकावत्
तत्त्वे सञ्चिन्त्यमाने स्फुरति तदधुनाप्यद्वितीयं वपुस्ते ।
स्वप्नद्रष्टुः प्रबोधे तिमिरलयविधौ जीर्णरज्जोश्च यद्द्व
विद्यालाभे तथैव स्फुटमपि विकसेत् कृष्ण ! तस्मै नमस्ते ॥ ७ ॥

भूषास्विति । ते तद् जगत्कारणभूतम् अद्वितीयं परब्रह्माख्यं वपुः स्वरूपम् (अधुना) अद्यापि जगतः स्थितिकालेऽपि जगति जगद्विषये स्फुरति । नन्विदं ब्रह्मेति कस्यापि नानुभव इत्यत्राह— तत्त्व इति । तत्त्वे परमार्थे साञ्चिन्त्यमाने विचार्यमाणे । ब्रह्म उपादानं, जगत् तत्कार्यं, कार्यकारणयोरनन्यत्वं च शास्त्रे स्थितम् इत्यनुसन्दधतो ब्रह्मैवेदं सर्वमिति स्फुरणं सम्भवत्येवेति भावः । अत्र दृष्टान्तमाह — भूषास्विति । कटककुण्डलादिषु यथा स्वर्णं स्फुरति, यथा वा घटशरावा-
दिके मृत्ति का, स्वर्णादिभिः । क्रियमाणेषु कार्येषु कटकादिषु स्वर्णमेवेदमित्यनु-
भवरूपा प्रतीतिरुदेति, तद्वदित्यर्थः । किञ्च, विद्यालामे ब्रह्मज्ञाने सति
अविद्यास्तमयात् स्फुट विकसेदपि प्रपञ्चाकारपरित्यागेनाखण्ड ब्रह्मेति प्रकाशेत्
चेत्यर्थः । अत्र दृष्टान्तः—स्वप्नेति । स्वप्नद्रष्टुः प्रबोधे सति यद्ब्रह्मज्ञानकल्पित-
प्रपञ्चलयः, यद्ब्रह्म दीपादिना तिमिरलयविधौ जीर्णरज्जोर्ज्ञानेन तदज्ञानकल्पित-
सर्पलयः, तथैवेत्यर्थः । हे कृष्ण ! यस्य ते वपुरुक्तप्रकारेण विकसेत्, तस्मै
नमस्ते इति योजना ॥ ७ ॥

एव सप्रपञ्चनिष्प्रपञ्चभेदेन तत्स्वरूप स्तुत्वा सर्वनियन्तृत्वेन स्तौति—

यद्भीत्योदेति सूर्यो दहति च दहनो वाति वायुस्तथान्ये
यद्भीताः पद्मजाद्याः पुनरुचितबलीनाहरन्तेऽनुकालम् ।
येनैवारोपिताः प्राङ् निजपदमपि ते च्यावितारश्च पश्चात्
तस्मै विश्वं नियन्त्रे वयमपि भवते कृष्ण ! कुर्मः प्रणामम् ॥ ८ ॥

यद्भीत्येति । यस्माद् भीत्या सूर्य उदेति । उचितबलीन् यथाधिकारं
विहिताः पूजा आहरन्ते प्रयच्छन्ति । ते पद्मजाद्याः येन प्राङ् निजपदं सत्यलो-
कादि आरोपिताः प्रापिताः, पश्चाद् द्विपरार्धाद्यवसाने येन च्यावितारः च्युतिं
प्रापिताश्च भविष्यन्ति, तस्मै विश्वं नियन्त्रे ब्रह्मादीनामपि नियामकाय सर्वेश्वराय
वयमपि भवते हे कृष्ण ! प्रणाम कुर्मः ॥ ८ ॥

१. 'ति स्फु' ख पाठः. २. 'भिः कार्यस्य कर्तव्यस्य कटकादिभिः क्रियमाण-
त्वात् स्व' क. पाठः, 'भिः कार्यस्य कटकादिभिः क्रियमाणत्वात् स्व' ग. पाठः.

विद्वद्.

त्रैलोक्यं भावयन्तं त्रिगुणमयमिदं त्र्यक्षरस्यैकवाच्यं
 त्रीशानामैक्यरूपं त्रिभिरपि निगमैर्गीयमानस्वरूपम् ।
 तिस्रोऽवस्था विदन्तं त्रियुगजनिजुषं त्रिकर्मक्रान्तविश्वं
 त्रैकाल्ये भेदहीनं त्रिभिरहमनिशं योगभेदैर्भजे त्वाम् ॥ ९ ॥

त्रैलोक्यमिति । इदं त्रिगुणमयं सत्त्वरजस्तमस्तारतम्येन विलक्षणं त्रैलोक्यं
 भावयन्तं नियमेन सृजन्तं त्र्यक्षरस्य प्रणवस्य एकं प्रधानं वाच्यम् अमिधेयं
 त्रीशानां त्रिमूर्तीनाम् ऐक्यं स्वरूपं यस्य तम् । “ब्रह्मा विष्णुश्च रुद्रश्च परस्यैव
 विभूतयः” इति वचनात् । त्रिभिर्निगमैः त्रय्या गीयमानं प्रतिपाद्यमानं रूपं
 यस्य । तिस्रोऽवस्थाः जाग्रत्स्वप्नसुषुप्तयः, ता वेत्तीति विदन् अवस्थात्रयसाक्षी
 तम् । कृतयुगे प्रजानां कृतकृत्यनयावतारप्रयोजनाभावादितरेषु त्रिषु त्रेताद्वापरकलि-
 युगेषु जनिम् अवतारं जुषत इति तथा । त्रिभिः कर्मैः पदविक्षेपैः क्रान्तम् आक्रान्तं
 विश्वं येन । त्रैकाल्ये भूतभविष्यद्वर्तमानेषु कालेषु भेदहीनम् अद्वितीयं, जायते-
 ऽस्तीत्यादिपङ्कभावविकारहीनं वा । एवम्भूतं त्वाम् अहमनिशं त्रिभिर्योगभेदैः
 कर्मज्ञानभक्तियोगैः भजे ॥ ९ ॥

किञ्च,

सत्यं शुद्धं विबुद्धं जयति तव वपुर्नित्यमुक्तं निरीहं
 निर्द्वन्द्वं निर्विकारं निखिलगुणगणव्यञ्जनाधारभूतम् ।
 निर्मूलं निर्मलं तन्निरवधिमहिमोल्लासि निर्लीनमन्त-
 नीस्सङ्गानां मुनीनां निरुपमपरमानन्दसान्द्रप्रकाशम् ॥ १० ॥

सत्यमिति । तव तद्वपुः स्वरूपं जयति आविर्भूतनिरतिशयोत्कर्षं प्रका-
 शते । सत्यादीनि वपुर्विशेषणानि । सत्यं परमार्थसत्यम् असतः सत्ताप्रदत्वात् ।
 विबुद्धं स्वप्रकाशसिद्धम् । मुक्तावस्थाया जन्यत्वेऽसत्यत्वप्रसक्तेः नित्यमुक्तम् । निरीहं

कर्तृत्वभोक्तृत्वादिरहितम् । निर्द्वन्द्वम् अद्वितीयम् । निर्विकार परिणामादिविक्रियारहितम् । निखिलानां ये गुणगणाः क्षमासत्यदयैश्वर्यादयः, तेषां व्यञ्जनम् उत्पत्तिः, तदाधारभूतम् । यदुपासने हि महागुणानामुत्पत्तिः । निर्मूल निष्कारणम् । निर्मूल रागादिदोषहीनं, चित्प्रकाशत्वाद् निरस्ताज्ञानम् । निरवधिमहिमोल्लासि कालदेशापरिच्छिन्नवैभवयुक्तम् । निस्सङ्गानां मुनीनामन्तः समाधौ निर्लीनं प्रतिष्ठितम् । निरुपमः परमानन्दः सान्द्रः प्रकाशः सान्द्रावबोधश्च यस्मिन् ॥ १० ॥

अथोक्तरूपं पर ब्रह्म प्राप्ताना न पुनः ससार इत्यभिप्रायेण कालचक्रपरिभ्रमभयनिवृत्तिं प्रार्थयते—

दुर्वारं द्वादशारं त्रिशतपरिमिलत्षष्टिपर्वाभिवीतं
संभ्राम्यत् क्रूरवेगं क्षणमनु जगदाच्छिद्य सन्धावमानम् ।
चक्रं ते कालरूपं व्यथयतु न तु मां त्वत्पदैकावलम्बं
विष्णो ! कारुण्यसिन्धो ! पवनपुरपते ! पाहि सर्वामयौघात् ॥ ११ ॥

दुर्वारमिति । हे विष्णो ! ते कालचक्रं सवत्सरात्मकं चक्रं न तु मां व्यथयतु ससारदुःखं मा कार्षीत् । कीदृशं, दुर्वारं केनाप्यनिवारणीयम् । संवत्सरस्य द्वादश मासाः, तदात्मकद्वादशशिखरयुक्तम् । त्रिशतपरिमिलत्षष्ट्युत्तरशतत्रयेण दिनैः पर्वभिर्धारासन्धिभिः अभिवीतम् अभिव्याप्तम् । संभ्राम्यद्बन्ध्रम्यमाणम् । क्रूरवेगं क्षणमनु प्रतिक्षणं जगदाच्छिद्य आदायादर्शनं नेतु सन्धावमानम् ॥ ११ ॥

इति सत्यज्ञानादिस्वरूपाद् ब्रह्मणो जगदुत्पत्त्यादिनिरूपणम्

अष्टनवतितमं दशकं सौकम् ।

अथ नवभिः श्लोकैर्भगवन्महिमा वर्णयते—

विष्णोर्वीर्याणि को वा कथयतु धरणेः कश्च रेणून् मिमीते
यस्यैवाङ्घ्रित्रयेण त्रिजगदभिमितं मोदते पूर्णसम्पत् ।

योऽसौ विश्वानि धत्ते प्रियमिह परमं धाम तस्याभियायां
तद्भक्ता यत्र माद्यन्त्यमृतरसमरन्दस्य यत्र प्रवाहः ॥ १ ॥

विष्णोरिति । वीर्याणि महिम्नः को वा कथयतु गणयेद्, न कोऽपि ।
कश्च धरणेः रेणून् मिर्मति । तदपि न कोऽपि । यस्य विष्णोः अङ्घ्रित्रयेण त्रिभिः
पदन्यासैः त्रिजगत् त्रैलोक्यम् अभिमितं परिच्छिन्नम् । अतो बलेरादाय स्वभुज-
गुप्ततया पूर्णसम्पद् मोदते सन्तुष्टसकलजनं च वर्तते । किञ्च, योऽसौ विष्णुः
विश्वानि सर्वलोकं धत्ते योशैश्वर्येण धारयति, तस्य प्रियं धाम वैकुण्ठम् अभिया-
याम् अहं प्राप्नुयां, यत्र तद्भक्ता माद्यन्ति । अमृतरसो मोक्षमुखं, तद्रूपस्य मर-
न्दस्य मधुनो यत्र वैकुण्ठे प्रवाहः सर्वतो निष्यन्दः ॥ १ ॥

आद्यायाशेषकर्त्रे प्रतिनिमिषनवीनाय भर्त्रे विभूते-
र्भक्तात्मा विष्णवे यः प्रदिशति हविरादीनि यज्ञार्चनादौ ।
कृष्णाद्यं जन्म यो वा महदिह महतो वर्णयेत् सोऽयमेव
प्रीतः पूर्णो यशोभिस्त्वरितमभिसरेत् प्राप्यमन्ते पदं तत् ॥ २ ॥

आद्यायेति । आदौ भवाय अत एव अशेषकर्त्रे सर्वकारणाय प्रतिनिमि-
षनवीनाय उपासकानां नित्यनूतनाय विभूतेः श्रियः भर्त्रे । प्रेमलक्षणभक्तियुक्त आ-
त्मा मनो यस्य सः । यस्तथाभूतः उक्तरूपाय विष्णवे यज्ञार्चनादौ हविरादीनि
प्रदिशति, यो वा महतो विष्णोः महत् पूजनीयं कृष्णाद्यं जन्म अवतारं वर्णयेत्,
सोऽयं भक्त एवेह यथेष्टसुखानुभवेन प्रीतः यशोभिः पूर्णः अन्ते शरीरपाते त्वरि-
तं जन्मान्तरविलम्बमन्तरेण तत् पदं वैकुण्ठलोकम् अभिसरेत् प्राप्नुयाद्, नान्यः ॥

यत एवम्, अतस्तमेव स्तुवीध्वमित्याह —

हे स्तोतारः! कवीन्द्रास्तमिह खलु यथा चेतयध्वे तथैव
व्यक्तं वेदस्य सारं प्रणुवत जननोपात्तलीलाकथाभिः ।

जानन्तश्चास्य नामान्यखिलसुखकराणीति सङ्कीर्तयध्वं
हे विष्णो! कीर्तनाद्यैस्तव खलु महतस्तत्त्वबोधं भजेयम् ॥

हे स्तोतार इति । इह ये कवोन्द्राः काव्यकुशलाः अत एव स्तोतारो राजा-
दिवर्णनपराः, ते खलु यूय यथा चेतयध्वे अवगच्छथ, तथैव जननैरवतारैः उपात्ता-
भिरङ्गीकृताभिः लीलाभिः नं विष्णु प्रणुवत स्तुतिं कुरुत । व्यक्त प्रमाणासिद्धं
वेदस्य सार प्रधानप्रतिपाद्यम् । हे जानन्तः! परमार्थज्ञाः! अस्य विष्णोर्नामान्यखि-
लसुखकराणि मोक्षप्रदानीत्यतः सङ्कीर्तयध्वम् । हे विष्णो! महतस्तव कीर्तनाद्यै-
खलु तत्त्वबोधं तत्त्वज्ञानं भजेयम् ॥ ३ ॥

किञ्च,

विष्णोः कर्माणि सम्पश्यत मनसि सदा यैः स धर्मानबध्नाद्
यानीन्द्रस्यैष भृत्यः प्रियसख इव च व्यातनोत् क्षेमकारी ।
वीक्षन्ते योगसिद्धाः परपदमनिशं यस्य सम्यक्प्रकाशं
विप्रेन्द्रा जागरूकाः कृतबहुनुतयो यच्च निर्भासयन्ते ॥ ४ ॥

विष्णोरिति । यूयं विष्णोः कर्माणि चरितानि मनसि सदा संपश्यत चिन्तयत ।
स विष्णुः यैः दुष्टनिग्रहविद्यास्थापनलोकसंग्रहणरूपैः कर्मभिः धर्मान् अभ्युदयनिः-
श्रेयसार्थान् अबध्नात् तत्तदधिकारिभिः संयोजयामास, तानि कर्माणि संपश्यतेत्यर्थः ।
एष विष्णुरिन्द्रस्य त्रैलोक्यरक्षायामात्मनाधिकृतस्य भृत्य इव, इन्द्रकर्तृकस्य जग-
द्रक्षणस्य तदशक्तेः स्वयं करणात् । अत एव महतोपकारेणास्य प्रियसख इव
च भगवान् यानि कर्माणि व्यातनोत् चकार । क्षेमकारी एवं जगद्रक्षणशील
इत्यर्थः । किञ्च, योगसिद्धाः समाधिनिर्जितसमग्रैश्वर्यादिगुणा मुनयो यस्य परपदं
मायासम्बन्धरहितं प्राप्तिस्थानमनिशं वीक्षन्ते पश्यन्ति । सम्यक् प्रकाशं यस्मात्
सर्वस्येति परपदं विशेप्यते । यत् परपदं विप्रेन्द्रा जागरूकास्तात्पर्यवन्तः कृत-
बहुनुतयः सगुणनिर्गुणभेदेन स्तुतिं कुर्वन्तो निर्भासयन्ते प्रकाशयन्ति ॥ ४ ॥

नो जातो जायमानोऽपि च समधिगतस्त्वन्महिम्नोऽवसानं
 देव! श्रेयांसि विद्वान् प्रतिमुहुरपि ते नाम शंसामि विष्णो ! ।
 तं त्वां संस्तौमि नानाविधन्तुतिवचनैरस्य लोकत्रयस्या-
 प्यूर्ध्वं विभ्राजमाने विरचितवसतिं तत्र वैकुण्ठलोके ॥ ५ ॥

नो जात इति । हे देव! जातो जायमानश्च यः पुरुषः, स कोऽपि
 त्वन्महिम्नोऽवसानं नाधिगतः न प्राप्तः । अतोऽहं श्रेयांसि विद्वान् इदेमव श्रेय
 इति निश्चित्य प्रतिमुहुः अनिशं ते नाम शंसामि सङ्कीर्तयामि । हे विष्णो !
 त्वमपरिच्छिन्नमहिमानं त्वा नानाविधन्तुतिवचनैः संस्तौमि । निर्गुणे मनोनव-
 गाहात् स्रगुणं त्वां स्तौमीत्यर्थः । अस्य लोकत्रयस्य ब्रह्माण्डस्योर्ध्वं विभ्राजमाने
 तत्र वैकुण्ठलोके विरचिता वसतिर्वासो यस्य ॥ ५ ॥

अथ श्रीनारायणरूपं स्तोति—

आपः सृष्ट्यादिजन्याः प्रथममपि विभो! गर्भदेशे दधुस्त्वां
 यत्र त्वय्येव जीवा जलशयन ! हरे ! सङ्गता ऐक्यमापन् ।
 तस्याजस्य प्रभो ! ते विनिहितमभवत् पद्ममेकं हि नाभौ
 दिक्पत्रं यत् किलाहुः कनकधरणिभृत्कर्णिकं लोकरूपम् ॥ ६ ॥

आप इति । सृष्ट्यादिजन्याः 'अप एव ससर्जादौ' (मनु. १. ९)
 इति वचनाद् आपः प्रथममादौ त्वां गर्भदेशे दधुः । यत्र अपां मध्येऽवस्थिते
 त्वय्येव जीवाः सङ्गताः प्राप्ताः ऐक्यमापन् अनुशयिता अभवन् । कल्पान्ते सर्व-
 जीवा ब्रह्मणा सह जलशायिनि श्रीनारायणे सङ्गता अनुशेरते । तस्य जलशयनस्य
 अजस्य विष्णोस्ते नामौ विनिहितमधिष्ठितमेकं पद्ममभवत् । यत् पद्मं लोकरूपमाहुः ।
 तदेवाह—दिशः पत्राणि दलानि यस्य, कनकधरणिभृद् महामेरुः कर्णिका यस्य
 तत् । श्रीविष्णुरेव कमलजः सन् नाभिकमलेन भुवनमजनयदित्यर्थः ॥ ६ ॥

उत्तरूपं विष्णुमजानतः शोचन्नाह—

हे लोका विष्णुरेतद् भुवनमजनयत् तन्न जानीथ यूयं
 युष्माकं ह्यन्तरस्थं किमपि तदपरं विद्यते विष्णुरुपम् ।
 नीहारप्रख्यमायापरिवृतमनसो मोहिता नामरूपैः
 प्राणप्रीत्यैकतृप्ताश्चरथ मखपरा इन्त नेच्छा मुकुन्दे ॥ ७ ॥

हे लोका इति । हे लोकाः ! जनाः ! यो विष्णुः एतत् परिदृश्यमानं भुवनम-
जनयत्, तं विष्णु यूयं किं न जानीथ । किञ्च युष्माकमन्तरस्थं शरीरान्तर्भूतमपि
तदपर तस्मादन्यत् संसारधर्मयुक्त विष्णुरूपं विद्यते । अहो तदपि न जानीथ ।
किमिति न जानीमः, तत्राह — नीहारेति । आवरणशक्त्या हिमतुल्यया मायया परि-
वृतं व्याप्तं मनो येषां तथाभूताः सन्तः नामरूपैर्मोहिता मिथ्याभूतेषु शरीरादिष्व-
हंममेत्यभिमन्यमानाः प्राणानामिन्द्रियाणां प्रीतिरेवैका प्रधानभूता तथा तृप्ताः अत-
एव स्वर्गादिसुखेच्छया मखपराः काम्यकर्मपराः चरथ । हन्त अहो कष्टं
मुकुन्दे मोक्षप्रदे विष्णौ नेच्छा ॥ ७ ॥

अथामूर्तां विश्वमूर्तेर्मूर्तिमनुसन्धते —

मूर्ध्नामक्षणां पदानां बहसि खलु सहस्राणि सम्पूर्य विश्वं
तत् प्रोत्क्रम्यापि तिष्ठन् परिमितविवरे भासि चिच्चान्तरेऽपि ।
भूतं भव्यं च सर्वं परपुरुष! भवान् किञ्च देहेन्द्रियादि-
ष्वाविष्टो ह्युद्गतत्वादमृतसुखरसं चानुभुङ्क्षे त्वमेव ॥ ८ ॥

मूर्ध्नामिति । त्वं विराडाभिमानी मूर्ध्नामक्षणां पदानां च सहस्राणि बहसि ।
ब्रह्माण्डानामनेकत्वात् तत्स्थसत्यलोकादिरूपाणां मूर्धादीनामनेकत्वम् । ततो विश्वं
ब्रह्माण्डं सम्पूर्य व्याप्य तद् ब्रह्माण्डं प्रोत्क्रम्य अतिक्रम्य तिष्ठन्नपि परिमितविवरे
अतिसंकुचिते चिच्चान्तरे हृदयाकाशे भासि । हे परमपुरुष! भूतं भव्यं सर्वं भवांश्चैव ।
किञ्च, देहेन्द्रियादिष्वाविष्टो यस्त्वं विषयरसान् भुङ्क्षे, स त्वमेव तस्मानुद्गतत्वाद-
मृतसुखस्य परमानन्दस्य रसं चाप्यनुभुङ्क्षे ॥ ८ ॥

यत् तु त्रैलोक्यरूपं दधदपि च ततोनिर्गतानन्तशुद्ध-
ज्ञानात्मा वर्तसे त्वं तव खलु महिमा सोऽपि तावान् किमन्यत् ।
स्तोकस्ते भाग एवाखिलभुवनतया दृश्यते त्र्यंशकल्पं
भूयिष्ठं सान्द्रमौदात्मकमुपरि ततो भाति तस्मै नमस्ते ॥ ९ ॥

सृष्टिर्वाति । तं विना त्रैलोक्यमन रूपं दृग्दृषि ततो निर्गतो बहिः
शुद्धज्ञानात्मा च तर्गो सर्वाणि च । साक्षात्तानत्र तत्र खलु महिमा । किमन्यद् न
किञ्चिदर्था । अपि न । ते स्तोत्रो मास पादकल्प एवाग्निन्भुवनतया ब्रह्माण्डरूपेण
दृश्यते । यद्यकल्प प्राणस्य यत्तन्महासायस्य भृशप्रभु अधिकतरं ते रूप मान्द्र-
सोदात्मक परमानन्दरूप ततो ब्रह्माण्डाद् उपरि बहिर्देशे भाति । तस्मै अपरि-
च्छिन्नात्मने ॥ १० ॥

एव 'यामन्' 'व' 'द' 'त्वा' ? इत्याभ्य निशत्या श्लोकैः सगुणनिर्गुणभेदेन
भगवन्तं सर्वात्मिणोपानुसन्मानं स्वस्य तत्रानधिकारमाशङ्कमानोऽर्भाष्टायां मूर्तेौ
चित्तमवतारयितुमारभते ।

अव्यक्तं ते स्वरूपं दृग्धिगमतमं तत् त्वु शुद्धैकसत्त्वं

व्यक्तं चाप्यतदेव स्फुटममृतस्माभोधिकल्लोलतुल्यम् ।

सर्वोत्कृष्टाभर्भाष्टा पाहिह गृणस्मेतैव चित्तं हरन्ती

मूर्तिं ते संश्रयेहं पवनपुत्रपते! पाहि मां कृष्ण! रोगान् ॥ १० ॥

अव्यक्तमिति । ते अव्यक्तं कर्नापि न व्यज्यत इत्यव्यक्तं ब्रह्मस्वरूपं दुर-
धिगमतमम् अतिशयेन दुरधिगमं दृग्धेन जातुं प्राप्तु वा शक्य, "क्लेशोऽधिकतर-
स्तेषामव्यक्तासक्तचेतनाम्" (म. गी. १२. ५) इति भगवद्वचनान् । तत् शुद्धैकसत्त्वं
शुद्धसत्त्वात्मकं तु ते स्वरूपं व्यक्तं जातु शक्यम् । अपिच एतदेव श्रीकृष्णादिरूपम्
अमृतस्माभोधिकल्लोलतुल्यं ब्रह्मानन्दामृतस्माभोधिः कल्लोलेन तुल्यं मुखसेव्यम् ।
यस्मादेवं तत् तस्मान् सर्वोत्कृष्टाभर्भाष्टाम् इह भगवन्नि ये गुणा भक्तवात्सल्यादयः
त एव रसाः आम्बादर्नापत्वात् । तेनैव चित्तं हरन्ती मनोहरां ते मूर्तिमह संश्रये
स्तोतुं श्यातुं वा समारभे । हे पवनपुत्रपते! श्रीकृष्ण! मां रोगान् संसारलक्षणान्
पाहि ॥ १० ॥

इति भगवन्महिमानुचर्णनमंकोनशाततमं दशकम् ।

एवं भगवदवतारचरितस्मरणकीर्तनादिभिरुपबृंहितप्रेमलक्षणभक्तिपरिपाक-
वशेन हृदयाकाशमवतीर्णं स्फुटप्रतीयमानावयववेषविशेषादिक भगवद्रूपं पुर इवा-
वलोकयन् यथानुभूतं स्तौति —

अग्रे पश्यामि तेजो निविडतरकलायावलीलोभनीयं
पीयूषाप्लावितोऽहं तदनु तदुदरे दिव्यकैशोरवेषम् ।
तारुण्यारम्भरम्यं परमसुखरसारचाङ्गोपाश्रिताङ्गै-
रावीतं नारदाद्यैर्विलसदुपनिपन्मन्दरीमण्डलैश्च ॥ १ ॥

अग्र इति । तेजः प्रभामण्डलम् । तदनु तददर्शनानन्दर दिव्यः सात्त्विकः
प्रकाशोज्ज्वलः आ पौडशाब्दात् कैशोरः, नन्मभ्रमं तेषो यस्मिन् । तारुण्यारम्भ-
रम्यं पौडशवर्षीयं किमपि रूपं च पश्यामि । आशीतं परिवारितम् । उपनिप-
सुन्दरीमण्डलैरित्यनेनेदमवगम्यते — पर ब्रह्म श्रीकृष्णः, गोप्यस्तत्प्रतिपादकोप-
निषदः, श्रीनारदाद्यस्तदुपदेष्टारः, द्रष्टाधिकारी ॥ १ ॥

दिव्यकैशोरवेषमिति यदुक्तं, तदेवाह—

नीलाभं कुञ्चिताग्रं घनमगलतं शंभुं चारुभङ्गया
रत्नोत्तमाभिरामं बलयितमुदयान्द्रकैः पिच्छजालैः ।
मन्दारस्रज्जनिवीतं तव पृथुक्वरीभारमालोक्येऽहं
स्निग्धश्वेतोर्ध्वपुण्ड्रामपि च गुललितां फालवालेन्दुवीथीम् ॥ २ ॥

नीलाभमिति । घनं निविडम् । उदयान्द्रकैः प्रकाशमानाप्रदेशस्थचित्र-
वर्णैः । मन्दारस्रजा सुरकुसुमविगचिताम्लानमालया निर्धानं वेष्टितम् ॥ २ ॥

यथानुभूतं नेत्राम्बुजद्वन्द्वं स्तौति —

हृद्यं पूर्णानुकम्पाणवमृदुलहरीचञ्चलभ्रविलासं-
रानीलस्निग्धपद्मावलिपरिलसितं नेत्रयुग्मं विभो ! ते ।
सान्द्रच्छायं विशालारुणकमलदलानारमामुग्धतारं
कारुण्यालोकलीलाशिशिरितशुवनं क्षिप्यतां मय्यनाथे ॥ ३ ॥

हृद्यमिति । अनाथे अशरणे ॥ ३ ॥

उत्तुङ्गोल्लासिनासं हरिमणिमुकुरप्रोल्लसद्गण्डपाली-
व्यालोलत्कर्णपाशाञ्चितमकरमणीकुण्डलद्वन्द्वदीपम् ।

उन्मीलद्वन्तपङ्क्तिस्फुरदरुणतरच्छायविम्बाधरान्तः-
प्रीतिप्रस्यन्दिमन्दस्मितेशिशिरतरं वक्रमुद्गामतां मे ॥ ४ ॥

उत्तुङ्गेति । हरिमणिमुकुरवद् इन्द्रनीलमणिगयदर्पणवत् प्रोल्लसन्त्यां
गण्डपाल्यां कपोलदेशे व्यालोलता विम्बप्रतिविम्बद्वैरूपेण दोलायमानेन मकरा-
कारयोर्मणिकुण्डलयोर्द्वन्द्वेन दीप दीपनशीलम् ॥ ४ ॥

बाहुद्वन्द्वेन रत्नोज्ज्वलवलयभृता शोणपाणिप्रवाले-

नोपात्तां वेणुनालीं प्रसृतनखमयूग्वाङ्गुलीसङ्गशाराम् ।

कृत्वा वक्रारविन्दे मुमधुरविक्रमद्रागमुद्गान्यमानैः

शब्दब्रह्मामृतैस्त्वं शिशिरितभुवनैः सिञ्च मे कर्णवीथीम् ॥ ५ ॥

बाहुद्वन्द्वेनेति । प्रसृतनखमयूग्वाङ्गुलीसङ्गशारां प्रसृतनखमयूखानाम् अङ्गु-
लीनां सङ्गेन शारां शबलवर्णाम् । मुमधुरो विक्रमन् प्रकाशमानो रागो गीतविशेषो
यस्मिन्निति क्रियाविशेषणम् । उद्गान्यमानैः प्रकाश्यमानैः शब्दब्रह्मामृतैः
नादामृतैः ॥ ५ ॥

उत्सर्पन्कौस्तुभश्रीततिभिररुणितं कामलं कण्ठदेशं

वक्षः श्रीवत्सरम्यं तरलतरसमुद्दीपहारप्रतानम् ।

नानावर्णप्रमूनावलिकिसलयिनीं वन्यमालां विलोल-

ल्लोलम्बां लम्बमानामुरासि तव तथा भावये रत्नमालाम् ॥ ६ ॥

उत्सर्पदिति । हारप्रतानं मौक्तिकमालाजालम् । विलोलल्लोलम्बामुरासि तथा
रत्नमालां च भावये ॥ ६ ॥

अङ्गे पञ्चाङ्गरागैरतिशयविकसत्सौरभाकृष्टलोकं
 लीनानेकत्रिलोकीविततिमपि कृशां विभ्रतं मध्यवल्लीम् ।
 शक्राश्मन्यस्ततप्तोज्ज्वलकनकनिभं पीतचेलं दधानं
 ध्यायामो दीप्तरश्मिस्फुटमणिरशनाकिङ्किणीमण्डितं त्वाम् ॥ ७ ॥

अङ्ग इति । पञ्चाङ्गरागैः हरिचन्दनगोरोचनादिभिः अतिशयेन विकसता
 व्याप्तेन सौरभेणाकृष्टा लोका येन स तथा । लीनानेकत्रिलोकीम् अन्तर्गतानेक-
 ब्रह्माण्डामपि कृशामिति । अयमर्थः— यद्यपीदमपि ब्रह्माण्डं श्रीकृष्णोदरस्थं,
 तथापि एतद्ब्रह्माण्डान्तस्थानां तदानीन्तनानां स्वमूर्तेरिदन्तया प्रदर्शनं भगवतो
 यौगैश्वर्यवैभवेन । एवञ्च मध्यवल्लीयाः कृशत्वापादन नास्य किञ्चिद् भार इति ।
 शक्राश्मेति । भगवन्मूर्तेरिन्द्रनीलश्यामत्वात् पीताम्बरस्य कनकनिभत्वाच्च सञ्जा-
 तपरभागमिति भावः । दीप्ताभिः रश्मिभिः मणिदीप्तिभिः स्फुटया प्रकाशमा-
 नया ॥ ७ ॥

ऊरू चारू तवोरू घनममृणरुचौ चित्तचोरौ रमाया
 विश्वक्षोभं विशङ्क्य ध्रुवमनिशमुभौ पीतचेलवृताङ्गौ ।
 आनम्राणां पुरस्तान्न्यसनधृतसमस्तार्थपालीसमुद्र-
 च्छायं जानुद्वयं च क्रमपृथुलमनोज्ञे च जङ्घे निषेवे ॥ ८ ॥

ऊरू इति । विश्वक्षोभं लोकोत्तरामणीयकत्वेन द्रष्टृजनपारवश्यं विशङ्क्य ।
 समस्तार्थपालीनां सकलपुरुषार्थसाथानां यः समुद्रः सम्पुटकः, तस्यच्छाया
 शोभेव शोभा यस्य ॥ ८ ॥

मञ्जीरं मञ्जुनादैरिव पदभजनं श्रेय इत्यालपन्तं
 पादाग्रं भ्रान्तिमज्जत्पणतजनमनोमन्दरोद्धारकूर्मम् ।
 उत्तुङ्गाताम्रराजन्नखरहिमकरज्योत्स्नया चाश्रितानां
 सन्तापध्वान्तहर्त्रीं ततिमनुकलये मङ्गलामङ्गुलीनाम् ॥ ९ ॥

मञ्जीरमिति । भ्रान्तिरूपेऽर्द्धो मञ्जरां प्रणतजनानाममृतार्थिनां मनो-
रूपस्य मन्दस्मय उद्धारं कर्मसु । मन्तापस्य ध्वान्तस्य अज्ञानस्य च हन्त्रीम् ॥ ९ ॥

योगिन्द्राणां त्वदङ्गेष्वधिकमुमधुर्गं मुक्तिभाजां निवासो
भक्तानां कामवर्षयुतकृक्सलयं नाथ! ते पादमूलम् ।
नित्यं चित्तस्थितं मे पवनपुरपते! कृष्ण! कारुण्यमिन्द्रो!
हत्वा निःशेषतापान प्रदिशतु परमानन्दमन्द्रोहलक्ष्मीम् ॥ १० ॥

योगीन्द्राणामिति । योगीन्द्राणां प्यातृणां त्वदङ्गेषु मध्येऽधिकमुमधुरम् ।
मुक्तिभाजां तु निवास आश्रयः । परमानन्दमन्द्रोहलक्ष्मीं मोक्षम् ॥ १० ॥

एवं स्तुतिमुपमह्यं यत्र वैगुण्यानिमम्भनमाशङ्क्य स्तोत्रस्य सादृगुण्यकरणा-
येश्वरे समर्पयन् वक्तृश्रोतृणां पठनश्रवणफलमाशास्ते

अज्ञान्वा ते महत्त्वं यदिह निगदितं विद्वन्नाथ ! क्षमेथाः
स्तोत्रं चैतत् सहस्रोत्तरमधिकतरं त्वत्प्रसादाय भूयात् ।
द्वेषा नारायणीयं श्रुतिषु च जनुषा स्तुत्यतावर्णनेन
स्फीतं लीलावतारैरिदमिह कुरुतामायुरारोग्यसौख्यम् ॥ ११ ॥

अज्ञात्वेति । द्वेषा नारायणीयं नागायणमधिकृत्य कृतत्वाद् नागायणेन प्रोक्त-
त्वाच्च । ननु विहितमविहितं वेदं स्तोत्रं त्वत्प्रसादाय भूयादिति समर्प्यत इति चेत्,
श्रुतिविहितमेवेत्याह- श्रुतिष्विति । जनुषा अवतारैर्भगवतः स्तुत्यतया वर्णनं
विषिर्विद्यते, तेन स्फीतं व्यासं, अथवा श्रुतिषु या जनुषा स्तुत्यता,
तस्याः 'हे स्तोतारः' (इ. ९.९. श्लो. ३) इत्यादिशब्दान्तरेण वर्णनेन लीलाव-

तारैश्च स्फीतम् इदं स्तोत्रम् इह वक्तृश्रोतृणाम् आयुरारोग्यं चान्ते सौख्यं मोक्षं च
कुरुताम् ॥ ११ ॥ ३८ ॥

इति केशादिपादवर्णनं शततमं दशकं सैकम् ।

श्रीभागवततद्याख्यादृष्टानर्थान् पदान्यपि ।
स्तोत्रव्याख्यानरूपेण रचितानि परं मया ॥
यत्रान्ना सम्मतं स्तोत्रं जनानामन्तरान्तरा ।
ताभ्यामेव हृदिस्थाभ्यां मया नेत्रं कृता कृतिः ॥

इति नारायणीयस्तोत्रव्याख्याया

भक्तप्रियाख्यायां

द्वादशस्कन्धपरिच्छेदः ।

आदितः श्लोकसंख्या १०३६.

समाप्तश्चायं ग्रन्थः ।

शुभं भूयान् ।